

ئابدۇۋەلى ئايۇپ

تەپەككۇر ۋە تۇزاق

سىيرەت نەشرىياتى

ئۇيغۇر يار يۈرۈشلۈك كىتابلىرى-2

كىتاب ئىسمى : تەپەككۈر ۋە تۇزاق
ئاپتورى: ئابدۇۋەلى ئايۇپ
تەھرىرى: باتۇر قاراخانلى
كوررېكتورى: باتۇر قاراخانلى

ئۇيغۇر يار بىلەن ئالاقىلىشىڭ:

تور بېكەت:

www.uyghuryar.org

ئىلخەت:

uyghuryar123@gmail.com

ئابدۇۋەلى ئايۇپ

تەپەككۇر ۋە تۇزاق

سىيرەت نەشرىياتى

مۇندەرىجە

9	ئاپتۇر ھەققىدە
10	بىر خىتاي توقۇغان «ئىسلامىي» ھېكايە
14	بەلدىن تۆۋەن ھۇجۇمنىڭ سىرى
19	پەلەستىنلىك ياشتىن ئالغان تەلىم
21	تاجاۋۇزچىنىڭ تىلى
26	تارىخ تەكرارلىنامدۇ؟
31	تارىختا ئۇيغۇرغا ئاتالغان بۇتخانا
36	تۈنۈگۈنكى ۋە بۈگۈنكى قەھرىمانلىق
39	دىندارلىق خوجايىنلىقمۇ؟
43	سەۋەپ دۇنياسىدا سەن بار
47	قەبرىە سۆزلىگەن تارىخ
51	قەشقەردە ئوردا، جامە ۋە بازار
56	مۇساپىرنىڭ ۋەتىنى
60	مۇھاجىرەتتىكى بالىلار ۋە شېئىر
66	كامراندىن مىراس مىڭ يىللىق دەرس
70	ئانا تىلىمۇ دادا تىلىمۇ
73	ئايرىلغىنىم ۋە تەنلا ئەمەس
75	ئوقۇماسلىق گۇناھ
79	ئۆلۈكىمىزمۇ بىرلەشمەسمۇ
82	ئۇيغۇردا ئىمان ۋە خىتايدا ئىنساپ
85	ئۇيغۇرنىڭ ئىسمى
88	بوۋاقلار شۇنداق كىشى ئىدى
91	بۈگۈن مۇناپىقلىق كۈنى
93	بۈگۈنكى ئوقۇرمەن ۋە «تارىخى ھەمدى»
103	كىم خېرىدار، كىم زىيا
108	مۇسبەتتە بىر مىنۇت سۈكۈت
110	ھېساپ سورامدۇق ئىنساپمۇ؟
113	ھەممە ئۇيغۇر مەزلۇم ئەمەسمۇ؟
117	ئاداۋەت تۇتۇقمۇ روزىمۇ؟
120	«ئالتۇن كەش» نى ئوقۇپ
126	ئۇستاز ماڭغان ئۇيغۇرلۇق يولى
132	ئىلھام توختى كىم ئۈچۈن قەھرىمان؟
134	بىر نەپرەت قوللانمىسى

141	تاغام ھاجى ئەمەت.....
146	چوقۇنۇش ۋە چوقۇندۇرۇش خەۋپى.....
151	داھى ئىزدەيمىز.....
154	دېموكراتىيەنىڭ گۈزەللىكى.....
157	دىلدا دىيانەت قولدا تىجارەت.....
162	سەمىيەتنىڭ بەدەلى ۋە كونا ئاپەت.....
166	كۆرۈملۈك ۋە كۆرۈنمەس ساۋاپ.....
170	كۆڭۈللەردە ۋە ئەمەللەردە بىز.....
175	كەبىنىڭ ئورنى.....
178	مىللەتنىڭ كۆزىدىكى داغ.....
181	ھېكايەتتىن توقۇلغان تارىخ.....
184	ۋاقتى ئۆتكەن ئىللەتچىلىك.....
190	ئابدۇخالىق ئۇيغۇرنىڭ جەدىتچىلىك يولى.....
192	ئاشقۇنلۇققا ئولجا بالىلار.....
198	ئانامنىڭ رەڭدار ياغلىقى.....
202	ئۆتكۈر ئەسلەنگەن دەمدە.....
204	ئۇيغۇر دېيەلمەسلىك.....
208	ئۇيغۇر مالالا بولالمىسا.....
213	ئاڭلىغانمۇ ئۇيغۇرچە ئات مۇشۇنداق.....
220	ئۇيغۇرلار ھېسسىياتچان مىللەتمۇ؟.....
223	ئۇيغۇرلاردا قۇتۇپچە ئىسلام.....
236	ئۇيغۇرلۇقتىكى ئاخىرقى قورغان.....
241	يۈز يىللىق بەتبەشرە مىراس.....
247	ئىتتىپارنىڭ تاتلىقى ۋە ئاچچىقى.....
251	ئىسىم ئۇيغۇرچە بولغاندا.....
259	ئىللەت مىللەتتە بولامدۇ؟.....
263	ئەزھەرنىڭ ئۇيغۇر ئىخلاسمەنلىرى.....
268	ئەرگىشىش ۋە ئەرگەشتۈرۈش مەسىلىسى.....

ئاپتۇر ھەققىدە

ئابدۇۋەلى ئايۇپ، 1974 - يىلى قەشقەر ئوپالدا تۇغۇلغان. 1997 - 1992 - يىلىغىچە مەركىزىي مىللەتلەر ئۇنىۋېرسىتېتى تۈركىي تىللار فاكۇلتېتىدا ئوقۇغان. 1998 - يىلى يانۋاردىن ئىيۇنغىچە قەشقەر شەھىرىگە قاراشلىق دۆلەتباغ يېزىسىدىكى كەنتلەردە كاتىپلىق ۋە تەرجىمانلىق قىلغان. 1998 - 2001 - يىلىغىچە شىنجاڭ ئۇنىۋېرسىتېتىدا ئۇيغۇر قەدىمكى ئەدەبىياتىدا ئوقۇپ ماگىستىرلىق ئۇنۋانىغا ئېرىشكەن. 2001 - يىلىدىن 2007 - يىلىغىچە غەربىي شىمال مىللەتلەر ئۇنىۋېرسىتېتىدا ئوقۇتقۇچى بولغان. 2006 - يىلى تۈركىيە ئەنقەرە ئۇنىۋېرسىتېتىدا ئالتە ئاي زىيارەتچە تەتقىقاتچى بولغان. 2007 - يىلىدىن 2009 - يىلىغىچە مالىيە ئىقتىساد ئۇنىۋېرسىتېتىدا ئىشلىگەن. 2009 - 2011 - يىلىغىچە ئامېرىكا كانزاس ئۇنىۋېرسىتېتىدا ئوقۇپ تىلشۇناسلىق بويىچە ماگىستىرلىق ئۇنۋانى ئالغان. 2011 - يىلىدىن 2013 - يىلىغىچە قەشقەردە قۇتادغۇبىلىك مائارىپ تەربىيەلەش مەركىزى ۋە ئانا تىل يەسلىسىنى قۇرغان ۋە ئانا تىل مائارىپى تەشەببۇسىدا بولغان. 2013 - يىلى 19 - ئاۋغۇست مەكتەپ ۋە يەسلى قۇرۇش ئارقىلىق ئانا تىلنى قوغداش تەشەببۇسى سەۋەپلىك خىتاي ھۆكۈمىتى تەرىپىدىن قاماققا ئېلىنغان. 2015 - يىلى ئاۋغۇستنىڭ ئاخىرىدا نورمال ھايات ئۈچۈن تۈركىيەگە كەلگەن.

2016 - يىلىنىڭ ئاخىرىدا ئىجتىمائىي تاراتقۇلاردا ئۇيغۇر يار پىلانىنى ئوتتۇرىغا قويغان. 2017 - يىلى مۇھاجىرەتتە ئۇيغۇرلارنىڭ كىملىكىنى قوغداش ئۈچۈن ئائىلە مائارىپى پىلانىنى ئوتتۇرىغا قويۇپ، پىلانىنىڭ تۇنجى قوللانمىسى بولغان «ئېلىپبە»، «ئانا تىل دەرسلىكى (2)» نى تۈزۈپ چىقىپ ئىستانبۇلدا نەشر قىلدۇرغان. نۆۋەتتە ئانا تىل دەرسلىكىنىڭ داۋامىنى ۋە يۈرۈشلۈك قوللانمىلارنىڭ دىن ۋە تارىخ دەرسلىكىنى تۈزۈش ئۈچۈن ئىزدەنمەكتە.

بىر خىتاي توقۇغان «ئىسلامىي» ھېكايە

قاماقتا ئۆزۈمنىڭ خىتاي دائىرىلىرى ئارزۇلىغان، تاپالماي ئاران تۇرغان بىر كۆڭۈلدىكىدەك دۈشمەن ئىكەنلىكىمنى بىلگەننىم. مېنىڭ ئۇلار ئەڭ خەۋپسىرەيدىغان تۈركىيە ۋە ئامېرىكىدىن قايتىپ كەلگەنلىكىملا تېپىلماس جىنايى پاكىتى ئىدى. ئۇيغۇرنىڭ پۇقرالىق ھوقۇقى، ئۇيغۇرلۇق ھوقۇقىنى خىتاي ئاساسى قانۇنى ۋە ئاپتونومىيە قانۇنلىرىغا ئاساسەن قوغداشنى تەشەببۇس قىلغانلىقىم يۇقىرىقى جىنايى پاكىتقا ھەل بېرەتتى. يازمىلىرىم ۋە لېكسىيەلىرىم بىلەن ئانا تىل ھەققىدە ئىجتىمائىي قىزغىنلىق قوزغىغانلىقىم ۋە كىشىلەردە ئانا تىلنى قوغداش ئېڭى ئويغاتقىنىم توقۇپ تەييار قىلىنغان بىر ھېكايىنىڭ پىرسۇناژى، تىكىپ ھازىرلانغان بىر جىنايى قالىپىنىڭ قۇربانى بولۇشۇمغا يېتىپ ئاشاتتى.

خىتاي ئۇيغۇرنىڭ بارلىق نارازىلىق ھەرىكەتلىرىگە ئامېرىكا باشچىلىقىدىكى غەرىپنىڭ كۈشكۈرتىۋاتقانلىقىنى داۋا قىلاتتى. ئۇلارچە بىر ئوچۇم مىللىي بۆلگۈنچى ئۇنسۇرلار ئاق-قارنى پەرق ئېتەلمەيدىغان ئاممىنى ئالداپ نارازىلىققا تەشكىللەيتتى ۋە نارازىلار سېپىگە تىزاتتى. ئۇلار بۇ گەپلەرنى ئۇيغۇردا بىرەر قارشىلىق بولغان ھامان تەكرارلايتتى. ئەمما ئۇلار قولىدا بارلىق ئىمكانلار تۇرۇپ ئۇيغۇرلارنى 1949 - يىلدىن بۇيان ئىزچىل يۈز بېرىۋاتقان نارازىلىق ھەرىكەتلەردىن بەزدۈرۈپ رازىلار سېپىغا قوشالمايۋاتقانلىقىنى ئىتىراپ قىلمايتتى.

خىتاي ئۇيغۇرلارنىڭ ئىسلاھات ۋە ئېچىۋېتىش سىياسىتىنىڭ شاراپىتى بىلەن مەنۇنىيەتكە ئېرىشكەنلىكىنى، بېيىپ پاراۋان تۇرمۇش كەچۈرىۋاتقانلىقىنى تەشۋىق قىلاتتى. ئۇلار ئۇيغۇرلارنى تەرەققىياتقا ئېرىشتۈردۇق دەپ قانچە داۋا قىلغانچە ئۇيغۇرلارنىڭ قارشىلىقىمۇ شۇنچە كۈچىيىپ، چەتئەللەردىكى ئۇيغۇر ۋە باشقا كىشىلىك ھوقۇق تەشكىلاتلىرىنىڭ ئەيىپلەشلىرىمۇ كەسكىن بىر تۈسكە

كىرمەكتە ئىدى. ئەمما خىتاي بۇ ئەيىبلەشلەردىن ئۆزىدە مەسىلە بارلىقىنى ئىتىراپ قىلماقتا يوق، ئۆكتىچىلەرنى باستۇرۇشنى كۈچەيتەتتى. مەن «دۆلەت قانۇنى ئانا تىلىنى قوغدايدۇ، سىز قوغدىيالىدىڭىزمۇ؟» دېگەن شۇئارنى كۆتۈرۈپ چىقىپ باستۇرۇلغانلارنىڭ بىرى ئىدىم. ئۇلارچە غەرپتە ئوقۇغىنىم غەرىپكە ماسلىشىپ خەلقنى «ئانا تىل يەسلىسى» نامىدا قۇتۇرتىشىمغا سەۋەپ بولغانىمىش.

سوراق جەريانىدا خىتاي ئارزۇلايدىغان ئامېرىكا باشچىلىقىدىكى غەرىپنىڭ بۆلگۈنچىلىك پىلانىغا قانداق ماسلاشقانلىقىم ھەققىدىكى سوئاللار، ئامېرىكىدىن قايسى ئورگاننىڭ جاسۇسلىقى ئۈچۈن كەلگىنىم ھەققىدىكى قىستاشلار ئەڭ كۆپ بولدى. ھەتتا ئامېرىكىدا كىمنىڭ ئالدىمغا چىققانلىقى، نەگە جايلاشقانلىقىم، تۇنجى ھەپتىسى نېمىلەرنى قىلغانلىقىم ۋە كىملەر بىلەن كۆرۈشكەنلىكىم تەپسىلىي سورالدى. ئاللاھ زېھنىمنى ئوچۇق قىلىپ فورد مۇكاپاتىغا ئېرىشىپ كانزاس ئۇنۋېرسىتېتىدە ئوقۇۋاتقان خىتاي ساۋاقداشنىڭ ئىسمىنى دەپ بېرەلدىم. مېنى ئايرۇدرومىدىن ئېلىپ كىرگەن موڭغۇل ساۋاقداشنىڭ ئىسمىنى دەپ بەردىم. سوراقچىلار تورغا كىرىپ بۇ ئىككى كىشىنىڭ ئىسمىنى تاپالدى.

ئەن جىنكۇن دېگەن كېيىنچىراي خىتاي سوراقچىلارنىڭ باشلىقى ئىدى. ئۇ بىر كۈنى مېنى ئايرىم سوراق قىلىپ «ئامېرىكا دۆلىتىمىزنى پارچىلىماقچى. ئۇلارنىڭ قولىدا بۇرۇن تىبەت، تەيۋەن ۋە تىئەن ئەنمىن ۋەقەسى دېگەن ئۈچ قارتى بار ئىدى. بۇ قارتىلار بىلەن مەقسىدىگە يېتىشتە يېتەرلىك ئۈنۈمگە ئېرىشەلمىگەن بولغاچ ھازىر ئۇيغۇر قارتىنى چىقىرىۋاتىدۇ. رابىيەنىڭ ئامېرىكىدا بۆلگۈنچىلىك قىلىشىنى قوللاۋاتقىنى ئامېرىكا دېموكراتىيە فوندى جەمئىيىتى. ئامېرىكا ھازىر تەشۋىقاتقا ئەركىن ئاسىيا رادىئوسىنى، تەشكىلاتقا دۇنيا ئۇيغۇر قۇرۇلتىيىنى، قوراللىق كۈچكە تۈركىستان ئىسلام پارتىيەسىنى قوللىنىپ ئۈچ تەرەپتىن بىزنى قىستاۋاتىدۇ. ئەمما جوڭگۇ مەدەنىيىتى 5000 يىلدىن ئارتۇق تارىخقا ئىگە. ئامېرىكىنىڭ تارىخى ئاران 200 يىلدىن ئاشىدۇ. ئۇلارنىڭ تەرەققىياتى مەدەنىيەتتە ئەمەس، پۈتۈنلەي تېخنىكىدا. تېخنىكا دېگەن قورال، ۋاستە دېگەن گەپ، بىر مىللەتتە تېخنىكا بولۇپ مەدەنىيەت

بولمىسا ھامان خاراپ بولىدۇ. ئاخىرىدا سۇ ئېقىپ تاش قالىدۇ. دۆلەتلەر ۋەيران بولىدۇ، قالىدىغىنى مەدەنىيەت. جۇڭگۇدا گەرچە تارىختا نۇرغۇن خانلىقلار بولغان بولسىمۇ يوقاپ كەتتى، ئەمما جۇڭگۇ مەدەنىيىتى ئىزچىل داۋام قىلىپ كەلدى. شۇڭا ئۇيغۇرلار 5000 يىللىق مەدەنىيەت بىلەن 200 يىللىق مەدەنىيەتتىن بىرنى تاللاش كېرەك. ئامېرىكىنىڭ قوراللىرى مۇسۇلمانلارنى قىرغىن قىلىۋاتىدۇ. شۇڭا ئۇيغۇرلار ئامېرىكا بەرگەن قورال بىلەن ئەمەس، جۇڭگۇ بەرگەن مەدەنىيەت بىلەن قوراللانسا يوقالمايدۇ» دېدى.

ئەن جىڭكۈن مېنىڭ ئۇنىۋېرسال ئولتۇرۇشۇمنى قايىل بولدى دەپ چۈشەندىمۇ ۋەزنى يەنە باشلىدى: «ئامېرىكا ھازىر ياردەم قىلغان بىلەن ھامان خىرىستىيان دۆلىتى. مۇسۇلمانلاردا تارىختىن قالغان ئۆچى بار. ئۇلارنىڭ ئۇيغۇرغا ياردەم قىلىشى ئاۋۋال قورال بىلەن مايىل قىلىپ ئاندىن دىن بىلەن ئاسىمىلاتسىيە قىلىش. ئامېرىكىنىڭ مەقسىدى مۇسۇلمانلارنى قورال بىلەن بويسۇندۇرۇپ، بۇزۇقچىلىق بىلەن چىرىتىپ، خىرىستىيان دىنى بىلەن ئاسىمىلاتسىيە قىلىپ يوقىتىش. شۇڭا ھازىر دۇنيادا مۇسۇلمان دۆلەتلىرى پۈتۈنلەي بىز تەرەپتە. مۇسۇلمانلار بىلەن خىتاي مەدەنىيىتى ماس كېلىدۇ. بىز ھېچ بىر مىللەتكە دىن تارقىتىمىز، تاجاۋۇز قىلمايمىز. شۇڭا ئەزەلدىن خىتاي بىلەن مۇسۇلمانلار ئارىسىدا ئۇرۇش بولغان ئەمەس. ئۇيغۇرلارنىڭ بۈگۈنكى خاتالىقى ئۆزىنىڭ ئىسلام مەدەنىيىتىگە ماس كېلىدىغان جۇڭگۇ مەدەنىيىتىنى ئەمەس، تاجاۋۇزچى ئامېرىكىنىڭ قوراللىرى ۋە غەرىپكە مەنسۇپ دېموكراتىيەنى قوبۇل قىلىپ بۆلگۈنچىلىك، تېررورچىلىق ۋە ئەسەبلىككە بېرىلىپ كېتىش بولدى. شۇڭا ئۇيغۇرلار ئويغىنىشى كېرەك. پۈتۈن دۇنيا مۇسۇلمانلىرىغا ئوخشاش بىز تەرەپتە تۇرۇپ، غەرىپنىڭ تاجاۋۇزچىلىقى ۋە دىن تارقىتىشىغا قارشى تۇرۇشى كېرەك. ئۇيغۇرلارنىڭ ئىسلامنىڭ دۈشمىنى بولغان ئامېرىكىنى ئارقا تېرەك قىلىپ، مۇسۇلمانلارنىڭ دوستى بولغان جۇڭگۇغا قارشى چىقىشىغا قارىغاندا مۇسۇلمان دۇنياسىدا ئەڭ خاتا يولدىكى مىللەت دېمەي بولمايدۇ. ئۇيغۇرلارنى تۈركلەرمۇ تارىختىن بۇيان ئالداپ كەلدى. تۈركىيە دېگەن غەرىپ بىلەن مۇسۇلمانلار ئارىسىدىكى بىر ئارىسالدى دۆلەت، ئۆزىنى مۇسۇلمان دەۋالغان بىلەن دېموكراتىك

دۆلەت. خىرىستىيان دىنىغا، پادىشاھلىققا يول قويدۇ. بۇ ئىشلارغا بىز يول قويمايمىز. بۇ جەھەتتە بىز تۈركىيەدىن بەكرەك ئىسلامغا ئۇيغۇن، چۈنكى بىز ھەمىشە ئىسلامغا، پادىشاھلىققا، غەرىپچە دېموكراتىيەگە ۋە ئەركىنلىككە يول قويمايمىز» دېدى. ئۇ ئۆزىچە قۇرئاندىن ھەمىشە ئىسلامغا، خىرىستىيان ۋە يەھۇدىلارغا قارشى تۇرۇشقا ئائىت دەپ بىلگەن بىر قانچە ئايەتنى ئوقۇپ ماڭا مەنىسىنى دەپ بەردى. مەن بىر ئېغىز گەپ قىلماي يېرىم كۈن «تەبلىغ» ئاڭلىدىم.

بۇ «تەبلىغ» نى ئاڭلاپ، «بۇلار ئۇيغۇرنى قانداق ئالداشنى تولۇق ئۆگىنىپ بوپتۇ» دەپ ئويلىدىم. بۇرۇن خىتايلار ئۇيغۇرلارنى ئىدىيە جەھەتتە چۈلۈك ئۆتكۈزۈپ يىتەلەيدۇ، دېسە ئىشەنمەيتتىم. ئەي جىڭكۇن سۆزلىگەن تەبلىغنى ئاڭلاپ ئىشەنمەيمۇ ئامالسىم بولمىدى. ئۇنىڭ ئۈستىگە بۇ گەپلەرنى خانا دېگىلى بولمايتتى. ئازراق كىتاپ ئوقۇغان ئادەم بولمىسا قايىل بولۇپ، ئۆزىدە بارنى تۆكۈپ سوراچىنىڭ مەيدانىغا ئۆتۈپ كېتەتتى. سوراچىلارنىڭ ئېيتىشىچە ئۇلار ئىستىخپاراتتا مۇسۇلمان ئەللەر بىلەن ھەمكارلىقتا ئىشلەيدىكەن، بولۇپمۇ مىسىر، سەئۇدى، قاتار، ئىران، تاجىكىستان ۋە ئافغانىستان بىلەن ئۇچۇر، تېخنىكا ۋە ئادەم ئالماشتۇرۇپ تۇرىدىكەن.

مېنىڭ پارس تىلى بىلىدىغانلىقىمنى ئاڭلاپ سوراچىلار «ئىران، تاجىكىستان ۋە ئافغانىستاننىڭ ئىستىخپارات خادىملىرى ۋە ساقچىلار بىزنىڭ قولىمىزدىن چىقىدۇ. بۇ شالقاتقا تەيىنلىمىغان بولساڭ بىزگە پارسچە بىلىدىغان ئادەم بەك لازىم ئىدى. چۈنكى بۇ دۆلەتلەر پۈتۈنلەي پارسچە ئىشلىتىدىكەن ئەمەسمۇ!» دېگەن ئىدى.

بۇلارنى ھازىر ئويلىساممۇ شۈركۈنۈپ كېتىمەن. خىتاي بىلەن ئەتراپلىق ئىستىخپارات ھەمكارلىقى بولغان يۇقىرىقى دۆلەتلەر ئۇيغۇر تالىپلارنى قوبۇل قىلاتتى، بۇ ئەللەردە ئۇيغۇرلار تەلپۈنىدىغان، ئۇيغۇرلارنىڭ ئىدىيەسىگە يېتەكچىلىك قىلىدىغان مەكتەپ، مەدرىس ۋە پەتىۋا ئورگانلىرى بار ئىدى. مەن بىلەن ئىلگىرى كېيىن قاماقتا بىللە ياتقان، دىن ئوقۇتۇپ قامالغان، ھىجرەتچىلىك بىلەن تۇتۇلغان شاھمامۇت،

نۇرى مەمەت، ئابلىمىت دېگەن كامىرداشلىرىم دەل ئەن جىڭكۈن ئېيتقاندا دېموكراتىيەگە ئۆچمەنلىك قىلاتتى، ئەركىنلىكنى بارلىق يامانلىقلارنىڭ مەنبەسى دەپ قارايتتى، غەرىپنى تەرەققىيات ۋە خىرىستىيان دىنى ئارقىلىق ئۇيغۇرلارنى ئاسمىلاتسىيە قىلماقچى دېگەندەك تەرىزدە تەپەككۇر قىلاتتى. بۇ مەزمۇنلارنى بىزگە سىڭدۈرۈشتە خىتاي ئاللىقچان مۇسۇلمان دۇنياسى بىلەن ھەمكارلىشىپ، مۇكەممەل بىر رىۋايەتنى توقۇپ شاتۇتلار ئارقىلىق دىندار مىللىتىمىزگە تەبلىغ قىلدۇرغان. مەسۇم مىللەت بۇ ھاياجانلىق رىۋايەت ۋە ئاتالمىش ئىسلامىي دەۋەتلەرنى نەدىن كەلدى، نېمە مەقسەتتە دېيىلىۋاتىدۇ، كىمگە خىزمەت قىلىدۇ؟ دېگەنلەرنى ئاڭقارغىدەك بولمايلا قوبۇل قىلىپ ئۆلگۈرگەن ئىدى.

2018 - يىلى 8 - ئاپرېل

بەلدىن تۆۋەن ھۇجۇمنىڭ سىرى

مەن ئادەتتە قەلەم ياكى سىياسەت بىلەن ھەپلىشىدىغان كىشىلەرنىڭ بىر بىرىگە قاراتقان سەمىمى تەنقىتلىرى بولسا ئوقۇشقا قىزىقمەن. ئەمما مەقسەتلەرنى ھەرقانچە ياخشى گۇمان قىلساممۇ، نىيەت - ئىقبالنى ھەر قانچە توغرا چۈشىنىشكە تىرىشساممۇ، بەزىلەرنىڭ بىھۇدە ئۆزئارا ھۇجۇم قىلىشلىرىنى قوبۇل قىلىپ كەتمەيمەن. بۇنداق ئىشلارنى ئوقۇپ قالساممۇ، ئۇلارنىڭ ئەلپازىغا قاراپ سۈكۈت قىلىپ كەلدىم. چۈنكى ھۇجۇمچىلارنىڭ كۆپى ئىكران زەربىدارلىرى، قالغانلار پىرىنسىپ كېرەك قىلمايدىغانلار بولغاچقا ئۇلارغا ياراپ، يارىلارنى ئەملەپ ياكى ياراشتۇرۇپ بولمايدىكەن. ئۇلارغا ئاللاھ جىدەلنى ھارام قىلغان كۈنلەر، مىللەت قان قۇسۇۋاتقان دەملەر ۋە قېرىنداشلار مۇسبەتتە يۇم - يۇم تۆكۈلۈپ كېتىۋاتقان چاغلار بەربىر ئىكەن.

مۇھاجىرەتتە ھۇجۇمخۇمار كىشىلەرگە توردا، ھېچكىم كۆرمىس ھاۋادا پۇرسەت ھەر زامان چىقىپ تۇرىدىكەن. تاغدا ئېچىلغان بىر يىغىن، باغدا چاقىرىلغان بىر مەجلىس، دۆڭدىكى بىر قۇرۇلتاي، ئۆيدىكى سايلام، دۆلەت، تەشكىلات دېگەندەك بىر ئىشلا بولسا، بىر پىكىر، بىر تەشەببۇس ياكى بىرەر تەشكىلات ئوتتۇرىغا چىقماي تۇرۇپ ھۇجۇمچىلار ئۇۋىسىدىن چىقىپ بولىدىكەن.

بۇ ھۇجۇمچىلارنىڭ ھېچ بىر ئىنئاسىنى خالاپ ئوقۇپ تاشلىمايمەن، ئەمما شۇنچە ئۆزۈمنى قاچۇرساممۇ مېنى چۆرگىلەپ كېتەلمەيدۇ. بىر يوللار بىلەن ئۇ ئەپسانە قۇرلار مېنى بۇلۇڭ پۇچقاقتىن تېپىپ زېھنىمگە چىرمىشىدۇ. يەنە ئوقۇشقا مەجبۇر بولىمەن. بەلكىم خالايمۇ قالدىغاندىمەن، خەقنىڭ نەقەدەر چاكىنا، نەقەدەر ساپاسىز ئىكەنلىكىنى بىلىش ئارقىلىق ئۆزەمنىڭ ئۇلاردىن ئۈستۈن ياكى ئەۋزەل ئىكەنلىكىمنى ئىسپاتلاشقا بەزىدە يوشۇرۇن ھەۋەسلەنسەم كېرەك.

ھۇجۇملارنىڭ ئىمزالىق يېزىلغانلىرى خېلىلا ساپالىق كىشىلەرنىڭ قەلىمىدىن چىقىدۇ. ئۇلار بىر قەدەر ئەقىلگە ئۇيغۇن لوگىكلار بىلەن قارشى تەرەپكە ھۇجۇمغا ئۆتسۇن ياكى ھۇجۇم تەشكىللەيدۇ. ئۇلار ئوقۇرمەنلەرگە ئايدىڭ بولمىغان كونا غۇملىرىنى بىلىندۈرمەي ئىنشاسىغا سىڭدۈرۈپ قارشى تەرەپنى دۈشمەنگە چىقىرىدۇ. بۇنداق ھۇجۇملاردا تۈركىيە قاتارلىق ئوتتۇرا شەرق ئەللىرىدە ئومۇلاشقان سۈيىقەست نەزەرىيەسىنى بەكمۇ ئۈستىلىق بىلەن قوللىنىلىدۇ. ئۇلار ھېچ بىر تەكشۈرمەستىن ھەر قانداق ئىشنىڭ كەينىدە ناھايىتى چوڭ كۈچلەر قول تىققان، مەخپىي پىلانلانغان بىر سۈيىقەستنىڭ بارلىقىغا ئىشىنىدۇ. ئۇلار بىرەر پائالىيەت ھەققىدە يازسا ياكى نەق مەيداندا بارلاردىن مەلۇمات ئالمايدۇ، ياكى نەق مەيداننى تەكشۈرمەيدۇ. پەقەت ئۆزىنىڭ مەلۇم شەخس ياكى ھادىسە توغرىلىق پەرەزلىرىنى ئۇيغۇرغا قارىتىلغان زور سۈيىقەستنىڭ پاكىتلىرى قاتارىدا كۆپتۈرۈپ ھۇجۇم نامە ۋە قىسسەلىرىنى ۋۇجۇتقا كەلتۈرىدۇ.

ئىمزا سىز ھۇجۇم يازىدىغانلار ئاساسەن رىۋايەتلىك بايانلارغا ماھىرلار بولۇپ ئۇلارغا نەزىرىيە، پاكىت، لوگىكا، ئىلىم دېگەنلەرنىڭ ئانچە ئەھمىيىتى يوق. قارشى تەرەپنى مات قىلىش ئۈچۈن ئېغىزغا ئالغىلى بولىدىغان ياكى بولمايدىغان بارلىق سۆزلەرنى دەپ باقىدۇ. كىشىلەرنىڭ ئىتىقادى، ئىددىيەسى، شەخسىي تۇرمۇشى، مىجەز - خۇلقى، باردى - كەلدەسى، ئۇرۇق - تۇغقانلىرى بۇنداقلا ئۈچۈن تېپىلماس خۇرۇچ. بۇنداق ھۇجۇملاردا دۈشمەنگە چىقىرىش، سېستىش، قەست قىلىش قاتارلىق ئۇسۇللار قوللىنىلىدۇ.

بىر ئۇيغۇر داۋاگەرنى دۈشمەنگە چىقىرىشنىڭ ئەڭ ئومۇملاشقان ئۇسۇلى ئۈچ. بىرى دىننىڭ دۈشمىنىگە، خىتاينىڭ ئادىمىگە چىقىرىش، يەنە بىرى ئەخلاقنىڭ دۈشمىنىگە چىقىرىش. خىتاينىڭ ئادىمىگە چىقىرىشتا ئۇيغۇردىكى خىتاينغا قارشى مىللىي كەيپىيات سۈيىقەستىمەل قىلىنسا، دىننىڭ دۈشمىنىگە چىقىرىشتا ئۇيغۇرنىڭ مۇسۇلمانلىقى ۋاسىتە قىلىنىدۇ. ئەخلاقنىڭ دۈشمىنىگە چىقىرىشتا كىشىنىڭ خۇسۇسىي مۈلكى ۋە نىكاھ تۇرمۇشى قارغا ئېلىنىدۇ. دىنچىلىق بىلەن مىللەتچىلىك خۇددى

موللامنىڭ قولىدىكى جازا پالىقىدەك ھۇجۇمچىلار ئەڭ ئۈنۈملۈك پايدىلىنىدىغان قورالغا ئايلىنىپ قالغان. كۆپ قىسىم ئۇيغۇرلاردا خىتاينىڭ چەكلەشلىرى تۈپەيلىدىن ئۆز مىللىتى ۋە دىن ھەققىدە ئىلمىي، ئەمەلىي ۋە مۇكەممەل بىر چۈشەنچە شەكىللەنمىگەن بولغاچقا دىنىي ۋە مىللىي تۇيغۇ باشقىلارغا قارشى نەپرەت ۋە ھۇجۇم قوزغاشتا ئەڭ ئاسان، ئەڭ كۆڭۈلدىكىدەك پايدىلانغىلى بولىدىغان ۋاستىگە ئايلىنىپ قالغان.

ھۇجۇمچىلاردىن تۈركىيە، ئەرەبىستان ۋە مىسىر مەنبەلىك مائارىپتا يېتىشلىكەنلەردە ياكى شۇ يەرلەردە ياشاۋاتقان كىشىلەردە قارشى تەرەپنى دىن دۈشمىنىگە چىقىرىش بىر قەدەر كۆپ بولسا، غەرىپتە ياشاۋاتقانلاردا ئاساسەن خىتاينىڭ ئادىمىگە چىقىرىش ئومۇملاشقان. يېقىندا گېرمانىيەدىكى بىر تەشكىلاتنى شۇ يەردە ياشاۋاتقان ۋە كانادادا ياشاۋاتقان ئىككى ئۇيغۇر يازغۇچىنىڭ «تىزگىنى خىتاينىڭ قولىدا» دېگەن مەزمۇندىكى ئۇزۇن - ئۇزۇن يېزىلغان ئىنئامىنى ۋە يۇتۇپۇتتىكى جاكاسىنى ئوقۇغانمەن.

ئادەتتە ئۇيغۇر داۋاگەرلىرىنى سېستىمىدا كەڭرى قوللىنىلىدىغان ئۇسۇللاردىن بىرى پاھىششۇزاغا چىقىرىش، يەنە بىرى خىيانەتچىگە چىقىرىشتۇر. بۇ ھەقتە يېزىلغان ئەپسانە، ھېكايەت ۋە رىۋايەتلەرنى يازغان كىشىلەر قانداق يازالدى بىلمەيمەن، ئەمما ئوقۇغان ئادەمنىڭ كۆڭلى ئېلىشىپ كېتىدۇ. مەن ئۇنداق كىشىلەرنىڭ خەقنىڭ يانچۇقىغا قاراش ۋە تامبىلىنى ماراشتىن باشقا دەرۋازىلەرنىڭ ئىقتىدارى، خىزمەت ئۈنۈمى ۋە رەھبەرلىك سەنئىتىگە باھا بەرگىدەك مەلۇماتىنىڭ يوقلۇقىغا ئىشىنىمەن. مۇھاجىرەتتە بىر ئۇيغۇرنىڭ يەنە بىر ئۇيغۇرنى تېپىپ كۆرۈشمىكى بەسى مۈشكۈل بولغان شارائىتتا ئۇ كىشىلەرنىڭ پەقەت ئىزلاش، پۇراش ۋە ماراش ماھارىتىگە تايىنىپ بۇ قەدەر خۇسۇسىي مەلۇماتلارنى نەدىن تاپقانلىقىغا ئادەمنىڭ ئەقلى يەتمەيدۇ. مەن بۇنداق ئىشتانباغ تەنقىتچىلىكى ۋە ھەميان ئوبزورچىلىقىنى خىتايدا يۇققان بىر كېسەل كەيپىيات بىلەن مۇناسىۋەتلىك دەپ چۈشىنىمەن.

بىر قىسىم ئۇيغۇرغا خىتايدا يۇققان بۇ كېسەل كەيپىياتنىڭ تارىخى بار.

ختايدىكى كېسەل كەيپىيات 1958 - يىلدىن كېيىن سۈنئىي ئېغىرلاپ كەتكەن بولۇپ، كىشىلەرنىڭ قورسىقى تويىمغاننىڭ ئۈستىگە نورمال ئىنسانى مۇھەببەتمۇ چەكلىمە ئىچىگە ئېلىنغان. مۇھەببەت دېگەن سۆزنى تىلغا ئېلىشمۇ بۇرژازىيەچە ئىدىيە بولۇپ قالغان. ئۇيغۇر تىلىدىكى يار، نىگار، ئاشىق، مەشۇق دېگەن سۆزلەر بولغان ناخشىلارنىڭ ھەممىسى سېرىق ناخشا دېيىلىپ تەقپىلەنگەن. بۇنداق قورساق ئاچ، مۇھەببەت چەكلەنگەن ھالەت 1980 - يىللارغىچە 20 يىلدىن ئارتۇق داۋاملاشقان. نەتىجىدە كىشىلەرنىڭ ئېڭىدا ئۇزاق مەزگىل بېقىسىپ قالغان جىنسىي ئىستەك ۋە ماددىي ئاچلىق بىراقلا پارتىلاپ ئىشتانباغ ۋە ھەميانغا دۈم چۈشكەن بىر ھالەت مەيدانغا كەلگەن. ختايدا ئىقتىسادىي قۇرۇلۇشنى مەركەز قىلىش سىياسىتى 30 يىلغا يېقىن داۋام قىلغانلىقى ئۈچۈن، جەمئىيەتتە ھەممە نەرسىنى ئىقتىساد بىلەن ئۆلچەيدىغان ھالەت شەكىللەنگەن. مەنئىي تۇرمۇشقا، تەنتەربىيە ۋە سەنئەتكە سېلىنىدىغان مەبلەغ ئازلاپ كەتكىنى ئۈچۈن كىنوخانىلار، سەنئەت ئۆمەكلىرى ۋە تەنھەرىكەت كۈلۈپلىرى تاقىلىپ كەتكەن. نەتىجىدە كىشىلەر ھوزۇر - ھالاۋەتنى ئىشتانباغدىن ئىزدىگەن، سورۇنلاردا سېرىق يۇمۇر ئومۇملاشقان. مۇھاجىرەتتىكى داۋاگەرلەرنىڭ خىزمىتىگە، ئىقتىدارىغا باھا بېرەلمەي ھەدىپسە ئۇلارنىڭ خۇسۇسى تۇرمۇشىغا ئارىلىشىپ پاهىشسۇز ۋە خىيانەتچى دەپ ئەيىبلەش، ختايدا ئەۋج ئالغان پۇلپەزلىك ۋە تامبالخۇمارلىقنىڭ كىشىلەرنىڭ ئېڭىغا سىڭىگەنلىكى بىلەن مۇناسىۋەتلىك.

قەستلەش دېگەندە مۇشۇ كۈنگىچە ئىمزالىق ھۇجۇمچىلارنىڭ بىرەر جىسمانى ھۇجۇمنى تەشكىللىگىنىگە دائىر مەلۇمات يوق. پەقەت ئۇيغۇر داۋاسىدىكى بىر قوراللىق تەشكىلاتنىڭ پاكىستاندا ئىككى تەرەپ بولۇپ ئېتىشىپ كەتكەنلىكى، ئوتتۇرا ئاسىيادىمۇ شۇنىڭغا ئوخشاش بىر ۋەقەنىڭ بولغانلىقى تىلغا ئېلىنىدۇ. ئىمزالىق ۋە ئىمزا سىز ھۇجۇمچىلارنىڭ تۈركىيەدە دەۋاگەرلەرنى ئاساسلىقى ئەتكەسچى گورۇھقا، جىنايەتكە، تېرورچى دېيىلىۋاتقان كىشىلەرگە چېتىپ قەستلەشكە ئۇرۇنۇش خاھىشى مەۋجۇت. مەسىلەن، تۈركىيەدە دەۋاگەرلەرنى فەتھۇللاھ گۈلەنگە چېتىپ قەستلەشكە ئۇرۇنۇش بىر قانچە نۆۋەت يۈز بەردى. بۇندىن كېيىنمۇ تۈركىيەدە

مۇشۇنداق ئىشلارنىڭ بولۇش ئىھتىماللىقى بار.

ئۇيغۇر دەۋاگەرلىرى ۋە سىياسى ئاكتىپلارغا قىلىنىۋاتقان قايسى تۈردىكى ھۇجۇملار بولسۇن، مەيلى تەنقىت ئاتلىق ياكى رىۋايەت ئىسمىلىك بولسۇن مەزمۇنى بەلدىن تۆۋەن ئىھتىياجى، رىۋايەتنى، خىيالنى تۇتقا قىلىپ مەيدانغا چىققانلىرى كۆپ. شۇڭا بۇنداق ھۇجۇملارغا بېلىدىن يۇقۇرىغا جايلاشقان بېشىنى كۆپرەك ئىشلىتىدىغان كىشىلەر ئىتتىبار قىلىپ كەتمەيدۇ. بەزى ھۇجۇمچىلارنىڭ مەيدانى، پوزىتسىيەسى ۋە تاكتىكىلىرى خىتايىلار بىلەن ئاجايىپ بىردەك. ھۇجۇم قىلىنغۇچىلارنى شۇلار تۇرۇۋاتقان دۆلەتنىڭ تېررورچى، قاتىل، بۇلاڭچى دەپ جازىلىمغانلىقى، خىتاي بۇ ھەقتە باغلاپ باغلام يالا تۆھمەتلەرنى ئەۋەتىپمۇ جىنايەت ئارتالمىغانلىقى ئۇلارنى قايىل قىلالمايدۇ. ھەتتا مەن شۇنداقلارنىڭ بەزىلىرىگە «شۇ قەدەر كۆپ پاكىتلار قولۇڭلاردا تۇرۇپ نېمە ئۈچۈن شۇ تۈركىيە، گېرمانىيە ۋە كانادادا ياشاۋاتقان كىشىلەر ئۈستىدىن ئەرز قىلمايسىلەر؟» دەپ باقتىم. ئۇلار بۇ دۆلەتلەرنىڭ قانۇنغا ئىشەنمەيدىكەن. مەنچە ئەڭ موھىم سەۋەب چوڭلىدا توختايدىغان پاكىت يوق، قانۇنغا ئەمەس ئۆزى پاكىت دەۋاتقان گەپلەرگە ئۆزىمۇ ئىشىنىپ بولالمىغان بولۇشى مۇمكىن.

مەنچە ھاياتىنى بەلدىن تۆۋەن ئىھتىياج بىلەنلا ھەپلىشىپ ئۆتكۈزىدىغان، دۇنيانى جىسمانىي ئىھتىياج تۈرۈتكۈسىدە تەپەككۈر قىلىدىغان، ياخشىلىققا بولغان نەپرەتنى ئىلھام مەنبەسى قىلىپ ھۇجۇم يېزىۋاتقان ۋە سىندا سۆزلەۋاتقانلارغا سۈكۈت ۋە قانۇننىڭ جازاسى ئەڭ ياخشى جاۋاب بولۇشى مۇمكىن. ئىمزا سىز ھۇجۇمچىلارنىڭ دەۋاتقان ئېغىز ئۆزىنىڭ بولغان سۆز جۈملىلەرنىڭ ئىگىسى باشقا، كالا ئۆزىنىڭ بولغان بىلەن ئوي خەقنىڭ. شۇڭا كۆزلىرى يۈزلىرىدە كالا نىقابلىق بولۇپ ھەقىقەتنى كۆرمەيدۇ، ئۇلارنىڭ قۇلاقلىرى ئۆزى ئىشىنىشى خالىغان سۆزلەردىن باشقىنى ئاڭلىمايدۇ.

پەلەستىنلىك ياشتىن ئالغان تەلىم

ئۇيغۇردا پەلەستىن دېگەن يەرنى، فاتاخ دېگەن تەشكىلاتنى ۋە ئەراپات دېگەن ئىسمىنى بىلمەيدىغان ئادەم يوق. بىز كىچىكىمىزدىن كۈچلاردا ياغرايدىغان كارنايلاردا شۇ پەلەستىن، خاماس، فەتھ، ئەراپات دېگەنلەرنى ئاڭلاپ چوڭ بولغان. مەن ئۇيغۇرچە ساۋادىم چىقىپ ئوقۇپ چىققان تۇنجى داستان مەرھۇم قۇربان باراتنىڭ پەلەستىن خەلقىگە بېغىشلاپ يازغان «يوقالماس پەلەستىن» دېگەن داستانى ئىدى. ئۇ يازغۇچىلار يېزىش ھوقۇقىغا ئېرىشكەن يىللاردا ئەڭ بۇرۇن يېزىلغان داستانلاردىن سانىلاتتى. ئۇيغۇردا ئەراپات دېگەن ئىسىم، پەيغەمبىرىمىزنىڭ ۋە دادىسىنىڭ ئىسمىدىن قالسا ئەڭ كۆپ قويۇلىدىغان ئىسىمغا ئايلانغان، ھەتتا ئەراپاتنىڭ كەينىگە ئۇيغۇرنىڭ گۈلىنى قوشۇپ قىزلارنى ئەراپاتگۈل دەپ ئاتاشمۇ بارلىققا كەلگەن. مەنچە ھەتتا پەلەستىنلىكلەرمۇ ئۆز ۋەتىنى ۋە ئەراپاتنى بىز قەدەر سۆيگەن بولۇشى ناتايىن.

2006 - يىلى ئەنقەرەدە بىر قېتىملىق «ئىسلامدا تىنچلىق، دۇنيادا تىنچلىق» تېمىسىدىكى ياشلار يىغىنىغا ئىشتىراك قىلدىم. يىغىندا پەلەستىن ۋەكىلىگە ئەڭ ئۇزۇن سۆزلەش پۇرسىتى بېرىلدى. مەن تىرىشىپ يۈرۈپ سۆزلەشكە زالدا ۋەدە ئالدىمىۇ سەھنىدە سۆز ئالالمىدىم. شۇنداقتىمۇ بۇ مېنىڭ ھاياتىمدا ئۆزۈم قوللاپ كەلگەن پەلەستىن ئازاتلىق ھەرىكىتىنىڭ پىداكارلىرىنى تۇنجى كۆرۈشۈم بولغاچقا ئۇلار بىلەن يۈز تۇرانە سۆھبەت قىلىشنىڭ ئامالىنى قىلدىم. يىغىن ئارىلىقىدا پەلەستىن ۋەكىللىرى بىلەن قۇچاقلىشىپ كۆرۈشتۈم. ئۇلارنىڭ رەھبىرىگە «مەن ئۇيغۇر، بىزمۇ سىلەردەك ئېزىلۋاتقان مۇسۇلمانلار. سىلەرنى يەھۇدىلار بېسىۋالغان بولسا بىزنى خىتاي بېسىۋالغان. بىز زۇلۇمغا قارشى سىلەر بىلەن بىللە، ھامان بىر كۈنى مەسجىدى ئاقسادا بىللە ناماز ئوقۇيمىز» دېگىنىم ئېسىمدە. ئەمما شۇنى كۈنى ھاياتىمدا ئەڭ خىجىل بولغان بىر كۈنۈم بولۇپ قالدى. ئۇ مېنى قۇچاقلىغاچ

كەينىمىدىكى يەنە بىرى بىلەن چاخچاقلىشىپ گېپىمگە ئىرەن قىلمىدى. زالدا قاتارلىشىپ كۆرۈشۈۋاتقانلار قاتارىدا يا ئالدىمغا مېڭىشنى يا كەينىمگە يېنىشنى بىلمەي، چىقاي دېسەم ئاسمان ئېگىز، كىرىپ كېتەي دېسەم يەر قاتتىق شۇنداق بىر ئوسال ئەھۋالغا چۈشكەن ئىدىم. مېنى ئاتاينى ئۇنىڭغا تونۇشتۇرغان تۈرك بالىمۇ بەك تەڭقىس بولغان ئىدى. بەلكىم بىز قۇچاقلاشنىڭ مەنىسىنى بەك چوڭقۇر ئويلىغان بىلەن ئۇلارچە ھېچ گەپ ئەمەستۇ. بەلكىم ئۇلارنى مۇسۇلمانلار نەدە كۆرسە مەندەك ھاياجانلىق سۆزلەرنى قىلىپ قۇچاقلىغاچقا پەرۋايىغا كەلمىگەندۇ.

شۇ كۈنى ياتاققا قايتىپ ئويغا چۈمۈپ يېتىپ كەتتىم. مەن بېيجىڭغا ئوقۇشقا بارغاندا تۇنجى ئالغان شەخسنىڭ تەرجىمىھالىغا ئائىت كىتاپنىڭ ئىسمى «ئەراپات» ئىدى. مەن 2005 - يىلىنىڭ ئاخىرى تۈركىيەگە كەلگەن تۇنجى ھەپتىسى يېرىم كۈن ئىزدەپ ئاران تاپقان ئەلچىخانا پەلەستىننىڭ ئىدى. ئۇ يەردە ئىشىم يوق ئىدى. پەقەت پەلەستىن دېگەن دۆلەتنىڭ بايرىقىنى، شۇ بايراقنىڭ بىر دۆلەتكە سىموۋۇل بولۇپ كۆكتە مەغرۇر لەپىلدىگەن ھالىتىنى كۆرگىلى بارغان ئىدىم. تېخى شۇ كۈنكى يىغىندا سۆزۈمنى مەن ئۇيغۇردىكى «ھەر كىم ھەر نېمە دەيدۇ، درەت كەلمەيدۇ بىلمەيدۇ» دېگەن قوشاق بىلەن ئاياقلاشتۇرۇپ پەلەستىنلىكلەرنىڭ ئۇيغۇرنى ئەڭ چۈشىنىدىغانلىقىنى تەكىتلىمەكچى ئىدىم.

شۇندىن كېيىن ھەر قېتىم پەلەستىن ھەققىدە پاراڭ بولغاندا شۇ مەنزىرە كۆز ئالدىمدىن كەتمەيدۇ. ئۇ كۈنى ھەشەمەتلىك زالدا، كاستىيۇم بۇرۇلكىلارنى قاتۇرۇپ كىيگەن يىغىنغا يالقۇنلۇق نۇتۇقلار جان كىرگۈزگەن بىر توپ ئەرەپ، تۈرك ياشلارنىڭ قاتارىدا ئۆزۈمنى تۆگىلەرنىڭ ئارىسىدىكى يېتىم قوغلاقتەك شۇنچىلىق يات، ۋىجىك، زەيىپ ھېس قىلغان ئىدىم. يىغىندا مېنىڭ سۆزلىشىمگە يەتمەيدىغان ۋاقىت پەلەستىنلىك ياش رەھبەرگە كەڭرى بېرىلگەن ئىدى. پەلەستىنلىك رەھبەر ئۇيغۇرنىڭ دەردىدىن دوستىغا قىلىدىغان چاقچىقىنى مۇھىم بىلگەن ئىدى.

ھېلىمۇ كۆز ئالدىمدا، تېخى بايىلار ئاۋازلىرىنى تىترىتىپ دۇنيا مۇسۇلمانلىرىدىن

ياردەم، دۇئا تەلەپ قىلغان، يەھۇدىلارنىڭ زۇلمىدىن زارلاپ زالىدىكەلەرنىڭ كۆزىنى ياشلىغان، ياشلارنى زۇلۇمغا قارشى سەپەرۋەرلىككە چاقىرىغان بۇ رەھبەر ئۇيغۇر ئۇچراۋاتقان زۇلۇمنى ئاڭلاشقا قىزىقمىغان ئىدى. بۇ مەنزىرە ماڭا قېرىنداشلىقنىڭ ئائىلىگە، قانداقشلىققا مەنسۇپ ئوقۇم بولۇپ مىللەتلەر ئارا مەۋجۇت ئەمەسلىكىنى تونۇتتى. بۇ مەنزىرە ماڭا ئىسلام سىياسەتكە ئايلانسا، سىياسىي جەھەتتە كۈچسىز مۇسۇلماننىڭ ئىتبارسىز قالدۇرغانلىقىنى بىلدۈردى. بۇ ھال ماڭا مۇسۇلمانلىقنىڭ ھاياتتىكى گۈزەللىكىدىن زوقلىنىش بىلەن سىياسەتتىكى سۈيىستىمالغا غەزەپلىنىشنىڭ تەمىنى تېپتتى. پەلەستىنلىك ياش ماڭا سىياسىيىنىڭ، مىللەت مەنپەئەتىنىڭ دىنى، قېرىنداشلىقى، ئادالەتنى بولمايدىغانلىقى ھەققىدە ئۇنتۇلماس بىر تەلىم بەرگەن ئىدى.

تاجاۋۇزچىنىڭ تىلى

قىزىم بىلەن قىزىرىشىپ قالدىم. سەۋەبى ئۇنىڭ مۇچىنى خىتايچە «لازا» دېيىشى بولدى. دەسلەپتە مۇنازىرە قىلدۇق. ئۇنىڭ دەلىلى كۈچلۈك، مەنتىقىلىق كەلدى. ئۇنىڭچە كومپيۇتېر دېگەن سۆزنى ئېنگىلىزچە ئىشلەتسە ھېچنەمە بولمىغاندەك مۇچىنى خىتايچە ئىشلەتسىمۇ كارايتى چاغلىق ئىكەن.

- قىزىم خىتاي تىلى دېگەن تاجاۋۇزچىنىڭ تىلى، مەن ئۇ زالىملارنىڭ ھېچ بىر نېمىسىنى ئۆيۈمدە كۆرۈشنى، ھېچ بىر سۆزنى قىزىمدىن ئاڭلاشنى خالىمايمەن، - دېدىم چۈشەندۈرۈپ.

- دادا، ئۇنداقتا روس تىلى، ئېنگىلىز تىلىمۇ تاجاۋۇزچىنىڭ تىلى، ئەرەپ تىلىمۇ تارىختا تاجاۋۇزچىنىڭ تىلى بولغان، تۈركچىمۇ ياۋرۇپاغا قەدەر ھۇجۇم قىلىپ بارغان تاجاۋۇزچىلارنىڭ تىلى ئىدى. نېمىشقا بۇ تىللارنى چەكلىمەي ئائىلىمىزدە پەقەت خىتايچىنى چەكلەيسەن؟

- قىزىم سەن دېگەن بۇ مىللەتلەرنىڭ ھېچ بىرى بىزگە تاجاۋۇز قىلغان ئەمەس، شۇڭا ئۇلارنىڭ تىلىنى تاجاۋۇزچىنىڭ تىلى دېگىلى بولمايدۇ! - دېدىم بىراز نېرۋام ئۆرلەپ، ئەمما دەپ بولۇپلا خاتا سۆزلىگىنىم ئېسىمگە كەلدى. قىزىم:

دادا، بىزگە تاجاۋۇز قىلمىسىلا تاجاۋۇزچى ئەمەس دەمدۇق؟ ئەرەپلەر ئورتا ئاسىياغا تاجاۋۇز قىلمىغانمۇ؟ سەن روسلار تۇرپانغا تاجاۋۇز قىلغاندا ئابدۇخالىق ئۇيغۇرنى قىلىچتا چاپقان دېمىگەنمىدەك، - دېدى جاۋاپلىشىپ.

قىزىم ئېنى قۇتەيىنىڭ ئورتا ئاسىيادا قىلغان ئۇرۇشى فەتھنى مەقسەت

قىلغان تاجاۋۇزچىلىق ئەمەس! - دەپ قويۇپ بالاغا قالدىم. مۇنازىرە مۇشۇ يەرگە كەلگەندە جىدەلگە ئايلاندى. ئۇ روسلارنىڭ ھۇجۇمىنى تاجاۋۇز، ئەرەبلەرنىڭ ھۇجۇمىنى فەتىھ دېيىشىمگە كۆزۈمگە مىقتەك قاراپ قارشى چىقتى. فەتىھ قىلىش بىلەن تاجاۋۇز قىلىشنى ھەرقانچە چۈشەندۈرسەممۇ ئېغىز غېرىچلاپ قوبۇل قىلمىدى.

مۇنازىرىدە دادىلىق ھوقۇقىمنى پەش قىلىشىم ئۇنى ئۈمىتسىزلەندۈردى. قىزغىنلىق بىلەن باشلانغان تارتىشما باتناش بىلەن سۇغا چىلاشتى، قىزىرىشىپ تەتۈر قارىشىپ بولدى قىلىشقان بولدۇق. ئۇنىڭ تۈركچە «دادا، بۇنداق مەنتىقىسىز گەپ قىلىشتىن، فاشىستچە پىكىرلەردىن ۋاز كېچىشنىڭ كېرەك» دېگەنلىرى خېلىغىچە ئوۋغامىنى قايناتتى. ئەسلى مەنتىقىلىق گەپ قىلىش، ھەر ئىشتا ئىلىمگە ئاساسلىنىپ، تېگى - تەكتنى بىلىپ سۆزلەش ھەققىدە قىزىمغا مەن ئۆگەتكەن ئىدىم. مانا ئەمدى ئۇ ماڭا مەنتىقە ئۆگىتىشكە باشلاپتۇ.

فاشىستچە پىكىرنىڭ نېمىلىكىنى 11 ياشلىق بىر قىزغا كىم ئۆگەتتى، بىر مىللەتكە ئۆچلۈك قىلىشنىڭ خاتالىقىنى كىم بىلدۈردى؟ ھەر بىر ئىنساننىڭ باراۋەر ئىكەنلىكى، بارلىق مەدەنىيەتلەرنىڭ قىممەتلىك ئىكەنلىكى، مىللەتلەرنىڭ تەڭ ياشاش ھوقۇقىغا ئىگە ئىكەنلىكى ھەققىدە قىزىمغا كىم تەلىم بەردى؟

قىزىمنىڭ دەرسلىك كىتاپلىرىغا قارىدىم. ئەسلىدە ئۇ مەكتەپتە ئوقۇۋاتقان «كىشىلىك ھوقۇق، دېموكراتىيە ۋە يۇرتداشلىق»، «دىن، مەدەنىيەت ۋە ئەخلاق» دېگەن كىتاپلىرىدا بىز تالاش - تارتىش قىلغان مەسىلە ئاللىقچان سۆزلىنىپ بولغان ئىكەن.

بۇ مۇنازىرىدىن كېيىن ئويلىنىپ قالدىم. مەن ۋەتەندە خىتاينى فاشىستلىقتا ئەيىپلىگەن، كومۇنىستىك پارتىيەنىڭ مۇستەبىتلىكىنى سۆككەن، خىتاينىڭ ئاتالمىش سوتسىيالىستىك تۈزۈمىنىڭ ئەمەلىيەتتە خىتاي مىللىتىنىڭ مەنپەئەتىگە ئۇيغۇنلاشتۇرۇلغان دۆلەت كاپىتالىزىمى ئىكەنلىكىنى، بۇ تۈزۈمنىڭ ئۇيغۇرغا باراۋەر

ھوقۇقى بەرمىگىنىنى تەنقىتلەپ يازغان ئىدىم. مەن ۋەتەندە فاشىستلىققا قارشى بىر ئادەم تۈركىيەگە كېلىپ قانداق بولۇپ ئۆز قىزىنىڭ فاشىستلىقتا ئەيىپلىشىگە دۇچ كەلدىم؟

قىزىم تۈركىيەدە ئوقۇۋاتىدۇ. ئۇنىڭ ئۈچۈن خىتاي تىلى بىر چەتئەل تىلى خالاس، ئەمما ماڭا بۇ تىل ئۇيغۇرنىڭ دىلىغا ئۇرۇلغان نەشتەر. توغرا، خىتاي مەدەنىيىتى خىتايلارنىڭ بايلىقى، خەزىنىسى ۋە خىتايلىق غۇرۇرىنىڭ مەنبەسى، ئەمما بۇ مەدەنىيەت ئۇيغۇرنىڭ مەدەنىيىتىنى يالماپ يۇتماقچى، ۋەھشى ئەجدە رھادەك غۇرۇرىمىزنى پايدىغا ئالماقچى. خىتايلارمۇ ئېنگىلىز، تۈرك، ئەرەب ۋە روسلارغا ئوخشاش بىر مىللەت. ئەمما بۇ مىللەتنىڭ دىيارىمىدىكى مەۋجۇتلۇقى ئۇيغۇرنى خاراپ قىلىش بەدىلىگە قوغدىلىۋاتىدۇ. قىزىم بۇلارنى چۈشىنىدۇ، ئەمما مەندەك ئازاپلانمايدۇ، بىلىش باشقا، ھېس قىلىش باشقا.

قىزىمغا خىتايلار تۈركىيە كۈچلىرىدىكى نۇرغۇن مىللەتلەرنىڭ بىرىدەكلا كۆرۈنىدۇ. ماڭا كۈچىدىكى بىر خىتاي تۈرمىدە مېنى يالڭاچلاپ، سەكرىتىپ تاماشا قىلغان خىتايلارنىڭ چىرايىنى ئەسلىتىپ يىرگىنىچلىك تۇيۇلىدۇ. ماڭا خىتاينىڭ تىلى مېنى ھاقارەت قىلغان گۇندىپايىنىڭ زۇۋانىدەك سەت ئاڭلىنىدۇ. خىتاينىڭ چاغان ئۆتكۈزۈشلىرى ماڭا قاماققا مەجبۇرى چاغانلىق ھەقسىز تاماق تارقاتقاندا يىگۈزىۋەتكەن تۈگىرىلەرنى ئەسلىتىدۇ. قىزىمغا بۇلارنى سۆزلەپ بەرگەن تەقدىردىمۇ بىر ھېكايەدەك بىلىنىدۇ. ئۇنىڭچە بۇنداق ئىشلار 40 - يىللاردا تۈركىيەدىمۇ بولغان ئىكەن.

قىزىمغا ئۇيغۇر كۆرۈۋاتقان ھازىرقى بۇ زۇلۇم بىلەن تۈركىيەدە تارىختا دىننىڭ تەقپ قىلىنىشى ئوتتۇرىسىدا ھېچ بىر ئوخشاشلىق يوقلىقىنى چۈشەندۈردۈم. ئەمما قىزىمىنىمۇ توغرا چۈشەندىم. تۈركلەر ئۇيغۇر بۈگۈن كۆرۈۋاتقان زۇلۇمنى ئۆزلىرى ئەسكەرلەر ھاكىمىيەتكە چىقىۋالغان مەزگىلدە ئۇچرىغان زۇلۇمغا ئوخشىتىپ تەسەۋۋۇر قىلىشاتتى. قىزىم تۈركىيەدە ياشاۋاتقاچقا مەسىلىلەرنى مۇشۇنداق چۈشىنىشتىن

خالى بولالمايتتى. بايقىشىمچە تۈركىيەدە ئۇيغۇر ھەققىدە ھەر قانداق چۈشەنچە بېرىشمۇ بۇنداق ناتوغرا ئوخشىتىپ تەسەۋۋۇر قىلىشنى يوقۇتالمايدىكەن، ھەر قانداق پاكىت ئوخشىتىلغان كەچمىشنىڭ ئورنىنى باسالمايدىكەن.

شۇنى ئازاپ بىلەن ئىتىراپ قىلىش كېرەككى، قىزىمغا خىتاينىڭ تاجاۋۇزچىلىقى ۋە تىلىمىزنىڭ يوقۇلۇش خەۋپىنى گەپ بىلەنلا چۈشەندۈرۈش ئاسان ئەمەس. دائىم تىرىشىمىسام بۇ تىل ۋە ئۇيغۇرلۇق ئۇنىڭغا ئانچە مۇھىم بىلىنمەيدۇ، دەپ بەرسەممۇ ئۇنتۇپ قالىدۇ. چۈنكى ئۇنىڭ تەقۇرلىرى بىلەن سۆيىنىدىغان، قوغلىشىدىغان، ئىنتىلىدىغان تامامەن پەرقلىق بىر ھاياتى بار. ئۇ مېنىڭ ھاياتىمنىڭ داۋامى ئەمەس، ئۇنىڭ ئەسلىمىسىدە مېنىڭ پاجىئەلىك كەچمىشىمنىڭ سايىسى يوق، ئۇنىڭ كەلگۈسى مېنىڭ كېلەچەك ھەققىدىكى ئارزۇلىرىم ۋە خىياللىرىمنى خۇرۇچ قىلمايدۇ. مەن سۆيگەننى ئۇ سۆيىمەيدۇ، مەن كۆيگەنگە ئۇ قىزىقمايدۇ. ھاياتىمغا ئەڭ چوڭقۇر تەسىر قىلغان ئابدۇخالىق ئۇيغۇر ۋە مەمتىلى ئەپەندىنىڭ شېئىرلىرى ۋە ئابلىمىت داموللامنىڭ تەبلىغلىرىنى قىزىم ئاڭلىمايدۇ. چۈنكى ئۇ تۈركىيەدە خىتاينىڭ تاجاۋۇزىغا ئۇچراپ باقمىغان، تىلى، مەدەنىيىتى ۋە غۇرۇرى دەپسەندە بولمىغان ساۋاقداشلىرى ئارىسىدا ياشايدۇ.

ئايالىمنىڭ دەپ بېرىشىچە، قىزىمغا ھاياتىم خىتايلارغا قارشى نەپرەت بىلەن تولغاندەك بىلىنىدىكەن. ئۇنىڭ ھاياتىغا سەپ سالدىم. ئۇ ئوقۇۋاتقان كىتاپ، كۆرۈۋاتقان كىنو، چېلىۋاتقان مۇزىكا، ئوقۇۋاتقان ناخشىلاردىن مەندىكى نەپرەتكە ئائىت ھېچ نەرسە تاپالمىدىم. ئۇنىڭ ھاياتى نارازىلىق، نەپرەت ۋە نىزادىن خالى رەڭلەر، تاۋۇشلار، ھەرىكەتلەر ۋە ئادەتلەر بىلەن لىقلىنىپ بولغان بولغاچقا، مەن سىڭدۈرمەكچى بولغان نەپرەتكە بوش يەر قالمىپتۇ. بۇلارنى ئويلىغانچە بەزىدە قوبۇل قىلىشقا تىرىشىپ باقساممۇ بەزىدە بىئارام بولىمەن.

مۇنازىرىدىن كېيىن قىزىم بىلەن ئەپلىشىپ قالاي دەپ مۇڭدىشىپ قالدىم. ئۇنىڭ ئېيتىشىچە مەنمۇ بەزىدە لازا، چەيزە، بەسەي دەپ تاشلايدىكەنمەن، ئەمما

ختايغا ئائىت ھەممىنى رەت قىلىدىكەنمەن، ختاي مىللىتىگە مەنسۇپ ھەممىگە نەپرەت بىلەن قارايدىكەنمەن. ئۇنىڭچە بىر تىلنى قوللانغۇچى زالىمنىڭ خاتالىقى تىلنىڭ خاتالىقى ئەمەس ئىكەن. تۈزۈم قىلىۋاتقان زۇلۇمنى شۇ مىللەتنىڭ بارلىق ئەزالىرىدىن كۆرۈش توغرا ئەمەس ئىكەن. بۇ «نەسىھەتلەر»نى ئاڭلاپ ئۆزۈم تەشۋىقاتنىڭ ئاسارىتىدە چوڭ بولغاچقا شۇئارنىڭ كۈچىگە زىيادە چوقۇنۇپ ئىلمىيلىككە ۋە لوگىكىغا دىققەت قىلمىغىنىمنى، قىزىمغا ئىددىيەۋىي خىزمەت ئىشلەشكە بەكرەك بېرىلىپ ئۇنىڭ يېشى، مەلۇماتى ۋە مەكتەپتە ئىگىلىگەن بىلىملىرىگە سەل قارىغانلىقىمنى ھېس قىلىپ يەتتىم.

تارىخ تەكرارلىنامدۇ؟

تارىخقا بولغان قىزغىنلىق ئۇيغۇردا مىللىي ئاڭنىڭ كۈچەيگەنلىكى بىلەن مۇناسىۋەتلىك. تارىخى رومانلار بۇنداق قىزغىنلىققا ئوت ياققان ئامىل. شۇڭا ئۇيغۇردا 1980 - يىللاردىن كېيىن بارلىققا كەلگەن يىرىك ئەدەبىي ئەسەرلەر تارىخى رومانلار بولۇپ قالدى. «قاينام ئۆركىشى»، «ئۆچمەس ئىزلار»، «ئىز»، «چالا تەگكەن ئوق»، «ئاخىرەتتىن كەلگەنلەر»، «ئىلى دولقۇنلىرى»، «ئويغانغان زېمىن» قاتارلىق بىر يۈرۈش رومانلار نەشىر قىلىنىپ تارىخنىڭ ئەڭ يېقىنقى ۋاراقلىرى ئالدى بىلەن ئوقۇرمەنلەرگە تەقدىم قىلىندى.

تارىخى رومانلار 2000 - يىللارغا بارغاندا كۆپىيىپ، ئۇيغۇر تارىخىنىڭ ھەر بىر باسقۇچلىرى ئاساسەن قەلەمگە ئېلىنىپ بولدى دېسەكمۇ بولىدۇ. بۇ يىللارنىڭ يەنە بىر ئالاھىدىلىكى دىنىي مەزمۇندىكى ئەسەر ئوقۇش قىزغىنلىقىمۇ يۇقۇرى دولقۇن ياراتتى. ئۇيغۇر نەشرىياتچىلىقى گۈللەپ ياشىغان بىر دەۋىگە قەدەم قويدى. ئۇيغۇرنىڭ تارىخى ئەسەرلەرگە قىزىقىشى مىللەتتىكى ئويغىنىشنىڭ، مىللىي ئاڭدىكى يۈكسىلىشىنىڭ بىر ئىپادىسى دېيىشكە بولىدۇ. دىنىي ئەسەرلەرگە بولغان ئىشتىياقنىمۇ مىللەتتىكى ئۆز روھىيىتىگە چوڭقۇرلاش ئىستىكى بىلەن مۇناسىۋەتلىك بولۇشى مۇمكىن.

تارىخ مىللەتنىڭ ئورتاق كەچمىشىنى يورىتىدۇ. ئۆزىنىڭ ئورتاق كەچمىشى بارلىقىغا ئىشەنگەن، ئورتاق ئەجدات چۈشەنچىسى بولغان، ئورتاق بىر ماكاننى ۋەتەن تۇتقان، ئورتاق مەنئىي بايلىققا ۋارىسلىق قىلىۋاتقان بىر توپ كىشىلەر بىر مىللەتنى تەشكىل قىلىدۇ. بۇ ئامىللارنىڭ ئىچىدە ئەڭ مۇھىم بولغىنى ئورتاق ئەجداتتىن باشلانغان ئورتاق كەچۈرمىش.

ئۇيغۇرنىڭ ئەڭ بۇرۇن ئويغانغان زىيالىلىرى مىللەتنى ئۆزىگە تونۇتۇش، ئويغىتىش ئۈچۈن تارىخنى پىششىق بىلگەن ۋە يازغان. مەسىلەن، تۇنجى بولۇپ ئۆزىگە ئۇيغۇر دېگەن سۆزنى تەخەللۇس قىلىپ ئىشلەتكەن نەزەر خوجا ئابدۇسەمەت 20 - ئەسىرنىڭ باشلىرىدا «تارىخىي تۈركلەرنىڭ تارىخى» دېگەن كىتابنى يازغان. ئۇيغۇر ھەققىدە يازغان باشقا ئەسەرلىرىنى «ئۇيغۇر بالاسى» دېگەن ئىسىمدا يازغان. ئۇيغۇر دېگەن ئىسىمنى ئومۇملاشتۇرۇشقا ئەڭ مۇھىم تۆھپە قوشقان ئابدۇللا روزىباقييۇمۇ ئۇيغۇر تارىخىغا پۇختا كىشى بولغان. بۈگۈنكى ئۇيغۇر زىيالىلار ئارىسىدىمۇ ئەڭ كۆپى يازغۇچىلار ئاندىن قالسا تارىخچىلار بولۇپ، بەزى ئەدىبلەرنىڭ تارىخى رومانلارنى يېزىشى ئۇيغۇرنىڭ ئورتاق كەچمىشىنى بەرپا قىلىپ ئورتاق غۇرۇر ۋە ئۇيۇشقان روھنى قوزغىتىش ئۈچۈن بولۇشى مۇمكىن.

تارىخقا بولغان قىزغىنلىق بىر مۇبارەك باشلىنىش، ئەمما تارىخ چاقىلەكتەك ئايلىنىدۇ، پارلاق دەۋرىمىز مەلۇم ۋاقىتتا بىر قېتىم قايتىلىنىدۇ دەپ قاراش ئۆزىنى بەزلەشتىن باشقىغا يارىمايدۇ. تارىخنى ئۇلۇغلاش، تارىخقا مەستانە بولۇپ كېتىش بىزنى نۇرغۇن خاتا تونۇشلارغا باشلايدۇ. بۇندىن باشقا تارىخ ھەققىدىكى خاتالىقلارنىڭ تىزىمى؛ تارىخنى غايىۋىيەلەشتۈرۈش، تارىخ قارار قىلىدۇ دەپ قاراش، تارىخنىڭ قانۇنىيىتى بار ۋە شۇ قانۇنىيەت بويىچە تەكرارلىنىدۇ دېگەن قاراشلاردىن ئىبارەت.

تارىخنى غايىۋىيەلەشتۈرۈش تارىخى شەخسلەرنى غايىۋىيەلەشتۈرۈش، تارىخى دەۋرىنى غايىۋىيەلەشتۈرۈش ۋە تارىختىكى ھاكىمىيەتلەرنى غايىۋىيەلەشتۈرۈش دېگەنلەرنى ئۆز ئىچىگە ئېلىشى مۇمكىن. بىزدە ئەڭ كۆپ غايىۋىيەلەشتۈرۈلگەن تارىخى دەۋىر قاراخانىلار دەۋرى. ئەڭ كۆپ غايىۋىيەلەشتۈرۈلگەن كىشىلەر يىراقتىن ئالساق مەھمۇت قەشقەرى، يېقىندىن قارىساق لوتپۇللا مۇتەللىپ. مەھمۇت قەشقەرى دېيىلسە تىلشۇناس، تارىخچى، مىللەتشۇناس، جۇغراپىيەچى، قامۇسچى ئالىم دېيىلىدۇ. «دېۋانۇ لۇغەتت تۈرك» دېگەن ئەسەرمۇ غايىۋىيەلەشتۈرۈلگەن قامۇسقا تەڭلەشتۈرۈلگەن. 11 - ئەسىردە ئەرەب تىلى بىلەن ئۇيغۇر تىلىنىڭ سېلىشتۇرما

لوغىتىنى ئىشلىگەن، لوغەتكە كىرگۈزۈش يولى بىلەن ئۇيغۇر مەدەنىيىتىنىڭ مىڭ يىل بۇرۇنقى ئۇتۇقلىرىنى خاتىرىلىگەن ۋە بىزگە يەتكۈزۈپ بەرگەن بوۋىمىز مەھمۇت قەشقەرى ئۇلۇغ ئىنسان، ئەمما سۈپەتلەر تىلشۇناسلىقتىن ھالقىپ ئەينى چاغدا بىر ئىلىم بولۇپ شەكىللەنمىگەن مىللەتشۇناسلىق (مەدەنىيەت ئىنسانشۇناسلىقى) ساھەسىگىمۇ كېڭىيىپ كەتسە مۇۋاپىق بولمايدۇ. لوتپۇللا مۇتەللىپ شائىر، درامماتورگ، ئەمما ئۇنى رەسسام، كومپوزىتور، ئاكتىيور دېگەندەك مۇبالىغىلىك ناملاردا ئاتىساق غايىۋىيلەشتۈرىۋەتكەن بولىمىز.

تارىخ قارارچىلىقى دېگەندە كىشىلەرنىڭ نۇتۇق، يازما ۋە پاراڭلىرىدا ئېقىپ يۈرگەن «تارىخ ئەڭ ئادىل باھا بەرگۈچى»، «تارىخ جازاسىنى بېرىدۇ»، «تارىخنىڭ ھۆكۈمىدىن ھېچ نەرسە قېچىپ قۇتۇلالمايدۇ» دېگەندەك ئىپادىلەرنى مىسال قىلىش مۇمكىن. ئەمەلىيەتتە تارىخ تارىخچىلارنىڭ تەتقىقاتى بىلەن ئوتتۇرىغا چىقىدۇ. ماددىي ئىسپات، ئارخىئولوگىيەلىك پاكىت، سېلىشتۇرۇپ تەھقىقلەنگەن يازما دەلىللەر بولماي تۇرۇپ يېزىلغاننىڭ ھەممىنى تارىخ دەپ قوبۇل قىلغىلى تېخى بولمايدۇ. تارىخ ھېچقاچان بىر كۆرۈنمەس تارازا ياكى ھۆكۈمچى قىياپىتىدە مەۋجۇت ئەمەس. شۇڭا تارىخ بىر ھادىسىگە باھار بېرىش ئىمكانىغا ئىگە ئەمەس. تارىخ ھېچكىمنىڭ جازاسىنى بېرەلمەيدۇ. تارىخ ھېچقانداق بىر ئىشقا ھۆكۈم قىلىپمۇ بولالمايدۇ. تارىخ ئادىل باھانچى دېگەندە كىشىلەر دەۋىر چەكلىمىلىكى، ھاكىمىيەتنىڭ يول قويمايلىقى ۋە بىلىمنىڭ يېتەرلىك بولماسلىقى سەۋەپلىك بەزى ھادىسىلەرگە دەل ۋاقتىدا ئادىل باھا بېرەلمەسلىكىنى كۆزدە تۇتقان بولۇشى مۇمكىن. ھالبۇكى مۇنداق دېگەنلىك ھەممە نەرسىگە بولغان باھانى تارىخقا قالدۇرۇپ قويى دېگەنلىك ئەمەس. ئۇنىڭ ئۈستىگە تارىخقا ئايلىنىپ بولغان بىر ھادىسىگە باھا بەرگەننىڭ ساۋاق ئېلىشتىن باشقا ئەھمىيىتى بولمايدۇ. بۇنداق نەق باھانى قويۇپ نىسى تارىخنىڭ باھاسىنى كۈتكەندىن دەل ۋاقتىدا، جاپىدا، ئادىل باھانى بېرىپ ئاق قارىنى ئايرىش بەكرەك ئەقىلگە ئۇيغۇن.

تارىخنى مەلۇم قانۇنىيەت بويىچە تەكرارلىنىدۇ، ياكى تارىختىكى ھادىسىلەر

مەلۇم يىلنى دەۋر قىلىپ قايتا مەيدانغا چىقىدۇ دەپ قاراشمۇ ئىسپاتتىن ئۆتمىگەن كوچا پارىقى. ئادەتتە مۇشۇنداق بىر قانۇنىيەتنىڭ بولۇشى ئارزۇ قىلىنغان بولغاچقا مۇنداق گەپلەر دېيىلىپ تۇرىدۇ. مەسىلەن خىتاي تارىخچىلار ۋە ھۆكۈمالار ۋەتەننىمىز ھەققىدە «10 يىلدا بىر كىچىك توپىلاڭ، 30 يىلدا بىر چوڭ قوزغىلاڭ» بولىدىغان يەر دېيىشكەن. خىتاي ھۆكۈمىتى ھازىرمۇ ئۇيغۇر تارىخىدا بىرەر چوڭ ۋەقە يۈز بەرگەن كۈنلەرگە بەكمۇ سەزگۈر مۇئامىلە قىلىدىغان بولۇپ، ئۇلار مەلۇم ۋەقەنىڭ 10 يىللىقى ياكى 30 يىللىقى بولغان ھامان جىددىيلىشىپ تىنچلىقنى كۈچەيتىدۇ. بۇنداق ئون يىلدا بىر تەكرارلىنىش قانۇنىيىتى بىر تۇيغۇ بولۇپ 1949 - يىلىدىن كېيىنكى ئۇيغۇر تارىخىغا نەزەر سالىساق بۇنىڭغا چۈشمەيدىغان نۇرغۇن ۋەقەلەرنى ئۇچرىتىمىز.

ئەمەلىيەتتە ئۇيغۇر تارىخىدا يۈز بەرگەن بىر ۋەقەگە قانچە يىل بولغانلىقىنى تارىخچىلار ئەسكەرتىمىسە، شۇ ۋەقەنى پەيدا قىلغانلارنىڭ ئەۋلادى بولغان ئاۋامنىڭ يادىغا يەتمەيدۇ. مەسىلەن، 2014 - يىلى ئەخمەتجان قاسىمنىڭ تۇغۇلغانلىقىغا يۈز يىل تولغان يىل، لېكىن ھېچكىم خاتىرىلەپ كەتمىدى. 2001 - يىلى ئابدۇخالىق ئۇيغۇر، مەمىلى ئەپەندى ۋە مەمتىمىن بۇغرالار تۇغۇلغانغا يۈز يىل بولغان يىل ئىدى. ئانچە چوڭ داغدۇغا بولۇپمۇ كەتمىدى. ياكى شۇ يىللاردا تۇغۇلغان بالىلاردا يۇقىرىقى ئۈچ كىشىنىڭ ئالاھىدىلىكى كۆرۈلمىدى. 1514 - يىلى سەئىدىيە خانلىقى قۇرۇلغاندىن كېيىن نەچچە قېتىم يۈز يىل ئۆتتى، ھېچ بىر سىياسى كۈچ شۇ يىلغا توغرا كېلىپ مەيدانغا چىقمىدى. 2014 - يىلى ھېچ كىمنىڭ ئېسىگە بۇ دۆلەتىمىزنىڭ 500 يىللىقىنى خاتىرىلەش كەلمىدى. ئۇيغۇرلار دۆلەت قۇرغان ۋە دۆلەتسىز قالغان يىللار تالاي ئۆتتى، ئەمما تارىخ تەكرارلىنىپ ئۇيغۇرلارغا يېڭى بىر ئامەتنىڭ قارىسى كۆرۈنمىدى.

تارىخنىڭ مۇھىملىقىغا قىل سىغمايدۇ. ئەمما ئۇنىڭ مۇھىملىقى مەلۇم قانۇنىيەت بويىچە ھەرىكەت قىلىشى بىلەن ئۆلچەنمەيدۇ. شۇڭا تارىخ ھەققىدە يۇقىرىدا دېيىلگەندەك ئىلمىيلىكتىن يىراق قاراشلاردا ۋە چۈشەنچىلەردە بولۇش

خاتالىققا سەۋەپ بولىدۇ. تارىخ بىر مىللەتنىڭ ئورتاق كەچمىشى بولغاندىن باشقا تەجرىبە مەنبەسى. ئەمما بۇ تەجرىبىنىڭ مۇتلەق ھەقىقەت دەپ قوبۇل قىلىنىشى توغرا ئەمەس. مەسىلەن، ئۇيغۇر تارىختا مانجۇلارنىڭ تاجاۋۇزىغا ئۇچرىغان. بىز بۇنى تەجرىبە - ساۋاق دەپ مانجۇلاردىن پەخەس بولۇشىمىزنىڭ ھېچ بىر ئەھمىيىتى يوق. چۈنكى بۇ مىللەت تارىخ سەھنىسىدىن يوق بولۇش ئالدىدا. ئۇيغۇرلار تارىختا بۈگۈنكى ئافغانىستان ۋە پاكىستان توپراقلىرىدىن كەلگەن تاجاۋۇزغا ئۇچراپ باققان ئەمەس. يېقىنقى 400 يىلدىن بۇيان ئۇيغۇرنىڭ ئۇ تەرەپلەرگە تاجاۋۇز قىلىغىنىغا دائىرىمۇ مەلۇماتىمۇ يوق. ئەمما بۈگۈنكى پاكىستان ۋە ئافغانىستان دائىرىلىرى ئۇيغۇرلارنى خىتايغا تۇتۇپ بېرىشتە ئاجايىپ ماسلىشىپ كېلىۋاتىدۇ. شۇڭا ماۋۇ مىللەت بىزدىن تارىخى ئۆچىنى ئېلىۋاتىدۇ. ئاۋۇ مىللەت ئەجداتلىرىمىزنىڭ قان قىساسىغا بوغۇلغان دېگەن گەپلەر كوچا پارىغى بولسا بولىدۇ. ئەمما بىر مىللەتتىكى ئىلىم ئەھلىنىڭ دەرسلىرىدىن، كىتاپلىرىدىن ۋە نۇتۇقلىرىدىن ئورۇن ئالسا كۈلكىك بولىدۇ.

تارىخ ئۆتمۈشنى كۆرىدىغان ئەينەك بولسا بولىدۇ، ئەمما ئۇ رىئالىقنى كۆزىتىدىغان كۆزەينەك بولۇپ قالماستىكى كېرەك. تارىخ بۈگۈنگە باھا بېرىدىغان ئۆلچەم ياكى كەلگۈسىگە ئېچىلغان كۆزەك بولۇپ قالسا تېخىمۇ بولمايدۇ. تارىخ مىللەتكە خىتايىنىڭ مەنتىقىسى بويىچە ھەدىسە ئۆتمۈشنى خاراپ كۆرسىتىپ بۈگۈنگە شۈكۈر قىلىشنى ئۆگەتمەستىكى، شۇنداقلا ئەينىنىڭ تەپەككۈرى بويىچە ئۆتمۈشنى غايىۋىيەلەشتۈرۈپ بۈگۈننى ئىنكار قىلماستىكى كېرەك. تارىخ تۈركلەرگە مەغرۇرلۇقنى ئۆگەتكەن بولسا، ئۇيغۇرغا شۇ مەغرۇرلۇقنىڭ مەنبەسى بولغان تارىخنى زىننەتلەش خاتالىقىدىن دەرس بېرىشى كېرەك. تارىخ مىللەتتە ئورتاق ئەجدات، ئورتاق كەچمىش ۋە ئورتاق ماكانغا مۇھەببەت ئويغىتىپ، ئورتاق ئازاپ، ئۈچۈن يىغلاپ ئورتاق تەرەققىيات ئۈچۈن يەڭ شىمىلايدىغان جاسارەت، ئىشەنچ، چىدام، ئۆملۈك ۋە ئۈمىتۋارلىقنى ئاتا قىلىشى كېرەك.

تارىختا ئۇيغۇرغا ئاتالغان بۇتخانا

ئۇيغۇرنىڭ تەقدىرى خان ۋە خوجاملار ئارىسىدا ئۆزگىرىپ تۇرغانغا مىڭ يىلدىن ئاشتى. سۇتۇق بۇغراخاندىن باشلاپ مۇسۇلمان خانلار ھاكىمىيەت سۈرىغان بولسا، مەخدۇم ئەزەمدىن باشلاپ روھانى خوجىلار ئىلاھىيەتكە دائىر ئىشلارغا يېتەكچىلىك قىلدى. شۇندىن كېيىن خانلار ھاكىمىيەتكە، خوجىلار ئىلاھىيەتكە ۋەكىل بولۇپ قالدى. خانلار ھاكىمىيەتنى ئەجداتتىن مىراس قالغان دەپ ھەقىلىق كۆرسەتسە، خوجىلار نەسەبىنى پەيغەمبىرىمىزگە باغلاپ ھاكىمىيەتنى تارتىۋالغان ۋە كىشىلەرنى ئەگەشتۈرگەن. خان-خوجا دېگەن ئىككى سۆز تارىختا ئۇيغۇرنىڭ تەقدىرىنى بېكىتكەن ئىككى كۈچنىڭ يادنامىسى.

بۈگۈن ئۇيغۇرنىڭ جەنۇبى قانىتىدا خان خانىم-قىزلارنى، خوجا (غوجام) ئوغۇللارنى كۆرسىتىدىغان ھادىسىمۇ بار، بولۇپمۇ قەشقەر ۋە خوتەندە شۇنداق. كۈچلۈكلەرنىڭ غوجام، ئاجىزەلەرنىڭ خان دېيىلىشى ئۇيغۇردا ئاتا مىراس خانلار بىلەن سىرتىدىن كەلگەن خوجىلارنىڭ كۈچ سېلىشتۇرمىسىدا قايسى تەرەپنىڭ ئاخىرى يېڭىپ چىققانلىقىدىن بىشارەت بېرىدۇ.

سەئىدىيە خانلىقى دەۋرىدە دەسلەپ خانلار خوجىلارغا بەيئەت قىلىپ ئىلاھىيەتكە تەۋە ئىشلارنى شۇلارغا تاپشۇرغان. ئەمما خوجىلار كۈچى زورايدىغانچە ھاكىمىيەت ئۈستىدىن پەتۋا پېچىشقا باشلىغان ۋە خانلىققا كۆز تىككەن. سەئىدىيە دۆلىتىنىڭ خانلىرى خوجىلار گورۇھى بىلەن بولغان مۇناسىۋەتتە ھاكىمىيەتكە ئارىلاشقاننى يەكلەپ ماسلاشقاننى يۆلگەن. ئەمما مىليۇنلىغان كىشىلەرنىڭ روھىغا قۇماندانلىق قىلىۋاتقان بۇ خوجىلار تەبىقىسىنىڭ كۈچى، بىرەر باشلامچى بىلەن ئاجىزلىمىغان. خوجىلار بىلەن كۆرەشتە ھاكىمىيەتكە ۋەكىللىك قىلىۋاتقان خانلار تارمار بولۇپ، ئىلاھىيەتكە ۋەكىللىك قىلىۋاتقانلار تاشقى ياردەم بىلەن ھوقۇقنى تارتىۋالغان.

دىن داۋاسى قىلغان رىياكار خوجىلار ھاكىمىيەت تالىشىپ ئىككىگە بۆلۈنگەن ۋە ئۇيغۇرنى ئاق تاغلىق، قارا تاغلىق دەپ ئىككى سەپكە ئايرىپ 300 يىلغا يېقىن داۋاملاشقان ئىچكى ئۇرۇشقا سۆرەپ كىرگەن. ئۇيغۇردا خوجىلار ھاكىمىيەتنى ئالغاندىن كېيىنكى ئەھۋاللارنى يازغان موللا مۇسا سايرامى «تارىخى ھەمدى» دېگەن كىتابىدا «خانلارنىڭ دۆلەت چىرىغى ئۆچكەن، قالماقلارنىڭ ياردىمى ئاستىدا خوجىلارنىڭ دۆلەت چىرىغى يانغان زاماندىن باشلاپ، بۇ خوجىلار بەزىدە تەرىقەتنىڭ زىكرى ۋە پىكىرى يولى بىلەن ئىبادەت قىلىپ، ئاللاھتىن مەدەت تىلەشكە شۇغۇللانسا، بەزىدە ئەيىش - ئىشرەت، نەغمە - ناۋا ۋە چاي بىلەن بەزمە قىلىپ نەپىسكە بېرىلىپ كەتكەنلىكى ئۈچۈن پۇقرا ۋە خالايقنىڭ ئەھۋالىدىن خەۋەر ئالمايتتى... ئاتا - بالىلاردىن تارتىپ جايىنامازدىن قوپماي سەجدە ئىبادەت بىلەن ئۆمۈر ئۆتكۈزۈپ كەلگەن خوجىلار يۇرتدارلىق (ھاكىمىيەت) ئىشىدىن ۋە سىياسەت رەۋىشىدىن خەۋەرسىز ئىدى، شۇڭلاشقا پۇقرالارنىڭ ھالى خاراپ ۋە ۋەيرانچىلىققا يۈزلەندى. ھەتتا ئۇلار ئۆي - ماكانلىرىدا ئارام ئالالماي ۋە تۇرالماي جاڭگال جەزىرەلەرگە قېچىپ كېتىپ كۈن ئۆتكۈزىدىغان دەرىجىگە يەتتى. كېچىلىرى مەخپىي ئۆيلىرىگە كىرىپ تاپقانلىرىنى غىزا تاماق قىلىپ يەپ، قازان تاۋاقلرىنى ساقلىيالمىي، بۇلاق ۋە چوڭقۇر يەرلەرگە تاشلاپ، ئەسلا كىشىگە كۆرۈنمەي جېنىنى ساقلايدىغان بولدى. يۇرتدارلىق ئىشلىرىدىن تاقەتلىرى تاق بولۇپ چىداشقىمۇ ھېچ دەرمىنى قالمىدى» (130 - 131 - بەتلەر) دېگەن ھەسرەتلىك چىن قۇرلارنى يېزىپ قالدۇرغان.

كەلگۈندى خوجىلارنىڭ كاساپىتىدىن خانلارنىڭ نەسلى قۇرۇغان، خوجىلارنىڭ جەڭ - جىدەللىرى ئەۋج ئالغان 1820 - يىللارغا كەلگەندە، دىيارىمىزدىن ئالتە ياكى يەتتە كىشى «بىز بىر قانچە كىشى خاننىڭ (چىڭ سۇلالىسى خانى) خىزمىتىگە بارساق، ئەرزىمىزنى ئېيتىپ چىرىك تەلەپ قىلساق، ئەگەر چىرىك بەرسە بىز شۇ ئىقلىمغا تەۋە بولۇپ يىراق - يېقىن دۈشمەنلەردىن قۇتۇلساق، بىر ئىقلىمغا تەۋە بولماي تۇرۇپ يۇرتىمىز ئاۋات، بالا - پەرزەنتلىرىمىز تىنچ - ئامان بولالمايدىكەن» دېگەن قارارغا كېلىپ كەشلىرىنى تەتۈر كېيىپ يولغا راۋان بولغان (131 - بەت).

بۇ كىشىلەر قوشۇن باشلاپ كېلىپ چىڭ سۇلالىسىنىڭ ۋەتەننىمىزنى خوجىلار قولىدىن قايتا ئىستىلا قىلىشىغا سەۋەپ بولغان.

بۇ ئالتە يەتتە كىشىنىڭ چىڭغا كۆرسەتكەن تۆھپىسى بەدىلىگە ئوردا ئۇلارنى ۋە جەمئىيەتتىن بولغان كىشىلەرنى يەتتە شەھەرگە ئەمەلدار قىلغان. كورلانىڭ ئۇششاققال دېگەن يېرىگە ئۇلارغا ئاتاپ بىر بۇتخانا سېلىنغان. بۇ بۇتخانا شۇ چاغدا «ئۇلۇغ ئۆي» دەپ ئاتالغان بولۇپ، ئىچىگە شۇ كىشىلەرنىڭ رەسمىي قويۇلغان. خىتايدىن مەنسەپكە تەيىنلەنگەن ھەر قانداق ئەمەلدار ياكى شۇ خىتايدا ئەگىشىپ ۋەتەننىمىزگە كەلگەن خىتايلار بۇ يەردە توختاپ بۇ ئالتە ئۇيغۇرغا ئاتالغان بۇتخانىدا ئىبادەت قىلىپ، قەغەز كۆيدۈرۈپ ماڭىدىغان قائىدىنى بېكىتكەن. 1860 - يىللاردا بۇ بۇتخانا گۇم قىلىنغان. 14 - يىلدىن كېيىن چىڭ ھاكىمىيىتى دىيارىمىزنى قايتا بېسىۋالغاندا، بۇ كىشىلەرنىڭ ئەۋلاتلىرىنى تېپىپ ئۇلارغا ۋاڭ، گوڭ، بەيسى، بەيلى دېگەن ئەمەللەرنى بەرگەن. خەلق ئۇلارنى ۋاڭخوجام، گوڭخوجام دەپ ئاتاشقان.

ئۇيغۇرغا بېرىلگەن ئۇنۋان ۋاڭ خىتايچە شاھ دېگەن سۆز بولۇپ خىتاينىڭ نەزەرىدە ئۇلار پادىشاھ ئەمەس يەرلىك ھۆكۈمران ئىدى. بۇ سۆزنىڭ ئۇيغۇر تىلىدا گاڭ بولۇپ ئۆزگەرگەن شەكلى ھازىرمۇ قومۇلدا قوللىنىلماقتا. دىققەتنى تارتىدىغان نوقتىدا خىتاي بەرگەن ۋاڭ (شاھ) دېگەن سۆزنىڭ دىنى تەبىقە ۋە دىندارلار ئۈچۈن ئىشلىتىلىدىغان خوجا دېگەن سۆزگە قوشۇلۇپ كېتىشىدۇر. بۇ بىر سۆزنىڭ قوشۇلۇپ كېتىشى ئەمەس، خىتاي ۋەتەننىمىزدە يولغا قويغان ھاكىمىيەت بىلەن ئىلاھىيەت بىرلەشكەن تۈزۈمنىڭ سۆزدە ئەكس ئەتتىرىشىدۇر. بۇ خىتاي بېكىتكەن ۋاڭلار بىلەن كەلگۈندى خوجىلار بىرلىشىپ، ئۇيغۇرلۇقنى ئۇخلىتىشتۇر.

تارىختا ئۇيغۇرنىڭ ھاكىمىيەتتىن مەھرۇم قېلىشى سۈتتۇق بۇغراخاندىن باشلانغان خانلارنىڭ سەئىدىيە دۆلىتى دەۋرىدە ئورتا ئاسىيادىن كەلگەن خوجىلارغا بەيئەت قىلىشى نەتىجىسىدە ئوتتۇرىغا چىققان. دىنىي تەبىقە بىلەن ئۇيغۇر ھۆكۈمدارلار ئارىسىدىكى خان-خوجا زىددىيىتى پالاكەتنىڭ بېشىدۇر.

خوجىلار خانلارنىڭ ئۇرۇقىنى قۇرۇتۇپ ھاكىمىيەت سۈرگەن يىللاردا خەلق مەزھەپ قىرغىنچىلىقىدا قېلىپ ئارامچىلىققا ئېرىشەلمىگەن. بۇ ۋەزىيەتتە بۇرۇن ئەمەل تۇتۇپ، يۇرت سوراپ ئۆتكەن كىشىلەر ئۈمىتىنى خىتايغا باغلاپ ئۇلارنىڭ ھۆكۈمرانلىقىغا سىغىنغان.

خىتاي ئۇيغۇرلارنى ئىستىلا قىلغاندىن كېيىن بىزنى دىن بىلەن ھاكىمىيەت بىرلەشكەن ۋاڭ-خوجالار نوپۇزى بىلەن باشقۇرغان. ۋاڭخوجاملارغا بېيجىڭدىكى خان سارىيى ئىچىگە ئايرىم ئوردا ۋە مەسچىت سېلىپ بەرگەن. شۇندىن كېيىن دىيارىمىزنى مۇسۇلمانلار يۇرتى، مىللىتىمىزنى سەللىلىك مۇسۇلمانلار دەپ ئاتىغان. ئۇيغۇرنىڭ ئورنىغا چەنتو (سەللىلىك مۇسۇلمان) دېگەن سۆزنى ئومۇملاشتۇرغان. ئۇيغۇر نامى ئۆچۈپ تۈرك سۆزى ساۋاتسىز، قالاق، ياۋايى دېگەن مەنىلەرنى بىلدۈرىدىغان بولۇپ قالغان. موللا مۇسا سايراممۇ كىتابىدا خىتايغا بەيئەت قىلغان ئالتە كىشىنى تەنقىت قىلمىغان، پەقەت مۇسۇلمانلىق مەيدانىدا تۇرۇپ ئۇلارنىڭ نامىغا سېلىنغان بۇتخانىغا نەپرەت بىلدۈرگەن.

تارىختىكى خان-خوجا زىددىيىتى سەۋەپلىك ۋەيران بولغان مىللىي بىرلىك ۋە ئاخىرىدا مۇقىملاشقان ۋاڭخوجام، بەگخوجام ئەندىزىسى ئويلىنىشقا ئەرزىيدىغان ھادىسە. ۋاڭ خىتاينىڭ مۇستەملىكىچى ھاكىمىيىتىنى ئەكس ئەتتۈرسە، خوجام دىنى سالاھىيەتنى بىلدۈرىدۇ. خوجىلارنىڭ خانلارنى يوق قىلىشى ئەمەلىيەتتە ئۇيغۇرلۇقنىڭ تارمار قىلىنىشى بولۇپ ھېساپلىنىدۇ.

دېققەت قىلىدىغان بولساق 1884 - يىلدىن كېيىن چىڭ سۇلالىسى ۋەتىنىمىزدە ئۆلكە تەسىس قىلىپ دىن بىلەن ھاكىمىيەتنى بىرلەشتۈرگەن. خىتاينىڭ ئۇيغۇرلارغا قويغان ئەمەلدارلىرى تۇتقان ياكى تۇتقانلار ئارىسىدا ياشىغان خىتايلاردىن بولغان ۋە ئۇيغۇرلارنىڭ دىنىغا كەڭرى پۇرسەت يارىتىپ بەرگەن. بۇ ئارقىلىق خىتاي ئۇيغۇرلارنى بىز ئايرىم مىللەت ئەمەس پەقەت مۇسۇلمان، شۇڭا بىزنى مۇسۇلمان سوراۋاتىدۇ دېگەن تۇيغۇغا غەرىق قىلىپ مىللىي روھنى بىخۇتلاشتۇرغان.

دىن ۋە ھاكىمىيەت بىرلەشكەن، ئىلاھىيەت بىلەن سىياسەت بىر گەۋدە بولغان ۋاڭ-خوجا ئەندىزىسى ئاستىدا، ئۇيغۇر دېگەن نامنىڭ ئورنىغا مۇسۇلمان دېگەن نامنىڭ دەستىلىشى تولىمۇ ئۈستىلىق بىلەن ئوينالغان ئويۇن. چۈنكى مىللەت بولغانىكەن ئورتاق تىلى، زېمىنى، تارىخى، ئۆرپ-ئادىتى ۋە ھاكىمىيىتى بولىدۇ. بۇنىڭ ئورنىغا مۇسۇلمان دېگەن سۆز ئالماشتۇرۇش، تىل، دۆلەت داۋاسى قالمايدۇ. چۈنكى دۇنيادا مۇسۇلمانلار زېمىننىڭ ھەممە يېرىگە تارالغان. مۇسۇلمانلارنىڭ بىرلىككە كەلگەن تىلى بولمايدۇ، بىر دۆلەتتە ياشىمىسىمۇ بولىدۇ، بىر زېمىننىڭ ۋارىسلىق ۋە مۈلۈك ھوقۇقىنى تالاشمىسىمۇ بولىدۇ. مۇسۇلمانلىق ئاتا - بوۋىلاردىن مىراس قالغان كىملىك بولمىغاچقا، ئۆزىنى پەقەت مۇسۇلمان دەپ قارايدىغان ئىنساندا ئەجداتتىن ئەۋلاتقا داۋام قىلىدىغان ئورتاق تارىخ، ئورتاق ئادەت ۋە ئورتاق مەجەز خاراكتىرگە بولغان مىراسخورلۇق ۋە ئۇنى داۋام قىلىش ئىستىكىمۇ بولمايدۇ.

چىڭ سۇلالىسى ئۇيغۇردا ۋە تىبەتتە دىنى تەبىقىنى ھاكىمىيىتىگە سۈرەپ كىرىش ئارقىلىق مىللىي ئاڭنى يوقاتقان، ئەمما موڭغۇللارنى ئۇنداق قىلالمىغان. شۇڭا چىڭ سۇلالىسى گۇمران بولغاندا، موڭغۇل ئاقسۆڭەكلەر دەرھال مۇستەقىللىق ئېلان قىلىپ مىللىي دۆلەت قۇرغان، ئۇيغۇر ۋە تىبەتلەر بۇنداق تېپىلغۇسىز بىر تارىخى پۇرسەتنى قولدىن بېرىپ قويغان.

چىڭ خانىدانىدىكى خىتاي ھاكىمىيىتى تارىختا بىر قېتىم ئۆزىگە تەسلىم بولغان ئۇيغۇر بەيئەتچىلەرگە ئاتاپ بۇتخانا سېلىپ خاتالاشقان. ئۇلار ۋەتىنىمىزگە يەرلىشىپ ئۇيغۇرلارنىڭ دىنى ھىساپاتىنى چۈشەنگەن ۋە ئۇيغۇر مەدەنىيىتىدىن ۋاقىپلانغاندىن كېيىن، تەدبىرى جى ئويۇن ئويناپ ھەيۋەتلىك بۇتخانالار بار بېيجىڭغا، ھەتتا گۇگۇڭ دېيىلىدىغان خان سارىيىغا ئۇيغۇر ۋاڭخوجاملار ئۈچۈن مەسچىت سالغان. ئۇلار ئۇيغۇردىكى بەيئەتچىلەر بىلەن دىندار تەبىقىنى ھاكىمىيەتكە چىقىرىپ ۋاڭخوجام، بەگخوجام ئەندىزىسى بويىچە ئۇيغۇرنىڭ دىندارلىقىنى يۈكسەلتىپ مىللىي ئېڭىنى سۇسلاتقان. كىشىلەرنىڭ زېمىنغا بولغان مىراسخورلۇق تۇيغۇسى،

ئورتاق تىلغا بولغان ھەقدارلىقى ۋە مىللىي مەنپەئەتكە بولغان پىداكارلىق روھى سۇسلاپ، ئۇيغۇر دېگەن نام پەقەت گەنسۇدىكى سېرىق ئۇيغۇرلاردا ساقلىنىپ قالغان. نەتىجىدە 1912 - يىلى چىڭ سۇلالىسى ۋەيران بولۇپ خىتايدا مەركىزىي ھاكىمىيەت قالمىغاندىمۇ، ئۇيغۇر ۋاڭخوجاملار سۇلالە تامغىسىنى تاكى 1931 - يىللارغىچە ئىشلىتىپ كەلگەن.

تۈۈگۈنكى ۋە بۈگۈنكى قەھرىمانلىق

ئۇيغۇرنىڭ قەدىمكى تەۋەررۈك توپراقلىرىدىن بولغان ئىلى دىيارى باتۇرلارنىڭ بۆشۈكى. يۈز يىلغا يەتمىگەن ۋاقىتتا بۇ دىياردا يۈز بەرگەن ئىككى قېتىملىق قوزغىلاڭ تىلغا ئېلىنسا ئىككى باتۇرنىڭ ئىسمى تەڭلا زىكر قىلىندۇ. سادىر پالۋان ئىلىدا سۇلتانلىق قۇرۇش ئۈچۈن ئات چاپقان بولسا، غېنى باتۇر ئۇيغۇرغا جۇمھۇرىيەت قۇرۇش يولىدا قان تۆككەن. ئۇرۇش مەيدانىدىن ئىلىم سەيناسىغا، سەنئەت سەھنىسىگە ۋە توپ مەيدانىغا كۆچكەن، قورال ئاپتوماتىن بىلىمگە، كومپيۇتىرغا ۋە كىتاپقا ئۆزگەرگەن بۈگۈنكى دەۋردە بىزگە غېنى باتۇر بەكرەك كېرەكمۇ ياكى سادىر پالۋانمۇ؟ دېگەن سۇئال پات-پات ئېسىمگە كېلىپ قالىدۇ. يەنە بەزىدە بۇ ئىككى باتۇر بىر دەۋىردە ياشاپ قالغان بولسا قانداق بولار ئىدى؟ دېگەن غەلىتە خىياللارغا كېلىپ قالمىەن.

بۈگۈنكى ئۇيغۇرلاردا ئىلى سۇلتانلىقى ھەققىدە بىلىدىغان چوڭلارمۇ ئانچە كۆپ بولمىسا كېرەك، ئەمما سادىر پالۋاننى بىلىدىغان چوڭلارلا ئەمەس بالىلارمۇ خېلى كۆپ. سادىر پالۋان ھەققىدىكى قوشاقلارلا ئەمەس ناخشىلارمۇ ھەر بىر ئۇيغۇرنىڭ قۇلاقلىرىغا «سەن كىمنىڭ ئەۋلادى، ئويلساڭچۇ!» دەپ ئاچچىق نىدا قىلىدۇ. مانا بۇ ناخشىنىڭ، سەنئەتنىڭ كۈچى. ئەدەبىيات-سەنئەت ئارقىلىق تېرىلگەن قەھرىمانلار سادىردەك ئۆلمەس بولىدۇ. ناخشا - قوشاقلاردا ياشاۋاتقان ئۈنەش ياشتا باتۇر ئاتالغان سادىرنىڭ روھى ھەققانىيەت مەيدانىدىن قېچىپ خىلۋەتنى ماكان تۇتقان، 15 ياشقا نەچچە كىرىپمۇ باتۇر ئەمەس ئادەم بولالمىغان بۈگۈنكى كىشىلەرنىڭ ئەرۋاھىنى ئۇچۇرىدۇ، يۈزىنى قىزارتىدۇ.

سادىر پالۋان ھەققىدە ئۇيغۇردا بىر قانچە قوشاق ۋە ھېكايە كىتاپلار يېزىلغاندىن باشقا مەخسۇس بىر رومان يېزىلغان. تېيىپجان ھادىنىڭ «پالۋان

كەلدى» دېگەن ھېكايىسىدە سادىر قورقۇمسىزلىق، پاراسەت ۋە سەمىمىيەتنى ئۆزىگە مۇجەسسەملىگەن بىر قەھرىمان بولۇپ كۆز ئالدىمىزدا زاھىر بولىدۇ. «سادىر يولى» ناملىق روماندا سادىرنىڭ ئاددىيلىق ئىچىدىكى پىداكارلىقى، ھەققانىيەتچى روھى ۋە سەمىمىي، ئاقكۆڭۈل خىسلىتى يورۇتۇلىدۇ. بۇ ئەسەرلەردە سادىر پالۋان جەڭلەردىكى شۇنچە پىداكارلىقى، ماھارىتى ۋە باشلامچىلىقى بەدىلىگە ھوقۇق، پايدا ۋە ھوزۇر تامامسىدا بولماي دۈشمەن يوقالغاندا ئېتىز بېشىغا قايتىپ كەتكەنلىكى يېزىلىدۇ.

رەھمەتلىك ئۇستاز زوردۇن سابىر «ئانا يۇرت» رومانىدا غېنى باتۇرنىڭ ئۆزىنى سادىر پالۋانغا سېلىشتۇرۇپ ئۇنى «سادىر قاڭرۇق» دەپ ئاتايدىغانلىقىنى يازىدۇ. مەنمۇ بەزەن ئىككى باتۇرنى سېلىشتۇرۇپ قالمىمەن. ماڭا سادىر پالۋاننىڭ ئىلى سۇلتانلىقى قۇرۇلۇپ قوزغىلاڭ غەلبە قىلغاندىن كېيىن يۇرتىغا قايتىپ ئاددىي دېھقانلىقنى تاللىغىنى يارايدۇ. بۇنىڭ ئەكسىچە «ئانا يۇرت» رومانىدا نىلقىدا ئىنقىلاپنى باشلىغان غېنى باتۇر بىلەن پاتىخ باتۇرلارنىڭ «ئۇرۇشنى بىز قىلساق مېۋىسى خەقنىڭ بولىدۇ» دېگەن مەنىدىكى قاقشاشلىرى ئۇلارنىڭ باتۇرلىقىغا كۆلەڭگە چۈشۈرىدۇ.

«ئانا يۇرت» رومانىدا يېزىلىشىچە غېنى باتۇر ئىنقىلاپ غەلبىسىدىن كېيىن ھەربى سوتنىڭ باشلىقى بولغان ئىكەن. زوردۇن سابىر ئۇنىڭ سوتلاردا قانۇننى قانداق ئىجرا قىلىپ ئادالەتنى قانداق قوغدىغانلىقىنى يازمىغان، ئەكسىچە سورۇنلاردا، توپىلاردا سۈرگەن راھەت - پاراغەتلىرى ۋە بەزىدە چەككەن ھەسرەت، نادامەتلىرىنى يازغان. شۇ چاغدا ئەمەلىيەت شۇ بولسا كېرەك. ئۆمرىدە مەكتەپ يۈزى كۆرمىگەن بىر ئادەمنىڭ ساقچى، تەپتىش ۋە سوت ئارىسىدىكى خىزمەت تەقسىماتى ۋە نازارەتچىلىكنى توغرا چۈشىنىپ مۇۋاپىق بىر تەرەپ قىلالىشى ئاسان ئەمەس. شۇڭا «ئانا يۇرت»تا يېزىلغىنى ئۇنىڭ سوتتىكى ئادالەتتى ئەمەس، جەڭلەر ۋە توپىلاردىكى كارامىتى بولۇشى مۇمكىن.

سادىر پالۋان قاتناشقان ئىنقىلاپنىڭ ئاخىرى تۈمەنلىگەن ئۇيغۇرنىڭ ئانا ۋەتەننى تەرك ئېتىشى بىلەن نەتىجىلەنگەن بولسا، غېنى باتۇرمۇ ئۆزى قان تۆكۈپ ئالغان مېھرى ئىسسىق توپراقلاردىن ياش تۆكۈپ تۇرۇپ ئايرىلغان. شۇ چاغدا ۋەتەننى تەرك ئەتكەنلەرنى 60 مىڭدىن ئارتۇق دېيىشىدۇ. ھالبۇكى، كومپارتىيەنىڭ تەسەررۇپىدا قالغان 69 يىلدا ئۇلار ئۆزى كەتكەن بىلەن بىزگە قالغان «قەھرىمانلىق» قەلبىلەردە كۆكلەپ كېيىنكىلەرگە تىز پۈكمەس بىر روھنى سىڭدۇردى. لېكىن، ئەپسۇسلىق ئىچىدە شۇنى كۆرۈپ تۇرۇپتىمىزكى، بۈگۈنكى ئەۋلات سادىر پالۋان ۋە غېنى باتۇرلار ئېرىشكەن ئۇتۇقتىنلا ئەمەس، ئۇلار قان تۆككەن توپراقتىنمۇ بارغانچە ئۇزاقلىشىپ غايىپ بولماقتا.

بۈگۈنكى دەۋردە قەھرىمانلىق تىلغا ئېلىنسا ئوقلارنىڭ تاتاتلىغان ئاۋازىنىلا ئەسكە ئېلىش بىھاجەت. كېسەللىك، نادانلىق، نامراتلىق، ئادالەتسىزلىك، تەڭسىزلىك، مۇستەبىتلىك، نەپسانىيەتچىلىك دېگەندەك رەقپىلەرگە قارشى تەنتەربىيە، مۇزىكا، ئىلىم، ئىمان ۋە سەنئەت قاتارلىق قوراللار بىلەن كۆرەشكە ئاتلىنىشمۇ باتۇرلۇق، پىداكارلىق، قەھرىمانلىق تەلەپ قىلىدۇ. ئىنسانىيەتنىڭ ئورتاق ئارزۇسى بولغان كىشىلىك ھوقۇق، ئەركىنلىك، ئادالەت ۋە ھەق ئۈچۈن قىلىنىۋاتقان كۆرەشكە شاھىتلىق قىلىش ئۈچۈنمۇ شېھىتلىك روھى ۋە باتۇرلۇق جاسارىتى كېرەك بولىدۇ. قۇرئاندا شېھىت سۆزى بىلەن شاھىت سۆزىنىڭ تومۇرى بىر بولۇپ، ھەقىتى تونۇغان بىر مۇسۇلمانغا يا ھەقىتى سۆزلەش، ھەقىقەتكە شاھىت بولۇش ياكى شېھىت بولۇشتا ئىككىلىنىش بولمايدۇ.

بۈگۈنكى بۇنداق پۇرۇخسىز جەڭدە لازىم بولىدىغىنى پەقەت ساۋاتسىز غېنى باتۇرلا ئەمەس، دۈشمەننى ھەم قىلىچ ھەمدە قىچتەك سۆزلىرى بىلەن مات قىلغان سادىر پالۋانلار بولۇشى مۇمكىن. ئۇنىڭ جەڭ مەيدانىدا قورال تۇتۇپ ئۇرۇشتىن كېيىن كەتمەننى قولغا ئالغان مىننەتسىز روھى تېخىمۇ ئۈلگىلىك. بۈگۈنكى ھەققانىيەت ئۈچۈن كۆرەشتە سادىردەك جان تىكىپ كۆرەش قىلىدىغان، ئەمما غەلىبىدىن بۇرۇن ۋە كېيىن ئەمەل تۇتۇشنى رەت قىلىدىغانلار بەكرەك مۇھىم.

چۈنكى سىز توپ مەيداندا كارامەت ھۇجۇمچى بولۇشىڭىز مۇمكىن، ئەمما كوماندا باشلىقى بولالمايسىز. چۈنكى بۈگۈنكى مىلتىقسىز جەڭدە كوماندا مەشقاۋۇلى مەيدانغا چۈشمەيدۇ. بۈگۈنكى جەڭدە - مۇسابىقىدە ھۇجۇمچى ھەر قانچە كۆپ توپ كىرگۈزسىمۇ مەشقاۋۇل بولۇشنى تالاشمايدۇ. ھۇجۇمچىنىڭ غەلبەسى مەشقاۋۇل بولغانلىق بىلەن نامايەن بولمايدۇ. شۇڭا بۇ پورۇقسىز جەڭگە تەييارلانغان بۈگۈنكى ئۇيغۇر دائىم ئالقىشلىق ئاتامان بولۇشنى ئەمەس، بەلكى ئۇنىسىز پىداكار بولۇشنى؛ قورالنىڭ سۈرىدىن باشقا سۆزنىڭ كۈچىگە، ئوقنىڭ قۇدرىتىگىلا ئەمەس، بىلىمنىڭ خورىماس قۇۋىتىگىمۇ ئىشەنگىنى ئەۋزەل.

دندارلىق خوجايىنلىقمۇ؟

2013 - يىلى 14 - ئاۋغۇست كۈنى بىر دوستۇم سائەت 10دىن ئاشقاندا تۇيۇقسىز چاقىرتىپتۇ. ئىككى كۈن ئىلگىرى ئۇ شىرىكلىكتىن چېكىنگەن ئىدى. بىز قەشقەردە قۇرۇلىدىغان يەسلى ئۈچۈن بىرەر يىلغا يېقىن مەسلىھەتلەشكەن ئىدۇق. شۇ يىلى رامزاندا ھاۋا ئىسسىپ كەتكەن بولۇپ ئۆرە يۈرسە پۇت، ياتسا دۈمبە تەرلەيتتى. ئىككىمىز شۇ ئىسسىققا قارىماي تاشلىنىپ قالغان بىر مەكتەپنى بالىلارنىڭ باغچىسى قىلىپ ئۆزگەرتكەن ئىدۇق. ئەپسۇس، ئۇ دوستىمىز بۇ ئىشتىن يالتىيىپ قالدى. سەۋەبىنى «ئانام ئۇنىمدى» دېگەن بولدى. مەنمۇ بىلگەچ كۈچلەپ سورىمىغان بولدۇم.

ماشىنىدا تېلېفونلار ئېتىلىپ بولغاندىن كېيىن، ئۇ: «ئابدۇۋەلى، سىلگە راست گەپنى قىلماي كۆڭلۈم ئۇنىمدى. سىلنىڭ كەينىلىرىگە ساقچى چۈشۈپتۇ. شۇڭا مەن چېكىنىپ تۇرۇشنى توغرا تاپتىم» دېدى. بۇ گەپنى بۇرۇنلا پەرەز قىلغىنىم ئۈچۈن ھەيران قالمىدىم. ئۇنىڭ قالغان تەسەللى ۋە مەدەتلىرى ئېسىمدە يوق، پەقەت «سىلىدىن بىر ئىشنى ئۆتۈنگەن بولاي، بۇندىن كېيىن دىنغا ياتىدىغان تېمىلاردا يازمىغان بولسىلا، بەزىلەر بۇ دىننىڭ ئىگىسى بىز، ئابدۇۋەلى ئارىلاشمىسۇن دەپ بەك نارازىكەن» دېگىنى ئېغىر كەلدى. تۇتقۇن چاغلاردا «بۇ دىننىڭ ئىگىسى بىز» دېگەنگە مەنىداش جۈملە سوراقتا دائىم قايتىلاندى.

زالىملار ھامان قول سالاتتى. مەن پەقەت ئۇلارنىڭ قاچان ھەرىكەتكە ئۆتۈشىدىن بىخەۋەر ئىدىم. ئۇلارنىڭ پات ئىزدەشلىرى ۋە سۆھبەت خاتىرىسى ئالغان بولۇپ، ئۇنى بۇنى سورايدىغان مېنىڭ بۇ مىللەتكە قانداق كۆڭۈل بۆلۈۋاتقانلىقىم ۋە نېمىلەرنى قىلىۋاتقانلىقىمنى بىلىپ بېقىش ئۈچۈن ئىدى. ئۇلار ماڭا ھەر قېتىم «بۇ مىللەتنىڭ ئىگىسى بىز، سەن غېمىنى قىلمەن دەپ چاتاق چىقارما» دېگەن

مەنىدە ئاگاھلاندۇرۇش بېرەتتى. مەن زالىم قىلغان بۇ تەھدىتلەرنى نورمال ھېس قىلغان بىلەن، قېرىنداشلىرىمنىڭ «بۇ دىننىڭ ئىگىسى بىز، ئارىلاشما» دېيىشلىرىگە ھەيران ئىدىم.

ماشا «دىننىڭ ئىگىسى بىز» دېگەن گەپ بىر ئىخلاسمەن مۇسۇلماننىڭ ئاغزىدىن ئەمەس، بىر تەكەببۇر باينىڭ، ياكى قاپقى يامان خوجىدارنىڭ ئاغزىدىن چىقۇۋاتقاندەك تۇيۇلاتتى. ئۇيغۇر تىلىدا بىر كىشىنىڭ ئۆزىنى «بىز» دەپ سۆزلىشىدە ئېنىق بىر كىبىر ئەلەڭگىيىتى. بۇنداق ئىگىدارلىق تەلەپپۇزىدا سۆزلەشنىڭ كەينىگە قورۇقچىلىق يوشۇرۇنغان ئىدى.

دىننىڭ ئىگىسى دىنىمىزنى پۈتۈن قىلغان، مۇھەممەد ئەلەيھىسسالامنى ئاخىرقى پەيغەمبەر قىلىپ تاللىغان ئاللاھ بولماي، قانداقسىگە ئىنسان بولۇپ قالدى؟ ئاللاھقا تەۋە، ئىنساننىڭ قەلبىگە تەئەللۇق دىنغا خۇددى يېنىدىكى پۇلغا، بېغىدىكى ئالمىغا ئوخشاش ئىگىدارلىق تۇيغۇسىدا گەپ قىلىدىغان، بىرسى ئوغۇرلاپ كېتىدىغاندەك قورۇيدىغان كىشىلەرگە گەپتە تەڭ كەلگىلى بولمايدۇ. چۈنكى بۇ دۇنيادىكى تالىشىدىغان نەرسە قانچە كۆپ، مۇرەككەپ بولسا زىددىيەت شۇنچە ئۆتكۈر بولىدۇ.

«دىننىڭ ئىگىسى بىز» دېگەن سۆزدە دىننى ھەممىگە ھۆكۈمران قىلىۋالغان ئوتتۇرا ئەسىردىكى ياۋروپا روھانىيلىرىنىڭ پۇرىقى بار. ئۇلار ئاللاھ بىلەن ئىنسان ئارىسىغا ئۆزىنى ۋاستىچى قىلىپ كۆرسىتىپ سىياسىي، ئىقتىسادىي ۋە مەدەنىيەت ساھەسىنى مونوپۇل قىلغان. نەتىجىدە ئۇلار بۇ ساھەلەردىكى زۇلۇمدىن توغىغان كىشىلەرنىڭ بارغانچە دىندىن يىراقلىشىپ كېتىشىگە يول ئاچقان ئىدى. ئەگەر بىرونىنى دىندارلار ئوتتا كۆيدۈرمىگەن بولسا، كىشىلەر خىرىستىيان دىنىنى پەنگە قارشى دەپ نەپرەت بىلدۈرەرمىدى؟ كوپىرنىڭ يەر قۇياشنى ئايلىنىپ ھەرىكەت قىلىدۇ، دېسە پوپلار چۈشەنەلمىگەنلىكى ئۈچۈنلا دىنغا قارشى دەپ پەتىۋا كەسمەي، بۇنى بىر تەبىئەت قانۇنىيىتىنىڭ بايقىلىشى ئىكەن، دەپ نورمال قوبۇل قىلغان

بولسا ئىدى، پوپلار كىشىلەرنىڭ نەزەرىدىن چۈشۈپ قالمايتتى.

«دىننىڭ ئىگىسى بىز» دېيىلگىنى خاتالارغا قاراپ ئېلىنغان بىرىنچى قەدەم. ئىككىنچى قەدەم «ئاللاھنىڭ دىننى ئۈستۈن قىلىمىز» دېگەن باھانىدە ئۆزىنى ۋە ئۆزى توغرا دەپ ئۆگەنگەن چۈشەنچىنى ئۈستۈن ئورۇنغا چىقىرىش تەشەببۇسىدۇر. بۇ خىيالدىكىلەر دىنغا مەنسۇپ بولغان ياكى بولمىغان ھەممە نەرسىگە دىنىي رامكا بەلگىلەپ، ئۆز چۈشەنچىسى بۇيىچە ھۆكۈم چىقىرىپ چاتاق چىققاندا، كىشىلەرنى چاتاق رامكىدىن ئەمەس دىندىن چىققاندا تۇيغۇغا كەلتۈرۈپ قويىدۇ.

ئەلۋەتتە، «بۇ دىننىڭ ئىگىسى بىز» دەپ ئۆزىنى دىننىڭ خوجايىنى كۆرسەتكەنلەر ئىنسانلارغا دىننى سەت كۆرسىتىش ئۈچۈن قەستەن مەيدانغا چىقمايدۇ. مەسىلەن، ياۋرۇپا روھانىيلىرىمۇ بروننى قويماش مەركەز تەلىماتىنى ياقىلىغىنى ئۈچۈن ئوتتا كۆيدۈرگەندە «دىننى سەت كۆرسىتەيلى» دېمىگەن. يەقەت قويماش مەركەز تەلىماتىنى چۈشەنمەستىن ئۇنى ياقىلاشنى دىنغا قارشى تۇرغانلىق دەپ بىلىپ قالغان. ئۇلار ھەرگىزمۇ «بىز پەنگە قارشى، شۇڭا بروننى ئوتقا تاشلىدۇق» دېگەن ئەمەس. ئەمما ئۇلار ئۆزىنى دىننىڭ ئىگىسى دەپ جاكارلىغىنى ئۈچۈن، ئۇلار چىقارغان پەنگە قارشى پەتىۋالارنىڭ خاتالىقى كىشىلەرگە دىننىڭ خاتالىقىدەك كۆرۈنگەن. تەبىئىيىكى، خاتالىقلارنىڭ يۈز بېرىشى ئۈچۈن مەقسەتنىڭ رەزىل بولۇشى شەرت ئەمەس، قوللانغان ئۇسۇل، تۇتقان يولنىڭ نامۇۋاپىق بولۇشى نەتىجىنىڭ خاتا بولۇشىغا يېتىپ ئاشىدۇ.

«دىننىڭ ئىگىسى بىز» دەۋاتقانلار تەھىقكى خاتالاشقانلاردۇر. ئىسلام دىننىڭ ئىگىسى ئۆزىنى بىز دەۋاتقان بىر كىشى ياكى كىشىلەر ئەمەس، بەلكى ئاللاھتۇر. چۈنكى سۈرە فاتىھەنى ئوقۇساق، ئاللاھ دىننىڭ ئىگىسى يەنى «مالىكى ياۋمىددىن»دۇر. بۇ يەردە مالىك دېگەن ئىگە. ياۋم دېگەن كۈن، دىن دېگىنىمىز ماۋزۇيىمىزدىكى دىندۇر. ئۇيغۇر تىلىدا قىلىنغان تەرجىمىدە بۇ ئايەت «قىيامەت كۈنىنىڭ ئىگىسىدۇر» دېيىلگەن. قۇرئاننىڭ ئۇيغۇرچە تەرجىمىسىدە دىن سۆزى

قىيامەت دەپ ئېلىنغان يەرلەر خىتايچىدا بولسا ھېساپ كىتاپ قىلىنىدىغان كۈن دېيىلگەن، ئېنگىلىزچىدە بولسا تۆلەم بېرىش، جاۋاپ قايتۇرۇش، ھېسابنى بېرىش كۈنى دېگەن مەنىدىكى سۆز بىلەن ئىپادىلەنگەن. قىيامەت كۈنىنىڭ ھېساپ كىتابىمىزنىڭ قىلىنىدىغان كۈن ئىكەنلىكى ئۇيغۇرغا ئايدىڭ بولغاچقا شۇنداق ئۆزۈلگەن بولۇشى مۇمكىن.

دېمەك ئاللاھ دىننىڭ، ھېساپ ئېلىنىدىغان قىيامەت كۈنىنىڭ ئىگىسىدۇر. شۇڭا دەيمىزكى دىن ئاللاھنىڭ، ئېرىشكەنلىرىمىز بىزگە ئامانەت، سىناق سۈپىتىدە بېرىلگەن. بىز قىيامەتتە سىناقنىڭ جاۋابىنى، ئامانەتنىڭ ھېسابىنى ئاللاھقا بېرىمىز، بىر بىرىمىزگە ياكى دىندار ئاتالغان ئۇستاز، كاھىنلارغا ئەمەس.

يۇقىرىقىلاردىن بەرھەققى، دىندارلىق ئىگىدارلىق ئەمەس، خوجدارلىق ئەمەس، ھۆكۈمدارلىق ياكى كۈچلۈكنىڭ ئاجىز ئۈستىدىكى قازىلىقى تېخىمۇ ئەمەس، بۇرچدارلىقتۇر. بۇرچىمىز بۇ ھېساپ كىتاپىنى دىننىڭ ئىگىسى بولغان ئاللاھقا بېرىشتۇر. شۇڭا ھېچكىمنىڭ بىر بىرىدىن دىن بارىدا ھېساپ سوراشقا، دىندىن ئېمىتھان ئېلىشقا ھەققى يوق.

سەۋەپ دۇنياسىدا سەن بار

كىچىك چاغلىرىمىزدا ھەممىمىزنىڭ نۇرغۇن سۇئاللىرىمىز بولغان، بەلكىم ھەر خىل جاۋاپلارغا ئېرىشكەن بولۇشىمىز مۇمكىن. ئەمما ھەممىمىز ئېرىشكەن بىر ئورتاق جاۋاپ بار ئۇ نېمە؟ ئۇ كۆپىنچە ئىچكى ۋە بەزىدە بوم ئاۋازدا قولقىمىزغا قۇيۇلغان «سوراپ ھارمايدىكەنسەن، خۇدايىم شۇنداق يارىتىپتىكەن!» دېگەندىن ئىبارەت. بۇ جاۋاپنى قايتا ئاڭلاپ باقمىغىلى خېلى ئۇزۇن يىللار بولۇپ كەتكەن ئىكەن. بىر كۈنى دوستۇمنىڭ ماشىنىسىدا كېتىۋېتىپ شۇ جاۋاپنى قايتا ئاڭلاپ كۈلۈپ تاشلىدىم. كۆنۈپ قېلىش دېگەن ئاجايىپ بىر ئىش ئىكەن. دوستۇم ئەر- ئايال ئىككىلىسى دوكتۇر، غەرىپتىكى بىر ئەلدە ياشايدۇ. ئەمما ئەستە قالغىنى ۋە قىزىغا دېگىنى كىچىكىمىزدە ئېرىشكەن ھېلىقى «خۇدايىم شۇنداق يارىتىپتىكەن!» دېگەن جاۋاپ.

شۇندىن كېيىن كۆزىتىپ باقسام كىچىكىمىزدە ئاڭلىغان بۇ جاۋاپنى بالىلارغا شۇ پېتى يەتكۈزۈپ كېلىۋاتقانلارمۇ ئاز ئەمەس ئىكەن. بۇ جاۋاپنىڭ ھەممە سوئالغا باپ كەلمەسلىكى ئېنىق. بەزى سۇئاللارغا جاۋاپ بولسا بولىدىغاندەك تۇيۇلغان بىلەن «خۇدايىم شۇنداق ياراتقان» دېگەن جاۋاپنىڭ ئۆزىلا بىر سوئالغا ھامىلدار. شۇنداق ياراتقان دېگەندە زادى قانداق ياراتقان؟ دەپ سۇئال قويۇشقا توغرا كېلىدۇ. بەزى شەيئىلەرنى خۇدايىمنىڭ بىۋاسىتە ياراتمىغىنى ئېنىق بولغاچقا، بۇ جاۋاپ پەقەتلا ماس كەلمەي قالىدۇ.

سەۋەپ مەنىسىدە كېلىدىغان سۆزنىڭ ئېنگىلىزچىدە بىر قانچە تۈرى بار. سەۋەپ دېگەن بۇ سۆزمۇ كۆپ مەنىلىك سۆز، ھەم ئىسىم، پېئىل بولغاندىن باشقا تۈرلەنگەندە سۈپەت ۋە رەۋىش بولۇپ كېلىدۇ. بۇ سۆز پېئىل بولۇپ كەلگەندە ئەقلى خۇلاسە چىقىرىش، سەۋەپ ھەققىدە ئىزدىنىش، قانۇنىيەتنى تېپىپ چىقىش،

ھۆكۈم چىقىرىش دېگەندەك مەنىلەردىمۇ كېلىدۇ. سەۋەپ سۆزى سۈپەت قىلىپ ئىشلىتىلگەندە ئەقىلگە ئۇيغۇن دېگەن مەنىنى بىلدۈرىدۇ. بىر مىللەتنىڭ تىلىدا مەلۇم سۆزنىڭ كۆپ مەنىلىك بولۇشى شۇ ئۇقۇم ھەققىدە بولغان ئىزدىنىشلەرنىڭ، ئويلىنىشلارنىڭ ۋە پائالىيەتلەرنىڭ كۆپ بولغانلىقى بىلەن مۇناسىۋەتلىك. كۆرۈنگەن، كۆرۈنمىگەن، تۇيۇلغان - تۇيۇلمىغان ھادىسىلەر، ۋەقەلەر، ئىشلار ۋە شەخسلەر ھەققىدە سەۋەپ-نەتىجە نوقتىسىدا تۇرۇپ ئىزدىنىش بىزنى ھەقىقەتكە يېقىنلاشتۇرۇپ ساختىلىق ۋە سەپسەتىدىن ئۇزاقلاشتۇرىدۇ.

بىز ياشىغان ئىقلىمدا «بىر سەۋەبى بولمىسا قۇيرۇق تۇرامدۇ تاشتا» دېگەن ھېكايە مىراس قالغان بىلەن، يەنە «ساپىقنى سورىماي ئۈزۈمنى يە» دېگەن تەييار تاپلىقمۇ ئومۇملاشقان. سەۋەپنى سوراپ، سەۋەپلەرگە قىزىقىپ، سەۋەپلەرنى تىزىپ قايسىسىنىڭ نەتىجىگە تۈرتكە بولغانلىقىنى ئايرىغىدەك بىر ئىلمىيلىك بىز ياشىغان ئىقلىمدا ئومۇملاشمىغان. ھەر ئىشقا سۇئال قويۇپ، ھەر قانداق نەرسىنى سەۋەپلەندۈرىدىغان روھ يېتىلمىگەننىڭ ئەكسىچە، بالىلارغا سەۋەپلەرنى ياپتا گەپ بىلەن يوشۇرۇش ئومۇملاشقان، مەسىلەن: ئانىلاردا بالىلارنى «يالغان سۆزلىمە لېۋىڭ ئېقىپ كېتىدۇ، كۆلگە سىيمە سۆركەڭگە چاقا چىقىدۇ، يالاڭباش يۈرمە چېچىڭنى يۇلتۇز يالۋالىدۇ، باشقىلارغا تۈكۈرمە تىلىڭغا چاقا چىقىدۇ، چوڭلارنىڭ ئالدىدىن ئۆتمە، پۈتۈڭ قايرىلىپ كېتىدۇ» دېگەندەك. گەرچە بۇلار ئاڭلىماققا شۇنداقلا ئېيتىلغاندەك قىلغان بىلەن، ئەمەلىيەتتە كۆرسىتىلگەن سەۋەپلەرنىڭ ھېچ بىرى ئەقىلگە ئۇيغۇن ئەمەس. چۈنكى ھېچ بىرى دېيىلگەندەك قىلماسلىقنىڭ سەۋەبى ئەمەس. ئەڭ يامان يېرى بۇ بالىلارنى نېمە ئۈچۈنلەرنى سوراشتىن، نەتىجىلەرنى سەۋەپلەندۈرۈشتىن توسۇپ قويدۇ.

ئۇيغۇرچىدا «سەۋەپ قىل، تەلەپ قىل»، «سەۋەپ قىلساڭ سەۋەتتە سۇ توختايدۇ»، «بۇدۇنيا سەۋەپ دۇنياسى» دېگەندەك ئىبارىلەرنىڭ كەڭ بولغانلىقى ئۇيغۇرنىڭ نەتىجىلەرنى سەۋەپلەندۈرۈشكە ئىنتىلگەن رېئاللىقنىڭ خاتىرىسىدۇر. مەسىلەن، بۇدۇنيا سەۋەپ دۇنياسى دېگەندە سەۋەپلەر ھەققىدە ئىزدەنمەسلىكنىڭ

ئاخىرەتكە مەنسۇپ ئىكەنلىكى ئىما قىلىنغان. بۇ ماقالىلاردا سەۋەپلەر ھەققىدە ئىزدەنمىگەن ھاياتىنىڭ پەقەت ئاخىرەتتە بولىدىغانلىقى، بۇ دۇنيادا ياشىغان ئىكەنمىز چوقۇم سەۋەپلەردىن ئەقلى يەكۈن چىقىرىپ تۇرۇشنىڭ زۆرۈرلىكى ئەسكەرتىلگەن.

سەۋەپ قىلىش دېگەن سۆزنىڭ خاتا قوللىنىلغانلىقىمۇ دىققەتكە سازاۋەر. رەھمەتلىك ئانامنىڭ بىر مۇدىر دوستى بولىدىغان. دائىم ئاغرىپ توختىمايدىغان چىشىنى باخشىغا باقتۇراتتى. ئۇ ئىشىكتىن كىرىپلا «تۇخان، بىر سەۋەپ قىلىپ كېلەي دېگەن، بېرىشىپ بېرەملە، كېسەل دېگەننى خۇدايىم ياراتقان، شۇ سەۋەبىنىمۇ قوشۇپ ياراتقان بولغاندىكىن، خۇدايىمنىڭ ئايىتىنى ئوقۇپ ھۇرۇپ قويىسا، شىپا بولار ئەمدى» دەپ، ماڭا قارىمىغانغا سېلىپ ئانامنى باشلاپ چىقىپ كېتەتتى. چىش ئاغرىقىنى بىر نەتىجە دېسەك ئۇنى قانداق سەۋەپلەندۈرۈشنى بىلمىگەندە، دورا يېمەي باخشىنىڭ ھۈرگەن تۈكرىكىنى يەيدىغان ئەخمەقلىق كۆرۈلىدۇ.

ئالدىمىزغا نەتىجە سۈپىتىدە كەلگەن بىر كېسەل، بىر ھادىسە، بىر كېلىشمەسلىكنى ئەمەلىي، ئىلمىي سەۋەپلەندۈرۈش ئادىتى بولمىغاندا سەۋەپ قىلىشنى چارە قىلىش دەپ چۈشىنىپ ھەقىقىي سەۋەبكە مۇناسىۋەتسىز چارىلەرگە مۇراجەت قىلىدىغان ھالەت ئوتتۇرىغا چىقىدۇ. كېسەلنى خۇدايىم ياراتقان دېگەن ھۆكۈمنى سۈرۈشتىسىز قوبۇل قىلساق ئىزدىنىشنىڭ يولىنى ئېتىدۇ، سەۋەپلەر ئىچىدىكى پەقەت مۇشۇ سەۋەپكىلا شەكسىز ئىشەنگەندىن كېيىن باشقا سەۋەپلەر نەزەردىن ساقىت قىلىنىدۇ. شۇنىڭ بىلەن دوختۇرغا بېرىپ كېسەلنىڭ ھەقىقىي سەۋەبىنى بىلىۋېلىشتىن مەھرۇم قالىمىز.

سەۋەپلەر ھەققىدە ئىزدىنىش، تەجرىبە قىلىش ۋە مۇنازىرە قىلىشلار ئومۇملاشمىغان بىز چوڭ بولغان مۇھىتتا، كىشىلەر كېسەلنى خۇدايىم ياراتقان دەپ كېسەل ھەققىدىكى سەۋەپلەرنىڭ بىرىنىلا ئېتىراپ قىلىپ خاتىرجەم بولىدۇ. نەتىجىدە دىننى سۈيىئىستىمال قىلىدىغان داخانلىق، باخشىلىق، پىرخۇنلۇق، تۇمارچىلىق دېگەندەك خوراپاتلار ئەۋج ئالىدۇ. شۇنىڭ بىلەن كىشىلىرىمىز بەزى كېسەللەرنىڭ

ئىرسىيەت، ئۆرپ-ئادەت، مۇھىتنىڭ بۇلغىنىشى، كىلىماتنىڭ ئۆزگىرىشى، ھايۋانلار بىلەن مۇناسىۋەتلىشىش قاتارلىق سەۋەپلەر بىلەنمۇ پەيدا بولىدىغانلىقىنى ئاڭلىغاندا، يا دەسلەپكى قارىشىدىن گۇمانلىنىپ دىنغا قارشى چىقىدۇ، ياكى بۇ سەۋەپلەرنى ئىنكار قىلىپ تېخىمۇ جاھىللىققا يېپىشىدۇ.

كۆز ئالدىمىزدا يۈز بەرگەن ھادىسىلەرنىڭ رۇشەن سەۋەپلىرى ھەققىدە ئىزدەنمىگەندە تەئەللۇقاتقا ئوغرى كىرسە، رەمچىنى ئىزدەيدىغان ئىش چىقىدۇ. چۈشنىڭ ئىلمىي سەۋەبىنى بىلمىگەندە، ئۇنىڭ بىر نورمال پىسخىك پائالىيەت ئىكەنلىكىدىن خەۋەرسىز، ئۇنىڭ ھېچ نېمىدىن بىشارەت بەرمەيدىغانلىقى ۋە ھېچ نېمىگە تۈرتكە بولمايدىغانلىقىنى بىلمەي، تىلەمچىدىن دۇئا تىلەيدىغان، بۇۋۇمدىن پاناھ تىلەيدىغان ھالغا چۈشۈپ قالىدىغان گەپ. «قۇتادغۇبىلىك» تە يۈسۈپ خاس ھاجىپ چۈشنى بىر نورمال روھىي ھادىسە دەپ يازغان ۋە چۈشتە مەلۇم رەڭلەرنىڭ كۆپ بولۇشىنى بەدەندە كۆرۈلگەن تەڭپۇڭسىزلىققا باغلاپ چۈشەندۈرگەن. ئەپسۇسكى، كىتاپ يېزىلىپ مىڭ يىل ئۆتۈپ، كىشىلەر تېخىچە چۈشتىن بىشارەت ئىزدەش بىلەن ئاۋارە، شۇڭا تەبىرىنامىلەر بازارلىق.

ئەجداتلار ئېيتقاندا «بۇ دۇنيا سەۋەپ دۇنياسى» دۇر. كۆزىمىزگە كۆرۈنىدىغان ۋە كۆرۈنمەيدىغان ھادىسىلەرنىڭ كەينىگە نۇرغۇن سەۋەپلەر يوشۇرۇنغان. بىز سەۋەپلەرگە ھاجەت چۈشمەيدىغان ئۇ دۇنيادا ئەمەس، «بىر بالاسى بولمىسا قۇيرۇق تاشتا تۇرمايدىغان» بۇ دۇنيادا ياشايمىز. شۇڭا نەتىجە سۈپىتىدە ئالدىمىزغا كەلگەن ھەر نەرسە بىر ياكى بىر قانچە سەۋەپكە، ھەتتا نۇرغۇن سەۋەپلەرگە باغلانغان. بۇنىڭغا ئۆزىمىز تولۇق ئىشەنچ قىلماي تۇرۇپ بالىلارنىڭ «نېمە ئۈچۈن؟ نېمىشقا؟» دېگەن سۇئاللىرىغا ئىزدىنىپ جاۋاپ بېرىشكە كۆنەلمەيمىز. ھەمدە ئۇلارنى دۇنيادىكى نېمە ئۈچۈنلەرنىڭ سىرىنى ئاچىدىغان، ھېچ بولمىسا شۇ نېمىشقىلار ئىچىدە ئېزىقپ قالمايدىغان روھى ساغلاملىققا ئېرىشتۈرەلمەيمىز.

بۇ دۇنيا ئەقىل يەتمەس تاسادىپلىقلار بىلەن ئەمەس، ئەقىلگە ئۇيغۇن

سەۋەپلەر بىلەن تولغان. ھەممىمىز ئۆزىمىز توغرا تاپقان سەۋەپكە كۆرە قىلغان
ئىشىمىزنىڭ نەتىجىسىنى كۆرىمىز. شۇڭا ئاللاھ قۇرئاندا «ئىنسان پەقەت قىلغان
ئىشىنىڭ نەتىجىسىنى كۆرىدۇ» دېگەن (نەجىم سۈرىسى، 39 - ئايەت).

قەبرە سۆزلىگەن تارىخ

مەھەللەمدە بىر قەبرىستانلىق بار. ئۇ يەردە كىشىلەر مەڭگۈلۈك ئارامغا كەتكەن. پارسچىدا قەبرىستانلىقنى ئارامگاھ دەيدىكەن. نۇرغۇن ئادەم بىر ئۆمۈر تىرىشىپ، تىرىشىپ ۋە تېلىپ چارچاپ، ئاداققى مىنۇتلاردا ھەتتا قەيەرگە كۆمۈلىشىگىمۇ قارار بېرەلمىگۈدەك ھالغا چۈشۈپ ئۆلۈپ كېتىدۇ. مىڭلىغان كىشىلەر كۆمۈلگەن بۇ قەبرىستانلىقتا ماڭا پەقەت بىرلا ئادەم باردەك تۇيۇلىدۇ. ھەر ھېيتتا بىر توپ كىشى بۇ يەردىكى شۇ بىر ئۇيغۇرنىڭ بېشىدا دۇئا قىلىمىز. بالىلارغا مەرھۇمنىڭ ھېكايىسىنى ئېيتىمىز. بۇ قۇربان ھېيتتا كېلىپمۇ مەرھۇم ياتقان قەبرىگە قاراپ خيالغا كەتتىم. قەبرە تۈركچە قوپۇرۇلغان، قوشنىلاردىن پەرقلىق ھالدا ئۇيغۇرچە بۆشۈكنىڭ شەكلىگە كىرگۈزۈلگەن. شەھىدانە خۇتەندە تۇغۇلغان بۇ ئۇيغۇرنى ئارمانلار ئىككى دېڭىز ئارىسىدىكى يېرىم ئارالغا، ئىككى قىتئە لەۋلەشكەن بۇ تۇپراققا ئۇچۇرۇپ كەلگەن.

ئەنقەرەگە دەپنە قىلىنغان بۇ كىشى بۇندىن 84 يىل بۇرۇنقى بىر ئەتىيازدا ئىككى ئىنسىنى قەشقەرگە دەپنە قىلغان. «قەشقەرنىڭ قىشى ئاز، سوغۇقى ئەتىياز» دېيىشىدۇ. شۇ يىلى قۇربان ھېيت باھاردا كەلگەن ئىكەن. مەرھۇمنىڭ جەڭگاھلاردا ئەمىر ساھىپ ۋە شاھ مەنسۇر ئاتالغان نۇرەخمەت ۋە ئابدۇللا دېگەن ئىككى ئىنسى يېڭىسار سېپىلى ئىچىدە مۇداپىئەدە ئىدى. شەھەرنى ئېلىش ئۈچۈن تىرىكىشىۋاتقان تاجاۋۇزچى تۇڭگان ئارمىيەسى ھېيتتىن بۇرۇن شۇنچە زورۇقۇپمۇ يىگىتلىرىمىزگە تەڭ كېلەلمىگەن ئىدى. ھېيت كۈنى غەپلەت باستى. بۇ ئىككى تەقۋادار قۇماندان مۇبارەك ھېيتتا ئۇرۇشنى راۋا كۆرمىدى. ئۇلار قۇربان ھېيت كۈنى تۇڭگانلارنى بىزدەك ھېيت نامىزى ئوقۇيدۇ، قان تۆكمەيدۇ دەپ ئۇيغۇرچە تەسەۋۋۇرىدا دۈشمەننى مۇسۇلمان دەپ تۇندى. پاجىئە مانا مۇشۇ خيال بىلەن قاناپ كەتتى. ئىرادە مۇشۇ ئاڭ سەۋەپلىك ئېرىپ كەتتى. ئەسكەرلەر ھېيت

خۇشاللىقىغا چۈمگەن، يېڭىسار ئۇيغۇرلىرى بىلەن نامازغا تۇرغاندا قىيامەت قايم بولدى. تاجاۋۇزچى تۇڭگان قوشۇنى قورالسىز ئەسكەر ۋە بىگۇناھ خەلق ئۈستىگە ئەجەل قۇزغۇنلىرىدەك تاشلاندى. ھەپتىلەرچە داۋام قىلغان ئۇرۇشتا، دۈشمەنگە يۈزلىنىپ تۇرغان دەملەردە يېڭىلىپ باقمىغان شىرىيۈرەك خۇتەن ئەزىمەتلىرى ئاللاھقا يۈزلىنىپ ناماز ئوقۇۋاتقان مەيداندا ئۈجمىدەك تۆكۈلۈپ كەتتى. يېڭىسارنى قوغداشقا قۇماندانلىق قىلىۋاتقان ئاكا-ئىنىلەرنىڭ باشلىرى سېپىلغا ئېسىلدى. خۇتەننى باغرىغا باسقان يېڭىسار بەدەنلى جان بىلەن ئۆتتى. ئابدۇللا ۋە نۇرەخمەتنىڭ قوشۇنىغا نان بەرگەن يېڭىسارلىق ئاتىنىڭ بېشى كېسىلدى، سۇ بەرگەن يېڭىسارلىق ئانىنىڭ كۆزى ئويۇلدى. بۇندىن 84 يىل بۇرۇنقى قەشقەرنىڭ ئەتىياز پەسلى بۇ ساۋاقنى يۇلغۇننىڭ تۈۋىگە كۆمدى، قۇملارغا يېزىپ توغراقلارغا ئويۇپ قويدى.

ئەنقەرەدە كۆز يۇمغان بۇ زات بۇندىن 71 يىل بۇرۇن ئۈرۈمچىدە ئىدى. تومۇز ئايلىرىنىڭ بىر كۈنى ئۇ يارىشىملىق بۇرۇت قويغان، خۇشچىراي غۇلجىلىق بىر كىشى بىلەن ئاق مەسچىتتە بىللە جۈمە ئوقۇدى. قايتىشىدا ئۇنىڭ ئېسىدە سۆھبەتتە دېيىلگەن «غايەڭ ۋاستەڭنى ئاقلايدۇ» دېگەن سۆز ساقلىنىپ قالدى. بۇ سۆزنى ئېيتقۇچى ئەخمەتجان قاسىمى ئىدى. گەرچە بۇنداق مەنىنى بىلدۈرىدىغان جۈملىلەر كۆپ بولسىمۇ، ئەخمەتجان قاسىمى بۇ سۆزنى ئىتالىيىلىك ماكياۋېللىنىڭ كىتابىدىن ئوقۇغانلىقىنى ئېيتتى. يۈسۈپ خاس ھاجىپ ئۇنداق دېمىگەن ئىدى. بۇنى ۋاستە تاللىماسلىق دەپ چۈشەنگەندە ھەزرىتىم قوبۇل قىلالمايتتى. ئەمما ھەزرىتىم بۇنى روسلار بىلەن قىلىنىۋاتقان ھەمكارلىق، كومپىنىزم لاگىرى بىلەن بولغان ئالاقە توغرىلىق پاراڭغا باغلاپ چۈشىنىپ نەپسىگە ھاي بەردى. ئۇ شۇ يىلى خۇتەنگە سايلامنى كۆزدىن كەچۈرۈشكە بارغاندا ئەخمەتجان دېگەن بۇ گەپ تۇيۇقسىز ئېسىگە كېلىپ قالدى. خۇتەن ئۇيغۇرلىرى ئۇنىڭ سەللە، ساقال ۋە تونىسىز قىياپىتىگە قاراپ كۆزلىرىگە ئىشەنمىدى. ھەزرىتىمنىڭ يېنىدا بىللە كەلگەن يوپىكا-كوپتىلىق، شىلەپلىك ئايالغا قاراپ ئاياللار ياقىلىرىنى چىشلەشتى.

ئۇ ئالدىغا چىققان ئۇقۇمۇشلۇق تالىپلارنىڭ گېپىنى ئاڭلاپ بۇرۇتنى چۈشۈرۈپ

ساقالنى قويۇۋەتسە بولاتتى. ئەخمەتجاننىڭ «غايەك ۋاستەڭنى ئاقلايدۇ» دېگەن گېپى ئېسىگە كېلىپ جۈرئەتلەنگەنمۇ بولدى، ئەمما ئۆزى يىللاردىن بېرى كۆزىگە سۈرگىدەك بولغان بۇ دىندار، ساددا، پىداكار خەلقنىڭ ئېتىقادىنى ۋاستە قىلغۇسى كەلمىدى.

ھەزرىتىمنىڭ ئۇرۇمچىدە ئۆتكەن كۈنلىرى ئۇنى كۆپرەك ئىچىنى تىڭشاپ ئولتۇرۇپ كېتىدىغان قىلىپ قويغان ئىدى. بىر تەرەپتە پۈتۈن دۇنيادىكى ئېزىلگۈچىلەرنى كومپىنىزم قۇرۇپ قۇتقۇزۇش سادالىرى ياڭرىسا، يەنە بىر تەرەپتە شەرقى ۋە غەربىي تۈركىستاننى بىر گەۋدە قىلغان بۈيۈك تۈركىستان قۇرۇش غايىسى چاڭ چىقىراتتى، پۈتۈن دۇنيا مۇسۇلمانلىرىنى بىرلەشتۈرۈپ قۇرۇدىغان خەلىپىلىك ئۈچۈن ئۇھ تارتىپ، شەرىئەتنى تىكلەمەكچى بولغانلارمۇ جىددىي ھەرىكەتتە ئىدى. تۇڭگان گېنېرال ما چىڭشىياڭدىن ئۈمىت كۈتكەنلەر خەلىپىلىك قۇرۇلۇپ چىگرانىڭ مەككىگە تۇتۇشۇپ كېتىشىنى بەكرەك ئارزۇ قىلاتتى. ھەزرىتىم خەلىپىلىك تەرەپدارلىرى، كومپىنىزم مەستانىلىرى ۋە تۈركىستانچىلارنىڭ ئىچىدە تەسىرىنى ساقلاپ كېلىۋاتقان ئىدى. بۇ ئۈچ ئېقىمنىڭ يىغىلىشلىرىدىكى قىزغىن مۇنازىرىدىن ئۈمىتلەنگەن ھەزرىتىم ئۆيىگە قايتار يولدا كۆۋرۈكتە جۇغلشپ قىمار ئوينىۋاتقان ئىشسىزلار، خىتايلار ئاچقان قاۋاقلاردىن جىلمىيىپ قاراۋاتقان ياغلىقلىق قوي كۆزلەر، كوچىلاردا ئورۇسلار تاشلىۋەتكەن سىگارىتنى تالىشىپ بوغۇشۇۋاتقان بالىلارنى كۆرۈپ ئېزىلىپ كېتەتتى. سۈرۈنلاردا ۋەز ئېيتىۋاتقانلارنىڭ چاپانلىرىنى سالدۇرۇپلىپ مەدىكار بازىرىدا سوغۇقتىن دۈگدەيگەن كىشىلەرگە تارقىتىپ بەرگۈسى كېلەتتى.

قۇمۇلدىن قەشقەرگىچە زىيالىلار ئىچىدە «بىز تۈركمۇ، ئۇيغۇرمۇ؟» دەپ تالىشىۋاتقان كىشىلەردىن ئۇنىڭ «سەن ئادەم بولالىدىڭمۇ؟ ساڭا ئادەم بولۇش ھوقۇقى بېرىلدىمۇ؟ سەن ئادەمدەك ياشاۋاتامسەن؟» دەپ سوراپ باققۇسى كېلەتتى. رەھمەتلىكنىڭ ئۆمرى بولغان بولسا بۇ مۇنازىرىنىڭ «بىز ئۇيغۇرمۇ، مۇسۇلمانمۇ؟» دېگەن يېڭى نۇسخىدا بازارغا چىققان كۈنلەرنى كۆرگەن بولاتتى، مەسىلىلەرنى يانچۇقتىكى بىر تەڭگىنىڭ ئىككى يۈزى شەكىلدە ئەمەس، كېچە

بىلەن كۈندۈزنىڭ قارشىلىقىدا چۈشىنىدىغان كىشىلەرنىڭ نېمىشقا ئازايماي كۆپىيىپ كەتكەنلىكىنى چۈشىنىۋالغان بولاتتى. ھەزرىتىم بولغان بولسا جاھاننىڭ ھەسەن-ھۈسەندەك رەڭدارلىقىنى، بىرلىكنىڭ خالىق ئاللاھقا، كۆپ خىللىقنىڭ مەخلۇققا خاس ئىكەنلىكىنى گۈزەل مىسرالار ۋە مەنىلىق بايانلاردا يەشكەن بولاتتى.

ئۇ 1949 - يىلى باش كۈزدە تۇڭگانلار بىلەن خەلىپىلىك قۇرۇشىنىمۇ، خىتايلار بىلەن قۇرىدىغان ئاپتونۇم رايونىدا ياشاشنىمۇ، ئۆزى ئويلىغان ھۆر شەرقى تۈركىستان غايىسىنىمۇ ئەقلىگە سىغدۇرالمىدى. ئۇ يالقۇن چاپچىدىغان تەبلىغلەر بىلەن بۇ مىللەتنى قوراللىنىدۇرالايتتى. ئۇ ئاۋامنى ۋەز بىلەن قوزغاشقا يەنە قادىر ئىدى. ئەمما دۆلەت قۇرۇپ باققان بۇ كىشىگە خەلقنى ۋەز ئارقىلىق قوزغاتقان بىلەن، ھاكىمىيەتنى ۋەز بىلەن ئېلىش ۋە تۇتۇپ تۇرۇشنىڭ تەسلىكى ئايدىڭ ئىدى.

شۇنداق قىلىپ ئۈرۈمچى ئاخىرى دۇنيادا ئەزگۈچى ۋە ئېزىلگۈچىدىن ئىبارەت ئىككى خىل كۈچ بار دەپ قارايدىغانلارنىڭ قولىغا قالدى. ئۇلار ئۆزىنى ئېزىلگۈچى ئۇيغۇرنىڭ ۋەكىلى دەپ قارايتتى. ۋەتەندىكى ئىنسانلارنى تۈرك ياكى ئۇيغۇر دەيدىغانلار تۈركىيەگە، ئادەملەرنى مۇسۇلمان ياكى خىتاي دەپ ئىككىگە ئايرىپ تەسەۋۋۇر قىلىدىغان كىشىلەرنىڭ بىر قىسمى ئەرەبىستانغا سەپەر قىلدى. كەتمەي قالغانلارنىڭ ۋەكىللىك سالاھىيىتىنى خىتاي يوق قىلدى.

1949 - يىلى بىرىنچى ئۆكتەبىر يېڭى كەلگەن قىزىل ھۆكۈمەت كىشىلەر كۆنۈپ كەتكەن مۇسۇلمان-خىتاي تەسەۋۋۇرىنى بۇزۇپ قوياتتى. سوۋېتتا قىلىنغاندەك كىشىلەر تىزىمغا ئېلىنىپ ئۇيغۇر، قازاق، قىرغىز بۇيىچە ئاپتونۇمىيەلەر پىلانلاندى. ئۇلۇغ تۈركىستان ئارزۇسىنى ۋە ئۇيغۇرغا ئالى مۇختار بىيات (ئاپتونۇمىيە) خىيالىنى سۈرۈشتۈرۈش ئاسلاچ پامىردىن ھالقىپ «ۋەتەن ئۈچۈن ۋەتەندىن ئايرىلدى».

مەرھۇم بۇ كارىۋاندا مەشەل ئىدى.

-دادا، بۇ بوۋىمىزنىڭ بىزدەك نەۋرىلىرى يوقمۇ؟ نېمىشقا ھەر ھېيتتا بىزلا

كېلىپ دۇئا قىلىمىز، نېمىشقا ئۇلار كەلمەيدۇ؟- قىزىمنىڭ تۇيۇقسىز سورىغان سۇئالى مېنى خىياللاردىن ئويغاتتى.

- بۇنى بىلمەيدىكەنمەن بالام. بەلكىم بار بولغىدى. ئەمما مۇشۇ كەلگەن ھەممىمىز ئۇنى بوۋىمىز دەپ بىلىمىز. نېمىشقا دېسەڭ، بۇ بوۋاڭ بولمىغان بولسا مۇشۇ يەردىكى ھېچ بىرىمىز پەقەت ئاتا-ئانىمىزنىڭ ئاتا-ئانىسىنىلا بىلىپ، نەچچە مىڭ يىل بۇرۇنقى ئۇلۇغ بوۋا ۋە مومىلاردىن خەۋەرىسىز قالغان بولاتتۇق. بۇ قەبرىدە ياتقان بوۋاڭنىڭ ئېيتىشىچە بۇرۇن تەڭرىتاغ دەپ بىر بوۋاي ۋە تارىم دېگەن بىر موماي بولۇپ ئۇنىڭ غۇلجا، قەشقەر، كۇچا، خۇتەن، كورلا، ئۈرۈمچى، تۇرپان، چۆچەك، ئاقسۇ، كۇچا، ياركەنت، ئارتۇچ، قومۇل دېگەن نەۋرىلىرى بولغان ئىكەن. ئۇ بىزگە ئۇزۇن يىللار بۇرۇنقى مومىمىز ۋە بوۋىمىزنىڭ ھېكايىسى يېزىلغان كىتاپنى قالدۇرۇپ كەتكەن. شۇڭا ئۇنىڭ روھىغا دۇئا قىلىمىز- دەپ جاۋاپ بەردىم. قىزىم ئالغانلىرىنى جۈپلەپ دۇئاغا قول كۆتۈرگەن ھالەتتە كۆزۈمگە تېخىمۇ سۆيۈملۈك كۆرۈنۈپ كەتتى.

قەشقەردە ئوردا، جامە ۋە بازار

قاراخان ئاتالغان بوۋىلار پايتەخت قىلغان قەشقەر بۈگۈنكىچە ئۇيغۇر مەدەنىيىتىدە مۆھتىرەم مۇسەپپىتلەردەك سالاپەتكە ئىگە. ئۇيغۇرنى چۈشىنىش ئۈچۈن قەشقەرنى كۆپرەك ۋاراقلاش، ئوقۇش، يادلاش ۋە تەپەككۇر قىلىشقا توغرا كېلىدۇ. بۈگۈنكى قەشقەر ھېيتگاھنى ئوق قىلىپ ئايلىنىدۇ. جامەدىن چىقساق ئوردا ئالدى، خام بازىرى كۆزىمىزگە چېلىقىدۇ. جامە، ئوردا ۋە بازار بىر ئۈچ بۇلۇڭنى ھاسىل قىلىدۇ. ئۇيغۇر مەدەنىيىتى مۇشۇ ئۈچ نوقتىدا ئارقىلىق تۇتاشقان بىر تەكشىلىك. مەن بۇ تەكشىلىكنىڭ مەركىزىدە تۇرۇپ دائىم خىيالغا كېتەتتىم. نەچچە مىڭ يىللاردىن بېرى يىقىلماي مۇستەھكەم تۇرغان ئۇيغۇر مەدەنىيىتىنىڭ تەرەققىياتىدا ئەجداتلارنىڭ بۇ ئۈچ پۇتنى بىر بىرىگە سوقماي، چىرىماق سالدۇرماي تۇتۇپ تۇرغان پاراسىتى ئەڭگۈشتەردەك مۇھىم رول ئوينىغان.

ئەجداتلار تەپەككۇر تارىخىدا تىجارەت، ھاكىمىيەت ۋە مەنىۋىيەتنى بىر بىرىگە زىتلاشتۇرماي ماسلاشتۇرغان. ئۇلار بۇ ئۈچ ئامىلنىڭ تەڭپۇڭلىقى ۋە ھەمكارلىقىنى تەرەققىيات ئۈچۈن ماتور قىلغان. ئۇيغۇرلار بۇ ئۈچ تۈۋرۈكنى بىرلەشتۈرۈشتەك بىمەنلىككە يول قويىمىغان. شاھلىرىمىز ئوردىنى مەسچىت قىلىۋالمىغان، ئۆلىمالىرىمىز بازارغا تارازا كۆتۈرۈپ كىرىۋالمىغان. پۇلدارلىرىمىز ھېيتگاھنىڭ ئىچىگە دۇكان ئاچمىغان، ياكى سەللە يۆگەپ مېھراپقا چىقىۋالمىغان. بايلار ئادەتتە تىجارەتكە مەشغۇل بولۇپ زاكات، پىتىرە، ئۆشەرەنى بېرىشتە جامەدە ئاڭلىغانغا ئەمەل قىلغان. ئەمەلدارلار ئىبادەتنى مەسچىتتە قىلغان بىلەن يۇرتدارلىقنى ئوردىدا ئۆز قانۇنىيىتى ۋە دۆلەتچىلىك يوسۇنى بىلەن يۈرگۈزگەن. ئالىملار مەدرىسنىڭ ۋەخپىسى بىلەن تۇرمۇش كەچۈرۈپ ئۆمرىنى ئىلىمگە ئاتىغان، ئوردا ياكى تىجارەتكە يانتاپاق بولمىغان. بۇ ئۈچ كۈچنىڭ تىزگىنىنى ئۆزىلا تۇتماقچى بولغان ئائىنىساپلار ئۇيغۇر تارىخىدا ئىزچىل چىقىپ تۇرغان.

ئاپاق خوجا ۋەكىللىك قىلغان جاھالەتچى كۈچنىڭ مەقسىدى مۇشۇ ئۈچ نوقتىنى ئۆزىلا تىزگىنلەش ئىدى. شۇڭا ئۇلار دىنىي نوپۇزغا قانائەت قىلماي ئوردىغا كۆز تىككەن، ھوقۇق ئارقىلىق تىجارەتنى كونترول قىلغان. نەتىجىدە ئۇيغۇرلارنىڭ تەپەككۇرىدىكى ئۈچ نوقتىغا تەڭ ئەمەل قىلىدىغان، ئۈچ نوقتىنىڭ مەركىزىدە ياشايدىغان، ئۈچ نوقتىنىڭ تەڭپۇڭلىقىدا مەسىلىلەرگە قارار بېرىدىغان ئىلمىيلىك سۇسلىشىپ كەتكەن. كىشىلەر جەمئىيەتكە ئىلاھىيەت ۋە روھانىلىق پەنجىرىسىدىن قارايدىغان، دۇنيانى ئاق ۋە قارا دەپ ئىككىگە ئايرىپ تونۇيدىغان، ھەممە ئىشتىن ئاق-قارىنى ئايرىمەن دەپ ئەسەبىيلەرچە كۈچەپ ئارىدا كۆك، قىزىل ۋە سېرىق ئامىللارنىڭ مەۋجۇتلۇقىنى ئىنكار قىلىدىغان بولۇپ كەتكەن. ئاقۋەتتە كىشىلەر ھەر قانداق ئىشتا، ھەر قانداق مەسىلىگە يولۇقسا ئاق تاغلىق ۋە قارا تاغلىق بولۇپ ئايرىلىش كېسىلىگە گىرىپتار بولغان.

ھالبۇكى ئۇيغۇردا ھاكىمىيەت، روھىيەت ۋە تىجارەتكە تەڭ ئىتتىبار بېرىدىغان بۇ روھ پۈتۈنلەي يوقاپ كەتمىگەچ، ئۇيغۇرلار تاكى بۈگۈنكى كۈنلەردىمۇ خىتايدا ئىككىنچى چوڭ كۈچلۈك مىللەت بولۇپ، دۇنيادىكى ئىككىنچى چوڭ ئىقتىسادىي كۈچكە قاتناپىل تۇرۇپ كەلمەكتە. بۇ تاقابىللىقنىڭ تىجارەت، روھىيەت ۋە سىياسىي جەھەتتىكى ئىپادىلىرىنى، سېلىشتۇرۇش ئارقىلىق تېخىمۇ رۇشەن كۆرەلەيمىز.

خىتايدا گەرچە ئەمەلگە ئاشمىغان بولسىمۇ، تىبەتلەر ئۇيغۇرلار بىلەن ئوخشاش ئاپتونۇمىيە ھوقۇقىغا ئىگە مىللەت. مەن ئىشلىگەن مەكتەپتە ئەڭ ھوقۇقلۇق ئۈچ مىللەت - خىتاي، تۇڭگان ۋە تىبەت ئىدى. گەنسۇ ئۆلكىسىدە ھوقۇق تەقسىماتىمۇ مۇشۇ ئۈچ مىللەت ئارىسىدا بولاتتى. ۋاھالەنكى تىبەتلەرنىڭ سىياسىي ھوقۇقى بولغان بىلەن تىجارەتتە بوش ئىدى. مەكتەپ ئىچىدە تۇڭگان، ئۇيغۇر، خىتاي ئاچقان ئاشخانىلار بار، ئەمما تىبەت ئاچقان نە بىر ئاشخانا، نە بىر دوكان يوق ئىدى.

مەن خىتاينىڭ لەنجۇ شەھىرىدە خىزمەتتە يۈرگەن چاغلىرىمدا شەھەرنىڭ ئاۋات جايلىرىدا بىر قانچە ئورۇندا ئىزچىل كەم بولماي كەلگەن ئۇيغۇر تائاملىرىدىن

ھوزۇرلىنىپ كەلدىم. ھەتتا ئۇيغۇرلار ئورۇن ئېلىپ قاشتاش ۋە رەخت تىجارەتمۇ قىلغان بولدى. ئۇندىن باشقا قۇرۇق يەل يىمىش، جايناماز ۋە شاپاق دوپپا تىجارىتى قىلىدىغان يېقىن ئاغىنە بۇرادەرلىرىم بار ئىدى. شۇڭا ئۇيغۇر بالىلار پائالىيەت قىلىشتا مەكتەپتىن ئىقتىساد ھەل قىلالمىسا بايلاردىن يىغىش قىلىپ گۈل كەلتۈرەتتى. تىبەت ئوقۇغۇچىلارنىڭ مەكتەپ ئىقتىساد بەرمىسە ئامالى يوق ئىدى. ئۇيغۇر ئوقۇغۇچىلارنىڭ مەسچىتى شەھەردە بولغاچ يىغىلىش كۆپ ۋە قولاي ئىدى. تىبەتلەر بارىدىغان بۇتخانىلار تاغدا بولغاچ ئادەتتە بارالايدىغانلار ئاز بولاتتى.

تۇڭگانلار مەسچىتتە، بازاردا بولغان بىلەن خىتاينىڭ قارشىسىدىكى بىر مەدەنىيەت، بىر سىياسىي كۈچ سۈپىتىدە مەۋجۇت ئەمەس ئىدى. مەكتەپتە بولىدىغان سەنئەت، تەنھەرىكەت ۋە تۈرلۈك كۆرەكلەردە بىر كۈچ بولۇپ ئوتتۇرىغا چىقالمايتتى. ئۇلار ئۆزىگە خاس تىل، ئىدىيە ۋە ھەرىكەت بىلەن گەۋدە بولۇپ باشقىلارغا ئۆزىنى نامايەن قىلىشقا قادىر ئەمەس ئىدى. ناگان، ناگاندا يۈز بېرىدىغان نارازىلىقلاردا ئۇيغۇر بالىلارنىڭ دوپپا ۋە ئەتلەسلىك تۇرىقى سەپنىڭ ئالدىغا چىقاتتى. ساقچىلارنىڭ تىنىتىشلىرى، يۇقىرنىڭ بۇيرۇقلىرى مەكتەپ مەمۇرىيىتىگە بىر مىللىي كۈچتىن، كومپارتىيەگە رىقابەتچى بىر سىياسىي نوپۇزنىڭ سۈرىدىن دېرەك بېرىپ تۇراتتى.

خىتاي ئىسلاھاتقا يۈرۈش قىلىپ بازارغا يۈزلەنگەندە ئۇيغۇرلار بازاردا كاۋاپنى ئومۇملاشتۇرۇپ مۇۋەپپەقىيەت قازاندى. گۇاڭجۇدا رەستە ئېچىپ خىتايلارغا بازارنىڭ نېمىلىكىنى ئۆگەتتى. خىتايدا نامايىش قىلىشقا يول قويۇلغاندىن كېيىن بېيجىڭدا تۇنجى نامايىشنى قىلغانلار ئۇيغۇرلار ئىدى. ئۇيغۇرلار مۇستەھكەم ئېتىقادى بىلەن خىتاي مۇسۇلمانلىرى دېيىلسە، دۇنيانىڭ كۆزىگە ئالدى بىلەن تاشلىنىدىغان مىللەت بولۇپ قالدى. بۈگۈن قارايدىغان بولساق خىتايدا ئۇيغۇر ئۆزىگە مەنسۇپ يىمەك-ئىچمەك، كىيىم-كېچەك، كىتاپچىلىق بازىرى، كىنو بازىرى، سەنئەت بازىرى پەيدا قىلالىغان مىللەت بولۇپ قالدى. دېمەك، ئۇيغۇر يەنىلا بازاردىن، مەنئىيەتتىن ۋە ھاكىمىيەتتىن ئۆز قۇلۇشىنى تالىشۋاتقان، بۇ ئامىللارنىڭ ھېچ بىرىدە مۇرەسسە قىلماي، ئەڭ كەسكىن كۆرەش قىلىۋاتقان مىللەت.

ئۇيغۇرلار خىتايدا پۇل بازىرىنى ئاچقان مىللەت. ئاۋام خىتايلار تېخىچە دوللار بىلەن يۈئەننىڭ ئايرىۋاشلاش نىسبىتىنى بىلەلمەي يۈرگەن چاغلاردا ئارتۇچ، بەشكىرەم، غۇلجا قاتارلىق يۇرتلارنىڭ شۇڭقارلىرى گۇاڭجۇ، شاڭخەي، بېيجىڭلاردا ئۇچۇپ يۈرۈپ دوللارچىلىق قىلغان. ھەتتا ئۇيغۇرلارنىڭ بۇنداق پۇلچىلىق تىجارەت تۈرى غەرىپلىكلەرنىڭ خىتاي ساياھەت قوللانمىلىرىغا كىرگۈزۈلگەن. تاشقى پىرىۋوت زاپىسىغا خېلى چوڭ تەسىر كۆرسەتكەن. بولۇپمۇ ئوتتۇرا ئاسىيا بازىرى ئېچىلغاندا خىتاي بانكىلىرى ئوخشىمىغان ئەللەرنىڭ پۇللىرىنى كۆرۈپ باقمىغان شارائىتتا ئۇيغۇرلار شۇ پۇللارنىڭ سودىسىنى قىلىپ بېيىغان.

ھېيتگاھتا تۇرۇپ ھېس قىلغىلى بولىدىغان بازار، ئوردا ۋە رۇھىيەت دېگەن بۇ ئۈچ ئامىل قانۇن تۈزىدىغان، قانۇن بۇيىچە ھۆكۈم قىلىدىغان ۋە ھۆكۈمنى ئىجرا قىلىدىغان ئۈچ ئورگاننىڭ بولۇشىنى تەقەززا قىلاتتى. بۇ غەرىپتە دېيىلىۋاتقان پارلامېنت، ھۆكۈمەت ۋە سوتنىڭ قىلىدىغان ئىشلىرى ئىدى. بۇرۇن بازاردا ئالارمەن بىلەن ساتارمەن كېلىشەلمىسە قازى قانۇن بويىچە ئايرىپ، قازى چىقارغان ھۆكۈمنى ئەمەلدارلار ئىجرا قىلاتتى. دېمەك، ئۇيغۇرلاردا بولغان ئوردا، بازار ۋە روھىيەت دېگەن ئۈچ ئامىل كېيىنكى پارلامېنت، سوت ۋە ھۆكۈمەت دېگەن ئۈچ ئامىلغا تەرەققىي قىلغان بولسا بۇنى دېمۇكراتىك تۈزۈم دېگەن بولاتتۇق.

ئۇيغۇرغا ھاكىمىيەت، تىجارەت ۋە روھىيەتتىن ئىبارەت ئۈچ يىلتىزدىن دېمۇكراتىيە ئۈنۈپ چىقىدىغان بىر دەۋرىي شارائىت بولمىغاننىڭ ئۈستىگە 1949-يىلى كومپارتىيە بۇلارنىڭ ھەممىنى يىغىپ ئاپاق خوجىغا ئوخشاش ئاستىغا باستۇرىۋالدى. خەلقنى ئەزگۈچى ۋە ئېزىلگۈچى دەپ ئىككى قۇتۇپقا ئايرىپ تارىختىن «ئاتاڭ بازار، ئاناڭ بازار» دەپ رىسقىنى بازاردىن تېپىپ يەيدىغان بۇ مىللەتنىڭ تەپەككۈر ئۇسۇلىنى ئۆزگەرتىشكە باشلىدى. شۇنىڭ بىلەن بىر قىسىم كىشىلەر ھاكىمىيەت ۋە تىجارەتكە مەسچىتتە تۇرۇپلا قارار چىقىرىدىغان بولۇۋالدى. بەزىلەر ھاكىمىيەت تەرەپكە ئۆتۈپ روھىيەتكە قازى بولۇۋالدى. بەزى تىجارەتچىلەر بازار ئېچىشتا ئۆلىماغا تايىنىپ يۈز يۈزىدىغان سوپۇندىن تارتىپ قول ئېرتىدىغان

قەغەزگىچە پەتۋا سورايدىغان كۈنگە قالدى. كىشىلەر ئۆيىدىكى ھېساپ تالاغا توغرا كەلمىسە، تىجارەتنىڭ قانۇنىيىتىدىن كۆرۈپ، بۇ ساھەنىڭ ئىلمىدارلىرىنى ئىزدەيمەي موللىنى ئىزدەيدىغان غەلتە خۇيلۇق بولۇۋالدى.

ئىككى مىڭ يىلدىن ئارتۇق تارىخقا ئىگە قەشقەرنى يۆلەپ تۇرغان «ئاتاڭ بازار، ئاناڭ بازار»، «كاجى بازار ئوڭشايدۇ»، «مەڭگۈ ئۆلمەيدىغاندەك تىجارەت قىل، ئەتىلا ئۆلىدىغاندەك ئىبادەت قىل» دېگەن قاراشلار ئۇيغۇرنىڭ داستانىغا تارىمدەك بەرىكەت، ئىلىدەك شەرەت ئاتا قىلىپ كەلدى. ئۇيغۇر گەرچە بۇ شەھەردىكى ئوردا- ھاكىمىيەتتىن ئايرىلىپ قالغان بولسىمۇ، قەلبىدە ئۆزىنى بۇ زېمىنغا ھاكىم ساناشتىن ۋاز كەچكىنى يوق. ئۇلار يەنىلا ھاكىملىق روھىدا بازارغا لايىق ياسىنىپ، جامەلەرنى ئاۋات قىلىپ، دۇنياغا تەنۈر يوللارنى بىر چىرايلىق ئوڭشاپ ياشاپ كەلمەكتە. نەچچە مىڭ يىلدىن بۇيان ھاكىمىيەت، تىجارەت ۋە ئىلاھىيەتكە تەڭپۇڭ قاراپ، بىرىگە بىرىنى زىت قىلماي، بىرىنى دەپ يەنە بىرىدىن ۋاز كەچمەي زامانىۋىي ھاياتقا يۈزلەنگەن بۇ مىللەتنىڭ قەدەملىرى يەنىلا مەزمۇت. ئۇيغۇرغا بازارلا بولسا ۋىجدان، نومۇس، ئىمان ۋە ئىناۋەتلەرنىڭ مۇجەسسسىمى بولغان مەنىۋىيەتتىن باشقا ھەممىنى پۇل قىلالايدۇ. ھېيتگاھنى ئوق قىلىپ ساما سېلىۋاتقان بۇ خەلق دۇنيادىن ئىبارەت بۇ چوڭ بازاردا قەدەملەرنى تەرەققىيات رېتىمىغا تەڭشىمىسە، بازارغا باقمىسا، تەپەككۈردىكى تەڭپۇڭلۇق، تەرتىپ ۋە تەمكىنلىكنى ساقلىمىسا، بىر بىرىگە پۇتلىشىپ كېتىدىغانلىقىنى، تىجارەتتە كاجلىق قىلسا، زىيانغا قالىدىغانىنى ئوبدان بىلىدۇ.

مۇساپىرنىڭ ۋەتىنى

ئۇنىڭ بىلەن كۆڭۈلسىزلىك ئەنقەرەدە باشلاندى. بىللە بەيتۇللاھتا ئىبادەت قىلغاندا، ئىستانبۇلدا مارمارا دېڭىزىغا قاراپ تۈرك قەھۋەسى ئىچكەندە نىيەتلەر بىر، تىلەكلەر بىر ئىدى. يۈرەكلەرنىڭ ئوخشاش بىر ئازاپتىن تىترەپ، قانلارنىڭ ئوخشاش بىر ھاياجاندا دولقۇن ئۈرىدىغانلىقى ئەقلىمىزگە ئايدىڭ ئىدى. بۇ دوستلۇق شۇ قەبرىگە بېرىش بىر ماسلىقتىن چاچراپ كەتتى.

مەن تۇرۇۋاتقان مەھەللىدە ئۆزى يېتىملىكتە ئۆسۈپ بۇ يېتىم مىللەتكە باش بولغان، ئۇيغۇرنى باش تىققۇدەك بىر ماكانغا ئېرىشتۈرەلمەي ئارماندا جان ئۈزگەن بىر كىشىنىڭ. ھەزرىتىم دەپ تونۇلغان بىر زاتنىڭ قەبرىسى بار ئىدى. ئۆيۈمگە كەلگەن ئەزىز دوستلىرىمنى ھەمىشە شۇ يەرگە باشلاپ باراتتىم. بۇ ئىش ماڭا خۇددى قەشقەرگە كەلگەن دوستلارنى ئابدۇقادىر داموللامنىڭ قەبرىسىگە باشلاپ بارغاندەك ھوزۇرلۇق تۇيۇلاتتى. شۇ قەبرىگە يول ئالغان قەدەملەر ماڭا ۋەتەنگە قاراپ كېتىۋاتقاندا كەلگەن تۇيۇلۇپ ھاياجانغا چۈمۈلەتتىم. قەبرە بېشىدا مۇڭلۇق قىرائەت، تەسىرلىك دۇئالار بىلەن كۆزلەر ئىسسىق ياشقا تولاتتى. مەرھۇمنىڭ پىداكار ھاياتىنى، ئۇنىڭ ئەنقەرەرنىڭ مەركىزىدىكى ئۇلۇستا پارلامېنت ئەزالىرىغا دوكلات سۇنۇپ، مۇخبىرلار بىلەن كۆرۈشۈپ، بايانات ئېلان قىلىپ شەھەرنىڭ يەنە بىر چېتىدىكى ئۆيىگە كېتىشتە ئون نەچچە كېلومېتىر يولنى ھەمىشە پىيادە باسىدىغانلىقىنى سۆزلىشەتتۇق.

كۆرۈشمىگىلى بىر يىلدىن ئاشقان ئۇ دەملەردە مەن ھاياجان بىلەن تولا سۆزلەپ ئۇنىڭ كەيپىياتىغا دىققەت قىلمىغان ئوخشايمەن. يازغان تىزغانلىرىمنى بۇرۇنقىدەك سۆيۈپ ئوقۇۋاتىدۇ دەپ ئويلاپ، ئەپتىدە كۆرۈلگەن بىزارلىققا سەپ سالمايغان ئوخشايمەن. گەپ ھەزرىتىمنىڭ قەبرىسىگە كۆچكەندە چېچەك چىقتى.

ئۇ تۇيۇقسىز:

-قەبرىنى زىيارەت قىلىش بىدئەت، سىلى دىننى بىلمەي كىشىلەرنى گۇناھقا باشلاپسىلە، دۇئا دېگەننى قەبرىگە بېرىپ قىلماي ئۆيدە قىلىسمۇ بولىدۇ. نەچچە ئون كىشىنى ئازدۇرغاننى ئاز دەپ، ھازىر توردا يەنە قالايىمقان بىر گەپلەر بىلەن دىنغا ھۇجۇم قىلىپ، ئۆلىمالارغا تىل ئۇزاتقىلى تۇرۇپسىلە، -دەپ چېچىلىپ كەتتى.

ئۇنىڭ چىرايىغا خۇددى باشقا بىر ئادەمنى كۆرۈۋاتقانداق قاراپ ئولتۇرۇپ قالدىم. بەلكىم ئۇنىڭ مېنى باشقا بىر ئادەمدەك كۆرۈپ تونۇيالماي قېلىۋاتقىنىغا ئۇزۇن بولغان بولسا كېرەك، ئۆزىنى تۇتالماي بىراقلا قايناپ كەتتى. ئۇ قايسى ئۆلىمانىڭ ئۆزىگە نېمە دەپ تېلېفون قىلغانلىقى، قايسى دوكتۇرنىڭ يازغانلىرىمنى قانداق چۈشەنگەنلىكى، قايسى ھاجىمغا قىلغان «ھۇجۇم» لىرىمنىڭ ئۇنى بىئارام قىلغانلىقى ھەققىدە سۆزلىدى. قارىغاندا بۇ قەدىناس دوستۇم مېنى ئاقلايمەن دەپ كۆپ زورۇققانداق قىلاتتى.

پاراڭلاشقانداق بولۇپ ئولتۇردۇق، ئىككىلىمىز سىقىلىۋاتقان بولساقمۇ ھېچ قايسىمىز قارشى تەرەپنى ئاياپ خوش دېيەلمەيتۇق. ئاخىرى مەن ئۆزۈمنى سوراپ ئۇنىڭ ئەتە ئىشلەيدىغانلىقىنى، ئىشقا ئۇزاق ماشىنا ھەيدەيدىغانلىقىنى باھانە قىلىپ ئورنۇمدىن تۇردۇم. شۇنچە ناخۇش بىر سۆھبەت بولدىكى ئاخىرىدا تۈركچە يېنىكىگە كالىلا سوقۇشتۇرۇپ خەيرلەشمىدۇق.

ئۆيگە يېنىپ كېلىپ ئارىمىزدا بولغان پاراڭلارنى باشتىن ئەسلىپ چىقىم. ئەسلى مەن ھەزرىتىم ھەققىدە بىر كىتاپ يازماقچى بولغان. بىز بىرلىكتە ئابدۇقادىر داموللام ۋە ھەزرىتىمىدىن باشلاپ قارغىلىقتا ۋاپات بولغان ئابلىكىمخان مەخسۇمىغىچە بولغان يولباشچىلارنىڭ ئىزىنى رۇشەنلەشتۈرۈپ، بۈگۈنكى ئۇيغۇردا زىددىيەتلىك، مۇرەككەپ، غەلىتە تۈسكە كىرىپ قالغان دىنى كەيپىياتقا چىراق ياقماقچى بولغان ئىدۇق. مانا ئەمدى تەرىمىز تۈرۈلگەن، كۆڭۈللەر زىدىلەنگەن ھالدا ئاچا يولغا

بۇرۇلدۇق. زادى نېمە سەۋەپتىن بۇ پىلانلارنىڭ يوققا چىقىپ، بۇ ئارزۇلارنىڭ سۇغا چىلاشقىنى ماڭا قاراڭغۇ. باشقىلارغۇ ھەر خىل چۈشەنگەندۇ، ئەمما ئۇ قايسى يازمامدىن، قانداقسىگە ئۆلىملارغا تىل تەككۈزۈپ، دىنغا ھۇجۇم قىلدى دەپ قالغاندۇ؟ بەكمۇ سورىغۇم بار ئىدى، ئەپسۇس.

يازاغانلىرىمدىن ئۇنى شۇنچە بىئارام قىلغىدەك ئۆلىمالارغا تىل تەككۈزگەن، ئۆزۈم ئېتىقات قىلىدىغان دىنغا «ھۇجۇم» قىلغان بىرەر تەپسىلات ئېسىمگە كەلمىدى. پەقەت ئۇنىڭ بىلەن تېلېفوندا بىر قېتىم مۇنازىرىلىشىپ قالغىنىم ئېسىمدە. تېلېفوندا ئۇنىڭ بالىسىغا ئۇيغۇرچە گەپ قىلمىغىنى ئاڭلانغاندا ئەسكەرتىپتىمەن. -ئاداش، بالاڭلا ئۇيغۇرچە بىلمەمدۇ؟ سىلى بولساڭلىمۇ ئۇيغۇرچە سۆزلەڭلا بالاڭلىغا! دېيىشىمگە ئۇ: - ھە، ئاللاھ ئۇدۇنيادا تىلىمىزدىن سورىمايدۇ، دىنىمىزدىن سورىمايدۇ. بالام ياخشى بىر مۇسۇلمان بولسا ماڭا پەرىز قىلىنغىنى شۇ. شۇڭا ئۇنى مۇسۇلمانلار ئاچقان خۇسۇسىي مەكتەپتە ئوقۇتۇۋاتىمەن. بۇ مەكتەپ بىزنىڭ رايۇن بويىچە بىرىنچى، - دېدى. مەن ئۇنىڭ گېپى تۈگىشىگە ئۇلاپلا: - ھەممىنى بىلگۈچى ئاللاھ ئۇيغۇرچە بىلمەسمۇ؟ بۇ دۇنيادىغۇ ئۇيغۇر تىلىغا دۆلەت ياراشمىدى، ئۇ دۇنيادىمۇ تىلىمىز ئاللاھقا يارماسمۇ؟ دېيىشىمگە ئۇنىڭ قاتتىق بىر تىنغىنى ئاڭلاندى. مەن بۇ ئىشلارنى شۇ كۈنىلا ئۇنتۇپ كەتكەن بولسام كېرەك، ئاخىرىدا نېمىلەرنى دېيىشىكىنىمىز ئېسىمدە يوق.

ھە راست، ھەزرىتىمنىڭ قەبرىسىگە بېرىشنىڭ گېپى چىقىشتىن بۇرۇن بالىلارنى باغچىدا ئوينىتقان ئىدۇق. ئۇ تېلېفونغا قاراپ: - ئىراقنىڭ شىمالىدىكى كورتىلار مۇستەقىللىق ئۈچۈن بىلەت تاشلايدىكەن. ئامېرىكىنىڭ پۇلىنى ئېلىپ يەھۇدىنىڭ دېيىغا ئۇسۇل ئويناشتىن ئەجەپمۇ ۋاز كەچمىدى بۇ خەق! - دېدى. - ئۇنداقتا بىزچۇ، دۇنيا ئۇيغۇر قۇرۇلتىيى، ئامېرىكا ئۇيغۇر جەمئىيىتى، ئۇيغۇر كىشىلىك ھوقۇق قۇرۇلىشى قاتارلىق ئۈچ تەشكىلاتىمىز ئامېرىكىدىن پۇل ئېلىۋاتىدىغۇ؟ ئىككىسى بىر گەپ. بىزمۇ ئۇيغۇر ھۆرلۈككە چىقىدىغانلا ئىش بولسا يەھۇدى بولامدۇ، ناسارا بولامدۇ، بۇددىست بولامدۇ ھەمكارلىشىمىز. ھۆرلۈك ئۈچۈن ھەرقانداق

مىللەت ھەرقانداق يولىنى تاللاشقا ھوقۇقلۇق! - دېدىم.

- ئاداش ئۇنداق دەپ ئىماندىن ئاجراپ كەتمەيلى، - دېدى ئۇ كۆزۈمگە مەنىلىك قاراپ. مەنمۇ دەرھاللا: - ۋەتەنسىز مۇساپىرنىڭ ئىمانى چاپانغا ئوخشايدىكەن ئاداش، ھەر قانچە ياراشتۇرۇپ كېيىپ، تېشىڭدا ھېيىت ئوينىساڭمۇ ئىچىڭدىن بىر ئۇھ چىقىدىكەن. چاپاننىڭ ئەڭ ئېسىقنى ئېلىپ كېيىۋالساڭمۇ ئىچىڭ ئىسسىمايدىكەن. ۋەتەنسىز ئوقۇغان نامازمۇ خۇددى جايىناماز سالماي ئىبادەت قىلغاندەك يۈرەككە بارمايدىكەن. 50 - يىللاردا خوتەندە ئىنقىلاپ باشلىغان ئابلىمىت داموللامنىڭ «ۋەتەن دېگەن جايىناماز، ئۇنى قولۇڭغا ئېلىپ پاكلىماي تۇرۇپ ئوقۇغان ناماز مەقبۇل ئەمەس» دېگەن شۇئارىنى ئەمدى چۈشىنىۋاتىمەن، - دېيىشىمگە ئۇ تەتۈر قاراپ بالىسىنى چاقىرغان بولۇپ نېرى كەتكەن ئىدى.

مۇشۇلارنى ئويلاپ روھىم چىقىپ كەتكەندەك، ئارامسىزلانغاندەك بولۇپ كەتتىم. نېمىمۇ قىلارىدىم، شۇ ئىخلاسمەن دوستۇمنىڭ كۆڭلىنى چىگىپ، بىر ئېغىز گەپنى ئاز قىلسام، بىرەر نۆۋەت ھە دەپ ئۆتكۈزۈۋەتسەمچۇ. يولۇققان مەسىلىلەر ھەققىدە نېرۋانىنى چېچىپ ھاياجانلىنىپ، زېھنىمنى چېچىپ بىر نەرسە يېزىپ، ۋاقىتىمنى چېچىپ پالاقلاپ ئاۋارە بولماي سەل تەمكىن بولسامچۇ؟ بەزى گەپلەرنى يازماي چىرايلىق داستىخاندا تۈگەتسىمۇ، دېمەي ئىچىگە يۈتۈۋەتسىمۇ بولاتتىغۇ! بۇ كۆڭۈلسىزلىكلەرنى ئويلاپ ۋەتەن، ۋەتەن دېگەن بىلەن مۇساپىرنىڭ ۋەتىنى دوستلارنىڭ كۆڭلى ئىكەن دېگەن ئويغا كەلدىم. ۋەتەننى ئاللىمىساقمۇ دوستلارنىڭ كۆڭلىنى ئېلىشقا بولسىمۇ تىرىشقان ئەۋزەلەكەن ئەسلى.

مۇھاجىرەتتىكى بالىلار ۋە شېئىر

ئۇيغۇر بالىلار ئويۇنلىرىغا نەزەر سالغىنىمىزدا قوشاقلىق ئوينىلىدىغان تۈرلەرنىڭ كۆپ ئىكەنلىكىنى بايقايمىز. بالىلار ئويۇن جەريانىدا قوشاق ئېيتىشنى ياخشى كۆرىدۇ، قاپىيەلىك سۆزلەر بالىلار ئويۇنلىرىغا سىڭىپ كەتكەن بولىدۇ. مەسىلەن، چۆچىكىم چۆچەك، ئوتتۇرىسى دۆمبەچەك، سۇ قۇيسام تېشىپ كەتتى. ئۆرمىلەپ قېچىپ كەتتى. ئاق تېرەك، كۆك تېرەك. خانىم سىزگە كىم كېرەك؟ بۇندىن باشقا قىزلار ئامراق چاكوم ئويۇنىمۇ قوشاقسىز ئوينالمايدۇ. مەسىلەن، چاكوم، چاكوم تاماكوم. كىچىكى، كىچىك ئالا كۈچىكى. تەكشۈرىشىمىزچە بالىلىق چاغلاردىكى بۇ قوشاقلار مۇھاجىرەتتىكى ئاتا-ئانىلارنىڭ ئېسىدە بىر ئۆمۈر ساقلىنىپ قالغان.

بالىلار قوشاقلارنىڭ ھەممەيلەنگە بۇ قەدەر سىڭىپ كېتىشىدىكى سىر نەدە؟ ئېسىمىزدە نەسىر، ھېكايە ۋە چۆچەكنىڭ بۇ قەدەر چوڭقۇر ساقلىنىپ قالماي شېئىرلارنىڭ ساقلىنىپ قېلىشىدىكى ئاساسلىق سەۋەب نېمە؟ سەۋەب رېتىمدا، يەنى ئاھاڭدارلىقتا. شېئىرلاردا بولىدىغان ئاھاڭدارلىق، مۇزىكىچانلىق ئەستە ساقلاشنىڭ قولاي بولۇشىنى بەلگىلىگەن. مەسىلەن، يامغۇر ياغدى، قار ياغدى، شارقىراپ كەتتى. ئۆتۈكۈمنى مايلىسام پارقىراپ كەتتى. ئىككىنچى سەۋەب شېئىرلاردىكى جۈملە ۋە سۆزلەرنىڭ قىسقا بولغانلىقى. مەسىلەن، ئاپتاپ چىق، ئاپتاپ چىق، بەش بالاڭنى باشلاپ چىق. ئۈچىنچى سۆزلەرنىڭ مۇرەككەپ گرامماتىكىلىق تۈرلىنىشلەردىن خالى بولغانلىقىدىن. مەسىلەن، نىنو نىنۇنى، قويسۇن كىنۇنى، قويسا قويسۇن قويمىسا يوق، بەرسۇن بەش مونى.

دېمەك، شېئىرلاردىكى يۇقىرىقى خۇسۇسىيەتلەر سەۋەپلىك بالىلىقتا دەپ ئوينىغان شۇ قوشاقلار بۈگۈنگىچە ئېسىمىزدە. دېمەك، شېئىردىكى بۇ خۇسۇسىيەت

بىزگە مۇھاجىرەتتە ئانا تىلىنى بالىلارغا سىغدۇرۇشنىڭ ئەڭ قولاي يولىنىڭ شېئىرلار ئىكەن دېگەن قاراشنىڭ توغرىلىقىنى ئەسكەرتىدۇ.

ھەممەيلەن ئەستە ساقلىغان بۇ بالىلار قوشاقلىرىدىكى يەنە بىر دىققەتكە سازاۋەر نوقتىسى، ئۇنىڭ بالىلار ئويۇنلىرى بىلەن بىرلىشىپ كەتكەنلىكىدە. ئىنسان ئويۇنغا ئامراق، بالىلار ئوينىيالايدىغان نەرسە چوڭلارغا قارىغاندا، تېخىمۇ كۆپ بولغاچقا بالىلار ئويۇنغا تېخىمۇ ئامراق. شۇڭا بۇ ئويۇن بىلەن بىرلەشكەن قوشاقلار بالىلارنىڭ قەلبىگە تېخىمۇ ئاسان ۋە چوڭقۇر ئۆزلىشىپ كەتكەن.

يۇقىرىقى قوشاقلارنىڭ ھەممەيلەنگە بىر ئۆمۈر ھەمراھ بولۇشىدىكى ئۈچىنچى سەۋەب بالىلارنىڭ قوشاققا تەبىئىي ئامراقلىقى. ئۇلارنىڭ ئۇزۇن سۆز جۈملىلەر بىلەن خوشىنىڭ بولماسلىقى. قوشاقلاردا سۆزلەر قىسقا، مىسرالار تېخىمۇ قىسقا بولغاچقا بالىلارنىڭ ياقىتۇرشىغا ئېرىشكەن. بالىلار قوشاقلارنى ياقىتۇرۇپ قېلىشى ئەستە ساقلاشنى قولايلاشتۇرغان.

قوشاقلارنىڭ بالىلارنىڭ تىل تەرەققىياتىدىكى رولىغا قارايدىغان بولساق، بىرىنچىدىن: قوشاقلاردىكى قاپىيەچانلىق ۋە ئاھاڭدارلىق بالىلارغا سۆزلەرنى قانداق توغرا تەلەپپۇز قىلىشنى ئۆگىتىدۇ، سۆزلەرنى ئاسان ئۆزلەشتۈرۈشكە ياردەم بېرىدۇ. قوشاقلاردا ئاھاڭدارلىق قاپىيە بىلەن كۈچلىنىدىغان بولغاچقا، ئەگەر سۆزلەرنىڭ تەلەپپۇزى توغرا چىقمىسا قاپىيە بۇزۇلۇپ ئاھاڭدارلىققا تەسىر يېتىدۇ. شۇڭا قوشاقلارنى كۆپ ئۆگىنىش بالىلاردا سۆزلەرنى خاتا تەلەپپۇز قىلىشتىن ساقلاپ قالىدۇ، شۇنداق بولغان تەقدىردىمۇ، نۇقساننى قوشاقلارنى يادىلاۋاتقان بالىلارمۇ ئوقۇتقۇچىنىڭ ياردىمىسىز ئۆزلىگىدىن ھېس قىلالايدۇ. مەسىلەن:

جان نېمە، جانان نېمە، ۋەتەن نېمە،
ھەر كىشىنى ئادەمى ئەتكەن نېمە،
يانمىسا كۆڭۈل ئۆيىدە بىر چىراق،

گۆش تېرە، بۇ ئۇستىخان بۇ تەن نېمە.

بۇ يەردىكى «جانان» دېگەن سۆزدە بىرىنچى بوغۇمدىكى «ئا» تاۋۇشى سوزۇپ تەلەپپۇز قىلىنىدۇ. شېئىردىكى ئاھاڭدارلىق بۇ شېئىرنى يادلىغۇچىدىن شۇنداق تەلەپپۇز قىلىشى نەتىجىسىدە بۇ سۆزنىڭ تەلەپپۇزى ئۆزلەشكەن بولىدۇ.

ئەي پەقىر ئۇيغۇر ئويغان ئۇيقۇڭ يېتەر،
سەندە مالا يوق، ئەمدى كەتسە جان كېتەر،
بۇ ئۆلۈمدىن ئۆزۈڭنى قۇتقۇزمىساڭ،
ئاھ سېنىڭ ھالىڭ خەتەر، ھالىڭ خەتەر.

مۇھاجىرەتتە ياشاۋاتقان ئۈچ-تۆت ياشلىق بالىلار بۇ يەردىكى خەتەر سۆزىنىڭ مەنىسىنى بىلمەيدۇ. ئەمما ئالدىنقى قۇرلاردىكى كېتەر، يېتەر دېگەن سۆزلەرگە ئاساسەن بۇ يەردە بىر ئەر بىلەن ئاياللاشقان بوغۇمنىڭ بولۇشى كېرەكلىكىنى ھېس قىلىدۇ.

شېئىرلاردىكى قاپىيە سۆزلەردىكى ئۇرغۇنى ئىگىلەشكە ۋە تىلىنىڭ تاۋۇش قۇرۇلمىسىنى پەرىقلەندۈرۈشكە پايدىلىق. مەسىلەن: ئات، قات، تات دېگەن قاپىيەداش سۆزلەردىن تۈزۈلگەن بىر شېئىرنى يادىغا ئالغان بالىدا تەبئىي ھالدا سۆزلەرنىڭ ئاھاڭ جەھەتتە يېقىن كەلسىمۇ، مەنە جەھەتتە پەرقلىق بولىدىغانلىقىغا دائىر چۈشەنچە شەكىللىنىدۇ.

سۆزلەردىكى ئۇرغۇ خاتا يەرگە قويۇلۇپ ئوقۇلسا، قاپىيەلەنمەي شېئىرنىڭ ئاھاڭدارلىقىغا تەسىر يېتىدۇ. شۇڭا بالىلار قوشاق ئارقىلىق بىر قىسىم ناتونۇش سۆزلەرنى توغرا تەلەپپۇز قىلىشنى ئۆگەنگەندىن كېيىن، ئۇنىڭغا ئوخشىتىپ باشقا سۆزلەرنىمۇ تەلەپپۇز قىلالايدىغان بولىدۇ. مەسىلەن:

تاۋار بالالار، تاۋار بالالار،
تاۋاردىن ئەتىۋار بالالار.

بۇ يەردە «ئەتىۋار» دېگەن سۆزدە «ئە» سوزۇپ تەلەپپۇز قىلىنىدۇ. ناۋادا

«ئە» سوزۇپ ئوقۇلمىسا ئاھاڭدارلىق بۇزۇلىدۇ. رېتىمنى بۇزماسلىق ئۈچۈن بالا بۇ يەردە ئەتتۇر دېگەن سۆزنىڭ تەلەپپۇزىنى توغرا دېيىشكە مەجبۇر بولىدۇ.

شېئىرلارنى يادىلاش نەتىجىسىدە تىلنىڭ تاۋۇش قېلىپى، تاۋۇش پورمىلاسى بالىلارنىڭ مېڭىسىدە مۇقىملىشىدۇ. شۇنىڭ بىلەن بالىلار سۆزلەرنىڭ ئاھاڭى، شەكلىنى پەرىقلەندۈرۈپ ۋە سۆزلەرنىڭ ئىشلىتىلىشى ھەققىدە چۈشەنچىگە ئېرىشىدۇ. بۇ يېڭى سۆزلەرنى تۈرلەشتە ئاسانلىق تۇرغۇزىدۇ. مەسىلەن، ئويۇنچۇق سۆزىنى بويۇنچۇق، دورامچۇق قاتارلىق سۆزلەر بىلەن قاپىيەلەشتۈرۈپ ئەستە ساقلىغان بالا قىزغانچۇق دېگەن سۆزنى ئاسانلا قوبۇل قىلىدۇ ۋە مۇشۇ قېلىپتا تۈرلەنگەن يېڭى سۆزلەرنى ئۆزلەشتۈرىدۇ.

شېئىرلاردىكى قاپىيە بالىلارغا گرامماتىكىلىق قۇرۇلمىلارنى ئۆزلەشتۈرۈشتە ياردەمچى بولىدۇ. رېتىمدارلىق مەزمۇنى ئەستە ساقلىشىنى قولايلاشتۇرىدۇ. رېتىملىق شېئىرى جۈملىلەر بالىلاردا بىر مىسرانىڭ كەينىدىن كېلىدىغان يەنە بىر مىسرانى ئەسلىشىگە قولايلىق يارىتىدۇ. مەسىلەن، ئاق تاش كۆك تاش، سەن بىلەن مەن ئاداش. بۇ مىسرالاردا بوغۇم سانى ئېنىق بولۇپ كەم ياكى ئارتۇق بولۇپ قالسا رېتىم بۇزۇلىدۇ. بالىلار مۇشۇنداق مىسرالارنى يادىلاش جەريانىدا سۆزلەرنىڭ ياسىلىش ۋە تۈرلىنىش ئۇسۇللىرىنى ئۆزلەشتۈرۈپ ماڭىدۇ. مەسىلەن، سىناق قىلىنغان بىر ئوقۇغۇچى «ئويغان» شېئىرىدىكى پېئىلنىڭ ئار، ئەر شەكلىنى ئۆزلەشتۈرگەندىن باشقا ئۆزگەرتىپ يېڭى شەكىللەردە قوللىنىشنىمۇ ئۆگىنىۋالغان. مەسىلەن، «ئاه سېنىڭ ھالىڭ خەتەر» دېگەن مىسرانى «ئاه، سېنىڭ ھالىڭ خەتمەس» دەپ ئۆزگەرتكەن. دېمەك، بالىلار بۇ رېتىملىق مىسرالاردىن سۆزلەرنى ئۆگىنىپلا قالماي ئۆزگەرتىپ، ئۆزى جۈملە تۈزۈشتە قوللىنىدۇ.

فوكس مەمىنىڭ «بالىلار نېمىشقا شېئىرنى سۆيىدۇ» دېگەن كىتابىدا دېيىلىشىچە شېئىرلارنى كۆپ يادىلاپ بەرگەن بالىلار بىلەن شېئىر يادىلاشتىن مەھرۇم قالغان بالىلارنىڭ تىل ئىقتىدارى ۋە ئوقۇش قىزغىنلىقى ئالاھىدە پەرقلىنىدىكەن. مۇشۇ

ساھەدىكى تەتقىقاتچىلارنىڭ بايقىشىچە ئەگەر بالىلار تۆت يېشىدا سەككىز شېئىرنى يادا بىلسە سەككىز يېزىشىغا بارغاندا ئەڭ ياخشى ئوقۇرمەن بولالايدىكەن.

شېئىرلارنى كۆپ يادلاش بالىلارنىڭ ئەستە ساقلاش، يەنى خاتىرە ئىقتىدارىنى كۈچەيتىدۇ. شېئىرلارنى كۆپ يادلاش ئارقىلىق بالىلارنىڭ تاۋۇشلارغا سەزگۈرلىكى ئېشىپ ئاڭلىغان ۋە كۆرگەن ھادىسىلەرنى سۆز ئارقىلىق تەسۋىرلەش قابىلىيىتى يېتىلىدۇ. ئادەتتە پروزا ئەسەرلىرىدە بىر سۆزنى بىلمىسە، ئەستە ساقلاش قولاي بولمىغاچقا شۇ يەردە ئۇنتۇلۇپ قالىدۇ. شېئىرلاردا گەرچە شۇ ۋاقىتتا بىر سۆزنىڭ مەنىسىنى چۈشەنمىگەن بولسىمۇ يادلىۋالغان بولغاچقا، كېيىن يولۇققان چاغدا ئېسىگە ئېلىپ ئۆزلەشتۈرەلەيدۇ. شېئىرلار ئارقىلىق بالىلار تىلدىكى ئاھاڭ، قۇرۇلما ۋە تەرتىپنى ياخشى ئۆزلەشتۈرۈپ، يېڭى بىر تىلنى ئۆگىنىشتە ئەۋزەللىككە ئېرىشىدۇ، ئوقۇپ چۈشىنىش ۋە ماتېماتىكا ئىقتىدارى يۈكسىلىدۇ.

شېئىرلارنى كۆپ يادلاش بالىلارنىڭ تىل ئارقىلىق ئۆزىنى ئىپادىلەش، يېزىقچىلىق ۋە ناتىقلىق ئىقتىدارىنى ئاشۇرىدۇ. شېئىرلاردا سۆزلەر تاللانغان، تاۋۇلانغان، ئوبرازلىق بولغاچقا بۇ بالىلارنىڭ تىل ۋە يېزىق ئارقىلىق ئۆزىنى ئىپادىلەش ماھارىتىنى ئۆستۈرۈشكە پايدىلىق بولىدۇ. شېئىرىي جۈملىلەر ۋە بىرىكمىلەر ئىخچاملانغان بولغاننىڭ ئۈستىگە ئاھاڭدارلىققا قويىلىدىغان تەلەپ قاتتىق بولغاچقا، شېئىرلارنى كۆپ يادلىغان بالىلارنىڭ ناتىقلىق ئىقتىدارى ئالاھىدە گەۋدىلىك بولىدۇ.

دېمەك رېتىملىق تىل سەنئىتى بولغان شېئىرلار بالىلارنىڭ تىل تەرەققىياتىدىكى رولى بالىلارنىڭ تىل ئىقتىدارى، تەپەككۈر ئىقتىدارى ۋە ئالاقە ئىقتىدارىنىڭ يېتىلىشىدە كۆرۈلىدۇ. شېئىرلارنىڭ ئەستە ساقلاشقا قولاي بولۇشىدىكى سەۋەپلەر رېتىم، قاپىيە ۋە ئىخچاملىق بىلەن مۇناسىۋەتلىك بولىدۇ. يۇقىرىقى ئامىللار بالىلارنىڭ ئانا تىلدىكى سۆزلەرنى، قۇرۇلمىلارنى ۋە ئاھاڭنى ئەستە قالدۇرۇشقا تۆھپىسى زور بولىدۇ.

بالىلارغا شېئىرلارنى يادلىتىش بالىلار ياخشى كۆرىدىغان، بالىلارنىڭ تىل

ئىقتىدارىنى ئۆستۈرىدىغان، شۇنداقلا باشقا ئىقتىدارلارنى ۋاقتىدا يېتىشتۈرۈشتە قىلىنمىسا بولمايدىغان مۇھىم بىر تەربىيە ئۇسۇلى. بولۇپمۇ مۇھاجىرەتتە ياشاۋاتقان ئۇيغۇرلار ئۈچۈن بۇ تېخىمۇ مۇھىم. تىل ئادەتتە بىر قورال. قورالنىڭ تەرەققىياتى ئىشلىتىش بىلەن مۇناسىۋەتلىك. چەتئەللەردە ئانا تىلنىڭ ئىشلىتىش ئورنى ئىنتايىن چەكلىك. ئانا تىل مۇھىتى يېتەرسىز، ھەتتا ئاتا-ئانىلارنىڭمۇ ئانا تىل ئىقتىدارى ئاجىزلايدىغان ئەھۋال ئاستىدا، مۇھاجىرەتتە بالىلارنىڭ يېزىق ئىقتىدارىنى ئۆستۈرۈش قىيىن، شۇڭا بالىلارنىڭ كۆپرەك شېئىر يادلىشى مۇھاجىرەتتىكى ئانا تىل ئوقۇتۇشىدا تېخىمۇ مۇھىم ئەھمىيەتكە ئىگە.

ئىككىنچىدىن مۇھاجىرەتتە بالىلارنىڭ ساۋادىنى چىقىرىپ قويغان بىلەنمۇ ئوقۇيدىغان كىتاپ يېتەرسىز. شۇڭا بالىلار ئوقۇغان بىر - ئىككى كىتابىنى ھامان ئۇنتۇپ كېتىدۇ. شۇڭا ئۇلارغا قوشاق يادلىتىپ قويساق، مۇمكىن بولسا بىرەر مەشھۇر داستانمىزنى يادلىتىۋەتسەك مەڭگۈ ئېسىدىن چىقمايدۇ. بۇندىن باشقا ئۇيغۇر بالىلار ئارىسىدا ئاغزاكى تىل سەنئىتى بولغان قوشاقچىلىقنى ئادەتلەندۈرۈش ئارقىلىق ئۇيغۇر بالىلارنىڭ يېزىق ساۋادى چىقىپ بولالماستىن، ساۋادى چىققان تەقدىردىمۇ داۋام قىلىپ ئوقۇغۇدەك كىتاپلارنىڭ بولماسلىقى سەۋەپلىك كۈچلەنمەيدىغان ئانا تىل سەۋىيەسىنى، ئۆپىرماس ئاساسقا ئىگە قىلىش ئىھتىماللىقى ھەققىدىكى سىناقلارنى قىلىپ بېقىشقا بولىدۇ.

ماقالىنىڭ تۈگەنچە قىسمىدا شۇنى خۇلاسە قىلىشقا بولىدۇكى، شېئىرلار مۇھاجىرەتتىكى پەرزەنتلەرنىڭ تىل تەرەققىياتىدا مۇھىم ئەھمىيەتكە ئىگە. ئاتا بوۋىلارنىڭ مەشرەپ سورۇنلىرىدا ئوقۇپ كەلگەن بېيىت ئېيتىش، قوشاق توقۇپ چاقچاق كەلتۈرۈش ئادەتلىرى ۋە داستانلىرى تارىختىن بېرى ئۇيغۇر پەرزەنتلەرنىڭ ئانا تىل خەزىنىسىنى بېيىتىپ كەلگەن. ئۇيغۇر مۇقاملىرىدىمۇ داستانلار كەم بولسا بولمايدىغان بىر تەركىپ. داستانلار قوشاقلار بىلەن مۇزىكىنىڭ ئەڭ مۇكەممەل بىرىككەن شەكلى. داستانلار ئاھاڭدارلىق، مەزمۇندارلىق ۋە ئاممىبايلىق قاتارلىق ئالاھىدىلىكلەرگە ئىگە بولۇپ، ئۇيغۇر تىلى تەھدىتكە ئۇچراۋاتقان بۈگۈنكى

كۈنلەردە چوڭلار ئارىسىدا بېيت ئېيتىش، داستانچىلىق ۋە قوشاقچىلىق ئەنئەنىسىنى تىرىلدۈرۈش ۋە داۋام قىلىش ئارقىلىقمۇ ئۇيغۇر بالىلارنىڭ ئانا تىل سەۋىيەسىنى كۈچلەندۈرۈشكە ھەسسە قوشقىلى بولۇش مۇمكىن.

كامراندىن مىراسنىڭ يىللىق دەرس

«توققۇز ياشلىق ئەرلەر ۋە ئاياللار» ماۋزۇلۇق يازمام تور دۇنياسىغا ئوت ياقىتى. يېزىلىۋاتقان سۇئال ۋە ئىنكاسلارنىڭ كۆپلىكىدىن جاۋاپ بېرىپ بولالماي قالدىم. بەزىلەر مەدىرىسلەردە نامەھرەملىك ئېڭى يېتىلگەن، يات جىنسلىرىنى رەت قىلغان توققۇز ياشلىق سەبىلەردىن پەخىرلەنسە، يەنە بەزىلەر يازمىدا دېيىلگەن ياتاقلىق قارىخانىلارنىڭ مەۋجۇت ئەمەسلىكىنى ئىنكاس قىلىشتى. شۇنداقلا بىرەيلەن بالىلىرىغا ياتاقلىق مەدىرىس ئىزدەپ ئېلان چىقاردى، مۇنازىرە يەنە قىزىپ كەتتى. مەدىرىسىكىمۇ ياكى مەكتەپكىمۇ؟ دېگەن تالاش - تارتىشقا پىلتە ئۇلاندى.

ئەمما يازمىغا مەقسەتلىك قوشۇلغان، كىشىلەرنىڭ ئەقلىگە، ۋىجدانىغا قالدۇرۇلغان بىر سۇئال، بىر ئۆلۈم ئۇنىسىز ئۇنتۇلۇپ كەتتى. ھېچكىم «توققۇز ياشلىق ئەرلەر ۋە ئاياللار» دېگەن يازمىدا تىلغا ئېلىنغان ئۆلگۈچىنىڭ كىملىكىنى سورىمىدى. ھېچ بىر قىزغىن ئىنكاسچى 14 ياشلىق بىر سەبىنىڭ ئۆلۈمىگە ياكى تاڭ قالمىدى، ياكى ئېچىنمىدى. ۋاقىتسىز نابۇت بولغان 14 ياشتىكى بىر قارى بالىنىڭ تۇيۇقسىز ئۆلۈمى مەھرەم-نامەھرەمنىڭ دىندىكى مۇھىملىقىنى قوغداشقا تەييار كىشىلەرنىڭ بىر ھەرىپ يېزىشىغىمۇ ئەرزىمىدى. بۇ ئۆلۈم تىرىكلىك غەملىرىگە، مۇنازىرە توزانلىرىغا كۆمۈلۈپ قالدى. بۇ ئۆلۈم ئاتا - ئانىغا دەرت بولدى، ئەمما ئۇيغۇردا بۇ نېمە پاجىئە، قانداق، نېمە ئۈچۈن يۈز بەردى؟ بۇندىن كېيىن مۇشۇنداق ئىشقا قانداق سەۋەپ قىلىش ۋە ئىبىرەت ئېلىش ھەققىدە گەپ بولمىدى.

2017 - يىلى كەچ كۈزنىڭ بىرىدە كامران دۇنيا بويىچە ئىككىنچى چوڭ قۇملۇقتىن يىراق بىر دېڭىز ساھىلىدا تىرىكلەر بىلەن خوشلاشتى. ئۇنىڭ ئاتا-ئانىسى دوختۇر بولۇپ، ئۇلار ئوغلىنى قۇرئان يادلىتىش ئۈچۈن ئىستانبۇلدىكى بىر مەدىرىسكە قويۇپ كەتكەن ئىكەن. تالىپلار ئارىسىدا قىچىشقاق چىقىپ قالغان

يۇقۇپتۇ. بالا تارتىنچاق بولغاچقا چىداپ كېتىپتۇ. قولغا چىققان يارىنى پەلەي بىلەن يوشۇرۇپتۇ. پۇتغا يۇققان قىچىشقاقتى پايپاق بىلەن چاندۇرماپتۇ. ۋاقىت ئۇزارغانچە مىكروپ قانغا ئۆتۈپ قىزىپتۇ. دوختۇرغا كۆرسىتىلگەن بولسىمۇ ۋاقتى ئۆتكەنمۇ قانداق شىپا تاپماي قازا قىپتۇ.

مەن كامران قازا قىلغان كۈنى ئىستانبۇلدا ئىدىم. ئۆلۈم بولغان شۇ مەدىرىستە ئالتە ئاي ئىشلىگەن ئىدىم. سىنىپقا كىرىشىمگە پايپاق پۇرىقى، تەر ھىدى سەۋەپلىك بېشىم قاياتتى. سىنىپ كىچىك ئادەم كۆپ بولغاچ ئاسان پۇراپ كېتەتتى. ئۇنىڭ ئۈستىگە بىنا زەي بولغاچقا بەشىنچى ئايغىچە ئىسسىمايتتى. دەرىزىنى ئاچسا سوغۇق بولغاننىڭ ئۈستىگە شاۋقۇن سۈرەنىڭ دەستىدىن دەرس ئۆتكىلى بولمايتتى. تاقاپ قويسا سېسىق پۇراپ كۆڭۈل ئاينىتتى. سوراشتۇرسام بىر بالىمىز مەكتەپتىمۇ بۇ پۇراقنىڭ گېپى بولغانلىقىنى، بۇ سەۋەپتىن تۈرك ئوقۇغۇچىلارنىڭ ئۇيغۇر بالىلارنىڭ يېنىدا ئولتۇرۇشنى خالىمايدىغانلىقىنى سۆزلەپ بەردى. قارىسام تازىلىق ناچار بالىلارنىڭ كۆپى ئوپچە ياتاق ياكى باشقىلارنىڭ ھامىيلىقىدا ئىكەن. ئاتا-ئانىسى يېنىدا يوق، ئەسلىدىنلا يۈرىكى سۇ، دىلى ئۈزۈك، كۆڭلى يېرىم بۇ بالىلارنىڭ مەكتەپتە ياتنىڭ ئالدىدا تارتقان خورلۇقى يۈرىكىمنى ئەزگەن ئىدى.

مەن ئاتا-ئانىلار ۋە ھامىيلار يىغىنىدا بۇ مەسىلىنى ئوتتۇرىغا قويغان، تۈزەشتىكى تۈزۈم ۋە قائىدىلەرنى چۈشەندۈرگەن ئىدىم. شەخسىي تازىلىقنى ياخشىلاش ئۈچۈن ھەر دۈشەنبە، چارشەنبە ۋە جۈمە كۈنى بىر بىرلەپ تەكشۈرۈش ئورۇنلاشتۇراتتىم. ئەمما ياتاققا يېتىپ ئوقۇيدىغان ۋە باشقىلارنىڭ ھامىيلىقىدا تۇرۇۋاتقان بالىلارنىڭ تازىلىقى تولۇق تۈزەلمىدى. تىرىنچىلار ئۆسۈك، كىيىملەر بۇ ھەپتىدىن يەنە بىر ھەپتىگە قەدەر ئوخشاش پېتى تۇراتتى.

كۆزۈمگە كۆرۈنۈپ تۇرىدۇ. كامران مەن كۆپ تەكشۈرگەن كىيىمى كىر، يۈزى سۇلغۇن بالىلارنىڭ بىرى بولۇشى مۇمكىن ئىدى. كامراننىڭ ئۆلۈمىنى ئۇنۇتالمىدىم، ھەر ئۆلۈم خەۋىرى ماڭا شۇ ئىسمى كامران قويۇلۇپ، ئۆزى كامران بولالمىغان

سەبىنى ئەسلىتەتتى. بۇ پاجىئە مەن ئۇ يەردىن كېتىپ بىر يېرىم يىل بولغاندا يۈز بەرگەن ئىدى. خۇددى چوڭلارغا خاس غەم بىلەن شۇ بالىلارنى تاشلاپ كېتىپ ئۆلۈمگە سەۋەپ بولغاندەك. مەن كەتمىگەن بولسام، دائىم تەكشۈرۈپ تۇرغان بولسام، بىر ۋاق ئىسسىق تاماق، بىر ئېغىز ئىللىق گەپ بىلەن شۇ ئاتا - ئانىلىق يېتىملارنىڭ دەردىگە دەرمان بولغان بولسام بۇ پاجىئە يۈز بەرمەستى دەپ ئويلايتتىم.

كامراننى ئۇياتچان بالا دېيىشتى. مېجەزى مۇلايىم. ئىچى كۈچلۈك تولىمۇ ئەقىللىق، چىرايلىق بالا ئىكەندۇق رەھمەتلىك. كامران نەۋائىنىڭ شېئىرلىرىدا كۆپ تىلغا ئېلىنغان سۆز بولۇپ مۇرادىغا يەتكەن، مەقسىدى ھاسىل بولغان، ئارزۇسىغا قانغان دېگەن مەنىدە ئىدى. بەلكىم ئۇيغۇرلاردا «چالغۇشى» دېگەن فىلىم رېكورت بۇزغان يىللاردا پەرزەنتلىك بولغان بىر جۈپلەر ئاجايىپ ئارمانلار بىلەن بۇ ئىسمىنى قويغان بولغىدى. بەلكىم كامراننىڭ ۋەتىنى بولغان تۈركىيەدە ئۇنىڭ ئىمانغا سادىق، ئىسلامغا ئاشق بىر ئوغۇل بولار دەپ ئارزۇلىغا بولغىدى.

ئۆلۈم بولغاندىن كېيىن بۇ ھەقتە سوراپ قىسقا جاۋاپلارنى ئالدىم. كامران ئىقامەت ئالالمىغانلىق سەۋەپتىن مەكتەپكە بارالمىغان ئىكەن. بۇ مەسىلە مەن ئىشلىگەن چاغدىمۇ مەۋجۇت ئىدى. ئاتا - ئانىسى قۇرئان يادىلاش ئۈچۈن بىزگە تاپشۇرغان بالىلارغا ئىقامەت ئالغىلى بولمايتتى. ھامىيىسى بولمىغان بالىلارغا ئىقامەت بېرىلمەيتتى، شۇنىڭ بىلەن گەرچە ئاتا-ئانىلار بالىلارنى تۈركىيەدە دىندا ۋە پەندە تەڭ ئوقۇتۇشنى نىشان قىلىشىمۇ شارائىت پەندە ئوقۇشقا يول قويمايتتى.

كامران ئانا باغرىدىن، ۋەتەن ئاسمىنىدىن قۇشقا ئايلىنىپ ئۇچۇپ كەتكەنچە قايتىپ كەلمىدى. خۇددى نەۋائى شېئىرلىرىدا «يا جاھاندىن تاپمىدىم كامرانلىق، يا زاماندىن كۆرمىدىم مېھرىبانلىق» دېگەندەك يىراقتىكى بىر جۈپ ئۇيغۇر ئارمانلىرىغا قانماي قازا قىلغان ئوغلنىڭ پىراقىدا قالدى. بۇ ئىسمىنى ئۇلار بەلكىم پەرزەنت كۆرۈپ ھاپىجانغا چۈمگەن دەملەردە نەۋائى قالدۇرغان قۇرلاردىن تاپقاندۇ. بەلكىم

«چالغۇشى» فىلىمىدە ئۇزاق سەرسانلىقتىن كېيىن، مۇرادىغا يەتكەن كامراننىڭ ئىسمى ياش بىر جۈپنىڭ يۈرەك تارىنى تىترەتكەندۇ. شۇ سەۋەپتىن ئۇلار ئارزۇلۇق ئوغلى كامراننى ئۆزلىرى سۆيگەن تۈركىيەگە دىندا كامىل تەربىيەلەش ئۈچۈن ئەۋەتكەن بولغىدى.

كامراننىڭ ئۆلۈمىدىن بىزگە بىر دەرس مېراس قالدى. بىلىسەك ئەسلى بۇ مىڭ يىل بۇرۇن يۈسۈپ بوۋىمىز ئۆگەتكەن ساۋاق ئىدى. ئۇچۇرۇم بولمىغان باچكىمىز نېمە بولسا ئۇۋىسىدا بولسۇن دېدۇق. بىلىسەك ئۆگەتەيلى، بىلىمىسەك ئۆگىنىپ تەربىيەلەيلى دېگەن قارارغا كەلدۇق. يات يەردە ئالىم بولۇش، قارى بولۇشتىن بۇرۇن باغرىمىزدا سەبىيلىكىگە قانغان بالا بولسۇن دېگەن نىيەتكە كەلدۇق. ئۇنىڭمۇ باشقا بالىلاردەك يېنىمىزدا شوخلۇقى بولسۇن، كەپسىزلىك قىلىدىغان كۈنلىرى، كۈلۈپ كۈلدۈرۈپ كۈلپەت سالىدىغان چاغلىرى بولسۇن دەپ ئارمان قىلدۇق.

مىڭ يىل بۇرۇن بوۋىمىز يۈسۈپ خاس ھاجىمۇ بالىنى ئاللاھنىڭ ئاماننى دەپ ئاتاپ، ئىنساننىڭ بۇ ئامانەتنى باشقا بىرىگە تاپشۇرۇش ھوقۇقى بولمايدىغانلىقىنى تەكىتلىگەن ئىدى. بوۋىمىزنىڭ نەزەرىدە بالا ئاللاھنىڭ ئاماننى بولۇپ ئۇنى رەببىمىزدىن باشقىغا تاپشۇرۇش خىيانەت ئىدى. يۈسۈپ خاس ھاجىپ ئاتا-ئانىلارنى باققۇچى ئەمەس، تەربىيەچى بولۇشقا ئۈندەپ تەربىيەچى بولۇش ياكى باققۇچى بولۇشتىكى پەرقنى ئىنسان بىلەن ھايۋاننىڭ پەرقىگە ئوخشاتقان ئىدى. ئۇنىڭ ئېيتىشىچە، بۇ دۇنيادا ھېچ بىر ھايۋان بالىسىنى يات بىرىگە بېقىشقا بەرمەيتتى. ھەتتا مۈشۈك جېنىدا بىرى ئاسلىنىغا ئېسىلغان ھامان يولۋاسقا ئايلىناتتى. بوۋىمىز بىزنى ئاگاھلاندۇرۇپ، ئاڭسىز ھايۋانمۇ بالىسىنى ياتقا بېقىشقا بەرمەيۋاتسا، بېقىشلا ئەمەس تەربىيەلەش بۇرچىنى ئۈستىگە ئالغان ۋە شۇ قابىلىيەتكە لايىق يارىتىلغان ئىنساننىڭ ئامانەتكە خىيانەت قىلىشىنىڭ ئەقىلگە سىغمايدىغانلىقىنى ئېيتقان ئىدى.

بوۋىلاردىن قالغان مىڭ يىل بۇرۇنقى تەجرىبىلەر، ئىبرەتلەر ۋە دەرسلەر

ھەققىدە ئويلىسام، شۇ بوۋىلار تەنقىت قىلغان ئەھۋالنىڭ ھېلىمۇ مەۋجۇت ۋە يەنىلا تەنقىتكە لايىق تۇرۇۋاتقانلىقىنى بايقايمەن. بوۋىلار مىڭ يىل بۇرۇن بەرگەن تەلىمنى، ئۆتكەن دەرسنى چۈشەنمىگەچكە بۈگۈن مىڭلىغان ئۇستاز تۇتۇپمۇ مەسلىمىزنى يېشەلمەيۋاتىمىز، مىڭ يىل بۇرۇن تەنقىتلەنگەن ۋەزىيەتتىن بۈگۈنگىچە قۇتۇلالمىغىنىمىزنىڭ سەۋەبى، ئۆزىمىزگە خاس ۋەسىيەتتىن ياتلار قىلغان نەسىھەتنى ئەلا بىلىپ كەتكىنىمىزدىن بولسا كېرەك.

ئانا تىلىمۇ دادا تىلىمۇ

مۇھاجىرەتتە داۋام قىلىۋاتقان ئانا تىل ئوقۇتۇشىغا نەزەر سالغىنىمىزدا ئوقۇتقۇچىلارنىڭ ئاساسەن ئانىلار ۋە قىزلاردىن تەركىپ تاپقانلىقى دىققەت تارتىدۇ. ئانا تىلغا بېغىشلانغان پائالىيەتلەردىمۇ ئانىلار زالارنى تولدۇرىدۇ. ماڭا بالىلارغا ئانا تىل ئۆگىتىشتە ئۇچرىغان قىيىنچىلىقلار، قوللىنىدىغان كىتاپلار ۋە ھەر قايسى ياشتىكى بالىلارغا ماس ئۆگىتىش ئۇسۇللىرى ھەققىدىكى سۇئاللارمۇ ئانىلاردىن كېلىدۇ. بۇ ئەھۋال ئالدىمىزغا ئانا تىل ئانىلارنىڭ تىلىغا ئايلىنىپ قالدىمۇ دېگەن؟ تېپىشماقنى تاشلايدۇ.

ئادەتتە ئانىلارنىڭ بالىلار بىلەن كۆپرەك بىللە بولۇشى، ئۇلار ئوتتۇرىسىدا پاراڭ تېمىسىنىڭ كۆپرەك بولۇشى، مۇناسىۋەتنىڭ بەكرەك قويۇق بولۇشى تەبىئىيلىك. تەتقىقاتلاردىن قارىغاندا قوش تىللىق ئائىلىلەردە بالىلار ئانا سۆزلىگەن تىلغا ۋارىسلىق قىلىپ، دادا سۆزلىگەن تىلدا ئاڭلاپ چۈشىنىش باسقۇچىدا تۇرۇپ قالىدىكەن. ھەتتا بوۋاق تۇغۇلغاندىن كېيىن يىغىسىنىڭ رېتىمىمۇ ئانا تىلىنىڭ رېتىمى بىلەن بىردەك بولىدىكەن. چۈنكى تۆرەلمە ئانا قورسىقىدا ئاناسىنىڭ ئاۋازىنىلا تۇيىدىكەن. ھالبۇكى، ئانا تىل تەربىيەسىنىڭ ئانىلارغا پۈتۈنلەي مەنسۇپ بولۇپ كېتىشى ئويلىنىشقا تېگىشلىك. بالىلار تىلنى ئانىلاردىن ئەڭ ياخشى ئۆگىنەمدۇ؟ ئانا بىلەن دادىنىڭ ئانا تىل ئۆگىتىشتە رولى ئوخشاش بولامدۇ؟

تەتقىقاتلارغا قارىغاندا بالىلارنىڭ تىل تەرەققىياتىدا دادىلارنىڭ رولى ئانىلارغا قارىغاندا بەكرەك گەۋدىلىك بولىدىكەن. تەتقىقاتچىلار 2 ياشتىن 3 ياشقىچە بالىلارنىڭ تىل تەرەققىياتىدا ئانا ۋە دادىنىڭ رولىنى سېلىشتۇرۇپ مۇشۇ خۇلاسىگە كەلگەن. دېيىلىشىچە 6 ئايلىقتىن باشلاپ دادىسى كىتاپ ئوقۇپ بەرگەن بالا 3 ياشقا كىرگەندە ئانىسى كىتاپ ئوقۇپ بەرگەن بالىلاردىن ياخشىراق سەۋىيەگە ئۇلاشقان. بۇنداق

باللار ئالاقىدا ئاكتىپ بولۇپ مەكتەپكە ئاسانراق كۆنگەن، ساۋادىمۇ تېز چىقىدىكەن.

باللار ئادەتتە ئانىلار بىلەن كۆپرەك بىللە بولغاچقا ئانىلار بالغا ماسلاشتۇرۇپ سۆزلەپ يېڭى سۆزلەرنى كۆپ ئىشلەتمەيدىكەن. ئۇلار سۆزلەرنىڭ تەلەپپۇزىنىمۇ باللارنىڭ تەلەپپۇزىغا يېقىنلاشتۇرۇپ ئېيتىدىكەن. شۇڭا باللار ئانىلارنىڭ تىلىدىن يېڭىلىق ھېس قىلماي قىزىقىش تۆۋەنلەيدىكەن. دادىلار بۇنىڭ ئەكسىچە باللار بىلەن كۆپ ئارىلاشمىغاچ ئۇلارنىڭ چۈشىنىش - چۈشەنمەسلىكىدىن بىخەۋەر بەزى يېڭى سۆزلەرنى ۋە جۈملىلەرنى ئىشلىتىپ قويدىكەن. بۇ باللارغا يېڭىلىق تۇيۇلۇپ دوراپ سۆزلەش ئارقىلىق يېڭى سۆز ۋە جۈملىلەرنى ئۆزلەشتۈرۈۋالىدىكەن.

ئانىلار باللار بىلەن پاراڭلاشقاندا كۆپىنچە «ھەئە، ياق» تىپىدىكى سۇئاللارنى كۆپ سورايدىكەن. بۇنداق سۇئال پاراڭنى قىسقارتىپ باللارنىڭ كۆپرەك سۆزلىشىگە پۇرسەت بەرمەيدىكەن. دادىلار باللارغا «كىم، قانداق، قاچان، نېمە، قەيەردە، نېمىشقا» دېگەن تىپتىكى سۇئاللارنى كۆپرەك سورايدىغان بولۇپ، بۇلارغا بىر ئېغىز سۆز بىلەن جاۋاپ بەرگىلى بولمايدىكەن. شۇڭا دادىسى بىلەن كۆپرەك بىللە بولغان، بىللە ئوينىغان ۋە دادىسى كىتاپ ئوقۇپ بەرگەن باللارنىڭ تىل ئىقتىدارى بۇ پائالىيەتلەردە پەقەت ئانىسى بىلەنلا بىللە بولغان باللارغا قارىغاندا كۈچلۈك بولىدىكەن.

ئانىلار باللار بىلەن كۆپرەك پاراڭلىشىدىكەن، ئويناشقا توغرا كەلگەندە تىنچ، تەكرار، خەتەرسىز ئويۇنلارنى ئوينىيدىكەن. دادا بولسا بالغا تۈرلۈك قىزىقارلىق ئويۇنلارنى، خەتەرلىك ئىشلارنى ۋە جىددىي رېتىمدىكى ھەرىكەتلەرنى ئوينىتىدىكەن. ئويۇن جەريانىدا دادا كۆپرەك ھەرىكەتكە ئائىت ئابستراكت سۆزلەر ئىشلىتىلىدىكەن. بۇ جەرياندا سۆزلەرنىڭ تەكرارلىقى ئاز، جۈملىلەر ئۆزگىرىشچان بولىدىكەن. بۇ ھالدا باللار تىلىنى ھەرىكەتكە باغلاپ ئاسانلا ئۆزلەشتۈرۈپ ماڭىدىكەن.

دادىلار كىتاپ ئوقۇغاندا ئانىلارغا قارىغاندا بەكرەك ھەرىكەت ۋە ھېسىيات

قوشۇپ ھېكايىلەرگە جان كىرگۈزىدىكەن. ئۇلار ئادەتتە كىتاپتىكى بار ۋەقە ياكى ھېكايىنى بېيىتىشقا ماھىر بولىدىكەن. بەزىدە كىتاپتىكى رەسىمگە قاراپ پەرقلق ھېكايىلەرنى توقۇپ چىقىدىكەن. بۇ بالىلارنى ھېكايىگە بەكرەك قىزىقتۇرۇپ ئۆزلەشتۈرۈشنى قولايلاشتۇرىدىكەن. شۇڭا ئادەتتە بالىلار دادىسىنىڭ كىتاپ ئوقۇپ بېرىشىنى بەكرەك ياقتۇرۇپ قالىدىكەن. كىتاپ ئوقۇش جەريانىدا يارىتىلغان مۇنداق جانلىق مۇھىت بالىلارنىڭ تىلىنى بېيىتىدىكەن.

خۇلاسە قىلساق، بۇ يازمىدا پايدىلىنىلغان «ئىلمىي ئامېرىكىلىقلار» ژورنىلىنىڭ 2014 - يىللىق ۋە «ئەمەلىي تەرەققىيات پىسخولوگىيەسى» ژورنىلىنىڭ 2006 - يىللىق سانلىرىدىكى تەتقىقاتلاردىن قارىغاندا ئانا تىل تەربىيەسىدە دادىنىڭ رولى بەكرەك مۇھىم، ئۈنۈملۈك ۋە گەۋدىلىك دېيىشكە بولىدىكەن. شۇڭا ئانا تىل ئۆگىتىشنى يالغۇز ئانىلارغا تاشلاپ قويسا، كۆزلىگەن نىشانىغان تولۇق ۋە تېز يەتكىلى بولمايدۇ.

كۆزىتىشلەرگە قارىغاندا ئۇيغۇرلار ئەركىك جاسارەت ۋە ئاياللىق نازاكەتكە ئەستايىدىل ۋە پەرقلق مۇئامىلە قىلىدىغان مىللەت. ئەگەر مۇھاجىرەتتە ئۇيغۇر ئوغۇللىرى ئانا تىلنى ئانىلاردىنلا ئۆگەنسە ئۇلارنىڭ ئاياللىققا ماس ئۇيغۇرچىسى جامائەتتە ئالقىشلانماي قېلىشى مۇمكىن. چۈنكى ئۇيغۇر تىلىدا ئەرلەر ۋە ئاياللارغا خاس سۆزلەر، ئىملىقلار ۋە ئۈندەشلەر پەرقلق بولۇپ، ئوغۇللار ئانا تىلنى ئانىلاردىنلا ئۆگەنسە بۇ پەرقلەرنى ئۆزلەشتۈرەلمەي ياكى خاتا ئۆزلەشتۈرۈپ سورۇندا كۈلكىگە قېلىشى، شۇنىڭ بىلەن باشقىلارنىڭ ئالدىدا ئۇيغۇرچە سۆزلەشتىن ۋاز كېچىشى مۇمكىن.

ئائىلە ئانا تىل ئارقىلىق سىڭىدىغان ئۇيغۇرلۇقنىڭ بۆشۈكى. ئائىلە بالىلارغا ئانا تىل ئارقىلىق ھاياتتا ئۇيغۇرغا خاس ئەركىك ۋە ئاياللىق رولىنى قانداق ئېلىشىنى ئۆگىتىدۇ. بالىلار ئانىلاردىن مېھىر، سەۋر، ئەدەپ ۋە نازۇكلۇقنى ئۆگىنىپلا قالماي، دادىلاردىن يۇمۇرلۇق خاراكتېر، تەۋەككۈلچى روھ، قايتىماس ئىرادە، چىدامچان ئادەتنى ئۆزلەشتۈرىشى كېرەك. ئۇيغۇر ئانىلاردىكى ئاياللىق پەزىلەت ۋە دادىلاردىكى

ئەرلىك خىسلەتنى ئائىلىدە ئانا تىلغا يۇغۇرۇپ بالىلارغا تەڭ سىڭدۈرۈش ئۈچۈن
ئاتا-ئانا ئانا تىل ئۆگىتىشتە ئورتاق تىرىشسا مۇۋاپىق بولىدۇ، ئەلۋەتتە.

ئايرىلغىنىم ۋە تەنلا ئەمەس

ئۇيغۇرغا بولۇۋاتقان زۇلۇمنى كۆرۈشكە كۆز، سۆزلەشكە تىل، ئويلاشقا ئەقىل ئاجىزلىق قىلىدۇ. قەلبىمىزنى ئۆرتەۋاتقان غەزەپنى تەسۋىرلەشكە ئاللاھ ياراتقان بارلىق تىللاردا سۆزلەپ، بارلىق ئىمكانلىرىمىزنى يىغساقمۇ يەتمەيدۇ. بىز كۆرۈۋاتقان خورلۇقنى ھېچ بىر ئۇيغۇر رەسىم بىلەن سىزالمىدۇ، پەقەت سىزىلغان كۆرۈنىشلەرگە قاراپ ئونسىز ياش تۈگىدۇ. بىز تارتىۋاتقان تىرىك ئايرىلىش ئازابىنى ھېچ بىر ئۇيغۇر يازالمىدۇ، لېكىن يېزىلغانلاردىن كۆزىنى ئۈزەلمەيدۇ. بىزنى قىيناۋاتقان ئۇۋالچىلىق، ئاجىزلىق، چارەسىزلىك ۋە قايىمۇقۇشلارنى بىزدىن باشقا ھېچ بىر ئىنسان سېزەلمەيدۇ، ھېچ بىر يۈرەك ھېس قىلالمايدۇ، ھېچ بىر تىرىك جان ئىچىگە سىدۈرەلمەيدۇ. ئەمما زۇلۇم ئاتلىق بۇ ئىت، خورلۇق ئاتلىق بۇ رودىپاي بىزگە قانچە يېپىشىسىمۇ، پاچىقىمىزدىن تالاپ قېنىمىزنى شورۋاتسىمۇ بىر بىرىمىزنى سۆيىدۈرەلمەيۋاتىدۇ.

قانلىرىمىزغا ۋىرۈستەك يامرىغان ئىشەنچسىزلىك، روھىمىزنى بەنت قىلىۋەتكەن چۈشەنمەسلىك سەۋەپلىك قۇچاقلىشالمايۋاتىمىز. ئارىمىزدىكى رەھىمسىزلەرچە قىلىنىۋاتقان ھۇجۇم، ھازىرۇلارچە چېچىلىۋاتقان نەپرەت، قارا قورساقلارچە قىلىنىۋاتقان تۆھمەتلەر زۇلۇمغا قارشى يەڭ تۈرگەنلەرنى دات، پەندىيات دېگۈزىۋاتىدۇ.

ئۇيغۇرنىڭ بېشىدا كۆيۈۋاتقان جەھەننەم ئازابىغا قارشى دەسلەپ ئەرىز، ئىمزا تەشەببۇسى چىقتى. ئاندىن سۆيۈملۈك ھەدە - سىڭىللىرىمىز ۋە قەدىردان ئانىلىرىمىزنىڭ پىداكارلىقى بىلەن «بىر قەدەم بىر ئاۋاز ھەرىكىتى» مەيدانغا چىقتى. بۇ ھەرىكەت ۋە تەشەببۇسلارغا قوشۇلۇپ ئۇۋىسىدا ھۇشيار تۇرغان پىتنە - پاسات، غەزەپ - نەپرەت، قىساسخورلۇقلارمۇ خرىقراپ تىلىنى ساڭگىلىتىپ ئوتتۇرىغا چىقتى. ئىش باشلىغانلارنىڭ دىققىتى قىلىۋاتقان ھەرىكەتكە ئەمەس، ئەتراپىدىن كېلىۋاتقان

نەپرەتكە بۇرالدى. ھەرىكەتنى، ئەمەلىيەتنى، ئۈنۈمنى ئويلىشىدىغان ئەقىللەر ئۆزىنى چۈشەندۈرۈش، قەلبىنى ئىپادىلەش، پائالىيەتنى ئاقلاش بىلەن مالال بولۇشقا باشلىدى.

زۇلۇمغا قارشى ھەرىكەتنى چۆكتۈرۈش ئۈچۈن چىشىنى بىلەۋاتقانلار بىلەن زۇلۇمغا قارشى داۋانى داۋام قىلىۋاتقانلارنىڭ بىر تىللىق، بىز دىنلىق، بىر نىيەتتىكى كىشىلەر ئىكەنلىكى ھېچكىمنىڭ ئەقلىگە قاراڭغۇ ئەمەس. ئۇنداقتا نېمىشقا خاتالار، ئەيىبلەر، تەدبىرىسىزلىكلەر ھەققىدە ئوچۇق - ئاشكارە سۆزلەشمەيمىز. نېمىشقا ئۆزئارا دېيىشۋالساق، ئىككى ئېغىز مۇڭداشساق، بىر پىيالە چاي ئىچىشسەك تۈگەيدىغان مەسىلىلەرنى دۈشمەنلىكنىڭ دەسمايىسى قىلىۋالىمىز؟ بىر بىرىمىزگە يول قويساق، يولنى توسىمىساق، خاتا قىلغان بولساق ئوچۇق - ئاشكارە ئىتىراپ قىلىپ، توغرا قىلىۋاتقان بولساق جامائەتنىڭ ئالدىدا ئاشكارە قوللىشىپ، جاھانغا كۆرسىتىپ تۇرۇپ قۇچاقلاشمايمىز؟

مەھرۇم قالغىنىمىز ۋە تەنلا ئەمەس، ۋە تەن ئاتالغان بىر داستان، بىر تونۇر، بىر ئىللىق ئۆي. ئەجداتلار «ئۆيى يوقنىڭ ئۆيى يوق» دەپ توغرا ئېيتقان. ئۆيىمىز بىر بولمىسا، بېقىشىپ ئولتۇرۇپ غىزالىنىدىغان داستانىمىز بولمىسا، قانداق قىلىپ بۇ ۋە تەن ئاتلىق ناننىڭ غېمىنى تالاشماي يىيەلەيمىز! ھەممەيلەن تونۇرنىڭ ئەتراپىدا جىددەل قىلساق نانىسىز ئاچ قالمايمىزمۇ؟

مۇساپىر داۋاڭەرلەر، مۇھاجىر ئىنقىلاپچىلار، مۇجاھىت جەڭچىلەر ئوتتۇرىسىدا كەم قالغىنى چۈشىنىش، ئىشەنچ ۋە سۆيگۈ. ئۇيغۇر ۋە تەندىن ئايرىلىپلا قالمايدى، ۋە تەن توپراقلىرىغا دەسسەپ تۇرغاندا تاپانلىرىمىزدىن يۈرەككە ئېقىپ تۇرىدىغان، بىللە يىگەن تونۇرنىڭ نېنى، بىللە ئىچكەن ئۆستەڭنىڭ سۈيى بىلەن تومۇرلاردا ئۆركەش ياسايدىغان سۆيگۈدىن ئايرىلدى. ئارىمىزدىكى پاسسىلار دېڭىز ئەمەس، تاغلار ئەمەس، قۇش ئۇچالماس چېگرالار ئەسلا ئەمەس، بەلكى ئىشەنچسىزلىك. تىللىرىمىزنى ھاقارەتكە، تۆھمەتكە، نەپرەتكە ئۈندەۋاتقنى ئۇيغۇرنىڭ نۇقسانى، دۈشمەننىڭ بوھتانى ئەمەس، بەلكى چۈشەنمەسلىك.

ئوقۇماسلىق گۇناھ

ئۈرۈمچىدە دۆڭكۆۋرۈككە ھەپتىدە بىر بېرىپ تۇرمىسام ئۈرۈمچىدە ياشىمايۋاتقاندىك، بەلكى بىر خىتاي شەھرىدە ياشاپ مۇساپىرلىقنىڭ دەردىنى تارتىۋاتىدەك تۇيغۇدا بولاتتىم. تۈركىيەدە قەيسەرى ماڭا ئۈرۈمچىدىكى دۆڭكۆۋرۈكنىڭ ئۆزىدەك بىلىنىدۇ. ئۇيغۇرسىراپ كەتكەنلىرىمدە بەش سائەتتىن ئارتۇق ئاپتوبۇستا ئولتۇرۇپ، يولدا قوراللىق ساقچىلارنىڭ ئانچە - مۇنچە كىملىك تەكشۈرۈشلىرىدىن قەشقەردىكى قىسمەتلەر ئەسلىپ، قىيىنلىپ دېگەندەك ئاران دېگەندە ئۇيغۇر ئەڭ كۆپ بۇ شەھەرگە بارىمەن. نەچچە قېتىم بارغىنىم ئېسىمدە يوق، ئەمما بارغۇم كېلىپلا تۇرىدۇ. ھەر قېتىم بارسام ئۇيغۇرنى قايتىدىن تونىغاندەك بولىمەن.

قەيسەرىدە يېڭىدىن بەرپا بولغان بىر ۋاقىتلىق ئۇيغۇر قوراسى ۋە بۇندىن يېرىم ئەسىر بۇرۇن كەلگەن ئۇيغۇرلار قۇرغان بىر كۆجۈم ئۇيغۇر مەھەللىسى بار. ئۇ يەردە ئۇيغۇرلارنىڭ سالغان مەسچىتى ۋە بىر ھويلىلىق تەشكىلات بار. بۇ يازدا ئۆرۈك پىششىقىدا بارغىنىمدا تەشكىلات ھويلىسىدىكى ئۇيغۇر تىككەن ئۆرۈكىنى ئۆز قولىم بىلەن ئېغىتىپ باقتىم. ئۆرۈكىنى ۋەتەنداش دوستلار بىلەن بىللە، غۇلجا چاقچاقلىرىغا جۆر بولۇپ يىگىنىمىز ئۈچۈن، گەرچە كۇچانىڭ ياكى يېڭىسارنىڭ ئۆرۈكلىرىگە يەتمىسىمۇ، تۈركىيە بازارلىرىدا سېتىلىدىغان ھەرقانداق ئۆرۈكتىن تەملىك بىلىنگەن ئىدى.

قۇربان ھېيتتا دادا قۇچىقىدا يايىراپ، ئانا مېھرىگە قانالمىغان، ئانا-ئانىلىرى خىتاي تۈرمىلىرىگە بەنت قىلىنغان يېتىم بالىلارنى يوقلاش ئۈچۈن قەدىناس دوستۇم ئابدۇكېرىم، ژورنالست ئەركىن تارىم ۋە مىركامىلجانلار بىلەن قەيسەرىگە قاراپ يولغا چىقتۇق. يول بويى قەيسەرىدىكى ئۇيغۇرلارنىڭ قانداق تەۋەككۈلچىلىك

ۋە مۇشەققەتلەر بىلەن تۈركىيەگە يېتىپ كەلگەنلىكى، تايلاندى ئورمانلىقىدىكى ۋە تۈرمىلەردىكى ئاياللار دۇچ كەلگەن پاجىئەلەر، دېڭىزغا چۆكۈپ، ئىسسىقتا ئاغرىپ، سەپەردە يۇقۇملانپ ئۆلۈپ كەتكەن بالىلار ھەققىدە پاراڭلار بولدى. ئازاپتىن نېرۋىسىدىن ئاداشقان بىر ئايالنىڭ كەچمىشى يۈرەكلەرنى ئەزدى. بىر مىللەت خورلانغان ۋاقىتتا ئەڭ دەھشەت خورلۇققا، ئۇۋالچىلىققا ۋە زىيانكەشلىككە ئۇچرايدىغىنى ئاياللار ۋە بالىلار بولىدىكەن. ئەرلەر ئۆلىدىكەن، ئۆلتۈرىدىكەن. ئۇلار خۇددى ئاياللارنى تاللىغاندەك ياشاشنىمۇ، ئۆلۈمنىمۇ ئۆزى تاللىيالايدىكەن. ئەمما بىچارە ئاياللار قۇچاقتىكى بالىسىغا، پېشىغا ئېسىلىپ يىغلاۋاتقان يۈرەك پارلىرىغا چىدىماي بېشىغا نېمە خورلۇق كەلسۇن، قانچىلىك دەپسەندە قىلىنسۇن ياشاشنى تاللايدىكەن. ئەرلەر باتۇرانە ئۆلۈمگە كەتكەن بىلەن ئاياللار ۋە بالىلار ئاجىزانە تۇرمۇشقا تۇتقۇن بولىدىكەن.

بالىلارغا ھېيتلىق تارقىتىدىغانلىقىمىز ھەققىدىكى خەۋەر ئويغۇر قوراسىنى تىرىلدۈردى. مۇڭلۇق قورا بىر دەمدە بالىلارنىڭ ۋاراڭ - چۇرۇڭلىرى بىلەن كۈلدى. ئەرەكەن ئاكىمىز بالىلارنى زىيارەت قىلىش بىلەن ئالدىراش بولۇپ كەتتى. بالىلاردىن چوڭ بولغاندىكى غايىسى سورالغاندا كۆپىنچىسى دوختۇر بولىدىغانلىقىنى ئېيتتى. ئىچىمدە، ئەلھەمدۇلىللا، دېدىم. مەن 2015 - يىلى كەلگىنىمدە بۇ بالىلارنىڭ خېلى كۆپ بىر قىسمى «مۇجاھىد بولۇپ كاپىرلارنى يوقىتىمىز» دېيىشكەن ئىدى. بالىلارنىڭ مۇجاھىد بولمىمەن دېگىنى ئۆلمىمەن دېگىنى، دوختۇر بولمىمەن دېگىنى ياشايمەن، ئاجىزلار ۋە بىمارلارغا ھاياتلىق يول ئاچمىمەن دېگىنى ئىدى. جاھاندا ئەڭ تېز قۇتۇلىدىغان ئىش ۋە تاللاشنىڭ ئەڭ ئاسىنى مەيدىگە قورالنى تېگىپ ئۆلۈش ۋە ئۆلتۈرۈش. ئەمما قولغا كىتاپ ئېلىش ئەقىل، جاسارەت ۋە جاپا تەلەپ قىلىدىغان ئۇزۇن مۇساپە، بۇنداق ياشاش ۋە ياشىتىش يولى نۇرغۇن ئادەمگە ئېغىر كېلىدۇ. بالىلارنىڭ مۇجاھىتلىقتىن ئىبارەت ھايات مەسئۇلىيەتلىرىدىن قۇتۇلۇش يولىنى ئەمەس، دوختۇرلۇقتىن ئىبارەت ئۆلۈم خەۋىپىدىن قۇتۇلدۇرۇش يولىنى تاللىغىنى مېنى سۆيۈندۈردى.

ھېيتلىق تارقىتىشتا مەكتەپتە ئوقۇۋاتقان بالىلارغا ئاۋۋال تارقىتىش بەلگىلەندى. كۆڭلۈمنى يېرىم قىلغىنى بىر ئۆيگە لىققىدە تولۇپ ئولتۇرۇشقان بالىلارنىڭ كۆپىنچىسى ئوقۇمايدىغانلار چىقىپ قالدى. ئۇنىڭ يېقىن ئوقۇۋاتقان بالىغا 50 لىرادىن ھېيتلىق تارقىتىپ بەردۇق. بۇنىڭ ئىچىدە ئۇيغۇر ئاداشلار ۋاتىسئاپ توپىدا مودىل ۋە رەسىمدە داڭق چىقارغان بىللانى ئالاھىدە مۇكاپاتلىدىم. ئۇنىڭ ياسىغان ئايرۇپىلان مودىلى ماڭا ھېلىلا بىللانى ئېلىپ تەڭرىتاغلىرىدا پەرۋاز قىلىدىغاندەك تۇيۇلدى.

ئوقۇمىغانلارغا ئىلھام بولسۇن ئۈچۈن بىرەر قۇر قۇرئان ئوقۇتۇق ۋە ئايەتلەرنى تەجۋىتلىك ئوقۇپ بەرگەنلەرگە ئالاھىدىرەك مۇئامىلە قىلدۇق. شۇ ئەسنادا بىر ئوغلۇمىز مۇڭلۇق قىرائىتى بىلەن ھەممەيلەننىڭ قەلبىنى تىترەتتى. ھېيتلىق نۆۋىتى ئۇنىڭغا كەلگەندە مەكتەپتە ئوقۇپ - ئوقۇمايدىغانلىقىنى سورىدىم. بالا بىپەرۋا بىر قىياپەتتە «ئوقۇمايمەن!» دەپ جاۋاپ بەردى. ئۇنىڭ قىرائىتىنى بىرەر قۇر ماختىۋەتكەندىن كېيىن، ئۇنىڭغا بېرىلىدىغان ھېيتلىقنى ئازراق قىسقارتتىم ۋە مەكتەپكە كىرگەندە مۇكاپاتقا قوشۇپ تولۇقلاپ بېرىدىغانلىقىم ھەققىدە ۋەدە بەردىم. كۈتۈلمىگەندە بالا ماڭا قاراپ ۋارقىردى. -ئېلىڭمە بۇنداق پۇلىڭىزنى، مەكتەپتە ئوقۇمايمەن مەن، قۇرئان ئوقۇيمەن. مەكتەپتە ئوقۇماسلىق گۇناھ ئەمەس، قۇرئان ئوقۇماسلىق گۇناھ! بالا شۇنداق دېگىنچە قولىدىكى پۇل ئۈستەلگە ئاتتى ۋە يىغلىغان يېتى چىقىپ كەتتى.

بىر ئەپسۇسلىق، بىر ئاچچىق ئازاپ قانلىرىمنى مۇزلاتتى. 21 - ئەسىردە، مەكتەپلەردە ئايرىم دىن دەرسى ۋە مەخسۇس قۇرئان دەرسى ئۆتۈلىدىغان تۈركىيەدە ياشاۋاتقان ئۇيغۇر مىللىتىنىڭ بىر پەرزەنتى ئاللىقاچان قۇرئان ئوقۇشنى، مەكتەپتە ئوقۇشنىڭ قارشىسىغا قويۇپ بولغان ئىدى.

ئالدىمغا كەلگەن بالىلارغا ھېيتلىق تارقىتىش توختىماي مەكتەپتە ئوقۇش ھەققىدە نەسىھەت قىلاتتىم. ئوقۇشقا قوشۇلغانلارغا بىر ئاز پۇل قوشۇپ بېرىتتىم. بالىلارغا ھېيتلىق تارقىتىپ بولۇپ كۆزۈم باشتىن ئاياق قاپقارا ئورانغان بىر

توپقا چۈشتى. ئەسلى بىز بالىلارغا ھېيتلىق تارقىتىدىغان بولغان ئىدۇق. خاتالىق بولغان ئوخشايدۇ، دەپ سورىسام ئۇلارمۇ بالىلار ئىكەن. لېكىن مەن ھېچ يېرىنى كۆرەلمىگەچكە ئۇلار بالىمۇ ئەمەسمۇ ئۇقالمىدىم، بويىدىن قارىسام بالدەك، ئەمما ئىككىسىنىڭ قولىدا بۆۋەك بالا.

ھېيتلىق بېرەمدۇق - بەرمەمدۇق دېگەن مەنىدە دوستۇم ئابدۇكېرىمغا قارىدىم. ئۇ: «بېرەيلى، بەلكىم ئۆكىلىرى بولسا كېرەك» دېدى. بالا كۆتۈرۈۋالغان ھېلىقى ئىككى قىز ئالدىغا كەلگەندە سورىسام بالىسى ئىكەن. بىرى توي قىلىپ ئاجرىشىپ كېتىپتۇ. بىرىنىڭ بالىسى 20 كۈنلۈك. ئابدۇكېرىم بىلەن ئىككىمىز تەڭلا ئۇلارنىڭ پۇل ئېلىۋاتقان، يېشىنىڭ كىچىكلىكىگە بىردىن بىر ئاشكارە ئىسپات بولۇپ تۇرغان كىچىككىنە قوللىرىغا قارىدۇق. بۇ قوللار تېخى قورچاق ئويناپ قانمىغان، ئاجىز، كىچىككىنە قوللار ئىدى. ئەكرەم نىيازنىڭ «سىڭلىمغا» دېگەن ناخشىسى ئېسىمگە كەلدى. قالغان قارا ئورانغان قىزلاردىن سورىدىم، ياشلىرى 11، 12 ياشلاردا... ئوقۇشىسىز... ئاتا-ئانىسىز، كۆز ئالدى نۇرسىز، يورۇقسىز.

بالىلارغا ھېيتلىق تارقىتىپ بولۇپ ھېلىقى ئوقۇشنى رەت قىلغان بالىنى ئىزدىدۇق. باشقا بالىلاردىن سوراپ يۈرۈپ ئاخىرى تاپتۇق. دوستۇم ئابدۇكېرىم ئۇنى ئايرىم چاقىرىپ قۇرئان ئوقۇش بىلەن مەكتەپتە ئوقۇشنىڭ زىتى ئەمەسلىكى، مەكتەپكە كىرىپ ئوقۇسا قۇرئاننى تېخىمۇ ياخشى چۈشىنىدىغانلىقى، كىتاپ ئوقۇمىغان ئادەمنىڭ قۇرئاننى ھەرقانچە ئوقۇسىمۇ چۈشەنمەيدىغانلىقى ھەققىدە چۈشەنچە بەردى. ئۇ بالىنىڭ باشلىرىنى سىلاپ، «قارا ئوغلۇم، قۇرئان ئوقۇش ساۋاپ، ئەمما مەكتەپتە ئوقۇماسلىق گۇناھ، ئوقۇماسلىق سېنى بىر ئۆمۈر پۇلسىز، يولسىز، ئاڭسىز ئادەم قىلىپ قويدىغان ئەڭ چوڭ گۇناھ، بۇنى ئۇنۇتما!» دەپ ئۇنىڭغا ئەڭ كۆپ ھېيتلىق بەردى.

ئۆلۈكىمىز مۇ بىرلەشمە سىمۇ

2012 - يىلى كۈز ئايلىرىنىڭ بىرىدە شەھىدانه خۇتەنگە بارغاندا مەرھۇم روزى سايىتنىڭ قەبرىسىنى يوقلىغان ئىدىم. قەبرە بېشىدا ئۇنىڭ بۇ بەختى شورلۇق مىللەت ئۈچۈن چەككەن پەرياتلىرى بىر بىرلەپ ئېسىمگە كەلدى. مەرھۇم «ئاھ مېنىڭ مىللىتىم» دېگەن شىئېرنىڭ ئاخىرقى مىسرالىرىدا مۇنداق دېگەن ئىدى:

جامائەتكە ئەجەپ جىق سۆزلەيدىڭ روزى يەنە سۆزلە،
دېدىم مىللەت ئۆزىنى بىلىشتە گۈللەيدۇ، ياشنايدۇ.

مىللەتنىڭ ئۆزىنى بىلىشتە گۈللەپ ياشنايدىغانلىقى مۇنداقلا دېيىلگەن گەپ ئەمەس ئىدى. شائىر مىللەتنىڭ ئۆزىنى بىلىشى دېگەندە تارىختىن قالغان تەجرىبىلەرنى، مىراسخورلۇق قىلىۋاتقان مەدەنىيەتنى، دىن ۋە ئەنئەنىنى بىلىشنى كۆزدە تۇتقان بولۇشى، ئۆزىنىڭ كىم بىلەن، قانداق شارائىتتا، قايسى دەۋردە ياشاۋاتقانلىقىنى بىلىشىنىمۇ تەكىتلىگەن بولۇشى مۇمكىن ئىدى. ئەپسۇس، ئۇيغۇرغا خەرىتە سىزىۋاتقانلار دائىم ئىدىيەنى، دىننى بىلىپ مىللەتنى، دۇنيانى بىلمەي، ياكى مىللەتنى ۋە دۇنيانىلا بىلىپ دىن ۋە ئاخىرەت ئۈچۈن ھازىرلانماي يۈرۈۋاتقاندەك ئىدى.

قەبرىستانلىق ئىككىگە ئايرىلغان بولۇپ ئوڭ تەرەپ كادىرلارغا، سول تەرەپ دېھقانلارغا ئايرىلغان. كادىرلارنىڭ قەبرىسى بۇرۇنقى بۆشۈك شەكلىدە قاتۇرۇلغان، چاققان چىقىرىلغان مېھراپنىڭ ئۈستىگە ئۇيغۇرچە قىسقىچە تەرجىمھال يېزىلىپ ئاستىغا مۇناسىۋەتلىك ئايەتلەر نەقىشلەنگەن ئىدى. دېھقانلارنىڭ قەبرىسىگە توپا يۆلەپ، كېسەك دۆۋىلەپ ياكى بىرەر قۇرۇق شاخ تىكلەپ قويۇلغان ئىدى. مەرھۇم روزى سايىتنىڭ قەبرىسى كادىرلار بىلەن دېھقانلارنىڭ ئوتتۇرىسىدا چوقچىيىپ تۇراتتى، ياسىلىش شەكلىدىن كادىرلارنىڭ قەبرىلىرىگە ئوخشايتتى. مەرھۇم ئۆلۈپ كېتىشتىن بۇرۇن بۇنداق كەسكىن ئايرىلىشنى بايقىمىغان بولسا «بۇ مىللەتتە

ساقاللىقلار ناماز خانلىققا يۈزلەندى، ساقالسىزلار لاغايلاشقا، مەمەدانلىققا يۈزلەندى» دەپ ئۇيغۇر جەمئىيىتىدىكى كەسكىن ئىككى قاشقا ئايرىلىپ كېتىشنى سۈرەتلىمەس ئىدى.

ئىككىگە ئايرىلغان قەبرىستانلىق پەقەت كۆز ئالدىمىدىن كەتمىدى. «دېھقان بولماق تەس» دېگەن شېئىرى بىلەن ئۇيغۇر دېھقانلىرىنى باغرىغا باسقان بىر شائىر دېھقانلار قەبرىستانلىقىغا پاتىمغان ئىدى. قەشقەر شەھەر ئىچىدە 90 - يىللارنىڭ ئاخىرىدا نەزىر قىلىدىغانلارنى ئۇيغۇرلار، قىلمايدىغانلارنى مۇسۇلمانلار دېيىش ئوتتۇرىغا چىققان بولسىمۇ، جەمئىيەتتە پۈتۈنلەي ئىككى قاشقا ئايرىلغان ھالەت شەكىللەنمىگەن ئىدى. قەبرىستانلىقنىڭ ئىككىگە ئايرىلىش ئىشىمۇ كۆرۈلمىگەن ئىدى.

خوتەندىن قايتىپ گۇمدا دوستلارغا روزى سايىتىنىڭ كادىرلار بىلەن دېھقانلار قەبرىستانلىقىنىڭ ئوتتۇرىسىغا قويۇلغانلىقىنى، بىر مىللەتنىڭ ئىككى قەبرىستانلىققا بۆلۈنۈپ بەكمۇ ئېچىنارلىق مەنزىرە ھاسىل قىلغانلىقىنى سۆزلەپ بەردىم. ئۇلار مەكتەپلەردە، ئوقۇتقۇچىلار ئارىسىدىمۇ بۇنداق ئىككى قۇتۇپنىڭ كۆرۈلگەنلىكىنى ئېچىنىپ سۆزلەپ بەردى.

گۇمدا يۈز بەرگەن قەبرىە چېقىش ۋەقەسىنى ئاڭلاپ، خۇتەندىكى قەبرىلەرنى ئىككىگە ئايرىشنىڭ ئۇنچە ئاددى ئىش ئەمەسلىكىنى ھېس قىلدىم. بىر كېچىدە گۇمىدىكى بىر قەبرىستانلىق پۈتۈنلەي چېقىپ ۋەيران قىلىنغان ئىدى. سەۋەبى بەزىلەرنىڭ نەزىرىدە قەبرىە قاتۇرۇشنىڭ دىنىمىزغا ئۇيغۇن بولمىغانلىقى ئىكەن. بۈگۈن ئىككىگە ئايرىلغىنى ۋە چېقىلغىنى قەبرىلەر، ئەتىچۇ؟ ئۆلۈكلەرنى تىنچ قويىمىغان بۇ چۈشەنچە تىرىكلەرنى ساق قۇيۇرمۇ؟ ئۆزى ياقىتۇرمىغاننى قارشىغا ئايرىغاندىكى مەقسەت يوقۇتۇش بولماي نېمە؟ قەبرىلەرنىمۇ ئىككىگە ئايرىۋالغان، ئۆلۈكلەرنىمۇ تىنچ قويىمىغان بۇ ئىدىيە بىلەن قانداقمۇ تىنچ ياشىغىلى بولىسۇن؟

ئاۋال مىللەتنى ئۇيغۇر-مۇسۇلمان دەپ ئىككىگە ئايرىغان، ھەتتا تىرىكلەرنى ئەمەس ئۆلۈكلەرنىمۇ ئىككىگە ئايرىغان، بىر مىللەتنى قەبرىدىمۇ بىر يەردە ياتقۇزىمىغان، دىن دېيىلىپ تەبلىغ قىلىنىۋاتقان بۇ تەلۋىلىك بىزگە نەدىن يۇقتى؟ ئۇيغۇر تارىخىنىڭ قايسى بېتىدە بەگلەر ۋە پۇقرالار قەبرىستانلىقى دەپ ئايرىلغان؟ يەكەندىكى سەئىدخان، ئارتۇچتىكى سۇتۇق بۇغراخان، ئوپالدىكى مەھمۇت قەشقەرى، كۇچادىكى راشىدىنخان، خوتەندىكى ھەبىبۇللاھخان، غۇلجىدىكى سۇلتان ئۇۋەيسخان، قورغاستىكى تۇغلۇق تۆمۈرخان تارىختىن بېرى پۇقرالار بىلەن ياتمامدۇ؟ دىيارىمىزدا تارىختىن بېرى باي بىلەن كەمبەغەلنى، پۇلدار بىلەن يېقىرنى، مۇساپىر بىلەن يەرلىكنى ئايرىمىغان، ئۇيغۇرنى بىر بايراق، بىر ۋەتەن، بىر تىل قىلىپ باغلىغان ئىسلام نېمە بولۇپ بۈگۈنگە كەلگەندە بىر مىللەتنى ئىككى قىرغاققا ئايرىيدىغان بولۇپ قالدى؟ روزى سايىت توغرا ئېيتىدۇ، «مىللەت ئۆزىنى بىلىشتە گۈللەيدۇ، ياشىنايدۇ»، ئۆزىنى بىلمىسىچۇ؟ سەرسانلىق، خارلىق، زۇلۇم ۋە زىنداندا ۋايسايدۇ.

ئۇيغۇردا ئىمان ۋە خىتايدا ئىنساپ

ئاۋام ئۇيغۇردا «خىتايدا ئىمان بولمىغان بىلەن ئىنساپ بار» دېگەن بىر گەپ بار. مەن بۇ گەپنى ئاڭلىغان چاغلىرىمدا مەنسىنى تازا بىلمەيتتىم، ئەمما كىچىكلىكتە ئىشلەتكەننى ئاڭلىغان ۋە ئۆزۈممۇ تۈزۈك ئاڭقارماي ئىشلەتكەن بولۇشۇم مۇمكىن. مەكتەپلەردە ئوقۇپ ئۇيغۇر نېمە، خىتاي نېمە بىلگەندىن كېيىن بۇ گەپكە ھەيران قالدىم. خىتاي تىلىنى پۇختىلاپ ئۆگەنگەندىن كېيىن تەرجىمە جەريانىدا ئۇيغۇر تىلىدىكى «ئىنساپ» دېگەن بۇ سۆزگە خىتاي تىلىدىن بىۋاسىتە ماس كېلىدىغان بىر سۆز تاپالمايدىم. تىلىدا ئىنساپ دېگەن بىر سۆز بولمىغان بىر مىللەتكە ئۇيغۇر نېمە ئۈچۈن ئىنساپلىق دەپ باھا بېرىدۇ؟

ئويلاپ مۇلاھىزە قىلسام ئۇيغۇر ئۈچۈن ئىمان مۇسۇلمانلىق ئۆلچىمى بولسا، ئىنساپ ئىنسانلىق ئۆلچىمى ئىكەن. ئۇيغۇر ئۈچۈن ئۆز مىللىتىدىكى بىر ئادەمنىڭ ياخشى - يامانلىقى ئۇنىڭ ئىمانى بىلەن مۇناسىۋەتلىك دەپ قارىلىدۇ. ئۇيغۇر بىر كىشىنى «دىلىدا ئىمانى بار، كىشىگە ئازارى يوق، خەقنىڭ ھەققىنى يىمەيدىغان» دەپ باھالايدۇ. ئۇيغۇرنىڭ ياخشىلىقىنى ئىمانغا باغلىغان ئۇيغۇر، دىنىسىز خىتاينىڭ ياخشىلىقىنى ئىمان بىلەن ئۆلچىسە بولمايدىغانلىقىنى بىلىدۇ. شۇنىڭ بىلەن ئۇيغۇر ئىنساپ چۈشەنچىسى بىلەن خىتايدا باھا بەرگەن.

ئۇيغۇرنىڭ خىتاينى ئىنساپ نوقتىسىدىن باھالىغانلىقى ئۇيغۇر تىلىدىكى «ئىنساپ بارمۇ لويى (بېگىم)» دېگەن ئىبارىدىمۇ ئىپادىلىنىدۇ. بىر خىتاينى ئادالەتكە چاقىرغاندا ئۇ ئىمان بولمىغاچ، قۇرئاننى پىرىنسىپ قىلغىلى بولمايدۇ، ئۇنىڭغا ئىمانغا خىلاپ ئىش قىلما دەپ، خىتاپ قىلغىلى تېخىمۇ بولمايدۇ. مۇشۇنداق شارائىتتا ئىنساپ ئۇيغۇرنىڭ خىتايدا قويغان ئىنسانلىق ئۆلچىمى سۈپىتىدە ئوتتۇرىغا چىققان.

ئىماندا تەكىتلىنىدىغىنى ئاللاھ قويغان شەرتلەر بولسا، ئىنساپتا تەلەپ قىلىنىدىغىنى ئىنسان پەيدا قىلغان ئۆلچەملەردۇر. ئىنساپ ئۆلچىمىنى ئۇيغۇر دىن بىلەن يۇغۇرۇپ ئۆزىگىمۇ قويىدۇ. مەسىلەن، قەرز سۈرۈشتە قىلىش، ھەققىنى ئېلىش دىنغا-ئىمانغا ئۇيغۇن، ئەمما كېچىكىپ كەتسە ئەپۇ قىلىش، تولۇق بېرەلمىسە خىجىل قىلماسلىق ئىنساپقا لايىق. زۇلۇمغا قالغاندا قىساس ئېلىش ئادالەتنىڭ شەرتى بولسا، كەچۈرۈم قىلىش ھەم ئىمان ھەمدە ئىنساپنىڭ تەقەززاسى. قىز-ئاياللارنى باش كۆزىنى يۆگەشكە بەزى ھۆكۈملەرگە كۆرە ئىماننىڭ تەقەززاسى بولسا، باش كۆزىنى يۆگەپ ئىش تاپالمايۋاتقان، قىيىنچىلىقتا قالغان قىز-ئاياللارغا مۇۋاپىق كېيىنىش بارسىدا يول كۆرسىتىش ئىنساپنىڭ تەلىپى.

ئۇيغۇردا ئىمانسىز دەپ ھاقارەت يوق، ئەمما ئائىنىساپ، ئىنساپسىز دېگەن سۆزلەرنى ئاھانەت دەپ بىلىمىز. «ئائىنىساپقا ئاش بەرسەڭ، تېشىڭ راستمۇ دەيدۇ» دېگەن ماقالىدىمۇ ياردەم ئالغۇچىنىڭ گۇمانخور، مۇتبەھەملىكى تەنقىت قىلىنغان. ئۇيغۇردا كىشىنىڭ ئاللاھقا ئايان ئىمانىغا قاراش ئەمەس، قىلىقىدا ئاشكارە بولغان ئىنساپقا قاراش ئۇدۇم بولۇپ كەلگەن. دائىم مەسىلىنى دىن-ئىمان نوقتىسىدىن كۆزىتىپ، ئۆز خەلقىمىزگە يات مىللەتكە بېرىلگەن پەتىۋا بۇيىچە ھۆكۈم قىلساق، ئۆلۈملۈك بولمىغان ئايالغا قارىلىق كىيدۈرۈپ، ئەرلەرگە ياغلىق ئارتقۇزغاندەك ئىش بولىدۇ. توغرا ئەرەپ ئەرلىرى ياغلىق ئارتىدۇ، ئەمما بۇنداق ئادەتنى ئۇيغۇرغا دىن دەپ كۆرسەتسەك ئىنساپقا ياتمايدۇ. شۇنىڭ بىلەن بۇلاردىن بىرىنى تاللىغان ياكى ھېچ بىرىنى تاللىمىغان ئۇيغۇر بىلەن ئارىمىزدا زىتلىق كېلىپ چىقىدۇ. بۇ زىتلىق ھامان زىددىيەتكە قاراپ تەرەققىي قىلىدۇ. مەسىلەن: يۈزنى يۆگەمدۇق ياقمۇ، قارا كىيەمدۇق ئاقمۇ، ئامىن دېگەندە ۋارقىرامدۇق شۇكۇمۇ، سەللە زىننەتمۇ يۈكمۇ، قىز-ئاياللار سىرىتتا بىلىم-تېخنىكا ئوقۇمدۇ ياكى ئۆيدە ئىشىسىز كېلىپ مۇھىتاجلىقنى توقۇمدۇ؟... دېگەن زىتلىقلار ئايىغى بېسىقماي جەدەل ئۈنۈپ كېتىدۇ.

ئۇيغۇرنىڭ ياخشىسىدا ھەم ئىمان، ھەم ئىنساپ بار، خىتايىنىڭ ياخشىسىدا

ئىمان بولمىغان بىلەن ئىنساپ بار دېگەن قاراش، ئۇيغۇرلارنىڭ خىتاي نوپۇسى بىلەن ئۇچراشقان دەسلەپكى چاغلاردا شەكىللەنگەن چۈشەنچىسى بولۇشى ئىھتىمال. مىللىتىمىز مۇشۇ نوقتىدىن مۇساپىر خىتايلارغا ئىزچىل ئىنساپلىق بولغان. ئەپسۇس، بۈگۈن ئۇيغۇر خىتاي كومپارتىيەسىنىڭ زۇلۇمىغا ئۇچرىغاندا ئىنساپسىزلارچە سۈكۈت قىلىۋاتقان خىتاي نوپۇسىغا دۇچ كەلدى. تارىختا خىتاي ئەپكەش كۆتۈرۈپ ياكى قەھەتچىلىكتىن قېچىپ ۋەتىنىمىزگە كەلگەندە ئۇيغۇرلار دىن نوقتىسىدا ئەمەس، ئىنساپ نوقتىسىدا تۇرۇپ ياردەم قىلغان. بۈگۈن بىز قىلغان ئىنساپ خىتايدىن يانمىدى.

بۈگۈن ئۇيغۇرنىڭ بىر بۆلىكى يات ئەللەردە زۇلۇمدىن، تۇتقۇندىن قاچقان مۇساپىر بولۇپ ياشاۋاتىدۇ. قېچىپ بارغان يېرىمىزدە بەلكى ئۆزىمىز ئارزۇلىغان مۇسۇلماندەك بولىمىز ھەم كۆرۈنەلەيمىز ياكى ماسلاشماي ئاماللىرىمىز يوق. چۈنكى ھەممە ئادەمدىن ئىمان تەلەپ قىلغىلى بولمايدۇ. ئەمما ئەجداتلىرىمىز قىلغان ئىنساپنى ھەر زامان قولىدىن بەرمەيمىز. خىتاينىڭ بىزگە قىلىۋاتقان ئىنساپسىزلىقى بىزنى ئۆزگىلەرگە ۋە ئۆزىمىزگە تېخىمۇ ئىنساپلىق بولۇشقا سەۋەپ بولغىنى ئەۋزەل. مۇساپىرەتتە يانقا ۋە ئۆزىمىزگە، ئەتراپقا ۋە ئەھۋالىمىزغا باھا بېرىشتە، پەتۋا ۋە ھۆكۈم قىلىشتا قولىمىزدا ھەم ئىمان تارازىسى ھەمدە ئىنساپ ئۆلچىمى بولغىنى ئاقىللىق.

نۆۋەتتىكى ئانىلار ئىشىسىز، بالىلار ئوقۇشىسىز، ئاتىلار زىنداندا بىمار، مومىلار مۇھتاجلىقتا خار چاغدا ئەتراپىمىزغا ماكانغا، زامانغا باقساق، يوتقانغا قاراپ پۇت سۇنۇپ باقساق ئىنساپىمىزغا كەلگەن بولىمىز. دائىم مەسىلىگە ئىمان نوقتىسىدىن قاراپ ھۇجۇمغا ئۆتكەن ياكى ھۇجۇملارغا سەۋەپ بولغاننىڭ ئورنىغا، ئىنساپىمىزغا نەزەر سالساق بەزىدە خەلقىمىزگە زۇلۇم قىلىۋاتقىنىمىز، ئۆزىمىزنى ئۆزىمىز بوزەك قىلىۋاتقىنىمىز سېزىلىدۇ.

ئۇيغۇرنىڭ ئىسمى

ئۇيغۇرنىڭ ئىسمى ئۇنتۇلدۇرۇلغان ئىدى. موڭغۇللار جاھان سورىغان مەزگىلدە تارىخقا ئۇيغۇر ئۇستاز ئىدى، ئۇيغۇر يېزىقى موڭغۇل ئىمپىرىيەسىنى دۆلەت يېزىقى بولغان، تەزكىرىلەرگە ئۇيغۇر نامى مەدەنىيەت دەپ پۈتۈلگەن. ھەتتا خىتاينىڭ موڭغۇللارنى قۇرۇتۇپ قۇرغان مىڭ سۇلالىسى تارىخنامىلىرىدىمۇ ئۇيغۇر دېگەن نام بار ئىدى. خىتايلار ئىسلام دىنىنى ئۇيغۇرنىڭ دىنى دەپ ئاتاپ، ئۇيغۇر دېگەن سۆز بىلەن بارلىق مۇسۇلمانلارغا ئىسىم قويغان ئىدى. ۋاھالەنكى، تارىخنىڭ ئويۇنلىرىغا رەڭ تەڭشەيدىغان خىتاي تەزكىرەچىلىرى ئۇيغۇر نامىنى تەدبىرىجى قىسقارتىپ، سۇسلاشتۇرۇپ مۇسۇلمان دەپلا يېزىشقا باشلىدى. ۋاقىت ئۆتكەنچە ئۇيغۇرنىڭ تەسىرىدە مۇسۇلمان بولغان خىتاي تىللىقلارنى پەرقلەندۈرۈش ئۈچۈن بىزنى چەنتو، يەنى سەللىلىك مۇسۇلمان دەپ پۈتۈكلەرگە قوندۇرۇشقا باشلىدى. بۇ ئۇنتۇشنىڭ مۇقەددىمىسى بولدى. خۇددى خىتاي 1956 - يىلدىن كېيىن يۇرت-ئايماقلىرىمىزنى گوڭشى، دادۇي، شۆدۇي دېگەن ناملار بىلەن ئاتاپ، ئاتا - بوۋىلاردىن قالغان ئۇيغۇرچە ئىسىملارنى ئۇنتۇلدۇرغاندەك تارىختىمۇ مىللەت نامىمىزنى شۇنداق ئۇنتۇلدۇرغان ئىدى.

ئۇيغۇرنىڭ ئىسمى ئۇنتۇلغان ئىدى. ئۇيغۇرلار ئۆزىنى بىر بىرىگە خوتەنلىك، قەشقەرلىك، قومۇللۇق دەيتتى، خىتاينى كۆرگەندە ئۆزىنى چەنتو، ئورۇسنى كۆرگەندە مۇسۇلمان دەپ بىلەتتى. ئۇيغۇر غەرىپتىن كەلگەن مۇساپىرىنى كۆرسە ئۆزىنى يەرلىك، سەھرادىن كەلگەن خېرىدارنى كۆرگەندە ئۆزىنى شەھەرلىك دەپ تونۇيتتى. ئېيتىلىشىچە خىتاي كومۇنىست ھۆكۈمىتى 1950 - يىللاردا بىر سىتاتىستىكا قىلغان بولۇپ، ئاھالىنىڭ بەلگىلىك پېرسەنتى ئۆزىنى «مۇسۇلمان» دەپ ئەنگە ئالدۇرغان ئىكەن.

1955 - يىلى ئۇيغۇرنىڭ ئاتا مىراس زېمىنىدا ئۇيغۇرنىڭ ئىسمى چاقىندى. ئۇيغۇرنىڭ ئىسمى تۇنجى بولۇپ دىيارىمىزنىڭ قاشقىسىغا يېزىلدى. ئاپتونۇم رايۇن دېگەن ئىسىمغا ئۇيغۇر دېگەن سۆزنى يازدۇرۇش ئۈچۈن يۈزلىگەن كىشى تۈرمىلەردە يەرلىك مىللەتچى ئاتىلىپ جان بەردى. ئۇيغۇر دېگەن ئىسىمنىڭ ھوقۇقنىڭ بەلگىسى سۈپىتىدە بىر زېمىنغا قويۇلۇشىغا خىتاي ھەرگىز تەن بەرگەن ئەمەس. خىتايلار دائىم ئاپتونۇم رايۇن دەپ ئاتاپ ياكى ئۆزى ئامراق ئاتالغۇ بىلەن ئاتاپ ئۇيغۇرنى «ئۇنتۇپ» قالاتتى.

ئۇيغۇرنى ئۇنتۇلدۇرۇش بورىنى 1995 - يىلدىن كېيىن قايتا قاپ تاغلىرىدىن ھۇشقۇيىتى (ئۇيغۇر تىلىدىكى كۈھىقاپ دېگەن سۆز قاپ تاغلىرى دېگەن مەنىدە بولۇپ، ئۇيغۇرلار ئەرەب-پارس رىۋايەتلىرىگە مەستانە بولغان يىللاردا بوراننى قاپ تاغلىرىدىن چىقىدۇ دېگەن رىۋايەتكە ئىشىنىپ قالغان ۋە «يەل قوپتى، شامال ئەستى» دېگەن ئاتالغۇنى بوران چىقتى دەپ ئىپادىلەيدىغان بولغان). بىر خامان تەلۋىلەر «بىز ئۇيغۇر ئەمەس، مۇسۇلمان» دېگەن سەپسەتە بىلەن كىشىلەرنىڭ ئەقلىنى ناركوز قىلىشقا باشلىدى. سەپلەر ئايرىلدى، مەسچىتلەر ۋە جامائەتلەر ئىككى قاشقا بۆلۈندى. ئۆزىنى ئۇيغۇر ئەمەس، مۇسۇلمان دەيدىغانلارنىڭ بىر قىسمى ئوت قويۇپ بولۇپ ھېچ يېرى كۆيمەستىن قېچىپ تۈركىيە، ئەرەپ دۆلەتلىرى ۋە غەرپ ئەللەرنى ماكان تۇتتى. ئۆزىنى مىللىتىم ئۇيغۇر، دىنىم ئىسلام دەيدىغان كىشىلەر ئوتنىڭ ئىچىگە تۇتۇرۇق بولدى.

2013 - يىلدىن كېيىن ئۇيغۇرنىڭ ئىسمى ئۇنتۇلدۇرۇش ۋە ئۇنتۇشقا ئەمەس، ھەر بىر شەخسكە بېسىم، ئازاپ ۋە يۈك بولۇشقا يۈزلەندى. خىتايچە ئىسىم قويىدىغانلار مەيدانغا چىقتى. خىتايدا ئوخشاش ئۈچ خەتلىك ئىسىملار كۆپەيدى. كىشىلەر ئىسىم قويغاندا خىتايچە خەتلەرنىڭ مەنىسىگە قاراشقا باشلىدى. ھەتتا خىتاينىڭ ئاغزى كەلمەي قېلىشىدىن ئەنسىرەپ، بەزىلەر ئىسىمغا ئاتىسىنى قوشماس بولۇشقا باشلىدى.

ئۇيغۇرنىڭ ئىسمى يوق. بۇ تەڭسىز جاھان، تەمسىز دۇنيادا قەنزۇۋان بەزى تۈركلەرنىڭ ئاغزىدىن لازىم بولساق دوغۇ تۈركىستانلى، تۈركمەنىستانلى دېگەن تاۋۇشلار تۆكۈلگەن بىلەن، قەلبىدىن «ئۇلارمۇ ئادەم!» دېگەن سادا چىقمايدۇ. زۇۋانداز ئەرەپلەرنىڭ ئاغزىدىن قەھرىمان تۈركىستانى دېگەن ماختاشلار ئېقىپ تىرىك جانلار، سوقۇپ تۇرغان يۈرەكلەرنىڭ ئىسمى ئۇنتۇلىدۇ. شۇلارنىڭ نەزىرىدە بىز كۆپىنچە سان، ھەرىپ، قورال ياكى بازارلىق مال. ئەگەر ئادەم سانالساق قېنى كىم ئافغان تاغلىرىدا، سۈرىيە سايلىرىدا جان ئۈزگەن ئون ئۇيغۇرنىڭ ئىسمىنى دەپ بېرەلەيدۇ؟

ئۇيغۇرنىڭ ئىسمى بولمىغاچ ئۇيغۇردا ئىسىم زاپاس، كۆپ ۋە سامان نەرقى ئەزان. تۈركىيە، مىسىر ۋە سەئۇدى ئەرەبىستاندىكى ئۇيغۇر ئىسمىنى مۇھەممەت، ئابدۇللا، زۇبەير، خالىد، خەتتاپ دەپ ئاتىۋالىدۇ. بەزىدە ئۆزىمۇ ئۇنتۇپ قېلىپ ئىسىمكار تاقچىلانغان ھەميانغا قارايدۇ. ئۇلار بىر سومكىغا لىق ئۇيغۇرچە ئىسىم يەنە بىر سومكىغا خىتاي ياسىغان مەرۋايىت-مارجانلارنى سېلىپ يۈرىشىدۇ. بۇ سومكىلار نەرقىگە چىقسا، پات-پات سېتىلىپ تۇرىدۇ.

ئۆزى ھۆر بولمىغان ئىنساننىڭ ئۆزىگە مەنسۇپ، ئۆزى سۆيگەن ئىسمى بولمايدۇ. ھۆر بولمىغان مىللەتنىڭمۇ پۇلغا يارايدىغان جىسمىلا بولۇپ، ھېچكىم سېتىۋالمايدىغان ئىسمى بولمايدۇ. بۇ جىسمىغا ساتقۇچى، سەرىپ قىلغۇچى ۋە بازارغا سالغۇچى خالىسا ماركا قويىدۇ، خالىمىسا خالىغا سولايدۇ. تېنى ھۆرلۈكتە سەرسان، روھى قورقۇنچقا قۇل بولغان ئىنساننىڭ ئىسمى جانباقتاخۇن.

ئەركىنلىكتە بىر ئۇيغۇرنىڭ ئۆزىگە مەنسۇپ، ئۆزىگە مەنس ئىسمى ۋە جىسمى بارمۇ؟ ئۇيغۇرنىڭ ئىسمى خەقنىڭ نامىدەك گېزىتلەردە، سورۇنلاردا، مەجىسلىلەردە، سەينالاردا ئاشكارە چاقنامدۇ؟ مۇھاجىرەتتە مانا مەن ئۇيغۇر، ماۋۇ مېنىڭ ئىسمىم، مانا ماۋۇ ماڭا ھالال قان بەرگەن دادامنىڭ ئىسمى دېيەلەيدىغان ئۇيغۇرنىڭ سانى قانچە؟ ئەپسۇس، ئەركىنلىكتە بىر بولسا ئۇيغۇرنىڭ ئىسمى يوق، بىر بولسا ئۇ سەينادا نۇرغۇن ئىسىملار تىزىلىپ يايما ئاچىدۇ.

بوۋاڭلار شۇنداق كىشى ئىدى

بالىلىرىم، بوۋاڭلار تۈگەپ كەتتى. رەھمەتلىك چېقىلماس قورام تاش ئىدى، ئوۋۇلۇپ كەتتى، يىقىلماس تاغ ئىدى، گۆمرۈلۈپ كەتتى. قۇچاق يەتمەس توغراق ئىدى، ئۆرۈلۈپ كەتتى. ئۇ چوڭ قىلغان تۆت ئوغۇلنىڭ ئىككىسى سىياسىي سەۋەپتىن تۈرمىدە مەھبۇس، بىرى داۋا سېپىدە يات ئەلدە مۇساپىر. رەھمەتلىكنىڭ كۆزلىرى يا يېقىندىكى يا يىراقتىكى ئوغۇللارنى كۆرەلمەي تۇتۇلۇپ قالغان ئىدى. مانا ئەمدى ئۇلارنىڭ قايتىپ كېلىشىنى ساقلاپ سوقۇۋاتقان يۈرىكىمۇ ھەرىكەتتىن توختاپتۇ.

بوۋاڭلارنىڭ كۆزى تۇتۇلۇپ قالغاندا قوللىرىغا ئېسىلىپ يىغلاپ كەتكەن ئىدىم. چۈنكى بۇ كۆزلەر ئەمدى يىراقتىكى ئوغلىنى ۋە ئالتۇندەك نەۋرىلەرنى كۆرەلمەيتتى. شۇ چاغدا يىراقلارغا كەتكەن داداڭلارنىڭ 15 يىل بۇرۇن «سىلەر مىللەتكە چىقىش يولى ئەمەس، تەسەللى ئىزدەۋاتىسىلەر» دېگەن سۆزلىرى قۇلاق تۈۋىمىدە ياڭرىغاندەك بولغان ئىدى. مانا ئەمدى، داداڭلار يىللار ئۆتۈپمۇ تاپقانلىق خەۋىرىنى بەرمىگەن چىقىش يولىغا مەنمۇ ئاتلىنىش ئالدىدا تۇراتتىم. شۇ چاغدا بوۋايغا يۈرەكتىن باشلىنىدىغان بۇ يولنىڭ بىزنى نەگە ئېلىپ بارىدىغانلىقىنى ئېيتىپ بېرەلمىگەن ئىدىم.

بوۋاڭلارنىڭ كۆزلىرىنى كۆرمىگىنى ياخشى بولدى، دەپمۇ ئويلىغان ئىدىم بىر تۇرۇپ. ئاتا-بوۋىلارنىڭ ئىزى قالغان، بۇزۇلۇپ چېقىلىۋاتقان مەھەللىنى، كۆزلىرى ئەخلەتلەر بىلەن تىندۇرۇلغان بۇلاقلار ۋە قاشالانغان كۆز يەتمەس سازلىقلىقنى، ئۆزلەشتۈرۈپ تەييار قىلىنغان يەرلەرگە كېلىپ جايلىشىۋالغان توپ-توپ ھاكاۋۇر كۆچمەنلەرنى، خالانىڭ تاملىرىغىچە يېزىلغان كومپارتىيە تەشۋىقاتىنى كۆرۈپ چىدىمايدىغان ئۇ كۆزلەرنىڭ تۇتۇلۇپ قالغىنىمۇ بىر ھېكمەت ئىدى. ھەقىقەت ئىزدىگەن كۆز ھەقىقىي سۆزلەيدىغان تىلنى جىم تۇرغۇزمايتتى. ئېغىزلار ئېچىلغان

ھامان ھەر بىر كۆزى ئوچۇق ئۇيغۇرغا قېرى- ياش، خوتۇن-بالا دەپ ئايرىمايدىغان تۇۋاق تەييار، تاياق تەييار، قاماق تەييار ئىدى.

سىلەر يات ئەلدىكى مۇساپىرەتتە ياشاۋاتقان مىڭلىغان ئۇيغۇرنىڭ بالىلىرىغا ئوخشاش پەقەت دادا، ئانا دېگەن ئىسىملار ئىچىدە ياشايسىلەر. يېنىڭلاردا چۆچەكچى بوۋا، موماڭلار يوق. مۇشۇنداق مۇسۇبەتلىك كۈندە بىر چەتتە بوغۇلۇپ يىغلاۋاتقان داداڭلار ۋە يۇم - يۇم ياش تۆكۈۋاتقان ئاناڭلارغا قاراپ نېمە بولغاننى تۈزۈك ئاڭقىرىپ بولالمايدىغان، ئاڭقارغان تەقدىردىمۇ ئۇلارنى يىغلاتقان ئازاپنىڭ زادى نېمە ئىكەنلىكىنى ھېس قىلىپ بولالمايدىغان ياشتا سىلەر. شۇڭا سىلەرگە بىر نەرسە دېگۈم كەلدى.

بالىلىرىم، ئۇيغۇردا مىيىتنىڭ نامىزى چۈشۈرۈلگەندىن كېيىن تۇپراق بېشىدا ئىمامدىن سورىلىدۇ. - دادىمىز نېمە ياخشىلىقلارنى قىلغان، قانداق ئادەم ئىدى؟ بۇ سۇئالغا ئىماملار بەزەن مەرھۇمنىڭ تەرىپىنى قىلىپ يىغلاپ تۇرۇپ جاۋاپ بېرىدۇ، جامائەتمۇ يىغا ئارىلاش ئاۋاز قوشىدۇ، «مەھەللىمىزنىڭ چىرىقى ئىدى، يۇرتىمىزنىڭ تۇۋرىكى ئىدى!» دېگەن سادالار ياڭراپ، قوشاق قوشۇپ ياد ئېتىشلەر باشلىنىدۇ. بەزىدە ئىمام سورىغۇچىغا ئويلىغانلىرىنى ياساپ جابدۇپ دەيدۇ. جامائەت سۈكۈت قىلىدۇ، بەزىدە خوشياقماي ئىككى ئېغىز چىرايلىق سۆزلەپ قويىدۇ، جامائەت بوش ئەسنىشىدۇ. بالىلار، ھەر قېتىم مۇشۇ سۇئال سورالغاندا تېنىمنى بىر تىترەك باسىدۇ، چۈنكى بۇ دۇنيادا بالىمىز، ئۇ دۇنيادا ئۆزىمىز خىجالەت تارتىدىغان مۇشۇنداق بىر كۈن، بىر ۋاقىت ھامان بېشىمىزدا بار. بۇ دۇنيادا بۇ سۇئالنى بالىمىز مەھەللىمىزدىكى قىلمىشىمىزدىن خەۋەردار ئىمامدىن، جامائەتتىن سورىسا، ئۇ دۇنيادا بۇنداق سۇئالنى ھاياتىمىزدىكى بارلىق قىلمىش-ئەتمىشلىرىمىزنى كۆرگۈچى ئاللاھ ھەر بىرىمىزدىن سورايدۇ. بۇۋاڭلار بۇ دۇنيا ۋە ئۇ دۇنيادىكى مۇشۇنداق سۇئاللارغا بىر ئۆمۈر تەييار ئۆتكەن، ھەر زامان جاۋاپكار ياشىغان كىشى ئىدى.

بوۋاڭلارنىڭ يۇقىرىقى سۇئاللارغا قانداق تەييارلىق قىلغانلىقى ھەققىدە سۆزلەپ بېرەي بالىلىرىم. بىر كۈنى ئايدىڭبۇلاق دەپ ئاتىلىدىغان مەھەللىمىزنىڭ بېشىغا بىر توپ ماشىرەڭ شەپكە كىيىشكەن خىتايلار كەپتۇ. ئۇلار بۇلاقلارنىڭ بويىدا قارغىلاردەك ئولتۇرۇپ كۆرۈشكىلارغا سۇ تولدۇرۇپ، مۇشتۇمدەك مومىلارنى چىلاپ يەپتۇ. ئايلار ئۆتۈپ كىشىلەر نېمە بولغاننى ئاڭقىرىپ بولغىچە مەھەللىمىزگە ئېقىپ كېلىدىغان ئۆستەڭنىڭ بېشىدا بىر مەھەللە پەيدا بولۇپتۇ. كىشىلەر ماشىرەڭ شەپكە خوتۇنلارنىڭ كۈندۈزلىرى ئۆستەڭ بويىدا كىر يۇيۇشقانلىرىنى، ئەرلەرنىڭ قاچقان تۇڭگۇزلارنى بۇلاق بويىدا قوغلاپ يۈرۈشكەنلىرىنى كۆرۈپتۇ. شۇنىڭ بىلەن كىشىلەرنىڭ ئەزاھى ئۇچۇپتۇ. ئۇ ئۆستەڭنىڭ سۈيى بىلەن ئەتكەن تاماقلار يىيىلمەس، نانلار سىڭمەس، قايناتقان چايلارمۇ يىندەك تېتىيدىغان بولۇپ قاپتۇ.

شۇنداق كۈنلەردە مەھەللىگە ئۈرۈمچىگە ئىشلىگىلى كەتكەن بوۋاڭلار قايتىپ كەپتۇ. ئۇ بولغان ۋەقەنى ئاڭلاپ، ئەتىگەندە بامداتتىن يانغان جامائەتنى باشلاپ خىتايلار جايلاشقان مەھەللىگە بېرىپتۇ. ماشىرەڭ شەپكە خىتايلاردىن بىرى ئوق چىقىرىپ قورقۇتماقچى بوپتۇ. بوۋاڭلار تۇيدۇرماستا ئارقىسىدىن ئەگىپ بېرىپ قورالنى تارتىۋېلىپ خىتاينى باغلاپ شەپكىسىنى ئاغزىغا كەپلەپ قويۇپتۇ. ئۆستەڭ بويىدا يۈرگەن چوشقىلارنى سۈرۈپ توقاي قىلىپ، سۇ بويىدىكى قوتانلارنى ۋەيران قىپتۇ. شۇندىن كېيىن خىتايلار سۇ بويىدا كىر يۇيۇشقا، چوشقا بېقىشقا پېتىنالماس بولغان ئىكەن.

بوۋاڭلارنىڭ كېسلى ئاخىرقى باسقۇچقا كەلگەن كۈنلەردە كەنتتىكى كىشىلەر يوقلاپ كىرىپتۇ. مەھەللىدە ئون ئائىلىگە بىر كىشى باشلىق قىلىپ بېكىتىلگەن بولۇپ، يوقلىغۇچىلار قاتارىدا شۇ باشلىقمۇ بار ئىكەن. بۇ مەخلۇق مەھەللىدىكى قۇرئان ۋە جەينامازلارنى تىزىملاپ كومپارتىيە تارقاتقان دەرسلىكتىن باشقا بارلىق ئۇيغۇرچە كىتاپلارنى كۆيدۈرگەن ئىكەن. بوۋاڭلار ئۇنى ئاۋازىدىن تونۇپ، «چىقە بۇ ئۆيىدىن ھەي ئىمانسىز يالاقچى، سەن يالايدىغان تاپان بۇ يەردە يوق! چىقە مېنى سىياسىي مەھسۇنىڭ دادىسى دەپ چاق! مېنى قۇرئان ئوقۇپ ئولتۇرۇپتۇ،

دەپ دوكلات قىل، چاينى ئاللاھنىڭ ئىسمى بىلەن ئىچتى دەپ ئەرز قىل! شۇنى دە خىتايلېرىڭغا، بىز خىتاينىڭ ئەمەس ئاللاھنىڭ بەندىسى، بۇ زېمىن خىتاينىڭ ئەمەس، ئاللاھنىڭ بىزگە بەرگەن نېمىتى! مۇشۇ تۇپراققا كۆمۈلۈپ، مۇشۇ تۇپراقتىن ئۈنگەن خەلق بىز. خىتايلېرىڭ بىزنى يالماپ تۈگىتىمىز دەپ خام خىيال قىلمىسۇن، بىز ئۆلسەك توغراقتەك يەنە كۆكلەيمىز، نەپرىتىمىز خىتاينىڭ يولىغا تىكەن بولۇپ ئۈنۈپ، ئۇلارنى ھېچ يەردە خاتىرجەم ماڭالماس قىلىۋېتىدۇ!» دەپ ۋارقىراپ ئۆيدىن قوغلاپ چىقىرىپتۇ.

بالىلىرىم، بوۋاڭلارنىڭ ھېكايىسى كۆپ. بىزدە بۇنداق قەھرىمان بوۋاي ۋە غەمگۈزار مومايلارنىڭ چۆچەكلىرى بەكمۇ نۇرغۇن. ئەگەر ئۇيغۇرچە ئوقۇشنى بىلسەڭلار بۇنداق ھېكايىلەرنى ئۆزۈڭلارمۇ ئوقۇيالايسىلەر. ھەمدە يات ئەللەردە ئىسىمىڭلاردىن غەيرىلىك ھېس قىلىدىغان، تاماقلېرىڭلارغا قىزىقسىنىدىغان، بايراملىق كىيىملىرىڭلارغا ھەۋەسلىنىپ قاراپ كېتىدىغان ساۋاقداشلىرىڭلارغا مۇشۇنداق باش ئەگمەس، ئاق كۆڭۈل، گۈلسۆيەر ۋە گۈلچىراي بىر مىللەتنىڭ پۇشتى ئىكەنلىكىڭلارنى سۆزلەپ بېرەلەيسىلەر.

بۈگۈن مۇناپىقلىق كۈنى

بۈگۈن قانداق كۈن؟ بۈگۈن بىرىنچى ئۆكتەبىر، ئۇيغۇر ئۈچۈن ماتەم كۈنى. بۈگۈن يەنە قانداق كۈن؟ بۈگۈن كاتالونىيەلىكلەرنىڭ مۇستەقىللىق دەپ كوچىلارغا ئېقىپ، توساقلارغا ئۆزىنى ئۇرۇۋاتقانلىقى جاھانغا تارالغان كۈن. بۈگۈن يەنە ھونگىرىيەدە ئۇيغۇر-ھون دوستلۇق جەمئىيىتى قۇرۇلۇۋاتقان كۈن. ھالبۇكى، بۈگۈن ئۆزى ھۆر ئەللەردە ياشاۋاتقان بىلەن قەلبى خىتاي كومپارتىيەسىنىڭ زۇلۇمىغا تەلپۈنۈۋاتقانلار، ئەركىنلىك ئاسمىنىدا تۇرۇپ قۇللۇق قەپزىگە ئىنتىلىۋاتقانلار ئۈچۈن قىپ-قىزىل مۇناپىقلىق كۈنىدۇر.

خىتايدا ئىنسانلىق داۋاسى قىلغان ئۇيغۇر ئىككى يۈزلىمىچى، ئۇيغۇرلۇق داۋاسى قىلغان ئۇيغۇر بۆلگۈنچى ئاتىلىپ قاملىۋاتقان، ھەق-ناھەق ۋە ئاق قارىنى ئايرىغان، نەپسىگە قۇل بولمىغان ھەرقانداق كىشى سولنىپ قىيىلىۋاتقان، ئىگەم ئاللاھ دېگەن ھەر بىر جان تەربىيەلەش مەركەزلىرىگە مەھكۇم بولۇۋاتقان، ئۇيغۇر خەلقى ئۈستى ئوچۇق تۈرمىگە بەنت قىلىنغان مۇشۇنداق كۈنلەردە ھېچ بىر خىتاي تەلەپ قىلمىسىمۇ، بىر بىرىگە بەش يۇلتۇزلۇق قىپ-قىزىل يۈرەكلەرنى يوللاۋاتقان، ئۈندىدارلىرىغا «كومپارتىيەنى سۆيىمەن، جوڭخۇا ئېلىمنى يالايمەن» دېگەندەك شۇئارلارنى چىقىرىۋاتقان كىشىلەرنى چۈشىنەلمەيمەن.

خىتاي دۆلىتى ئىچىدە ئۇيغۇر نېمە دېگۈزۈلسە، نېمە كىيگۈزۈلۈپ، يىگۈزۈلسە قوبۇل قىلىمىز. ئۇلار شۇنداق قىلىپ تاشلىسىمۇ سۆيۈملۈك، ئۇلار ھەر زامان ئۆزىلىك، ھەر زامان چۈشىنىشكە لايىق، ئەمما چەتئەللەرگە چىقىپ ئۆزىنى خاتىرجەملىكنىڭ قوينىغا ئاتقان، ئۇيغۇرلۇق سالاھىيىتى بىلەن قوغداشقا ئېرىشىپ پاراۋانلىقتىن بەھرىمەن بولۇۋاتقان، «ئۇيغۇر مەن!» دەپ يۈندىسىنى ئېقىتىپ، پاناھلىققا ئېرىشىۋالغان كىشىلەرنىڭ قېرىنداشلىرىنى بىگۇناھ تۇرمىغا تاشلاپ، قىيناپ

يوق قىلىۋاتقان زالىمغا «ئەي زالىم، قولۇڭنى تارت، بىزمۇ ئادەم، بىزنى ئادەمدەك ياشىغىلى قوي!» دېمەكتە يوق، ھېچ بولمىسا قەلبىدە بولسىمۇ نارازىلىق، ھەتتا سۈكۈت قىلىش ھوقۇقىنىمۇ ئىشلەتمەستىن، شۇنچە يىراقتىن شۆلگەي ئېقىتىپ يالاقچىلىق قىلىشلىرى، خىتاي تىرىنقىغىمۇ ئېلىپ قويمايدىغان خۇشامەتلىرىنى ساداقەتمەنلىك بىلەن يوللاشلىرى، خۇددى خىتاي كېچەيۇ كۈندۈز نازارەت قىلىپ تۇرىدىغاندەك قۇللۇق لەۋھەلىرىنى بويىغا تاقىۋېلىشلىرىنى بىر نورمال ئىنساننىڭ ئەقلى بىلەن چۈشىنىش مۇمكىن ئەمەس.

بۈگۈن مۇساپىرەتتە ۋەتەنگە تەلپۈنۈپ ياشاۋاتقان ئۇيغۇر تېلۋىزورنىڭ ئالدىدا كاتالونلارنىڭ يېرىلغان باشلىرى ئۈچۈن ئازاپلاندى. بۈگۈن زۇلۇمغا جاق تويغان ئۇيغۇر نامايىشلاردا «ھۆرلۈك!» دەپ جار سالدى. بۈگۈن يۈرەك پارىلىرىنىڭ بىر ئېغىز سۆزى، بىر ئىللىق تەبەسسۇمنى كۆرەلمىگەن ئۇيغۇر ئادالەت قېنى! دەپ قان يىغلىدى. بۈگۈن مۇناپىقلىق قېنىدا غەلىيان قىلىدىغان، خورلۇققا قانمىغان، زالىمنىڭ تاپنىدا چەيلىنىشكە خۇمار بولغان ئۇيغۇرچە ئىسىملىك كىشىلەر بايرام تەنتەنسى يانغراتتى. چۈنكى بۈگۈن ئۇلارغا مۇناپىقلىق كۈنى، قۇلدارلارغا تىزلىنىش كۈنىدۇر.

بۈگۈنكى ئوقۇرمەن ۋە «تارىخى ھەمدى»

(موللا مۇسا سايرامى ۋاپاتىنىڭ 100 يىللىقى مۇناسىۋىتى بىلەن ئۇيۇشتۇرۇلغان ئىلمىي مۇھاكىمە يىغىنى ئۈچۈن يېزىلغان)

«تارىخى ھەمدى» ئوسمانىيە سۇلتانى ئابدۇلھەمىدخانغا بېغىشلانغان، ئۇيغۇر تارىخىنى رىۋايەتلىك قەدىمكى زاماندىن ھازىرقى زامانغا ئۇلىغان مۆتىۋەر تارىخ كىتابىدۇر. كىتاپتا ئۇيغۇرلارنىڭ 19 - ئەسىرنىڭ كېيىنكى يېرىمىدىكى كەچۈرمىشى ئاپتۇرنىڭ بىۋاسىتە قاتناشقان ۋەقەلىكلىرى ۋە باشقىلاردىن ئىگىلىگەن مەلۇماتلىرى ئاساسىدا بايان قىلىنغان. مەزكۇر كىتاپ بۇندىن يۈز نەچچە يىل بۇرۇن (1908 - يىلى) يېزىلغان بولغاچقا، بۈگۈنكى ئوقۇرمەنلەرنىڭ ئوقۇرمەنلىك تەلپى، ئادىتى، تەپەككۇر ئۇسۇلى، تارىخ قارىشى ۋە مىللەت قاراشلىرى بىلەن سىغىشىدىغان تەرەپلەر ۋە سىغىشمايدىغان ئامىللار مەۋجۇت. بۇ ماقالىدە بۈگۈنكى نەزەردە ئوقۇلغان «تارىخى ھەمدى» دىن تۇغۇلغان قاراشلار مۇلاھىزە قىلىنىدۇ.

1. كىتاپنىڭ ژانىرى ۋە تىلى

گەرچە «تارىخى ھەمدى» تېخى يۈز يىللار بۇرۇن يېزىلغان تارىخ كىتابى بولسىمۇ، يېزىلىش ئۇسلۇبى نەچچە يۈز يىل بۇرۇنقى «تارىخى رەشىدى»، «بابۇرنامە»، «شەجەرەئى تۈرك» دېگەندەك كىتاپلار بىلەن ئىزچىللىققا ئىگە. بۇ مەنىدە دەۋرىمىزدىكى تارىخقا دائىر كىتاپلارنىڭ يېزىلىش ئۇسلۇبىدىن پۈتۈنلەي پەرقلىق. شۇڭا كىتاپتا بۈگۈنكى كىتاپلاردەك تەتقىقات ئۇسۇلى، دائىرىسى، ئوبيېكتى، مەنبەلەر ۋە ئارخىپلارنىڭ بېرىلمەسلىكى تەبىئىي. كىتاپتا بەزى تارىخى شەخسلەرنىڭ ئوبرازى يارىتىلغان بولۇپ، دىئالوگ ۋە تەسۋىرلەر بۇ شەخسلەرنى جانلىق ئادەمگە ئايلاندۇرغان. شۇڭا بۈگۈننىڭ تىلى بىلەن مەزكۇر ئەسەر تەتقىقات ئەسلىرى

ئەمەس ئەدەبىي ئەسەر، بىر تارىخى ئوچىرىك دېيىشكە بولىدۇ. ئەسەرنىڭ تىلى ئۈچىنچى شەخس ئاڭلاتما بايان شەكلىدە بولۇپ، تارىخى شەخسلەر خۇددى ئەدەبىي ئەسەرلەردىكى پىرسوناژلارغا ئوخشايدۇ. تەسۋىرلەردىن ئوقۇرمەن تارىخى شەخسلەرنى كۆرگەندەك، ئۇلار بىلەن بىۋاستە مۇڭداشقانداك تۇيغۇغا كېلىدۇ. بەزى باپلاردا ئاپتۇر ئۆزىنىڭ بىۋاستە كەچۈرمىشلىرىنى يازىدۇ (225-214).

ئاپتۇر ئەسەردە مەلۇم تارىخى شەخس، ھادىسە ۋە ھېكايەت ھەققىدە سۆزلەپ كېلىپ، ئۆز پىكىرىنى كۈچلەندۈرۈش ئۈچۈن ئايەت، ھەدىس ۋە نەمۇنىلىك ئەسەرلەردىن نەقىل كەلتۈرىدۇ. بەزىدە ئۆزى بېيىتلارنى تۈزۈپ، مەسەل ۋە ھېكايەتلەرنى قوشۇپ ماڭىدۇ. بۇ نوقتىدا كىتاپ ئۇيغۇر قەدىمكى ۋە يېقىنقى ئەدەبىياتىدىكى تەزكىرىچىلىك، قىسسەچىلىك ۋە داستانچىلىق ئەنئەنىسى بىلەن ئورتاقلىققا ئىگە.

كىتاپتا ئىلمىي تىل ئەمەس ئەدەبىي تىلنىڭ قوللۇنىلىشى ۋە ئۇنىڭ ھازىرقى ئەدەبىي تىلدىن پەرقلىق بولۇشى، سۆزلەردە ئەرەب-پارسچىنىڭ كۆپرەك بولۇشى، بولۇپمۇ ئادەم، ۋەقە ۋە مەنزىرىلەرنىڭ تەسۋىرىدە ئوخشىتىشلارنىڭ كۆپ قوللىنىلىشى بۈگۈنكى ئوقۇرمەننىڭ دىققىتىنى تارتىدۇ.

ئاپتۇر ئەسەرگە قوشقان شېئىرلاردا فارسچە شېئىرلارنىڭ كۆپ بولۇشى، ئۇيغۇرچە شېئىرلاردا فارسچە سۆزلەرنىڭ جىقراق قوللىنىلىشى ۋە ئاپتۇر يازغان بەزى بېيىتلارنىڭ فارسچە بولۇشى، ئۇيغۇر ئەدىپلىرىدە ئەرەب-فارس تىلى سۆيگۈسىنىڭ شۇ زامانلارغا قەدەر خېلىلا كۈچلۈك ئىكەنلىكىنى ئىپادىلەيدۇ. شۇ زامانلاردا ئەرەبچە، فارسچە شېئىرلارنى يازغان ئابدۇقادىر داموللام، دىۋان تۈزگەن ھۈسەيىنخان تەجەللىلەر بۇ سۆيگۈنىڭ ئىسپاتى بولىدۇ، ئاپتۇر يەنە مۇناسىۋەتلىك مەزمۇنلاردا ئەرەب-فارسچە دۇئالارنى يازىدۇ. شۇڭا مەزكۇر ئەسەر ئەينى دەۋىردىكى تارىخ يېزىش ئۇسلۇبى بويىچە يېزىلغان، ئۆز دەۋرىنىڭ تىل ئادىتىنى ئەكس ئەتتۈرگەن، ئۇيغۇرلاردىكى قىسسەچىلىك، داستانچىلىق ۋە تەزكىرىچىلىك ئەنئەنىلىرىگە ۋارىسلىق قىلغان بىر ئەدەبىي ئەسەر دەپ قاراشقىمۇ بولىدۇ.

2. كىتاپ يېزىلىشتىكى سەۋەپ

ئالدى بىلەن ئاپتور «تارىخى رەشىدى» دىن كېيىن، بىر مۇكەممەل تارىخ كىتابىنىڭ يېزىلمىغانلىقىنى سەۋەپ دەپ كۆرسىتىدۇ، ئاندىن دوستلىرىنىڭ تەۋسىيەسىنى سەۋەپ قىلىدۇ. ئاپتورنىڭ بۇرادەرلىرى مۆھتىرەم ئەجداتلارنىڭ شانلىق تارىخى، قانلىق ۋەسىيەت ۋە ئىبرەتلىك ئىزلىرى ھەققىدە بىر كىتاپ يېزىلسا، شۇ سەۋەپلىك قەھرىمانلار يادىلانسىلا، روھىغا دۇئا قىلىنسا، خۇددى ھەدىستە «ياخشىلىققا دالالەت قىلغۇچى، شۇ ياخشىلىقنى قىلغانغا باراۋەر» دېگەندەك، بۇ كىتاپنى يېزىشقا دالالەتچى بولغان ئۆزلىرىنىڭمۇ گۇناھلىرى يۇيۇلۇپ، ئەيىبلىرىنىڭ ئەپۇ قىلىنىشىنى ئۈمىت قىلىشقان. ئاپتورنىڭ دوستلىرى يەنە كىتاپتا تەسۋىرلەنگەن خۇدا رازىلىقىنى كۆزلەپ، ئەزىز جانلىرىنى پىدا قىلغان شېھىتلەر كېيىنكى ئەۋلاتلارنىڭ سۆھبەتلىرىدە زىكر قىلىنسا، ئاپتورنىڭمۇ ئاللاھ ئالدىدا ئەجىر-مۇكاتىقا ئېرىشىدىغانلىقىنى تەكىتلەشكەن. ئۇلار يەنە ئەرەب ۋە ئەجەملەرنىڭ ئۆز قەۋمى ۋە ماكانى ھەققىدە كىتاپلار يېزىشقانلىقىنى، يەتتە شەھەر كىشىلىرىنىڭ تارىخىدا بولغان ۋەقەلەرنى توپلاپ، بىر كىتاپ قىلغانلارنىڭ ئازلىقىنى شۇڭا يېزىشنىڭ زۆرۈرلىكىنى تەۋسىيە قىلىشقان. يىغىپ ئېيتقاندا كىتاپنىڭ يېزىلىشىغا، ئاپتورنىڭ ساۋاپ ئىزدىگەن دىنىي بۇرچى، پىداكار ئەجداتلارغا بولغان ۋارىسلىق بۇرچى ۋە دوستلىرىنىڭ تەۋسىيەسىگە سادىق سەمىمىيىتى ئاساسلىق سەۋەپ بولغان. شۇڭا ئاپتور ھەر بىر ماۋزۇنى باشلىغاندا دوستلىرىغا خىتاپ قىلغان شەكىلدە باشلايدۇ.

3. كىتاپتىكى ئەجداتلار

«تارىخى ھەمدى» دە، 1864 - يىلدىكى كۇچا قوزغىلىڭىدىن باشلانغان ۋەقەلەرنى ئاپتور ئۆزى بىۋاسىتە ئاڭلىغان، تەكشۈرۈپ توپلىغان ۋە باشتىن كەچۈرگەنلىرى بويىچە، ئۇندىن بۇرۇنقى تارىخى «رەۋزەتۇسسافا»، «مۇنتەخەبۇت تاۋارىخ»، «تارىخى رەشىدى»، «تاۋارىخى خەمىسەئى شەرقى» قاتارلىق كىتاپلارنى مەنبە قىلىپ يازغان. بۇ مەنبەلەردە مىللەتلەر قەدىمكى يەھۇدى رىۋايەتلىرى

ئاساسىدا چۈشەندۈرۈلگەن بولغاچقا بۈگۈنكى تىلشۇناسلىق، ئارخولوگىيەلىك، ئانتروپولوگىيەلىك (ئىنسانشۇناسلىق) پاكىتلارغا مۇخالىپ كېلىدۇ. مەسىلەن، «ئومۇمەن، تۈرك، موغۇل، تاتار، قىرغىز، قىپچاق، ئۇيغۇر، مانجۇ، نايمان، چىركەس، داچىڭ، داغىستان، تۇرغۇت، نوغاي، بارلاس، جالاير، دىلىم، جۇرجىت، يەجۇج-مەجۇج قاتارلىق نەچچە مىڭ قەبىلە ۋە نەچچە مىڭ تائىپىنىڭ نەسەپلىرى تولۇق تۈرك بىننى يافەسكە يېتىدۇ» دېگەن باياندىكى بەزى مەزمۇنلار بۈگۈنكى تىلشۇناسلىققا ئۇيغۇن ئەمەس. مەسىلەن: تۈركنىڭ ئەۋلاتلىرى دېيىلگەن مىللەتلەردىن تاتار، قىپچاق، قىرغىز، ئۇيغۇر، نوغاي قاتارلىقلار تۈرك تىللىرىدا، موغۇل، تۇرغۇت، بارلاس قاتارلىقلار موغۇل تىللىرىدا، مانجۇ، جۇرجىت قاتارلىقلار مانجۇ-توڭگۇس تىللىرىدا سۆزلىشىدۇ. داچىڭ ۋە يەجۇجى - مەجۇجلارنىڭ بۈگۈنكى قايسى مىللەت ئىكەنلىكى كىتاپتا دېيىلمىگەن، بۈگۈنمۇ ئايرىغىلى بولمايدىغان بىر مەسىلە.

ئۇيغۇر ئەجداتلىرىنىڭ تارىخى ئىسلامىيەتتىن كېيىنكى ئەسەرلەردە ئادەتتە يۇقىرىقىدەك، بىر بولسا يەھۇدى رىۋايەتلىرىدىكى يافەسكە باغلانسا، يەنە بىر بولسا ئىران رىۋايەتلىرىدىكى فەرىدۇنغا تۇتاشتۇرۇلىدۇ. ئىككىلا رىۋايەتتە ئۈچ ئوغۇل تىلغا ئېلىنىدۇ. يەھۇدى رىۋايەتلىرىنىڭ مۇسۇلمانلار ئارىسىدا يايغىن بولغان بەزى ۋارىيانتىدا يافەسنىڭ ئوغلى تۈرك دېيىلگەن بىلەن باشقا ۋارىيانتىدا يوق. ئىران رىۋايەتلىرىدە فەرىدۇننىڭ تۇر، سەلىم، ھىلاج (ئىرەج) دېگەن ئۈچ ئوغلى بولغان بولۇپ، ئۇيغۇرلارنىڭ ئەجدادى تۇرغا باغلىنىدۇ. «دىۋانۇ لۇغەتت تۈرك» ۋە «قۇتادغۇ بىلىك» تە ئۇيغۇرلارنىڭ ئەجدادى ئالىپ ئەر توڭغاغا باغلانغان.

دوكتۇر ئەسەت سۇلايماننىڭ قارىشىچە ئىران مەنبەلىرىدىكى ئافراسىياپ بىلەن ئۇيغۇرچە مەنبەلەردىكى ئالىپ ئەر توڭغا بىر كىشىنى كۆرسىتىدىكەن. قاراخانىلار دەۋرىدىكى مۇسۇلمان ئۇيغۇرلار بىلەن قوچۇ خانلىقىغا مەنسۇپ بۇددىست ئۇيغۇرلار ئوخشاشلار ئالىپ ئەر توڭغانى ئورتاق ئەجدات دەپ قارىغان. ئالىپ ئەر توڭغانى ئۇيغۇر دۆلەتچىلىك تارىخىنىڭ مەنبەسى دەپ قاراش، يۇقىرىقى ئىككى شاھ ئەسەردە تىلغا ئېلىنىپ باشقا ئەسەرلەردە ئۇچرىمايدۇ. بۇ ئۇيغۇر تارىخشۇناسلىرىنىڭ 11

- ئەسەرلەردىن كېيىن، ئۆز تارىخىنى چۈشىنىشتە ئەرەپ-فارس مەنبەلىرىنى ئاساس قىلغانلىقى بىلەن مۇناسىۋەتلىك.

دېمەك، موللا مۇسا سايرامى پايدىلانغان ئۇيغۇرلارنىڭ ئەجداتلىرى ھەققىدىكى مەنبەلەر رىۋايەتلىك ئۇسلۇپتا يېزىلغان كىتاپلار بولۇپ، بۈگۈنكىدەك پاكىت، تەھلىل ۋە يەكۈن شەكلىدە يېزىلغان ساپ ئىلمىي ئەسەرلەرنىڭ رەت قىلىشىغا ئۇچرىشى تەبىئىي. بۇ مەنبەلەردىن ئېلىنغان بايانلار ئوقۇرمەنلەرنى ئەجداتلارنىڭ ئۆتمۈشى ھەققىدىكى قاراشلار بىلەن ئۇچراشتۇرغان بولسىمۇ، بۇلارنى ئىلىمگە، پاكىتقا ئۇيغۇن بىر تارىخى ئۇچۇر دېيىشكە بولمايدۇ.

4. كىتابتىكى قوشنا مىللەتلەر

«تارىخى ھەمدى» بۈگۈنكى ئۇيغۇرلارغا قوشنا بولۇپ، ياشاۋاتقان مىللەتلەر ھەققىدە كەڭرى مەلۇمات بەرگەن. تەرتىپ بويىچە قارىغاندا كىتاپتا رۇس، تۈرك، موغۇل (تۈركلەشكەن موغۇل)، قالماق (بۈگۈننىڭ ئىبارىسىدە جۇڭغالار)، تۇڭگانى، خىتاي، ئافغان، قىرغىز، ئۆزبېك، قازاق، قىپچاق، تاجىك قاتارلىق مىللەتلەرنىڭ ناملىرى تىلغا ئېلىنغان.

ئاپتونىڭ قەلىمىدە يافەسىنىڭ ئوغۇللىرى قاتارىدا تۈرك، چىن ۋە رۇس بولغان. چىن دەسلەپكى بەتلەردە خىتاي مىللىتىنى كۆرسەتكەندىن باشقا تارىختىكى خىتايلار ۋە شۇ چاغدىكى مانجۇلار قۇرغان دۆلەتنى كۆرسەتكەن. چىن دەپ ئاتالغان خىتاي مىللىتى يافەسىنىڭ ئوغۇللىرىدىن بىرى بولۇپ، ماچىن چىننىڭ ئوغلى دېيىلگەن. چىن ھەققىدە ناھايىتى مەدھىيلىك بىر ھېكايە كىرگۈزۈلگەن (47-48). مەزكۇر ھېكايىدىكى شەرق دۇنياسىغا مەشھۇر «مۇشكى خوتەن»، خوتەن ئىپارنىڭ (خوتەن ئىپارى، خوتەندە ۋە تىبەتتە ياشايدىغان، ئۇيغۇرچە ئاھۇ دېيىلىدىغان بىر كېيىكتىن چىقىدىغان خۇشپۇراق ماددا) تىلغا ئېلىنىشى، بىزگە ئاپتونىڭ ماچىن دېگەندە خوتەننى كۆرسىتىۋاتقانلىقىنى بىلدۈرىدۇ. ئاپتون كىتابىدا چىن ۋە تۈرك

ھەققىدە مەلۇمات بەرگەن بولسىمۇ رۇس ھەققىدە ھېچ بىر مەلۇمات بەرمەيدۇ.

ئاپتۇر كىتابىدا موڭغۇللارنىڭ تۈركلەشكەنلىكى، قالماقلارنىڭ تاجاۋۇزى، تۇڭگانلارنىڭ مەنبەسى ۋە ئۇلارنىڭ يەتتە شەھەرگە كېلىشى، ئۆزبېكلەرنىڭ كېلىپ چىقىشى، ئاق مەسچىتتىكى قازاقلار، قىرغىزلارنىڭ قەشقەرگە كىرىشى، خىتايلارنىڭ ياقۇپ بەگ ھاكىمىيىتىنى يوقىتىشى قاتارلىق مەزمۇنلار ھەققىدە توختالغان. بۇنىڭدىن بىز بۈگۈنكى ئۇيغۇرلارغا قوشنا موڭغۇل، قىرغىز، تۇڭگان، خىتاي قاتارلىق مىللەتلەرنىڭ ئەينى دەۋىردىكى ئەھۋالى ھەققىدە مەلۇماتقا ئېرىشىمىز. بولۇپمۇ ئاپتۇر قالماق (بۈگۈنكى تىلىمىزدا جۇڭغالار)، خىتاي ۋە تۇڭگانلار ھەققىدە بەرگەن بايانلىرى كۆپرەك بولغان.

ئەپسۇسكى، كىتاپتا خىتايلار ھەققىدىكى مەلۇماتلاردا سەل مۇبالىغە (47 بەت)، قىسمەن ئەپسانىۋىي (57، 67، 71ب) ۋە يۈزە (131ب) بولغاننىڭ ئۈستىگە بىراز ئاساسسىز (145ب) تەرەپلەرمۇ بار. ئۇندىن باشقا كىتاپتا بارلىق زىددىيەت، زۇلۇم ۋە تەڭسىزلىكلەرنىڭ مەنبەسىنى يەرلىك ھاكىم ۋە خىتاي ئەمەلدارلارغا ئارتىپ، خاننى ئاقلاش ۋە خىتاي ھاكىمىيىتىنى ھەقلىق كۆرسىتىش خاھىشى بار.

كىتاپتا ئورتا ئاسىيادىكى تىلداش قېرىنداشلىرىمىزنى بېسىۋالغان روسلار ھەققىدىمۇ مۇرتى كەلگەندە، بىر - ئىككى جۈملە يېزىلغاندىن باشقا تۈزۈك مەلۇمات بېرىلمىگەن. روسلارنىڭ قانداق تارىخ سەھنىسىگە چىقىپ، قانداق كۈچىيىپ ئۆز زامانىسىدىكى قۇدرەتلىك بىر ئىمپېرىيە ھالىتىگە كەلگەنلىكى ھەققىدە ئەتراپلىق بايان بېرىلمىگەن. ئەمەلىيەتتە ئەينى چاغدا تەڭرىتاغنىڭ جەنۇب ۋە شىمالى پۈتۈنلەي روسلارنىڭ ئىقتىسادى كونتروللۇقى ئاستىدا ئىدى. روسلار تەيىنلىگەن ئۆزبېك، تاتار ئاقساقاللىرى ھەرقايسى شەھەرلەردە ئالاھىدە ھوقۇقلاردىن بەھرىمەن ئىدى.

ئەينى چاغدا موللا مۇسا سايرامغا ئوخشاش زىيالىلارنىڭ ئۇيغۇرلارنىڭ ھاياتىغا تەسىر كۆرسىتىپ كېلىۋاتقان قوشنا مىللەتلەر، بولۇپمۇ روس، چىڭ ۋە

بېرتانىيە ئىمپېرىيەلىرى ھەققىدە بىۋاسىتە مەلۇماتقا ئىگە بولالمىغانلىقى ئىچىنارلىق. بەلكىم بۇ تۆمۈر خەلىپە، مويدىن خەلىپە، قاتارلىق ئىنقىلاپچىلارنىڭ مەغلۇبىيەتلىك ئاقىۋىتىنىڭ قىسمەن سەۋەبى بولۇشى مۇمكىن.

بۇندىن يۈز يىل بۇرۇن ئۇيغۇر زىيالىلارنىڭ ئەتراپىمىزدىكى ئېنگىلىزلار، روسلار، خىتايلار ھەققىدە يەتكۈزگەن مەلۇمات نەچچە يۈز يىل بۇرۇن ئەرەپ-پارسچە يېزىلغان كىتاپلاردىن كەلگەنلىكى ئىچىنارلىق. بولۇپمۇ روس، بىرتانىيە قاتارلىق ئىمپېرىيەلەرنىڭ مۇستەملىكە تالىشىش كۆرەشلىرىدىن، ئوسمانىيە ئىمپېرىيەسىنىڭ مەغلۇبىيەتلىرىدىن ئاۋامنىڭ ئەمەس، موللا مۇسا سايرامغا ئوخشاش زىيالىلارنىڭمۇ بىخەۋەرلىكى بۈگۈنكى ئوقۇرمەنلەرنى ئەپسۇسلاندۇرىدۇ.

بۇندىن يۈز نەچچە يىل بۇرۇن يېزىلغان مەزكۇر كىتاپتا ئىستىقبالىمىزغا مۇناسىۋەتلىك روس، ئەنگىلىيە ۋە خىتاي ئىمپېرىيەلىرى ئويناۋاتقان ئويۇن ھەققىدە بىر مەلۇماتنىڭ بولماسلىقى، زىيالىلاردىكى بىلىم ۋە ئۇچۇر مەنبەسىنىڭ بۇنداق رىۋايەتلىك، كونا ۋە تارلىقى بىزگە ئۇلارنىڭ بۇندىن 100 يىل بۇرۇنقى ئۇيغۇر ئاۋامنى جاھان يېڭىلىقلىرىدىن، دۇنياۋىي يۈزلىنىشتىن، دۇنيادىكى كۈچلەردىن ۋاقىپلاندۇرۇشتىكى رولىنىڭ نەقەدەر يېتەرسىز ۋە نۇقسانلىق بولغانلىقىنى كۆرۈپ ئالغىلى بولىدۇ. بۇ رىئالىق بۈگۈنمۇ تامامەن ئۆزگەرگەن ئەمەس. مەسىلەن: ئەركىن مۇھىتتا نەشىر قىلىنغان «مۇسۇلمانلار نېمە ئۈچۈن ئارقىدا قالدى؟»، «مۇسۇلمانلارنىڭ ئارقىدا قېلىشى بىلەن دۇنيا نېمىلەرنى يوقاتتى؟»، «يول بۇ يەردە» دېگەنگە ئوخشاش كىتاپلار مىسىردا 20 - ئەسىرنىڭ 50 - يىللىرىدا يېزىلغاندۇر. بۇ كىتاپلار شۇ دەۋىردىكى، يات توپراقتىكى مۇسۇلمانلارنىڭ ئەھۋالىغا قاراپ يېزىلغان، بۈگۈنكى مەسىلىلەر، مىللىي كىرىزىسىمىز بىلەن ئانچە ئالاقىسى يوق. ئۇيغۇرلاردا بۇنداق كونا زاماندىكى ئەسەرلەرنىڭ ئۇيغۇرچە تەرجىمىسى ئارقىلىق مۇسۇلمانلار دۇنياسىدىكى يېڭى مەسىلىلەرنى چۈشىنىشى ھېلىمۇ مەۋجۇت. خۇددى قەدىمكى ئەرەپ - پارسچە كىتاپلار ئۇيغۇرلارنىڭ ئەجدادى ۋە قوشنىلارنىڭ ھاياتى ھەققىدە پاكىتلىق ئىلىم بېرەلمىگەندەك، ئاتىمىش - يەتمىش يىللار بۇرۇن

يېزىلغان ئەرەبچە كىتاپلارمۇ بۈگۈنكى ئۇيغۇرلارغا مۇسۇلمانلارنىڭ دۇنيادىكى ھازىرقى ئورنى، چېكىنىش سەۋەبى ۋە كەلگۈسى تەرەققىياتى ھەققىدە تېگىشلىك چۈشەنچە بېرەلىشى ناتايىن.

5. كىتاپتىكى تەنقىدىي تەپەككۇر

«تارىخى ھەمدى» بۈگۈن ئۈچۈن تەنقىدىي تەپەككۇرغا تويۇنغانلىقى بىلەن قىممەتلىك. كىتاپتا تەنقىدىي تەپەككۇر تۆۋەندىكىچە ئىپادىلەنگەن. بىرى شۇ زاماندا ھەق دەپ قوبۇل قىلىنغان رىۋايەتلەر رەت قىلىنغان. ئەينى چاغدا چىڭگىزخان، تۇغلۇق تۆمۈرخان قاتارلىق موغۇل شاھلارنىڭ ئەجدادى ھېساپلانغان ئايال پادىشاھ ئەلەنقۇاننىڭ نۇردىن ھامىلدار بولغانلىقى، بۇ نۇرنىڭ ھەزرىتى ئەلى رەزىيەللەھۇ ئەنھۇنىڭ نۇرى ئىكەنلىكى ھەققىدىكى رىۋايەتلەر بولغان. ھەتتا ئەلىشىر نەۋائىي يېزىلىشىغا سەۋەپ بولغان «رەۋزەتۇسسەفا» دېگەن كىتاپتىمۇ بۇ رىۋايەت توغرا دەپ قوبۇل قىلىنغان. ئاپتۇر «تارىخى ھەمدى»دە بۇ قاراشنى پاكىتلار بىلەن ئاغدۇرۇپ تاشلىغان.

كىتاپتىكى تەنقىدىي تەپەككۇر يەنە ئاپتۇرنىڭ ئەينى دەۋردە دىن نامىدا ئەۋج ئالغان تۈرلۈك ئېقىملارنىڭ ئەسلى ماھىيىتىنى ئېچىپ كۆرسىتىپ بەرگەنلىكىدە ئىپادىلەنگەن. بولۇپمۇ ئۆچتۈرپاندا ئەۋج ئالغان كوبراۋىيە تەرىقىتىنىڭ خاتالىقلىرىنى كۆرسىتىپ بەرگەنلىكى تىپىك ئەھمىيەتكە ئىگە. ئاپتۇر يەنە كىتابىدا ھەر قايسى ئۇيغۇر ۋىلايەتلىرىدە ئەۋج ئالغان مازارغا چوقۇنۇش خاھىشىنى تەنقىت قىلىپ، تۇرپاندىكى ئەسھابۇل كەفنىڭ يالغانلىقىنى ئىسپاتلىغان. كىتاپتا يەنە تارىخى پاكىتلار بىلەن خوتەن ۋە باشقا يۇرتلاردىكى بىر قىسىم مازارلارنىڭ ساختا ئىكەنلىكىنى ئېچىپ تاشلىغان.

كىتاپتا ئاپتۇر ئۆزىنىڭ دىنى، تارىخى بىلىملىرىگە تايىنىپ ئوتتۇرا ئاسىيا ۋە ئەرەپ - پارىسلاردىن ۋە تىنىمىزگە كېلىپ، «مەھدىلىك» داۋاسى قىلغانلارنىڭ

ئەپتى بەشېرىسىنى ئېچىپ تاشلىغان. ئۇندىن باشقا كىتاپتا تارىخى شەخسلەرنىڭ غالبىيەت ۋە مەغلۇبىيەت سەۋەپلىرى پاكىتلىق تەھلىل قىلىنغان. كىتاپتا يەنە شاھلار، ئالىملار، شېھىتلەر ۋە غازىلارنىڭ سەۋەنلىكلىرى، مەغلۇپ بولۇشىدىكى ئەمەلىي سەۋەپلەر مۇلاھىزە ۋە تەنقىت قىلىنىپ ھەممىنى ئاللاھ ۋە تەقدىرگە ئارتىپ قويۇشتىن ساقلىنىغان. ئەمما شۇنىمۇ قەيىت قىلىش كېرەككى، كىتاپتا شەخسلەر، ھادىسىلەر ۋە ھاكىمىيەتلەر ھەققىدىكى تەھلىل، تەرىپ ۋە بايانلاردا دائىم ئەقىدە نوقتىسىدىن تەھلىل قىلىش، ئاقىۋەتلەرنىڭ ھەممىنى تەقدىرچىلىك بىلەن چۈشەندۈرۈش ۋە ھەممىگە دىن دېيىلىپ قالغان رىۋايەتلەرگە تايىنىپ ھۆكۈم قىلىش خاھىشىمۇ خېلى كۈچلۈك بولغان.

6. كىتاپتىكى خەلىپە، ئوسمانىيە ۋە ياقۇپىيەگە مايىللىقى

كىتاپتا ئاپتۇر ئۇيغۇرلاردىن چىققان يەرلىك قوزغىلاڭ رەھبەرلىرىدىن بەكرەك ياقۇپ بەگ ھاكىمىيىتىگە مايىللىق بىلدۈرگەن. مەسىلەن: ياقۇپىيەگە بەگ خۇمارى سەۋەپلىك ئۇخلىيالىماي دۈشمەننىڭ قەستىنى تاسادىپى بايقاپ قالغان ئىككى ئاغا ئەسكەرنى تارتۇقلايدۇ ۋە ئەسكەرلەرنىڭ بەگ، نەشە چېكىشىگە ئىجازەت بېرىدۇ (409 -بەت). ئوخشاش ۋەقە راشىدىن خوجا ھۆكۈمرانلىقىدىكى كۇچادا يۈز بەرگەن بولۇپ، قىمار ئوينىغان ئەسكەرلەرنىڭ ئويغاقلقى سەۋەپلىك مەغلۇبىيەتتىن ساقلىنىپ قالغان خوجا راشىدىن ئەسكەرلەر ئارىسىدا قىمار ئويناشنى چەكلىمىگەن. ئاپتۇر راشىدىن خوجا قىلغان ئىشنى شەرئەتكە خىلاپ دەپ سەلبى مىسال سۈپىتىدە بەرگەن. ياقۇپ بەگنىڭ قىلغانلىرىنى باھا بەرمەي ئۆتكۈزۈۋەتكەن.

ئەسەردىكى ئوسمانىيە مايىللىقىمۇ كۈچلۈك بولغان. ھالبۇكى ياقۇپىيەگە بەگ بەيئىتىنى قوبۇل قىلغان ۋە ئۇنى مىراخور باشى دەپ قوبۇل قىلغان خەلىپە، ياقۇپ بەگ ئۆلتۈرۈلۈپ جەستى كۆيدۈرۈلگەندە ھېچ بىر سادا چىقارمىغان. ئوسمانىيە ئارخېپلىرىغا قارىغاندا ياقۇپ بەگ ھاكىمىيىتى قەشقەر ئەمىرلىكى دەپ ئىتىراپ قىلىنغان، ئەمما چىڭ سۇلالىسى تەرىپىدىن بېسىپ ئېلىنغاندا ھېچ بىر بايانات

بېرىلمىگەن. ئەكسىچە ئوسمان ئىمپېرىيەسى بېيجىڭغا ئۆمەك ئەۋەتىپ چىڭ سۇلالىسى بىلەن بىرلىكتە غەربكە تاقابىل تۇرماقچى بولغان. 1860 - يىلى چاغدا ۋاسىلى ۋاسىلىيىۋ خىتاينىڭ مۇسۇلمان بولىدىغانلىقى ھەققىدىكى پەرەزنى ئوتتۇرىغا قويغان، بۇ ئوسمانىيەدىكى پائىسلا مىزىمچىلارنىڭ دىققىتىنى تارتقان ۋە بۇ ھەقتە مۇلاھىزە قاينىغان، بېيجىڭغا مەخسۇس خادىم ئەۋەتىلىپ دەۋەتچىلىك قانات يايدۇرۇلغان. ئوسمانىيە ئوردىسىدا ئەرەبچە دەرس بېرىدىغان ئابدۇلئەزىز غۇلجالى دېگەن كىشى چىڭ سۇلالىسىدىكى مۇسۇلمانلارنىڭ يۈكسەك ئورنىنى ئىستانبۇلدىكى ئىقداىم دېگەن گېزىتتە ماقالە ئېلان قىلىپ مەدھىيەلىگەن. دېمەك، ئوسمانىيە ياقۇپ بەگ ھاكىمىيىتىنىڭ مەۋجۇت بولۇش بولماسلىقىدىن بەكرەك ئۆزىنىڭ بېيجىڭدا ئەمەلگە ئاشۇرماقچى بولغان پائىسلا مىزىم غايىسى ۋە غەربكە تاقابىل تۇرۇشتىكى شىرىكلىك مۇناسىۋىتىگە بەكرەك كۆڭۈل بۆلگەن.

«تارىخى ھەمدى» تەرغىپ قىلغان مەيلى خەلىپىلىك مايىللىقى، ئوسمانىيە مايىللىقى ۋە ياقۇپ بەگ مايىللىقى بولسۇن بىر تەپەككۈر قىلىپ بېقىشقا ئەرزىيدىغان، تېخىچە تارىخقا ئايلانمايدىغان مەسىلە. كىتاپتا يېزىلىشىچە كوچا، خوتەن ۋە قەشقەر قوزغىلاڭچىلىرى رەھبەرلىرىنى ئۆزلىرى تەختكە ئولتۇرغۇزغان. ياقۇپ بەگ خوتەنگە ھۇجۇم قىلغاندا خوتەن ئۇيغۇرلىرىنىڭ ھەبىبۇللاھ مۇپتى ئۈچۈن دەريا - ئارقىسىغا ئاققۇزغانلىقى «تارىخى ھەمدى» دە يېزىلغان بولۇپ، ئەينى دەۋردە 50 مىڭدىن ئارتۇق كىشى جان بەرگەن. شۇ قەھرىمان خەلق نېمە ئۈچۈن چىڭ ئارمىيەسى كەلگەندە، ياقۇپ بەگنىڭ جەسىدى كۆيدۈرۈلگەندە جان بەرمەيدۇ. چۈنكى خەلق ياقۇپ بەگ دۆلىتىنى ئۆز ھاكىمىيىتى دەپ تونىمىغان. ياقۇپ بەگ قوشۇنلىرىنىڭ چىڭ ئارمىيەسىگە قارشى چىقماي چېكىنىپ چىقىپ كېتىشىنى ئاپتۇر «ۋەتەننى سۆيۈش ئىمانىنىڭ جۈملىسىدىندۇر» دەپ تەسۋىرلەيدۇ. دېمەك، ئاپتۇرمۇ بۇ ۋەتەننى ياقۇپ بەگ باشلاپ كەلگەن قوشۇننىڭ ۋەتىنى دەپ قارىمىغان. ئەمما كۆپىنچە سەھىپىدە ئۇلارغا مايىللىق بىلدۈرگەن. كىتاپتىكى خەلىپە، ئوسمانىيە ۋە سىرتقى ياردەم ۋە كۈچلەرگە بولغان مايىللىق بۈگۈنگە مىراس قالمىغان دېيەلمەيمىز. بۇنداق ئۆز ۋەتىنىگە، خەلقىگە ۋە مىللىي ئىستىقبالغا مۇناسىۋەتلىك زىددىيەتلىك تونۇش،

زىددىيەتلىك پىكىر، ھەرىكەتلەرنىڭ مىراس قىلىشى بىلەن ئىچىنىشلىق ھالەتنىڭ ئۆزگەرمەي داۋام قىلىشى ئوتتۇرىسىدا بىر مۇناسىۋەت يوق دېيەلمەيمىز. تارىخنى ئوقۇش تارىختىن ئىبرەت ئېلىش ئۈچۈن بولسا تېخىمۇ ئەھمىيەتلىك بولسا كېرەك.

«تارىخى ھەمدى» ئۇيغۇر تارىخى ھەققىدە يېزىلغان ئەڭ ئېسىل ئەسەرلىرىمىزنىڭ بىرى. موللا مۇسا سايراممۇ خۇددى خارۋارد ئۇنىۋېرسىتېتىنىڭ تارىخشۇناس دوكتورى كىم خۇدۇڭ ئېيتقاندا ئوتتۇرا ئاسىيادىكى ئەڭ ياخشى تارىخچى. ئەلۋەتتە، يۈز يىل بۇرۇن يېزىلغان بىر كىتاپنى بۈگۈننىڭ نەزەرىدە تۇرۇپ باھاللىساق كىتاپ ھەققىدە بەزى پەرىقلىق تونۇشلارغا كېلىمىز. بىر ئوقۇرمەندە بۇنداق پەرىقلىق تونۇشلارنىڭ بولۇشى ھەرگىزمۇ كىتاپنىڭ قىممىتىگە شەك چۈشۈرمەيدۇ. مەزكۇر كىتاپنىڭ بىزنى مۇشۇنداق قاراشلارغا ئىگە قىلالغانلىقى ۋە يۈز يىلدىن بېرى ئوقۇلۇشقا، تەتقىق قىلىنىشقا ۋە قايتا قايتا نەشر قىلىنىشقا سازاۋەر بولۇۋاتقانلىقى ئۇنىڭ قىممىتىنى شەكسىز ئىسپاتلاپ تۇرۇپتۇ.

(2017 - يىلى 6 - ماي، ئىستانبۇلدا ئېچىلغان ئۇيغۇر مۇتەپەككۇرلارنى خاتىرىلەش ئىلمىي مۇھاكىمە يىغىنىدا ئوقۇلغان.)

كىم خېرىدار، كىم زىيا

سەھەر ئىشقا ماڭغىچە ئۇيغۇرلار فەيسىبۇكتا مۇنازىرە قىلىۋاتقان بىر مەزمۇنغا دىققەت قىلدىم. يېزىلىشىچە قىز - ئاياللار قانچە نىقايلانسا ئەرلەرنىڭ شۇنچە قەدىرلىشىگە ئېرىشىدىكەن. ئاياللارنىڭ ئۆزى ئەمەس ھەتتا چېچىمۇ كۆرۈنمەس، تېپىلماس ھالغا كەلسە ئاياللارنىڭ بىر تال چېچىنى ئۇچرىتىپ قالغان ئەر ئۇنى ئەتىۋارلاپ ساقلايدىكەن. بۇ مەزمۇنغا تولۇق چۈمكۈلۈپ قارا ئېقىندەك كېتىۋاتقان ئاياللارنىڭ رەسمى قىستۇرۇلۇپتۇ.

مەن ئىككى يىل بۇرۇن مەككە تەسىراتلىرىمدا «ئانامنىڭ رەڭدار ياغلىقى» دېگەن ماۋزۇدا ئۇيغۇرنىڭ رەڭدار زېمىنىدىن ئۆرنەك ئالغان رەڭلىك روماللىرىنى ۋە روماللىقلارنى سېغىنىپ يازغان ئىدىم. رەھمەتلىك ئانام مەككىدە شۇنداق ھەسەن - ھۈسەندەك ياغلىقلارنى چېگىۋالغانلارنى ئۇيغۇرمىكىن دەپ چاقىرىپ سالغان ئىدى. يازمام ئېلان قىلىنغاندىن كېيىن بەزى ئوقۇرمەنلەردىن قارا ئەمەس، رەڭلىك ياغلىق ئورنىغان رەھمەتلىك ئانامغا ھاقارەت قىلغان قېرىنداشلارنى ئۇچراتقىنىم ئۈچۈن، سەئۇدىيە قارا گۈللەردىن پەرقلىق ئۇيغۇرچە رەڭدار لاللىلەرنى يېزىشتىن ۋاز كەچكەن ئىدىم. سەئۇدىدىكى قېلىپكە ئەمەس سەئۇدىغا ئىقتىدا قىلىدىغان، دۇنيانى سەئۇدىيىلىقلاردا ئومۇملاشقان ئاق ۋە قارا دەپ ئىككىلەرەڭدە تەسەۋۋۇر قىلىدىغانلارغا يەنە ئۇيغۇرچە رەڭدارلىقتىن سۆز قىلغۇم يوق. پەقەت يازمىدا تىلغا ئېلىنغان ئايال - قىزلىرىمىزدىكى قىممەتنىڭ ئەرلەرنىڭ قولىدا ئەتىۋارلانغان چاقچا باغلىنىپ قېلىشى توغرىلىق ئويلىغانلىرىمنى يازماقچىمەن. ماقالىدە مەدھىيەلەنگەن ئاچا - سىڭىللىرىم ئەرلەردىن قانچە يوشۇرۇنسا شۇنچە قىممەتلىك بولىدۇ، دېگەن تەشەببۇس ئۈستىدىمۇ ئويلىرىمنى تۆكمەكچىمەن.

مۇنازىرە قىلىنىۋاتقان يازمىدىكى چېچى ئەرلەرنىڭ قولىدا ئەتىۋارلىق بويۇمغا

ئايلانغان ئايال قىممەتلىك ئايال دېگەن قۇرلار، ماڭا «قىز بالا ئەردە ياخشى بولمىسا يەردە» دېگەن ماقالىنىڭ بۈگۈنكى يېڭى نۇسخىسىدەك تۈيۈلدى. ماقال دېگەنلىك ئورتاق ئىتىراپ قىلىنغان قىممەت - قاراشتىن دېرەك بېرىدۇ. يۇقىرىقى يازمىدا ئەرنىڭ قولىدا ئەتىۋارلانغان چاچ ئارقىلىق ئاياللىق قىممەتنى بېكىتكۈچى بىلەن، مەزكۇر ماقال-تەمسىلدىكى «ئاياللىق قىممەت ئەرنىڭ قولىدا» دېگەن قاراشنى تەشەببۇس قىلغۇچى ئوتتۇرىسىدا پەقەت زامان ۋە ماكان پەرقى بولۇشى مۇمكىن، ئەمما پىكىر جەھەتتە پەرق يوق. ئۇدۇللا ئېيتساق ئاياللىق قىممەت ئەرگە، ئەرنىڭ خېرىدارلىق قىلىشىغا، قەدىرلىشىگە ۋە ئىتىبارغا ئىرىشمەكتۇر دېگەننى تەرغىپ قىلىشتىن باشقا نەرسە ئەمەس.

ئۆز قىممىتىنى ئۆزى ياراتقان قىممەتتىن ۋە شۇ قىممەت سەۋەپلىك بالىلار، ئەرلەر ۋە ئاياللارنىڭ قەلبىدە قوزغالغان قايىللىقتىن، ئىتىراپتىن ۋە پەخىرلىنىشتىن كۈتۈش قىز-ئاياللىرىمىزنى بېغىمىزدىكى ئانار، ئالما ۋە جىنەستىلەرگە ئايلاندۇرىدۇ. بۇنىڭ ئەكسىچە قەدىر - قىممەتنى ئەرلەرنىڭ قولىدىكى چېچىدىن ئىزدىگەن جۇۋان، ئۆزىنىڭ بەختىنى يىگىتلەرنىڭ قوغلىشىدىن كۈتۈۋاتقان قىز، ئىنسانلىق ھوقۇقىنى يولىدىشىنىڭ ئىلتىپاتىدىن تاما قىلىۋاتقان ئايال ئۆزىنى زاۋۇتتىن چىققان يالتىراق گۈللەرگە تەڭ قىلغانلاردۇر. ئۇلار ئۆزى خالاپ تۇرۇپ ئىنسانلىق قىممەتنى ئەرلەر قىزىقىدىغان ئويۇنچۇققا، ئۇلار باھالاپ بېكىتىدىغان مەھسۇلاتقا، ئۇلارنىڭ تارازىسىدىكى مالغا ئايلاندۇرۇپ قويغان بولىدۇ.

ئاياللىق قىممەت نازلىق تەبەسسۇم، گۈزەل رۇخسار ۋە خۇشپۇراقلارغا پۈركەنگەن لاتاپەتلەر بىلەنلا ئۆلچەنسە بۇ بىر ئائىلىنىڭ پەرۋىشكارى، يۈرەك باغىرلارنىڭ غەمگۈزادى، ئەرنىڭ مېھرىبانى سۈپىتىدىكى ئايالنىڭ ئۆلچىمى ئەمەس، ئەكسىچە بىر خىزمەتكار، ياكى بىر مۇلازىمەت ئۆلچىمى بولۇپ قالىدۇ. ئاياللىق قىممەتنى يىگىتنىڭ ياقتۇرىشى، ئەرنىڭ ئەزىزلىشى ۋە باھالىشىغا باغلاپ قويۇش ئاياللارنى مەھسۇلات، مۇلازىم سۈپىتىدە كۆرۈپ ئەرلەرنى خېرىدار، خوجايىن ھالىتىدە تەسەۋۋۇر قىلىشنىڭ نەتىجىسى. بۇ ئاياللارنىڭ تاۋارلاشتۇرۇلىشى، بويۇملاشتۇرۇلىشى

بولۇپ ھېساپلىنىدۇ. ئېنىقكى بۇ ئەخلاققا مۇخالىپ، ئادالەتكە زىت.

ئەر تەسەۋۋۇرنىڭ يۇقىرىقىدەك خېرىدارلىق، خوجايىنلىق، غالىپلىق ۋە قابىللىق بىلەن چەكلىنىپ قېلىشى سەۋەپلىك بولسا كېرەك ئۇلۇغ، داڭلىق، قەھرىمان دېگەن سۆز تىلغا ئېلىنسا، ئەقلىمىزگە تەبىئىيلا ئەرلەر كېلىدىغان بولۇپ قالغان. شۇڭا بولسا كېرەك «يۈز مەشھۇر ئۇيغۇر» دېگەن كىتاپقا كىرگۈزۈلگەن 110 داڭلىق كىشى ئىچىدە ئايال زاتىنىڭ سانى پەقەت بەش. خاتىپلىرىمىز، رەھبەرلىرىمىز، يېتەكچى، ئۇستازلارنىڭ ئاساسەن ئەرلەردىن بولۇشى، ئەقلىمىزگە ئەرلەرنىڭ ھازىرقى ئورنىنى ھەقىلىق كۆرسىتىپ، بىزنى ئەرلەرنىلا مەشھۇر دېگۈزۈۋاتقان بولسا كېرەك.

مەسچىتلەر، مەسلىھەتلەر ۋە مۇراسىملاردىكى ئەرلەرنىڭ مۇستەھكەم ئورنى ئېڭىمىزدا ئاياللارنى تەبىئىيلا قارشى قۇتۇپقا، بېقىندى توپقا، تارماق ئېقىنغا تەۋە قىلىپ، مەنۋىيىتىمىزگە ئىنساننىڭ بىر پۈتۈنلىكى يىلتىز تارتالمىغان بولۇشى ئىھتىمال. ئەقىدىمىزدىكى ئۆگۈتەر ئېيتىدۇركى، ئەر بولسۇن ياكى ئايال بولسۇن ئورتاق نوقتىمىز ئىنسانلىق. ئورتاق ئىنسانلىقتا تەكىتلىنىدىغان ھۆرمەت، قەدىر، ئىشەنچ، بۇرۇچ، ھوقۇق ۋە ھۆرلۈكلەر ئىككى جىنسقا ئورتاق، ھەم شۇنداق بولۇشى كېرەك.

ئاياللار ئەرلەردىن قانچە يوشۇرۇن، مەخپىي، ئۇزاق بولسا شۇنچە قىممەتلىك بولىدۇ، دېگەنلىك ئاياللار ھاياتتىن، ھالاۋەتتىن، جەمئىيەتتىن، ئىجادىيەتتىن، مېھنەتتىن يىراق تۇرسۇن، بىز ئىلتىپا قىلغان قىممەتكە قانائەت قىلسۇن دېگەن چىرايلىق ئالدامچىلىقنىڭ ئاياللار ئەخلاقى دەپ تەرىپلىنىشىدىن باشقا نەرسە ئەمەس. چۈنكى دۇنيادا ئاياللار سىز جەمئىيەت بولمايدۇ، ئاياللارغا قەتئىي مۇھتاج بولمايدىغان خىزمەت، ئىجادىيەت ۋە تىجارەتمۇ مەۋجۇت ئەمەس. بۇ يەردە ئاياللارغا سۆزدە ئەرلەردىن يوشۇرۇن يۈرسە قىممەتلىك بولىدۇ دېيىلگەن بىلەن، ئەمەلدە جاھاندىن بىخەۋەر، ئىلىمدىن ناقىس، يورۇق ئالەمدىن ئۇزاق جاھالەت قاراڭغۇلىقىدا قالسا باشقۇرماق، باستۇرماق، مالاي قىلماق ئاسان بولىدۇ دېگەن مەنە ئىپادىلىنىۋاتقانلىقى سىر ئەمەس.

ئەگەر ئاياللار ئەرلەردىن قانچە يوشۇرۇن بولسا شۇنچە قىممەتلىك بولىدۇ دېگەن ھۆكۈم لوگىكىغا ئۇيغۇن بولسا، ئەرلەرنىڭ ئاياللاردىن قانچە خۇپىيانە بولۇشى ئۇلارنىمۇ ئاياللاردەك قىممەتكە ئىگە قىلىشى كېرەك. نېمە ئۈچۈن ئەرلەرگە بۇ تەلەپ قويۇلمايدۇ. ئۇلارنى قىممەتلىك بولۇشتىن توسۇپ تۇرغان سەۋەب نېمە؟ نېمە ۋەجىدىن ئەرلەرنى ئاشكارىلىقتا قىممەت يارىتىشقا تەشەببۇس قىلغان ئېسىل ئەخلاق، ئاياللارنى خۇپىيانىلىق ئىچىدە ئەرلەر ئىلتىپات قىلىدىغان قىممەتنى تاما قىلىشقا كۆندۈرۈپ ئۇلارنى تۆھپىدىن، ھۆرمەت ۋە قىممەتتىن مەھرۇم قويغىدەك.

جەمئىيەتتە قىممەتنىڭ ئەمگەك بىلەن يارىتىلىدىغانلىقى، ئەزىزلىكنىڭ ئەجىر بىلەن كېلىدىغانلىقى، ھۆرمەتنىڭ بېغىشلاش ۋە تۆھپىدىن ۋۇجۇتقا كېلىدىغانلىقى مۇنازىرىسىز رىيالىق. ئاياللارنى ئەرلەردىن پۈتۈنلەي يىراقلاشتۇرۇش دېگەنلىك جەمئىيەتتىن، دارامەتتىن، خىزمەتتىن، تۆھپىدىن يىراقلاشتۇرۇشتىن دېرەك بېرىدۇ. ئاياللارنى جامائەتتىن يىراقلاشتۇرۇش ئاياللارلا ئەمەس، ھەتتا بالىلار ئۇچراۋاتقان مەسىلىلەرنىمۇ نەزەردىن يىراقلاشتۇرۇشقا ئېلىپ بارىدۇ. ئاياللار كۆزدىن يىراق بولسا ئۇلارنىڭ ئازاپلىرىمۇ كۆڭۈلدىن يىراق بولىدۇ. جامائەت سورۇنىدا كۆرۈنمىگەن، جامائەتكە ئاشكارە بولمىغان مەسىلە ھەل قىلىنمايدۇ. ئاياللار نەزەردىن يىراقلاشتۇرۇلغان مىللەتتە بالىلارمۇ دىققەتتىن يىراق قالىدۇ. ئاياللار ۋە بالىلار قىممەتسىز، نەزەرگە ئېلىنمىغان مىللەتنىڭ كەلگۈسىمۇ نەزەرگە ئېلىنىشى پارلاق بولۇشى ناتايىن، تۇمانلىق بولۇشى تەبىئىيىدۇر.

بۈگۈنكى ئەرلەر ھاكىمىيەتلىك دۇنيادا ئاياللار تاۋارلاشتۇرۇلىۋاتىدۇ. بولۇۋاتقان دۇنيا گۈزەللەر مۇسابىقىسى، بالا كېلىنچەكلەر تىجارىتى، جىنسىيەت سودىسى بۇنىڭ تىپىك مىسالى. ئەرلەر خېرىدار سۈپىتىدە ياشىغاچقا ئاياللارنى تاماشىا قىلىدىغان سورۇنلار، كۆرگەزمە قىلىدىغان مۇسابىقىلەر، ئالداپ ساتىدىغان جىنايەتلىك قىلمىشلار داۋام قىلىۋاتىدۇ. ئەرلەرنى ھوزۇرلاندۇرايلىدىغان ھەممە نەرسە مەھسۇلاتقا، تاۋارغا ئۆزگىرىپ ئەرلەرنىڭ ھوزۇرلىنىش جەريانى يوللۇق تىجارەتكە ئايلىنىپ بولدى. شۇڭا بۇنداق خەلقئارالىق قاينامدا ئۆز ئاچا - سىڭىللىرىمىزنىڭ ئاياللىق قىممەتىنى ئەرلەرنىڭ

قولدا ئەتىۋارلانغان تەبەسسۇمدىن، جامالىدىن، چېچىدىن ئىزدىشى، ئۆزىنى جەمئىيەتتىن ئايرىپ، بىر بىرىنى ئەرلەرنىڭ قولىدىكى ئويۇنچۇقتەك مۇئامىلىگە كۆندۈرىشى ۋە ئۆزىنىڭ ئادالەتسىز مۇئامىلە ۋە ئىتبارسىز ئىجتىمائىي ئورۇننى تۈرلۈك شەكىللەردە ئاقلىشى مەنچە ئۇيغۇن بولمايلا قالماي، زىيانلىق.

ئۇيغۇر ماقال تەمسىللىرى ئىچىدە «خېرىدارنىڭ بولمىسا زىيانلىقنىڭ بى ئىتبار» دېگەن ماقال بار. مەنىسىدىن قارىغاندا بۇ ماقال كىشىگە ئانىلارنىڭ پىكىرىگە مەنسۇپتەك تۇيغۇ بېرىدۇ. «قىزلا بالا ئەردە ياخشى بولمىسا يەردە» دېگەن ماقالىدىكى تەلەپپۇز ئاتىلارغا خاس بولۇشى ئىھتىمال. باشتىكى ماقالدا قىزلار مەھسۇلاتقا ئوخشىتىلغان بولسا، كېيىنكىسىدە بىر ئامانەت بويۇمدەك تەسەۋۋۇر قىلىنغان. مەيلى ئاتا بولسۇن ياكى ئانا بولسۇن بالىلارغا ئىنسانلىق تەربىيەسى سىڭدۈرۈلگىنى، دۇنيا ئۇلارغا ئاق-قارادىن ئىبارەت ئىككى قۇتۇپلۇق شەكىلدە، ئەر-ئايالدىن ئىبارەت كۆۋرۈكىسىز ھاڭنىڭ ئىككى قىرغىقى سۈپىتىدە چۈشەندۈرۈلمىگىنى ئەۋزەل. ھەدە-سىڭىللىرىمىزنىڭ ئاياللىق قىممەتنى ئەرلەرنىڭ قولىدا ئەتىۋارلانغان چېچىدىن ئىزدىشى، ئۆزىنى جەمئىيەتتىن ئايرىپ بىر بىرىنى ئەرلەرنىڭ قولىدىكى ئويۇنچۇقتەك، ئۆيىدىكى مۇلازىمدەك مۇئامىلىگە كۆندۈرىشى ۋە بۇنداق ئادالەتسىز مۇئامىلە ۋە ئىتبارسىز ئىجتىمائىي ئورۇننى تۈرلۈك شەكىللەردە ئاقلىشى مەنچە ئۇيغۇن ئەمەس. ئەگەر ئانىلاردا، قىزلاردا بۇنداق تەربىيە ئومۇملاشسا، بۇنداق كۆندۈرۈشلەر ئەخلاق دېيىلىپ مۇقەددەسلەشتۈرۈلسە ئۆز ئالدىغا مۇستەقىل قىممەت يارىتىدىغان، ئۆزىنىڭ قىممەتلىك ئىنسان ئىكەنلىكىنى جاكارلايدىغان، ئۆز قەدىرىگە ھەققىگە قىلىنغان تاجاۋۇزلارنى كەسكىن رەت قىلىدىغان ئەۋلاتلارنى يېتىشتۈرۈشكە مەسئۇل بولىدۇ. چۈنكى ئانا بىرىنچى مۇئەللىم، ئائىلە بىرىنچى مەكتەپ.

مۇسبەتتە بىر مىنۇت سۈكۈت

بۈگۈنكى ئۇيغۇرلار يۆلەككە مۇھتاج، چۈنكى زالىم بىزنى يىقىتىۋەتتى. بۈگۈنكى ئۇيغۇرلار تىلەككە مۇھتاج، چۈنكى ئادالەت بىزدىن يىراقلاپ كەتتى. بۈگۈنكى ئۇيغۇر تەسەللىگە مۇھتاج، چۈنكى ۋىجدانلىق ھەر بىر ئۇيغۇر ھازىدار. بۈگۈنكى ئۇيغۇرلار مۇھەببەتكە مۇھتاج، چۈنكى دۈشمەنگە بولغان نەپرەت كۆزلىرىمىزگە بىر بىرىمىزنىمۇ نەپرەتلىك كۆرسەتمەكتە. بۈگۈنكى ئۇيغۇر قەدىرلەشكە مۇھتاج، چۈنكى ھەر بىر ئۇيغۇر خەشەكتىن خار. بۈگۈنكى ئۇيغۇرلار قانچىلىك خاتالاشسۇن ئاشكارە تۆۋە قىلىسلا چۈشىنىشكە مۇھتاج، چۈنكى ھەر بىرىمىزنىڭ بېشىدا بىر دەرت، قەلبىدە بىر ئەلەم، يەلكىسىدە بىر تاغار غەم.

بۈگۈنكى ئۇيغۇر قوللاشقا مۇھتاج، چۈنكى ھەر قانچە پۇتلىشىپ، تىللىشىپ، چىشلىشىپ يۈرۈپ مەغلۇبىيەتنىڭ پانتاللىرىدا بىر بىرىمىزنىڭ كۆزىگە لاي چاچساقمۇ بىر بىرىمىزنى ئۇتالمايمىز. بىز ئاللىقاچان ئۇتتۇرۇپ بولغان، بىز ھەممىمىز ئىددىيەگە، تاماغا، نەپسانىيەتكە ھۆرلۈكنى ئۇتتۇرۇپ قويغان قىمارۋاز يېتىمەكلەر. ئەمما ئۆيىمىز، ھويلىمىز بىر، چاقالمايمىز. ئۇيغۇرلۇق ئاللاھ سالغان يولدۇركى، يانالمايمىز، قېرىنداشلىق ئاللاھ چىگەن باغدۇركى، ئۈزەلمەيمىز.

ھەر بىر ئۇيغۇرنىڭ بېشىغا تارىختىن بېرى ھېچقاچان بۇنداق مۇسبەت كەلگەن ئەمەس، بۇنداق ماتەمدارلىق بۇ مىللەتتە ھېچ بىر زامان بۇ قەدەر ئۇزۇن داۋاملاشمىغان. ئۇيغۇر داۋاملاشقان ھازىردىكى قىرىق كۈندىن ئاشمايدۇ، ئەمما بۇ ھازىردىكىلىقنىڭ، بۇ يىغىن زارەنىڭ، بۇ پەرياتنىڭ تۈگەيدىغان كۈنى باردەك ئەمەس.

ئۇيغۇرلار ھەر قانچە قان چىچىشىپ كەتسىمۇ، مۇسبەت كەلگەندە رەقبنىڭ ئۆلۈمىگە داخىل بولىدۇ. ئۇيغۇرلار ھەر قانچە ئۆچلىشىپ كەتسىمۇ، بىر بىرىنىڭ

تاۋۇتنى تاللىشىپ كۆتۈرىدۇ. ھەر كۈن غەپلەتتە بولسىمۇ مۇسبەت كۈنىدە غەپلەتتە قالمايدۇ. چۈنكى بىزدە ئۆلۈم نەپرەتنى ئۆلتۈرىدۇ، غەزەپنى كۆمىدۇ، نىزانى دەپن قىلىدۇ.

مۇسبەت كەلدى، قېرىنداشلىرىم، مۇسبەت! ئۇيغۇرنىڭ تىرىكلىكى ئۈچۈن باش قانۇرالمىدۇق، ھەرىكەت قىلالىمىدۇق، ئەمدى ئۆلۈم كەلگەندە بولسىمۇ بىر مەنۇت سۈكۈت، بىر مۇڭلۇق قىرائەت بىلەن قەلبىمىزنى بىرلەشتۈرەيلى! ۋەتەندە، ئەزىز توپرىقىمىزدا، ئاتا - بوۋىلارنىڭ قېنى بىلەن بويالغان مۇبارەك زېمىنىمىزدا، ئىمانىمىز دەسسىلىۋاتىدۇ، غۇرۇرىمىز چەيلىنىۋاتىدۇ، نومۇسىمىز ئاياق ئاستىدا، ئەمما چەتئەللەردىكى بىزچۇ؟ بىر بىرىمىزنىڭ پېيىدا، نومۇسىسىزلىق سېپىدا، مەككەلىقنىڭ چېپىدا تاماشىا قىلىۋاتىمىز. بىر مەنۇت سۈكۈت قىلايلى. قەلبىلەردىكى شۆھرەتپەرەسلىك كېپەنلەنگىچە، ئاداۋەت كۆمۈلگىچە، كۆزلىرىدىكى ھەسەت دەپن قىلىنغىچە بىر مەنۇت قىرائەتكە قۇلاق سالايلى، چۈنكى قەلبىلەر ئاللاھنى ياد ئېتىش بىلەن ئەمىن تاپىدۇ.

ھېساب سورامدۇق ئىنساپمۇ؟

2017 - يىلى 3 - نويابىر ئىستانبۇل سەفاكوۋىدىكى يېتىم بالىلارنىڭ ئېلىكترونلۇق مەكتەپ نومۇرى، ئوقۇش ئەھۋالى ۋە ئىھتىياج ھەققىدە بىر پىلان تەييار قىلىپ دوستلارغا يوللىدىم. مەقسەت يېتىملارنى بىلىم ئارقىلىق قۇتقۇزۇش، بالىلارغا ئوقۇتۇش ئارقىلىق ياردەم بېرىش ئۈچۈن ئىدى. پىلان بويىچە بۇ يېتىم بالىلارنىڭ مەۋسۈملۈك ئوقۇش ئەھۋالى، ئەۋەتىلگەن ياردەمنىڭ ئىشلىتىلىش ئەھۋالى يېرىم يىلدا بىر دوكلات قىلىناتتى. بۇنى كۆرگەن بىر دوستۇم «سىزگە ئىشىنىمەن، مەن پۇلنى رامزاندا ئەۋەتەي، ھېسابىنى سورىمايمەن!» دەپ قالدى. ئۇنىڭ ماڭا ئىشەنگىنى خوش قىلغان بىلەن ھېساب سوراشتىن ۋاز كېچىشى ماڭا توغرا بىلىنمىدى.

ئۇيغۇردا «ھېساپلىق دوست ئايرىلماس» دېگەن ماقال بار. بىللە قۇرۇلۇپ كېيىن ئايرىلغان ئۇيغۇر تەشكىلاتلىرى ھەققىدە گەپ بولسا پۇل ھەققىدىكى سۆز - چۆچەكلەر دائىم قۇلاقلىرىنى بىئارام قىلىدۇ. مۇساپىرەتكە بىرگە ئاتلىنىپ، نامايىشلاردا بىر قاتاردا تۇرۇپ، ھەتتا بىللە تۈرمىدە ياتقان كىشىلەرمۇ بىر بىرىگە ئارتقان سەھۋەنلىكلىرىدە ئىقتىسادنى تىلغا ئالماي ئۆتەلمەيدۇ. شۇنچە يېقىن دوستلار، سەپداشلار، قېرىنداشلارنى ئايرىغان نەرسە ھېساپنىڭ ئېنىق ئايرىلمىغانلىقى، ئىشەنچى، ئىنساپنى، ئىماننى تەكىتلەپ، نەق ھېساپنى ئاشكارىلاشتىن تارتىنغانلىقى.

ھېساپ بېرىش دېگەنلىك پۇلنىڭ ھېسابىغا قارىتىلغانمۇ ئەمەس. ھەرقانداق جامائەتنىڭ خىزمىتىنى قىلمەن دېگەن كىشى، جامائەتكە نېمىلەرنى قىلىپ بېرەلەيدىغانلىقى ھەققىدە ۋەدە بېرىپ شۇ ئورۇنغا كېلىدۇ. شۇ ۋەدىسى، ۋەدىگە ۋاپا قىلغىدەك ئىقتىدارى، ئىمكانى ۋە پەزىلىتى بىلەن جامائەتنىڭ ئالدىغان چىقىدۇ. چەتئەلگە چىققان 10 يىللىق كەچۈرمىشىمدە شۇنى بايقىدىمكى، چەتئەللەردە جامائەتنىڭ خىزمىتىنى قىلغان دوستلار جامائەتكە نە بەرگەن ۋەدىسى، نە ۋەدىسىنىڭ

نەتىجىسى ھەققىدە ھېساپ بەرمەيدۇ. نەتىجىدە دائىم بۆلۈنۈشكە تەييار، زىددىيەتكە مايىل، قوللاشتىن مۇستەسنا قالدۇ.

ھېساپ بەرمەسلىكنىڭ گۇناھىنى بىرەر تەشكىلاتقا ئارتىپ قويغىلىمۇ بولمايدۇ. ھېساپ ئالغىدەك توغرا، ئادىل، ساغلام بىر جامائەتنىڭ بولماسلىقىمۇ ھەل قىلغۇچى ئامىل. ئۇيغۇر مۇسۇلمانلارنىڭ ھۆججەت ئېلىشى ۋە بېرىشى سۈننەت. بىز ئۇ دۇنيادا ئاللاھقا ھېساپ بېرىشكە ئىشەنگەن مۇسۇلمان ئىكەنمىز، بۇ دۇنيادا رەھبەردىن ھېساپ ئېلىشنى بىلىشمىز كېرەك. كۆڭۈل ئايماي، ئادىل، لىللا تۇرۇپ ھېساپ سورايدىغان جامائەت بولمىسا، ھېساپ بېرىشكە كۆنۈك جامائەت ئەرباپلىرىمۇ بولمايدۇ.

2017 - يىلى 4 - ئىيۇل باشلانغان ئۇيغۇرلارنىڭ مىسىردىن قېچىش دولقۇنىدا بولغان بىر ئىش ھەر ئىشتا ھېساپ سورا، كىشىلەرنى ئىنساپلىق قىلىش ئۈچۈن ياردەمنى ھېساپلىق قىلىشنىڭ ئەھمىيىتىنى ئىسپاتلايدۇ. تۇيۇقسىز تۇتقۇنغا ئۇچرىغانلىقى سەۋەپلىك مىسىردىن قاچقان 5 ئۇيغۇر ياۋرۇپاغا كەلمەكچى بولۇپ بىلەتكە چىقىنالمىپتۇ. شۇ دۆلەتتىكى ئۇيغۇرلار بۇ مۇھتاجلارغا بىلەت ئېلىپ بەرمەكچى بولۇپ پۇل توپلاپتۇ. ئارىدىن بىرەيلەن ئۇلارنىڭ بۇ پۇللارنى ياۋرۇپاغا يەرلەشكەندىن كېيىن جامائەتكە قايتۇرۇشى، بۇ قايتۇرۇلغان پۇللار بىلەن بىر جامائەت فوندى تەسىس قىلىنىشى ھەققىدە مەسلىھەت ساپتۇ. ئەمما جاۋاب «بۇ پۇللار ئاللاھ رىزاسى ئۈچۈن بېرىلگەن، شۇڭا ئۇلاردىن ھېساپ سورالمايدۇ» شەكلىدە بېرىلىپتۇ. دېگەندەك بۇلار ياۋرۇپاغا كەپتۇ. قىشلىق كىيىم - كېچەك ۋە ئورۇنلىشىش ياردىمى ئۈچۈن 2 مىڭ ياۋرۇدىن ئارتۇق پۇلغا ئېرىشىپتۇ. ئارىدا ھېچ بىر ئورتاق قارار بولمىغىنى ئۈچۈن ھېلىقى بالىلار بۇ پۇللارنى قايتۇرۇش ھەققىدە غىڭ قىلماپتۇ. جامائەتمۇ ھېلىقى مەسلىھەتنى ئەمدى توغرا تېپىشقا كېچىكىپتۇ.

دېمەك، جامائەتتە ھېساپ ئېلىش ئېڭى بولمىغاچقا، شۇ بىچارە بالىلار قولغا پۇل كىرگەندىمۇ ئۆزىگە ئوخشاش مۇھتاجلارغا ياردەم قىلىش پۇرسىتىگە ۋە ئېڭىغىمۇ

ئېرىشەلمەپتۇ. ئەگەر جامائەت ئۆزىمىز بۇ دۇنيادا نەق ئالدىغان ھېساپنى نېسى قىلىپ ئاخىرەتكىچە كېچىكتۈرمەي، ئاللاھقا ئامانەت قويماي ئالغانلاردىن، رەھبەر بولغانلاردىن، تەشكىلاتلاردىن ئېلىشقا جۈرئەتلىك بولغان بولساق، ئۇلارنىڭ بۇ دۇنيادا بىزگە، ئۇ دۇنيادا ئاللاھقا يارىشى ئۈچۈن پۇرسەت يارىتىپ بەرگەن بولاتتۇق.

بىز مۇسۇلمان خەلىق. ئاللاھنىڭ ھېساپ ئالدىغانلىقىغا ئىشىنىمىز. ئەگەر بىز بىر بىرىمىزگە، ياشاۋاتقان يېرىمىزدىكى جامائەتكە ۋە پۈتكۈل مىللەتكە خىزمەت قىلىشتا مىللەتنىڭ بۈگۈنى ھەققىدە ھېساپلىق مەلۇماتلارغا ئېرىشىپ، ھېساپلىق پىلانلارنى تۈزۈپ، كەلگۈسى پىلاننىمىزنى مىللەتكە ھېساپ بېرەلگۈدەك يازساق ۋە ھەرىكەت قىلساق، قىلغان ھېسابىمىزنىڭ نەتىجىسى ھەققىدە قورقماي دوكلات بېرەلەيمىز ۋە ئۈنۈمنى كۆرىمىز، كۆرەلمىگەن تەقدىردىمۇ ئاللاھنىڭ دەرگاھىدىكى ھېسابىمىز ئاسانلىشىدۇ.

بىر ئۇيغۇر بولۇش سۈپىتىم بىلەن بىرەر تەشكىلاتنىڭ يىللىق خىزمەت دوكلاتى، مالىيە دوكلاتى ۋە خادىملار باھالاش دوكلاتىنى كۆرۈپ، قورقماي تەنقىت قىلالىسام دەيمەن. ئۇيغۇر رەھبەرلەرنىڭ ھېساپتىن خاتالىق چىققانلىقى، ۋەدىسىگە ئەمەل قىلالمىغانلىقى، خىزمەتلەرنى ئۈنۈمسىز قىلغانلىقى سەۋەپلىك مىللەتتىن كەچۈرۈم سوراۋاتقان، ئىستىپا بېرىۋاتقان، يىغلاپ تۇرۇپ گۇناھىنى تىلەۋاتقان ھالىتىگە شاھىت بولىدىغان بىر كۈننى كۆرەلسەم دەيمەن!

ئۇيغۇردا «ھېساپتىن ھەسەل چىقتى، ئىنساپتىن كېسەل» دېگەن بىر ماقال بار. مىللەتنىڭ خىزمىتىنى قىلغان كىشى شۇ مىللەتنىڭ ھەر بىر ئەزاسىنىڭ نازارىتىنى قوبۇل قىلغۇدەك جۈرئەتكە ئىگە بولۇشى، مەيدانغا ھېساپ بېرىمەن دەپ قانداق چىققان بولسا، ھېساپنى بېرىشتە شۇنداق مەردانە بولۇشى كېرەك. خەلقىمۇ ئۆزىگە مەنسۇپ ھېساپنى ئاللاھقا ھاۋالە قىلماي، ۋاقتىدا ئېلىشقا جاسارەت قىلىشى كېرەك. تەشكىلاتلار خەلقنىڭ ئىنكاسىنى پىتتە، دوستلارنىڭ باھاسىنى غەيۋەت، ئاگاھلاندۇرۇشلارنى ھۇجۇم دەپ مىللەتنى بىرلىككە، ئىنساپقا، ئىمانغا دەۋەت قىلىش بىلەن كېسەلنى يوشۇرما سىلىق كېرەك. يۇقىرىقى ماقال-تەمسىلدەمۇ ھېساپ سورىماي ئىنساپقا ھاۋالە قىلىنغان ئىشتا خاتالىق يۈز بېرىدىغانلىقى تەكىتلەنگەن.

ھەممە ئۇيغۇر مەزلۇم ئەمەسمۇ؟

بېيجىڭدا ئوقۇۋاتقان چاغلىرىم ئىدى. 1997 - يىلدىكى «5 - فېۋرال غۇلجا ۋەقەسى» باھانىسى بىلەن ئۇيغۇرلار تەقىپ ئاستىغا ئېلىندى. كۆڭۈللەر دەككە - دۈككىدگە چۈشۈپ، تەتلىمىز تەشۋىشلەر ئىچىدە بەكمۇ تەستە ئۆتتى. غۇلجىدىن ۋە ئۈرۈمچىدىن كېلىۋاتقان شۇم خەۋەرلەرنى ھەر كۈنى ئاڭلاپ ئۈنىمىز ئىچىمىزگە چۈشەتتى. شۇنداق تۇرۇپ بىرەيلەن ئۈرۈمچىدىن كەپتۇ دېسە، نېمە بولۇۋاتقانىنى ئاڭلاش ئۈچۈن ئازاپقا قانمىغاندەك قېشىغا باراتتۇق.

ئوقۇغۇچىلار مەكتەپكە قايتقاندا ئىسمائىل ئەمەت سىياسىي ئۆگىنىش قىلغۇزدى. بۇ بېيجىڭدا بىز تۇنجى كۆرگەن سىياسىي ئۆگىنىش، ئۇنىڭ ئۈستىگە بىر مىنىستىر دەرىجىلىك رەھبەر رىياسەتچىلىك قىلغان ئالاھىدە سىياسىي ئۆگىنىش ئىدى. سىياسىي ئۆگىنىشتە ئىسمائىل ئەمەت گەپنى خىتايچە باشلىۋېدى، تەرەپ - تەرەپتىن غۇدۇراشلار بېسىقمىدى. ئۇنىڭ كاتىپى بولسا كېرەك، بىر خىتاي ئۇيغۇرچە سۆزلەش تەكلىۋىنى بەردى. ئىسمائىل ئەمەتنىڭ ئۆزى بىلەن كەلگەن يەنە بىر خىتايغا «ئۇيغۇرچە سۆزلىسەم سىلەر چۈشەنمىسەڭلار قانداق بولىدۇ؟» دېگىنى ھېلىمۇ ئېسىمدە.

ئوقۇش باشلانغاندىن كېيىن غۇلجىدىن تەتلى قىلىپ قايتقان دوستلىرىمىزنىڭ كۆزىدىن بىرەر ئايغىچە ياش قۇرىمىدى. تۆكۈلۈۋاتقان ياشلار قەلبەرنى ئىللىتتى، ئېرىتتى، ئاداۋەت ۋە كىرلەرنى تازىلىدى بولغاي يىغىلىش، يوقلاش، مۇلاھىزىلەر كۆپىيىپ ئۆملۈك كۈچلىنىشكە باشلىدى. باشقا مەكتەپلەردىكى ئۇيغۇر ئوقۇغۇچىلارنىڭ مىللەتلەر ئۈنۈپرېستېتىدا ئۆتكۈزۈلىدىغان لېكسىيەلەرگە قىزىقىشىمۇ بارغانچە كۈچەيدى.

ئىلھام توختى مۇئەللىم بۇنداق لېكسىيەلەردە ئاكتىپ ئىدى. ئۇ بىر قېتىم «قازاقلار روسىيەگە ئۇزۇن مەزگىل مۇستەملىكە بولغان» دېگىنىدە بىر قازاق ئوقۇغۇچى: «ئۇنداقتا ئۇيغۇرلارنى خىتاينىڭ مۇستەملىكىسى دېسەك بولامدۇ؟» دەپ سورىغان ئىدى. ئۇيغۇر ئوقۇغۇچىلار ئۇنىسىز بىر بىرىمىزگە قارىشىپ قالغان ئىدۇق. ياشلىق كۆزلەر، سۇلغۇن يۈزلەر، ھەسرەتلىك سۆزلەردىن «بىز زادى كىم؟ بىزگە نېمە بولدى؟ ئەتىمىز قانداق بولىدۇ؟» دېگەن سۇئاللار تۆكىلەتتى.

شۇ يىلقى 8 - مارت ئاياللار بايرىمىنى تەبرىكلەش بېيجىڭدىكى ئۇيغۇر ئوقۇغۇچىلار ئۈچۈن بىر يىغىلىش، دەر تۆكۈش پۇرسىتى بولغان ئىدى. پائالىيەتكە مىللەتلەر ئۇنۋېرسىتېتى ئوقۇغۇچىلىرى قۇرۇپ چىققان «يىپەك يولى مەدەنىيەت جەمئىيىتى» ساھىبخان بولغان ئىدى. ماقالە ئوقۇغان قىزلاردىن مۇيەسسەر ئابدۇراخمان سۆزلىگەن «ئايالنىڭ ئىسمى ئاجىزە ئەمەس» دېگەن ماۋزۇ ھېلىمۇ ئېسىمدە. يىغىلىشنى ئاستىن ئۈستۈن، پات-پارق قىلىۋەتكىنى مەندىن ئېنگىلىزچە ئۆگىنىۋاتقان ئەسقىرنىڭ ماقالىسى بولدى. ئۇ «ئاياللار دېگەن مەزلۇم خەق، ئەرنىڭ سۆزى دائىم ھەق» دېدى. ئۇ بۇنىڭ بىلەنلا قالماي «قىز بالا دېگەن ئاق قەغەز، نېمە سىزسا بولىدۇ، ئۆچۈرسە ئىزى قالىدۇ. ئوغۇللار بولسا كۈلرەڭ قەغەز ھەر قانچە سىزساڭمۇ ئېنىق چىقمايدۇ، ئۆچۈرسەڭ ئىزى بىلىنمەيدۇ» دەپ گەپ ساتقىلى تۇردى. ئاڭلاشقا تاقىتىم يەتمەي نازىلىقىمنى بىلدۈرۈش ئۈچۈن، زالىنى توغرىسىغا كېسىپ چىقىپ كەتتىم.

مەكتەپ قىرائەتخانىسىغا قايتىپ كىتاپقا كىرىشىپ بولالمىدىم. ئەسقىر ماقالە ئوقۇۋاتقاندا غۇلجىدىكى ماتەم سەۋەپلىك ياشلانغان كۆزلەرنىڭ غەزەپتىن چاقىغىنىنى كۆردۈم. ئاتايىن سائەتلەرچە يول يۈرۈپ بىر ئېغىز ئۇيغۇرچە تەسەللىي ئىزدەپ كەلگەن كۆڭۈللەرنىڭ زىدىلەنگىنى زالىنى بىر ئالغان غۇدۇراشلاردىن مەلۇم ئىدى. ئىچىم پۇشۇپ كىتاپنى ئۇيان - بۇيان ۋارقىلاپ ئولتۇراتتىم، بىر چاغدا ئۆڭ سۆلى ئۆچكەن، كۆزلىرى ياش بىر توپ قىز كىرىپ كەلدى. بۇ قىزلارنى بەك تونۇپ كەتمەسمۇ ئادەتتە جۇشقۇن، مەغرۇر، ئەركىن يۈرۈيدىغان قىزلار

ئىكەنلىكىنى بىلىنىپ تۇراتتى. ئۇلارنىڭ كۆپىنچىسى مەكتىپىمىزنىڭ تەييارلىق فاكولتېتىدا ئوقۇيدىغان بولۇپ، بەزىلىرى 95 - 96 - يىللىرى ئىچكىرى تولۇق ئوتتۇرا سىنىپلىرىنى تۈگەتكەنلەر ئىدى. «ئابدۇۋەلى ئاكا، چىقىڭە سىرىقتا!» دېگەن ئاۋازدىن سەل مەڭدەپ قالدىم.

كارىدورغا چىقىشىمغا قىزلار ماڭا يوپۇرلۇپ كېلىپ سۇئاللارنى ياغدۇرۇۋەتتى. «سىز نېمىشقا ھېلىقى ئەسقەر دېگەن بالىنى سەھنىگە چىقاردىڭىز؟ بىزنىڭ ھازىر كۆرۈۋاتقان كۈنىمىز ئاز كېلىۋاتامدۇ؟ سىزنىڭ نېمىشقا ئاغزىغا كەلگەننى جۆيلۈپ قىزلارغا ھاقارەت قىلىۋاتقان ئادەمنى سەھنىدىن چۈشۈرمەي ئۆزىڭىز تىكىۋېتىسىز؟ سىزچە ئوغۇللار كۈچلۈك كۈلرەڭ قەغەز، بىز ئاجىز ئاق قەغەزمۇ؟ مەزلۇم دېگەن نېمە دېگەن گەپ؟» دېگەن سۇئاللارنىڭ قايسىغا جاۋاپ بېرىشنى بىلەلمەي تۇرۇپ قالدىم.

ئەسقەرنىڭ ماقالىسىدىكى «قىز بالا ئاق قەغەزگە، ئوغۇللار كۈلرەڭ قەغەزگە ئوخشايدۇ» دېگەن گەپنى ئەسلى مەن دېگەن ئىدىم. ئەمما زادى ئېنىقلىغۇچە دەرىستە دېدىممۇ، يىغىلىشلارنىڭ بىرىدە دېدىممۇ ياكى ئۇنىڭ بىلەن پاراڭ ئارىلىقىدا دەپ تاشلىدىممۇ ئېسىمدە يوق (يېقىندا سۈرۈشتە قىلىشىمچە بۇنى مەندىن ئېنىقلىغۇچە ئۆگەنگەن بالىلار بىلەن پاراڭ ئارىلىقىدا دېگەن ئىكەنمەن. يازمامنى تورغا چىقارغاندىن كېيىن شۇ سورۇندا بار بىر دوستۇم ئۇيغۇردا قىزلارنىڭ سۆز-چۆچەككە يېقىنلىقىنى تەنقىتلەپ دېگەنلىكىمنى ئېيتىپ بەردى). مەيلى قانداق شارائىتتا دېگەن بولاي بۇ سۆزنىڭ خاتا چۈشىنىلىپ، خاتالىقلارغا سەۋەپ بولۇپ، قىزلارنى يىغلاقلانلىقى راست ئىدى. سۆھبەتتە دېيىلگەن گەپنى ئەسقەرنىڭ ئۇنداق ئىستىمال قىلىشى خىيالىمدا يوق ئىدى.

قاراپ تۇرۇۋەرسەم بولمايتتى. كارىدوردا ئۇيان - بۇيان ئۆتكەنلەر بىر توپ قىزلارنىڭ غەزەپلىك كۆزلىرى ۋە چۇقانلىرى ئارىسىدا تىنەپ قالغان ماڭا دىققەت قىلىشماقتا ئىدى. ئۆزۈممۇ بىلمەي قىزلارنىڭ ئاخىرقى سۇئالىغا:

- مەزلۇم دېگەن ئەسلى ئەرەپچە سۆز بولۇپ، مەنسى زۇلۇمغا ئۇچرىغۇچى دېگەن گەپ... دەپ تۇرۇشۇمغا بىر قىز: - ئۇنداقتا ھازىر بارلىق ئۇيغۇرلار مەزلۇم ئىكەنمىزغۇ؟ ئۇيغۇرلار بۇندىن باشقا يەنە قانداق مەزلۇم بولساق بولاتتى؟ بېيجىڭدىكى بارلىق غۇلجىلىق ئىشلەمچى، تىجارەتچى بالىلارنى تۇتۇپ كەتتى. ئوقۇغۇچى بالىلارمۇ كۈندە سوراققا ئۇچراپ تۇرۇۋاتىدۇ. غۇلجىدا كوچىلاردا قان، ئۇرۇمچىدە ھەممە يەردە ۋەھىمە، يۈرەكلەردە قان. مانا ھازىر ئۇيغۇر بولغان گۇناھىمىز ئۈچۈن يا يۇرتىمىزدا، يا ياقا يۇرتتا ئادەمدەك ياشىيالمىۋاتساق، جىنايەتچىدەك نەگە بارساق شۇ يەردە تەكشۈرۈش، سوراق، قاماق تەييار تۇرسا يەنە قانداق مەزلۇم بولساق بولاتتى؟ دەپ بېقىڭە ھازىر ھۆكۈمەت زۇلۇمنى ئاياللارغا قىلىپ، ئاياللارنى مەزلۇم كۆرۈپ ئەرلەرنى ئايرىپ قويۇپتىمۇ؟ ئۇيغۇر ئەرلەر زۇلۇمغا ئۇچرىماپتىمۇ؟ توغرا دەيسىلەر بىز مەزلۇم بىر ياقىتىن ھۆكۈمەتنىڭ، يەنە بىر ياقىتىن سىلەر ئەرلەرنىڭ زۇلۇمىڭلارغا ئۇچراۋاتقاندىكىن! - دېدى. بۇ ھەققانىي رەددىيەلەرنى ئاڭلاپ ئۇجۇقۇپلا كەتتىم، قىزلارنىڭ ئۇ كۈنى يەنە نېمىلەرنى دېگەنلىكى ئېنىق ئېسىمدە يوق، ئاڭلىسام ئەسقىەرنى ئىزدەپ بېرىپ زاكۇنلىشىپ دېگەنلىرىگە تويغۇزۇپتۇ.

قىرائەتخانىغا قايتىپ كىرسەم خاتىرەمگە چىرايلىق پۇچۇركا بىلەن مۇنۇ قۇرلار يېزىلىپتۇ. «سۆيۈملۈك ئابدۇۋەلى ئاكا، سىز بۈگۈن مېنى بەكمۇ ئۇمىتسىلەندۈردىڭىز، سىزنى خاتا تونۇپ قاپتىمەن. سىزمۇ مېڭىلغان ئۇيغۇر ئەرلىرىگە ئوخشاش ئاياللارغا كۈچىڭىز يەتكەچكە ئۆزىڭىزنى كۈچلۈك دەپ قارايدىكەنسىز. بېشىمىزغا كېلىۋاتقان بۇ خورلۇق ۋە زۇلۇملارنىڭ ئالدىدا ئۆزىڭىزنىڭ ئاجىز، مەزلۇملىقىنى بىلمەي بىزنى مەزلۇم، ئاجىز دەپ ئويلايدىكەنسىز. سىزنى ھۆرمەت قۇرلىرىمىدىن ئۆچۈردۈم. ئاخىرىدا سىزگە مۇنۇ شېئىرىمنى قالدۇراي:

قىز بالا ئالتۇنمىدۇر، ياقۇتمىدۇر،
نەرقىگە كىملەر چىقىپ، نەق پۇل چىقارسا ساتقىلى،
بىز يارالغانمۇ مالاي، ئالتۇن كۈمۈشكە يۆرگىلىپ،
جىلۋە ناز ئەيلەپ بىراۋنىڭ كۆڭلىنى يايىراتقىلى؟

بۇ شېئىرنىڭ ئىگىسى مۇشۇ كۈنگىچە بىر سىر. بۇ يېشىمغا كەلگىچە نۇرغۇن شېئىرلارنى ئوقۇدۇم، يادلىمىغاننىڭ ھەممىسى ئۇنتۇلدى، ئۇنتۇلۇپ كەتتى، ئەمما مەن بىرلا كۆز يۈگۈرتكەن بۇ تۆت مىسرانى ھېلىغىچە يادىمدىن چىقىرالمايمىدىم. شۇ كۈنى بىر توپ قىزنىڭ «ھەممە ئۇيغۇر مەزلۇم ئەمەسمۇ؟» دېگەن ختابى ھازىرغىچە قۇلاق تۈۋىمدىن كەتمەيدۇ.

2017 - يىلى 1 - مارت، ئەنقەرە

ئاداۋەت تۇتۇقمۇ روزىمۇ؟

2017 - يىلى رامزاننىڭ ئالدىدا بېرلىندا ئېچىلغان يىغىن سەۋەپلىك نەچچە كۈندىن بېرى قايناۋاتقان تەرەپلىك ۋە تەرەپسىز مۇنازىرە، مۇلاھىزەلەرنى ئوقۇپ تۇردۇم، ئەمما تۈكرۈك چاچرىتىۋاتقان غەزەپ، قېيداش ۋە قالپاق كەيدۈرۈشلەردىن بىزار بولدۇم. داۋا يولدا پەيدا بولغان زىددىيەتنى ھەل قىلىشتا ھېچ ئىش قولۇمدىن كەلمىسىمۇ، ھېچ بىر تەدبىرگە چامىم يەتمىسىمۇ ئويلىماي تۇرالمىدىم. چۈنكى مەن ئۇيغۇر جەمئىيىتىدىكى ھادىسىلەرگە ئەزەلدىن قول قوۋۇشتۇرۇپ تاماشا كۆرۈپ تۇرغان ئادەم ئەمەس.

ئۇيغۇرغا ئالاقىدار ئەھۋاللاردا قولۇمدىن كېلىشىچە ھەرىكەت، سۆز ۋە پىكىر قىلىپ كەلگەنلىكىم جامائەتكە ئايدىڭ. بىر نەرسە يازمىغىنىم يازالمىغىنىم ئەمەس، نېمە قىلىش ھەققىدە ئەلگە يارىدىغىدەك بىر ئامالنى تاپالمىغانلىقىمدىن بولغان. ئاماللارنى ئوتتۇرىغا قويغان ئۇستازلارنىڭ ئەسەرلىرىنى ئوقۇپ كەلدىم، ئەمما قوبۇل قىلىنغان بىر سادا ئاڭلانمىدى. مىللەت تارىختىكى ئەڭ ئېغىر، ئۇزۇن ۋە ئازاپلىق قىيىنچىلىقنى باشتىن كەچۈرىۋاتقان بىر ۋاقىتقا توغرا كەلگەن بۇ زىددىيەتكە چارە ئويلاشتا ئۆزۈمنى تېخىمۇ چارەسىز ھېس قىلدىم.

بۇ زىددىيەتكە ئىشتىراك قىلغان كىشىلەرنىڭ بەزىلىرى ماڭا ئاكا دېمەتلىك، ئۇستاز دېمەتلىك ۋە دوست دېمەتلىك كىشىلەر. مەن ئۇلارنى ياخشى تونۇيمەن. ئۇلارنىڭ مىللەت سۆيگۈسى، داۋاغا پىداكارلىقى، ھەق يولدا مۇستەھكەملىكى ماڭا ئايدىڭ. ئۇلار قىلغان ۋە قىلىۋاتقان ياخشى ئىشلارغا مەن شاھىت. ئۇلارنىڭ مىللەتنىڭ ھەر بىر ئەزاسىغا قەدەر كۆڭۈل بۆلۈپ، قولىدىن قانچىلىك كەلسە ئايىماي زېھنىنى، ۋاقتىنى ۋە ھەتتا پۇلىنى سەرپ قىلىپ خىزمەت قىلىۋاتقانلىقىنى ھەر قانچە يازساممۇ تولۇق ئىپادىلەپ بولالمايمەن.

مېنىڭ چۈشەنمەيدىغىنىم شەخس سۈپىتىدە شۇنچە سۆيۈملۈك بۇ كىشىلەرنىڭ ئۆزى مەنسۇپ ساھەلەر بويىچە ھەمكارلىشىپ، بىر قانچە كەسپىي قوشۇن بولۇپ ئۇيۇشماسلىقى ۋە بىر بىرىنى سۆيەلمەسلىكىدۇر. سۆيگۈ ئەسلىدىنلا ھېسسىيات مەسىلىسى بولغاچقا بۇنى تاڭغىلى بولمايدۇ، ئەمما مىللەت زالىمنىڭ قولىدا خورلىنىۋاتقان مۇشۇ پەيتتە، ھېسسىياتىمىزنى قايرىپ قويۇپ بىر بىرىمىزگە ئەمەس، زالىمغا تاقابىل تۇرساق بولاتتى. ئەسلى مۇشۇ مۇبارەك ئايدا، شەيتان باغلانغان رامزان كۈنلىرىدە خۇسۇمەت، نەپرەت، كۆڭۈلسىزلىكتىن ساقلىنىپ ھەمكارلاشماساقمۇ، ئۆچلەشمەسەك بولاتتى.

ئۇيغۇرنىڭ ھەق ھوقۇقلىرىنى قوغداش، مەۋجۇتلۇقىنى پەرۋىش قىلىش ۋە ھەقكە دەۋەت قىلىش ئۈچۈن مەيدانغا چىققان ھېچ بىر قېرىندىشىمىزنى ئەيىبلەشكە تىلىم بارمايدۇ. ئەمما مىللەتنىڭ بېشىغا مۇسبەت كەلگەن مۇشۇ كۈنلەردە ئۇلارنىڭ بىر بىرىنى قوللىيالايمىز، يېتەكلىيەلمەيمىز، روزىنىڭ خاسىيىتىدە بولسىمۇ ئەپۇچان بولالايمىز، ئارقىلىقى مېنى ئازاپلايدۇ. ئۇ ياققا قارىسام ھېيلا مىللەتنىڭ دەردىگە تاراملاپ تۆكۈلۈپ كەتكەن بىر ئاكىمىزنى كۆرسەم، بۇ ياققا قارىسام كېچىلەپ دەردىمىزنى ئازايتىش ئۈچۈن ئىزدىنىۋاتقان بىر قېرىندىشىمىز كۆزۈمگە چېلىقىدۇ. ئۇ شەھەرگە بارسام بىر ئۇستاز دىنىمىزنىڭ غېمىدە پۇچىلانسا، بۇ مەھەللىگە كەلسەم يەنە بىر ئۆلىما ئەۋلات ئوتىدا ئۆرتىنىدۇ.

داۋا سېپىدىكى ئۇستازلارم، ئاكىلىرىم مىللەتنى سۆيىدۇ، ئەمما بىر بىرىنى سۆيەيدۇ. دەۋەت كوچىسىدىكى پىشىۋاللىرىم دىننى قوغدايدۇ، ئەمما بىر بىرىنى پۇتلايدۇ، بىرى يەنە بىرىنىڭ شەرىپىنى تىيىنغا تەڭ قىلمايدۇ. مەيلى دىن ياكى مىللەت دەيدىغان بولسۇن، بىر بىرىنى پەقەتلا ئىتىراپ قىلمايدۇ. ئۇلارچە بولسا دىن ۋە مىللەت شۇلارغا تاپشۇرۇلسا، قالغانلار قول قوشتۇرۇپ تەييار تۇرسىلا بولىدۇ. ئادەمنىڭ يۈرىكىنى سىقىدىغان ئامىللارنىڭ بىرى دەل مۇشۇ. ھازىر خىتاينىڭ زۇلۇمى مىللەتنى ئامالسىز باش ئەگدۈرسە، داۋاجىلارنىڭ مۇستەبىتلىكى، زىددىيەتخورلىقى، ئاداۋەتخورلۇقى ۋە گۇمانخورلۇقى مىللەتنىڭ يۈرىكىنى غاجاپ ئىشەنچىنى زىددەلەۋاتىدۇ.

مانا بۇ قېتىم بىز ئۇلۇغ رامىزان كۈنلىرىنى مۇسەببەت ئىچىدە كۈتىۋالدۇق. مىللىتىمىز چىراقسىز زۇلمەتتە، زوھۇرىسىز مۇشەققەتتە پەرز روزىسىنى تۇتۇۋاتىدۇ. ئۇلار ھەر مىنۇت ھەر دەقىقە بېشىغا كېلىدىغان كۈلپەتنى بىلىپ تۇرۇپ، ئاللاھنىڭ ئەمرىنى بىجا كەلتۈرۈشكە تىرىشىۋاتىدۇ. ئۇلار شۇ قاراڭغۇلۇق ئىچىدە بىزدىن ئۈمىت كۈتىۋاتىدۇ، بىزگە ئىشەنچ باغلاۋاتىدۇ. ئەركىنلىكتە ياشاۋاتقان ھەر بىرىمىز گەرچە ئۇلارغا چوڭ ئىش قىلىپ بېرەلمىسەكمۇ ئاللاھ رىزاسى ئۈچۈن روزا تۇتساق، مىللەتنىڭ ئاخىرقى ئۈمىدى ئۈچۈن بولسىمۇ ئاداۋەت تۇتمىساق دەيمەن. روزانىڭ مەنىسى ئۆزىنى تۇتۇشتۇر. بىز دەل مۇشۇ ئايدا، خىتاي بىزنى ھالالدىن چەكلەپ ھارامغا دەۋەت قىلىۋاتقان دەل مۇشۇ كۈنلەردە، ئەركىن دۇنيادا ياشاۋاتقان دىن ۋە مىللەت داۋاسىدا كۆيۈۋاتقانلار ئۆزىمىزنى ھارامدىن، گۇناھتىن چەكلەپ سۆيگۈگە، ئەپۇغا، سەۋرگە دەۋەت قىلساق دەيمەن.

2017 - يىلى 30 - ماي، رامىزان.

«ئالتۇن كەش» نى ئوقۇپ

خالدە ئىسرائىلنىڭ «ئالتۇن كەش» نى يازغانلىقى ماڭا سۆيۈنچە بەرگىدەك خۇشخەۋەر بىلىندى. ئاز، ساز ۋە تەملىك ئەسەرلىرى بىلەن ئۇيغۇرغا ئەدەبىياتنىڭ لەززىتىنى ھېس قىلدۇرغان بۇ يازغۇچىمىزنىڭ قەلىمىدىكى ھەر بىر تەسۋىر، دېئالوگ ۋە ۋەقەلىك ماڭا يادا دېگۈدەك ئىدى. رومان ھەققىدە يېزىلغان باھالارنى ئوقۇماسلىققا تىرىشتىم، چۈنكى پىكىرىمنىڭ رامكىلىنىپ، تۇيغۇلىرىمنىڭ بېقىنىپ قېلىشىنى خالىمايتتىم. بىرەر كىتاپنىڭ مەزمۇنىنى باشقىلاردىن ئاڭلاپ قالسام ئوقۇغۇم كەلمەيدىغان خۇيۇم بار ئىدى. شۇڭا روماندىن ئالدىدىغان يېڭى لەززەت، يېڭى تۇيغۇ، يېڭى پىكىرلەرگە دەخلى بولىدىغان ھەرقانداق تەسىردىن ئۆزۈمنى تارتتىم. ھەتتا روماننى ئوقۇپ يىغلاپ ئولتۇرغان ئايالىمدىن «نەرى يىغلالتتى؟» دەپمۇ سورىمىدىم. ئۆيىدىكى «ئالتۇن كەش» نى خۇددى قولۇم تەگسىلا توزۇپ كېتىدىغان گۈلنى ئاۋايلىغاندەك ئاۋايلاپ نەچچە سىلاپ ئاخىرى ئوقۇشقا جۈرئەت قىلدىم.

«ئالتۇن كەش» نى ئوقۇپ بولۇپ تۈگەپ كەتكىنىگە ئەپسۇسلانغاندەك بىر تۇيغۇدا بولدۇم. كىتاپنى يېپىپ بىر ئەۋلات ئۇيغۇر زىيالىلارنىڭ ھاياتىنى خاراپلىققا مەھكۇم قىلغان «ئوڭچىلىققا قارشى تۇرۇش»، «يەرلىك مىللەتچىلىككە قارشى تۇرۇش»، «شىيۇجېڭجۇيىغا قارشى تۇرۇش»، «مەدەنىيەت ئىنقىلابى» دېگەنلەر ھەققىدە خىيالغا كەتتىم. ئۇيغۇرنىڭ بېشىدا قۇيۇندەك پىرقىراپ توختىمىغان ۋە ھازىرمۇ داۋام قىلىۋاتقان، شەكلى ئۆزگەرگەن بىلەن مەزمۇنى ئۆز يېتى ھەرىكەتلەر، ئەمەلگە ئاشماس شۇئارلار، ساداقەت ۋە مەيداننى جاكارلاپ قەسەم بېرىشلەر ھەققىدە ئويغا چۈمدۈم. توختىماي ۋەھىمە سېلىش بىلەن ئۇيغۇرنىڭ جاسارىتىنى قۇرۇتىدىغان، كېچەيۈ كۈندۈز تەقپەلەش بىلەن خۇدۇكسىرىتىدىغان؛ ئۇيغۇرغا يات بارلىق قەبىھلىكلەرنى قۇتۇتۇپ، قەلبەلەردىكى ئەڭ پىنھان، ئەڭ بىغۇبار تۇيغۇلارغىچە تاجاۋۇز قىلغان بۇنداق فاشىست، ئەسەبىي تۈزۈمدىن سىقىلدىم.

مەن كىچىكىمدىن روماندا كىشىلەرنى قورقۇنچلۇق ئاقىۋەتكە گىرىپتار قىلغان ئوڭچى، ئەكسىلىنىقلاپچى، مىللەتچى دېگەن سۆزلەرنى ئاڭلاپ چوڭ بولغان ئىدىم. ئالدىنقى ئەسىرنىڭ 40 - يىللىرىدا جەمەتىمىزدىن چىققان تۇنجى زىيالى، تاغام ئەيسا ئەمەت 1958 - يىلى ئوڭچى، مىللەتچى ئاتىلىپتىكەن. ئۇ ئەقلىمنى غۇۋا بىلىسەم مەھەللىمىزدىكى كىشىلەرگە ئارىلاشتۇرۇلماي، ئايرىم بىر يەردە ئەمگەككە سېلىناتتى. سەۋەبىنى سورىغانلىرىمدا رەھمەتلىك ئانام ئاكىسىنىڭ «ئېچىلىپ سايراش» ۋاقتىدا بىر تۇتاش تارقىتىلىۋاتقان رەخت بېلىتى ھەققىدە پىكىر قىلىپ، «خەنسۇ ئاياللار ئۇيغۇرلاردەك ئۇزۇن كۆينەك كىيمەيدۇ، شۇڭا ئىككى مىللەتكە ئوخشاش ئۇزۇنلۇقتىكى رەخت بېرىلىدىغان بېلەت تارقىتىش خاتا» دېگەن ئىكەن. رەھمەتلىك بۇنىڭ بەدەلىنى تاكى 80 - يىللارغىچە ئۆتەپتۇ.

ئوقۇرمەننىڭ بىر كىتاپنى ئوقۇش جەريانى ئەمەلىيەتتە ئۆزىدە بار بىلىم، مەلۇمات ۋە ئەسلىمىلەرنى قايتا جانلاندۇرۇش جەريانى بولىدىكەن. «ئالتۇن كەش»نى ئوقۇپ ئۆزۈم ئوقۇغان كىتاپلاردىكى ئوڭچى، يەرلىك مىللەتچى، ئەكسىلىنىقلاپچى ئاتىلىپ تۇتۇلۇپ جاپا چەككەن يازغۇچى، ئۆلىما، رەھبەر ۋە مۇتەخەسسسلەر، شۇنداقلا شېھىت بولغان قەھرىمانلار بىر بىرلەپ كۆز ئالدىمدىن ئۆتتى.

«مەدەنىيەت ئىنقىلابى»غا ئوخشاش مىڭلىغان زىيالىنى خاراپ قىلغان، ئۇيغۇرنىڭ مىللىي مەدەنىيىتى «تۆت كونا» دېيىلىپ ۋەيران قىلىنغان بۇ بالايى - ئاپەتلەر ھەققىدە ئۇيغۇردا بىر ئىلمىي ئەسەر ئوتتۇرىغا چىقمىدى. مەن مۇشۇ بوشلۇقنى تولدۇرۇش ئۈچۈن 2002 - يىلى لەنجو ئۇنىۋېرسىتېتىنىڭ تارىخ فاكۇلتېتىغا دوكتۇرلۇققا كىرمەكچى بولدۇم، ئەمما ماقالەمگە «مەدەنىيەت ئىنقىلابى دەۋرىدىكى ئۇيغۇر پاجىئەسى» دېگەن سەزگۈر تېمىنى تاللىغىنىم ئۈچۈن قوبۇل قىلىنمىدىم. ئۇيغۇرلارنىڭ 1949 - يىلىدىن بۇيانقى «ئازات، بەختىيار، ئىلغار» ھاياتى تەشۋىق قىلىنىشقا رۇخسەت بولۇپ، تارتقان خورلۇق، نامراتلىق ۋە بېسىم ئىچىدىكى تۇرمۇشى تەتقىق قىلىنىشقا ئىجازەت يوق ئىكەن.

«ئالتۇن كەش» رومانى ئۇيغۇر زىيالىلار تارىخشۇناسلىق مەتبۇئاتى بىلەن يازالمىغان تارىخى، ئەدەبىيات سېھرى كۈچى بىلەن ئوقۇرمەنلەرگە تەقدىم قىلدى. ئاتا بوۋىلارنىڭ تېخى 40 نەچچە يىللار بۇرۇنقى پالاكەتلىك ۋە كۈلپەتلىك كەچمىشلەر ئۇنتۇلۇپ كېتىۋاتقان دەۋرىمىزدە بۇنداق بىر روماننىڭ يېزىلىشى ئامەتتۇر. مەنچە بۇنداق ئەسەرلەر مىللەتنى تارىختىكى ئورتاق پاجىئەگە يۈزلەندۈرۈپ، كۆز ئالدىدىكى ۋەھشىيەتلەرگە قانداق تاقابىل تۇرۇشنى ئۆگىتىدۇ. مىللەتتە مېھىر، قەيسەرلىك ۋە چىدام يېتىلدۈرىدۇ. بۇنىڭغا يەھۇدى يازغۇچىلىرىنىڭ ئۆز مىللىتى باشتىن كەچۈرگەن قاپاھەتنى قېزىپ، مىللەتنى ئاگاھلاندۇرۇشنى داۋام قىلىۋاتقان تەجرىبىسى ئۆرنەك بولۇپ تۇرۇپتۇ.

كىتاپ «ئالتۇن كەش» دراممىسىنى ئويناپ چىققانلىقى سەۋەپلىك كۈلپەتلىك قىسمەتكە مەھكۇم بولغان بىر ئەۋلات ئۇيغۇر زىيالىلارنىڭ پاجىئەسىنى مەزكەر قىلىپ باشلىنىپ، ئۇلارنىڭ «ئالتۇن كەش» نى قايتا سەھنەلەشتۈرۈش ئارزۇسى بىلەن ئاياقلاشقان. ئەمەلىيەتتە بۇيەردە بىر ئەۋلات ئۇيغۇر زىيالىلىرىنىڭ كومپارتىيە رەھبەرلىكىدە «تۇغۇلىشى» ۋە ئالدىنقىلارنى باشتىن كەچۈرگەندىن كېيىن ئۆزلۈك ئېڭىدا قايتىدىن «تۇغۇلۇش» ئىستىكى بىشارەتلەنگەن. مېنىڭ فەيسىبۇكىمدا تۇغۇلغان كۈنۈم 1949 - يىلى 10 - ئاينىڭ بىرىنچى كۈنى دەپ يېزىلغان. سەۋەبى مەن شۇندىن باشلاپ ئۇيغۇرنى يەر ئۆزلەشتۈرگەندەك ئۆزلەشتۈرۈش، «تۇغۇش» باشلانغان دەپ قارايمەن. شۇندىن كېيىن چۇۋۇپ توقۇش، يىمىرىپ قۇرۇش، خاراپ قىلىپ بەرپا قىلىش ئەسەبىيلىكى ئىزچىل داۋام قىلىپ كېلىۋاتىدۇ.

«ئالتۇن كەش» رومانىدا تەسۋىرلەنگەن 1949 - يىلدىن كېيىنكى «يېڭى زامان، يېڭى تۇرمۇش، يېڭى ئەۋلات» قا ئوخشاش پۈتۈنسۈرۈك بىر مىللەت قايتا قۇرۇش ئوبېكتى قىلىنىپ، خۇددى بىر بوۋاق سۈپىتىدە يېڭىدىن ئېغىزلاندۇرۇلۇش، بۆشۈككە بۆلۈنۈش تەقدىرىدىن قۇتۇلۇپ بولالمىدى. نەچچە مىڭ يىللىق دېھقان مىللەتكە تېرىقچىلىقنى ئۆگەتتى، ئۆگىتىۋاتىدۇ، تاشقا مەڭگۈلۈك خەتلەرنى ئويغان مىللەتكە يېزىقلارنى لاھىيەلەپ بەردى، قانداق سۆزلەشنى ئۆگىتىۋاتىدۇ، مانا ئەمدى

توي قىلىش، ئۆلۈم ئۆزىتىش، ئۇسۇل ئويناش، ناخشا ئېيتىشنى كەنتلەرگە يىغىپ ئۆگىتىۋاتىدۇ. ئەمدى، ئىسىم قويىدىغان، نىكاھ ئوقۇيدىغان، مەيىت ئۆزىتىدىغان ئۆلىمالىقمۇ كومپارتىيەگە قالدى.

روماندا تىلغا ئېلىنغان 50 - يىللاردا يېتىشكەن ئۇيغۇر زىيالىلارنىڭ «ئالتۇن كەش» نى يېڭى ئەسىردە قايتا ئويناش ئىستىكى ئويلىنىشقا تىگىشلىك. بۇ فاشىست، قالاق، مۇستەبىت ھۆكۈمرانلىقنىڭ ئۆزگەرمىگەنلىكى سەۋەپلىك ئۇيغۇرنىڭ تەپەككۇرىدا كۆرۈنەرلىك بىر يېڭىلىق ۋە يۈكسىلىك بولمىغانلىقتىن قايتا قۇرۇلسا، يا خىتاي قىلغاننىڭ شەكلىنى ئۆزگەرتىپ داۋام قىلىدۇ ياكى تەتۈرىنى قىلىدۇ. بىرى ھەممىنى مىللىيەلەشتۈرىمىز دېسە، يەنە بىرى ھەممىنى دىنىيەلەشتۈرۈشتە مۇرەسسە قىلمايدۇ. شۇڭا كىتاپنىڭ ئاخىرىدا يېزىلغاندەك «ئالتۇن كەش» نى ئۆز پېتى قايتا سەھنىلەشتۈرۈش ئۇيغۇن ئەمەس. ھازىر ئۇيغۇرلار ۋەتەندە پەقەت ئارتىس بولۇش بىلەنلا بىخەتەرلىككە ئېرىشەلەيدۇ. ئەگەر ھازىرقى شارائىتتا «ئالتۇن كەش» نى ئۆزى يېزىپ، رېژىسورلۇقنى ۋە ئارتىسلىقنىمۇ ئۆزى قىلىپ سەھنىلەشتۈرسە ياكى شۇنىڭغا تىرىشسا 58 - يىللاردىكى قاباھەت ئەمەس، ئومۇمى قىرغىنچىلىق باشلىنىدۇ.

«ئالتۇن كەش» تە تەسۋىرلەنگەن «مەدەنىيەت ئىنقىلابى» خىتايدا تۇنجى قېتىم بولغان ئىش ئەمەس، ھەمدە خىتايدىلا بولغان ئىشمۇ ئەمەس. «شىنخەي ئىنقىلابى» دەۋرىدىن كېيىن خىتايدا ئوتتۇرىغا چىققان چاچ كېسىش ھەرىكىتى، تۈركىيەدىكى سەللىنى چەكلەش ھەرىكىتى ئەمەلىيەتتە «مەدەنىيەت ئىنقىلابى» بىلەن تومۇر داش. خىتاينىڭ چېچىنى كېسىش بىلەن ئۇيغۇرنىڭ ساقلىنى كېسىش، تۈركنىڭ سەللىسىنى تارتىۋېلىش بىلەن ئۇيغۇرنىڭ ياغلىقىغا زوراۋانلىق قىلىشنىڭ ماھىيىتى بىر ئىنساننىڭ ھۆرلىكى ۋە ھوقۇقۇقىغا قىلىنغان تاجاۋۇز. بۇنداق ھۆر ئىنساننىڭ ئەمەس، مۇستەبىت ئىددىيەنىڭ ئۈستۈنلىكى قوغدىلانغان مىللەتلەردە يۇقىرىقىدەك ئىنقىلاپلار قايتا - قايتا يۈز بېرىپ، كىشىلەرنىڭ تەپەككۇرىنى ئىنسانىيلىقتىن يىراقلاشتۇرۇپتۇ. 1965 - يىلى باشلانغان «مەدەنىيەت ئىنقىلابى» دەۋرىدە ئېگىز پاشىنىلىق ئاياقلار، كاستۇم بۇرۇلكىلار، ئۇزۇن چاچلار بۇرژازىيەچە كىيىنىش دەپ يوقۇتۇلغان بولسا، بۈگۈن ئۇزۇن

كېيىملەر، ساقال - بۇرۇتلار رادىكاللىق دەپ باستۇرۇلماقتا. «مەدەنىيەت ئىنقىلابى»دا كىتاپلار كۆيدۈرۈلگەن، زىيالىلار قامالغان بولسا، بۈگۈنمۇ ئۇقۇمۇشلۇقلار تۇتقۇن قىلىنىپ، كىتاپلار چەكلەنمەكتە. «مەدەنىيەت ئىنقىلابى»دا بېلىكىگە قىزىل بەلگە تاقىغان ساۋاتسىز ئىسيانچىلار جاھان سورىغان بولسا، بۈگۈنمۇ قوراللىقلار، ئالا كالتەكلەر ئۇيغۇرنىڭ يۈرىكىنى مۇجمىماقتا. نەتىجىدە ئۇيغۇردا كىتاپنىڭ، پەننىڭ، ئەركىنلىكنىڭ، ئىنسانى قەدىر - قىممەتنىڭ ئورنى بارغانچە تۆۋەنلىمەكتە. شۇنىڭ بىلەن ئاۋامنىڭ كۆزى ساقال-چاچقا قاراشقا، يوپكا-كوپتا ماراشقا كۆندۈرۈلمەكتە. ئۇيغۇرنىڭ تەپەككۈرى كېيىمنىڭ ئۇزۇن قىسقىلىقىغا قاراپ ئەخلاق باھالاشقا، شۇئارنىڭ ياغراق - سۇسلىقىغا قاراپ ئاتامان سايلاشقا، ئاۋازنىڭ مۇڭغا، خىتابىنىڭ تورىغا قاراپ ئۇستاز تاللاشقا يەنە بىر قېتىم گىرىپتار قىلىنماقتا.

«ئالتۇن كەش»نى «مەدەنىيەت ئىنقىلابى» تەكرارلانمايدىغان شەكىلدە قايتا ئويناپ چىقىش ئۈچۈن بىر گورۇھ كىشىلەر مەنپەئەتنى مونوپۇل قىلىش، ھوقۇقنى قوغداش، قارشىلىقلارنى بەربات قىلىش ئۈچۈن مۇھاپىزەت قىلىۋاتقان ھوقۇق مۇستەبىتلىكى، مۈلۈك مونوپۇللىقى ۋە ئىددىيە مەركەزچىلىكى قارشىسىغا كىشىلىك پىكىر، قىممەت، ھوقۇق، ئىززەت، ھۆرلۈكنى مۇھاپىزەت قىلىدىغان بىر ئىنسان مەركەزچىلىكى چىقالىشى كېرەك. بۇ ئالدىنقى شەرت ئورۇنلانماي تۇرۇپ «ئالتۇن كەش»نى قايتا سەھنىلەشتۈرۈش خاھىشىنى، ئۇيغۇر تارىخىدا بىر قانچە رەت يۈز كۆرۈلگەن قايتا قۇرۇش ئىستىكى دەپ چۈشەنسەك بۇمۇ بەك مۇبارەكلىگۈدەك ئىش ئەمەس. چۈنكى ئۇيغۇر مەدەنىيىتىنى بىردەم يات ھۆكۈمرانلار قايتا قۇرۇشتا ئەسەبىيلەشسە، بىردەم ئۆز سەرخىللار چوۋۇپ توقۇشقا يەڭ تۇرۇپ كەلدى. مەدەنىيەتنىڭ ئىجتاجچىسى بولغان ئۇيغۇر خەلقىنىڭ ئارزۇ تەلەپلىرى، ئېرىشىدىغان ۋە مەھرۇم قالدىغان تەرەپلىرى بولسا ئىتبارسىز قالدى.

«ئالتۇن كەش» ئەسلى بىر ئۆگەي ئانىنىڭ ئۆز پەرزەنتلىرىنى ئەزىزلەپ ئۆستۈرۈپ، ئۆگەي بالىلارنى خورلاپ چۆكتۈرگەنلىكىنىڭ ھېكايىسى. 1946 - يىلى ئاقسۇدا 17 سەپدېشى بىلەن شېھىت بولغان ئابدۇلار روزى «ئۆگەي ئانا»

دراممىسىدا ئەينى چاغدا خىتاينى سوراۋاتقان گومىنداڭنى يالماۋۇز ئۆگەي ئانىغا ئوخشىتىپ يازغان. لوتپۇللا مۇتەللىپ رېژىسورلۇق قىلىپ سەھنەلەشتۈرگەن بۇ ئەسەر كىشىلەرگە زۇلۇمنى، تەڭسىزلىكنى تونۇتقان. 90 - يىللاردا ئۆمەر جان ئالىمنىڭ «ئۆگەيلىمە» دېگەن ناخشىسىدىمۇ ئوخشاشلا بىر قەبىھ ئۆگەي ئانىغا نارازىلىق خاھىشى بار. «ئالتۇن كەش» تىمۇ زالىم ئۆگەي ئانا تۈگمەي تەكرارلىنىۋاتقان زۇلۇمنىڭ مەنبەسى دەپ قارالغان. مەنچە ئۆگەي ئانا قولىدا ئەزىزلىنىۋاتقان ئۆزلەر ۋە خارلىنىۋاتقان ئۆگەيلەرنىڭ ھېكايىسى ئاياقلاشمايدۇ. چۈنكى ئاياقلىشىشقا تىگىشلىك ئالدىنقى شەرت تەپەككۇردۇر.

دىققەت قىلىدىغان بولساق، «ئۆگەي ئانا»، «ئۆگەيلىمە»، «ئالتۇن كەش» دېگەن ئەسەرلەردە ئۇيغۇر ۋە خىتاي بىللە ياشايدىغان بىر ئائىلە، بىر غاپىل ئاتا ۋە ئۇنى ئالداپ بالىلارغا زوراۋانلىق قىلىدىغان بىر زالىم ئانا تەپەككۇرى مەۋجۇت. ئەمەلىيەتتە ئۇيغۇر ۋە خىتايلار بىر ئائىلەگە تەۋە ئەمەس. ھېچ بىر مىللەت يەنە بىر مىللەت بىلەن بىر ئائىلە كىشىلىرى ئەمەس، بەلكى مۇستەقىل كىشىلەر توپىدۇر. ئۇيغۇرلارمۇ ھېچ بىر مىللەت بىلەن بىر ئائىلە كىشىلىرى ئەمەس. ئۇيغۇر بىلەن خىتاي بىر ئائىلىدىكى بالىلار ئەمەس، پەرقلىق ئائىلىلەردىكى مۇستەقىل كىشىلەر. پەقەت بۇ ئىككى ئائىلە قوشنا. ئۇيغۇر ھېچ بىر مىللەتنىڭ ئىنىسى، ئاكىسى ياكى بالىسى ئەمەس. ئۇيغۇرنىڭ بۈگۈنمۇ ۋە بۇندىن كېيىنمۇ ھەر قانداق مىللەت بىلەن قازىنى، قاشاسى ۋە ھويلىسى ئايرىم. ئۇيغۇرنىڭ باراۋەر مىللەتلىكىنى ئىنكار قىلىدىغان بۇنداق تەپەككۇر ئەندىزىسى ئالدامچىلىق بولۇپ، ھېچ قاچان ھەقىقىي ئەمەلگە ئېشىپ باقمىغان، قوبۇل قىلىنمىغان، قوبۇل قىلىنمايدۇ.

خۇلاسە قىلغاندا بىرى تەپەككۇر ۋە تۈزۈم ئۆزگەرمىگەن شارائىتتا «ئالتۇن كەش» تىكى ئۇيغۇرنى قايتا قۇرۇش ئىستىكى ئۇيغۇن ئەمەس. مەيلى خىتاي سەھنىگە چىقارسۇن ياكى ئۇيغۇر ئۆزى سەھنىنى ئالسۇن، ئۇيغۇرنىڭ مەدەنىيىتى ھېچ بىر كۈچنىڭ قولىدىكى پوپايىكا ئەمەس. يەنە بىرى «ئالتۇن كەش» تىكى مىللەتلەرنى بىر ئائىلە، ئاكا-ئۇكا دەيدىغان تەپەككۇر ئەندىزىسى ئۇيغۇن ئەمەس. ئۇيغۇر

ختاي بىلەنلا ئەمەس، ھېچ بىر مىللەت بىلەن ئاكا-ئۇكا، ئاچا - سىڭىل ئەمەس. ئۇيغۇرنىڭ مۇستەقىل گەۋدە ئىكەنلىكىنى ئىتىراپ قىلىشتىن ئىبارەت بۇ ئالدىنقى شەرتنى مەيلى ختاي زىيالىلار ۋە ھۆكۈمىتى ياكى ئۇيغۇر سەرخىللار قوبۇل كۆرمەيدىكەن، «ئالتۇن كەش» تەك ئۆگەي ئانا زۇلمىنى پاش قىلغان دراممىلار قانچە قېتىم ئوينالسا، يازغان، سەھنىلىگەن، ئالقىشلىغانلار شۇنچە قېتىم جازالىنىشتىن قۇتۇلالمايدۇ. نەتىجىدە «مەدەنىيەت ئىنقىلابى» مۇ ۋە بۈگۈنكىدەك ئۇنىڭدىن ئېغىر تراگېدىيەلەرمۇ قايتا سەھنىگە چىقىدۇ. ئۇيغۇردا بۈگۈن قايتىلىنىۋاتقان قىسمەت، تەكرارلىنىۋاتقان زۇلۇم كۆز ئالدىمىزدا «ئالتۇن كەش» تىن بەتتەر بىر تراگېدىيەنى زاھىر قىلىۋاتىدۇ.

ئۇستاز ماڭغان ئۇيغۇرلۇق يولى

بۈگۈن ئۇيغۇرغا دەرت ئۈستىگە دەرت كەلدى. بۈگۈن ئانا تىلغا ئۈششۈك تەگدى. بۈگۈن بىرىنچى دېكابىرنىڭ مۇزلۇق كۈنىدە، ئۇيغۇرلۇق سىڭگەن قەلبەلەرگە قار ياغدى. بۈگۈن تىلىمىزنىڭ پەرۋىشكارى، ئۇستازىمىز مىرسۇلتان ئوسمانوفتىن ئايرىپ قالدۇق. ئۇيغۇرنىڭ ئىداسى بوغۇلغان، دىلى مۇجۇلغان، قاناتلىرى بوغۇچلانغان بۇ كۈنلەردە ئۇستازىمىز ھايات يۈرۈپ بەرسە، تۈرلەردە تۇرۇپ بەرسە، كوچىلاردا مېڭىپ بەرسە بولاتتى. ئۇستاز ئارىمىزدا بولسا سۇنۇق كۆڭۈللەر پۈتۈن بولاتتى، چۈشكۈن كۆزلەر ئۈستۈن بولاتتى، مىسكىن روھلار جۇشقۇن بولاتتى. ئۇستاز ئىززەتلەر ئېزىلىپ، غۇرۇرلار پايخان بولۇۋاتقان بۇ دەملەردە غەشلىكلەرگە غەمخانى ئىدى. ئۇستازىمىز ئارمانلار قېرىپ، غايىلەر غېرىپ بولغان زېمىستاندا گۈلخان ئىدى زۈلمەتلىك بۇ زامان چۆلىدە ئېزىقماي تىك ياشاش، تىرىك ياشاش ئۈچۈن جېنىمىزغا جان، روھىمىزغا يۈلەك ئىدى. بۇ مىللەت ئۇستازدەك ئالىملىرى بىلەن ۋەزىمىن، بۇ ۋەتەن ئۇستازدەك پىداكارلىرى بىلەن ئۇلۇغ، سۆيۈملۈك ۋە غەمگۈزار ئىدى.

ئۇستاز ئانا تىلغا باغۋەن، پەرۋىشكار ئىدى. مەرھۇم ئانا تىلىمىزنى مۇكەممەلەشتۈرگۈچى ۋە بۇ مۇكەممەلەشنى ئىسپات قىلغۇچى ئىدى. بىز تىلىمىزنىڭ قائىدىلىك تەلەپپۇزىنى، يېزىقىمىزدىكى ئۆلچەم-قېلىپلارنى مەرھۇمنىڭ ئىلىمىدىن ئۆگەندۇق. ئۇ «ئۇيغۇر تىلىنىڭ ئىملا ۋە تەلەپپۇز لوغىتى» ۋە «ئۇيغۇر تىلىدىكى تىنىش بەلگىلىرى» دېگەن كىتاپلىرى بىلەن ئانا تىلغا مىزان بېكىتتى. ئۇ ئۇيغۇر تىلىنىڭ ھېچ بىر تىلىدىن قېلىشمايدىغان كۈچىنى «ئۇيغۇرچە-خىتايچە چوڭ لوغەت» ئارقىلىق ئىسپاتلاپ، ئۇيغۇرچە ھەممىگە قايىل سۆزلەر ئارقىلىق ئۇيغۇرغا نايىل كۆزلەرنى تەسلىم قىلدى.

ئۇستاز ئۇيغۇرلۇق تارىخىغا مەھرەبان ئىدى. ئۇ ئۇرۇقۇن مەڭگۈ تاشلىرىغا ئويۇلغان، دىۋانلارغا پۈتۈلگەن مۇقاملارغا كۆمۈلگەن، يېزا-سەھرالارغا چېچىلىپ كەتكەن مومىلار ۋە بوۋىلارنىڭ يادىكارىنى بىزلەرگە ئۆگىتىپ تارىخىمىزنى تىرىلدۈردى. ئۇ لوپنۇرلۇقلارنىڭ ئەجدادىنى چومۇل دەپ ئاتالغان قەدىمكى ئۇيغۇر قەبىلىسىگە باغلىدى. خوتەن ئۇيغۇرلىرىنىڭ سۆزىدىن ئاق ھون ئىزلىرىنى بايقىدى. ئۇ مەھمۇت قەشقەرى قالدۇرغان ھېكمەتلىك كىتاپنى ئەۋلاتلارغا قورال، نەۋايدىن مىراس ئانا تىل سۆيگۈسىنى ھەقدارلارغا ئەڭگۈشتە قىلدى. ئۇ قەدىمكى تىلىمىزنى قۇرۇتماي بۈگۈنگە ئۇلغان، سىڭقۇسەلنىڭ سۆزىنى ناۋايغا چاتقان، يۈسۈپ خاس ھاجىپ ئاچقان يولنى گۇماندىن تاپقان ئىدى. ئۇستاز ئۇيغۇرلۇق تارىخىنى مەڭگۈ تاشلاردىكى سۆزلەر، «دىۋان»دىكى ھېكمەتلەر، «قۇتادغۇبىلىك»تىكى مايىكلار ۋە ناۋايى ياققان چىراقلار بىلەن يورۇتقان ئىدى.

ئۇستاز ئۇيغۇرلۇق غەزىنىسىگە پاسىيان ئىدى. رەھمەتلىك ئالىم ھاياتىدا ئۇيغۇرنىڭ تەۋەرىك ماكانلىرىدىن شەھىدانە خوتەن، ئەزىزانە قەشقەر، غالبانە قومۇل ۋە غازىبانە ئاقسۇلارنى كەزگەن، لوپنۇردىكى قالىپلىق چاللار، كۇچادىكى ئاق رومال مومىلار ۋە تۇرپاندىكى قىزىل بۆكۈك ئاقساقاللار بىلەن مۇڭدىشىپ ئۇلارنىڭ تىلىدىكى غەزىنىلەرنى ئاچقان، ئۇنچىلەرنى توپلىغان ئىدى. ئۇنىڭ «ئۇيغۇر دىئالىكتلىرى»، «قومۇل شىۋىسى»، «خوتەن دىئالىكتى» ۋە «لوپنۇر دىئالىكتى» ھەققىدە يازغان خاس ئەسەرلىرى ئاۋام تىلىدا چېچىلىپ ياتقان شۇ قىممەتلىك ۋەسىيەت ۋە مىراس ھېكمەتلەرنىڭ بىزگە قالدۇرۇلغان خاتىرىسى ئىدى.

ئۇستازنىڭ تەتقىقاتى ئۇيغۇرلۇق روھىنى نامايان قىلغان ئىدى. مەرھۇم ئۇستازىمىز ئۇيغۇر سۆزىنىڭ مەدەنىيەت دېگەن مەنىسىنى ئەجداتلار ياراتقان مەدەنىيەتلەرنى قېزىش ئارقىلىق تەتقىقلىگەن. ئۇ بۇ يولدىكى ئىشتىياقى بىلەن ئۆزلەرنى، ئىجتىھاتى بىلەن ئۆزگىلەرنى ئىشەندۈرگەن ئىدى. ئۇ ئەل ئۈچۈن قىلىندىغان خىزمەتتە ئۇيغۇر سۆزىنىڭ يەنە بىر مەنىسىگە مۇناسىپ دوستلار بىلەن تاشتەك ئويۇشۇپ ۋە خىزمەتداشلارنى سۈتتەك ئويۇشتۇرغان ئىدى. ئۇستاز يېتەكچىلىك

قىلغان «تۈركى تىللار دىۋانى»، «ئۇيغۇر تىلىنىڭ ئاكوستىكىلىق تەتقىقاتى»، «ئۇيغۇر دىئالېكت ۋە شىۋىلەر لوغىتى» قاتارلىق نەتىجىلەر ئۆملۈكىنىڭ، ئۇيۇشقان ئۇيغۇرلۇق روھىنىڭ نامايەندىسىگە ئايلانغان. ئۇ ئانا تىل گرامماتىكىسىغا ئاتالغان تۇنجى كىتابىنى نەسرۇللا يولبولدى بىلەن، تىلشۇناسلىق لوغىتىنى مەتبەئە سايت بىلەن، نەۋائىي تەتقىقاتىنى خەمەت تۆمۈر بىلەن، قۇتادغۇ بىلىك تەتقىقاتىنى ئامىنە غايپار بىلەن ئىشلەپ، مەھمۇت قەشقەرى مەقبەرىسىنى ئىبراھىم مۇتئىي بىلەن بىللە ئىسپاتلاپ چىققان.

مەرھۇم ئۇستاز ئىلىم تەلەپكارلىرىغا تەلەپچان، پاسىبان خۇشچىراي ئىدى. ئەينى يىللاردا رەھمەتلىككە ئەرگەشكەن ئۇيغۇر ۋە باشقا ئەل-مىللەتتىن بولغان ھەۋەسكارلار بۈگۈن مۇتەخەسسسلەرگە ئايلاندى، شاگىرتلار مانا ھازىر ئۇستاز بولۇپ تونۇلدى. مەن رەھمەتلىك بىلەن 90 - يىللارنىڭ ئاخىرىدا ئۈرۈمچىدە مۇلاقەتتە بولغان ئىدىم. ئۇ مەندىن ئوپالدىكى ھەر بىر ئايماق، ئېدىر، قىر ۋە قىشلارغىچە سوراپ، بىلىمگەنلىرىمنىڭ مەنىسىنى دەپ بەرگەن ئىدى. شۇ چاغدا مەھەللەمگە يېقىن يەردىكى قاراخانىلار خانى قىلىچ بۇغراخاننىڭ قەبرىسى، شۇ قەبرە جايلاشقان كەنتتىكى تۇردى چوڭ سالغان پەننى مەكتەپ، 30 - يىللاردا ئوپالغا سېلىنغان تىياتىرخانا ۋە مەھمۇد قەشقەرى مازارىنىڭ ئىسپاتلىنىش جەريانى قاتارلىقلار ھەققىدە ھەيران قالارلىق مەلۇماتلارنى ئېيتىپ بەرگەن ئىدى. ئەگەر شۇ سۆزلەر يېزىۋېلىنسا، ھەر بىر مەزمۇن بىر ئۇزۇن ماقالىگە مېغىز بولغان بولاتتى.

مەرھۇم ئۇستازىمىز دوستى تۇرغۇن ئالماسنى پەرزەنتلىرى ئارقىلىق ئۇ ۋاپات بولغىچە يوقلاپ تۇرغان ئىدى. دوستىنىڭ ۋەسىيىتى بويىچە «تارىخى رەشىدى» نىڭ نەشر قىلىنىشىغا تۈرۈتكە بولغان ئىدى. ئۇستاز ئەينى يىللاردا خۇددى تۇرغۇن ئالماسنىڭ كىتابىغا رەددىيە يازمىغانغا ئوخشاش بۈگۈنكى ئۇيغۇر زىيالىلىرىغا تېگىلغان ئىتىراپ، تۆۋە ۋە ئىقرار قىلغۇزۇشلارغا ئاۋاز قوشمىغان ئىدى.

ئۇستاز ئىز سالغان ئۇيغۇرلۇق يولى يۈرەكتىن باشلانغان مەڭگۈلۈك يول،

ئىلىمگە، ئەلگە ۋە ئالەملەرگە جاۋاپ ئىزىدىگەن ئىشتىياق يولىدۇر. ئۇ بۇ يولدا مېڭىپ كۆللەردە سۇسىز، باغلاردا ئاچ قالغان، تۈرمىلەردە ياتقان. ئۇ بۇ يولدا ھاكىمىيەت ۋە ھاكىملارغا ياراپ ئەپلىك ۋە نەپلىك ياشاشنى ئەمەس، ھەقىتى ياقىلاپ نەتىجىلىك ياشاشنى تاللىغان. شۇڭا ئالىم بۇ يولدا ئەمەلدىن تاج، پايدىدىن كەمەر باغلىغان ئەمەس. شۇڭا ئۇستاز كاتەكتەك بىر يۈرۈش ئۆيىدە مېڭىغان سارايلاردىن كاتتا ئارمانلار ئىچىدە، يوقۇلۇۋاتقان مىراسلارنىڭ غېمىدە ياشىغان ئىدى. ئۇستاز شۇنىڭغا شاھىت ئىدىكى، بۇ يولدا شەرەپكە لايىق ئەمەللەر ئاز، ئەمما شەرەپ تاماسىدىكى تىجىملەر كۆپ ئىدى، بۇ يولدا قان شورار يالماۋۇز، جان سورار قاتىللار بار ئىدى، يەنە ھېچ نېمە سورىماس، ھېچ نەرسە بىلمەس، ئەمما ھېچ ئىش قىلدۇرماس رودىپايىلار تەييار ئىدى.

ئۇستاز باشلىغان بۇ يول ئۇيغۇرلۇق يولى، مەدەنىيەت- ئۇيغۇرلۇق يولىدۇر. بۇ سەۋەپلەرگە كۆرە ئايىغى چىقىدىغان، ئىلىم بىلەن تۈزىلىپ، سەنئەت بىلەن بېزەلگەن، ئىجات ۋە يېڭىلىق بىلەن داۋاملىق يۈرۈپىدىغان ئايدىڭلىق يولىدۇر. ئۇستازدەك ھەقىقە، ھەقىقەتكە ۋە ھەققانىيەتكە ئاشىق بولمىغان ھېچ بىر جاھالەتلىك قەلب بۇ يولغا زار ئەمەس، ئۇستاز بەلگە سالغان بۇ يولدىكى يولۇچى ئۇيغۇرمۇ جاھىل پىرلارغا ئىتتىزار ئەمەس. ئىلھام توختى تۆھمەتكە قالغاندىن كېيىن

«ئىلھام توختى كىم ئۈچۈن قەھرىمان» دېگەن يازمىنى يېزىپ بولۇپ، ئىچىمنى بىر نەرسە تاتىلىغاندەك بىئارام بولدۇم. قاماقتىكى خورلۇقلار ئاز كەلگەندەك ئۇستازنىڭ ئەركىن دۇنيادىكى قېرىنداشلىرىدىن ئىشتىۋاتقان ھاقارەتلىرى ھېس تۇيغۇلىرىمنى توختىماي قوچۇپ تۇردى. ھەقىسىزلىك ئۈچۈن دەس تۇرۇپ توغرا قىلغىنىم بىلەن، ئۇسلۇبۇم قارا بايراق ئاشقۇنلار ياكى قىزىل بايراق كومۇنىستلارنىڭ كالتەكچىلىكىدەك تۇيۇلۇپ كەتتى. يازغانلىرىمدىن دائىمقىدەك رازى بولمىغاننىڭ ئۈستىگە بىرسىگە ھەيۋە قىلغاندەك، بىرىنى زاڭلىق قىلغاندەك، بىرىگە كالتەك شىلتىپ ھۇجۇم قىلغاندەك تۇيغۇ مېنى تىنچ قويمىدى. مەيلى ئەسەرلىرىمدە، ياكى كۈندىلىك ھاياتىمدا بولسۇن بىرىگە سۈر كۆرسىتىش، مەسخىرە قىلىش ياكى كالتەك پۇلاڭلىتىش ماڭا ياراشمايدىغان قىلىق ئىدى.

يازمامغا چۈشكەن ئىنكاسلار ئىچىدە ئايەتلەرنى سۈيىستىمال قىلىپ ھەيۋە قىلغىنىم ۋە مەسخىرەۋازلىقم دېيىلمىدى. بۇ نوقتىدا تەرەپسىز ئىلمىيلىكتە تىلغا ئېلىنمىدى. چۈنكى ئەخمەتجان ئوسماننىڭ ھاقارىتىگە بولغان غەزەپ، تۆھمەتكە ئۇچرىغان ئىلھام توختىغا بولغان ھېسداشلىق مېنىڭ ۋە ئوقۇرمەنلەرنىڭمۇ كۆزىنى پەردىلىگەن بولسا كېرەك. ئەمما مۇسۇلمانلىق داۋاسى قىلىپ قۇرئاندىن سۆز باشلىغان ئىكەنمىز «دىن سەمىيەتتۇر» دېگەن ھەدىس بويىچە راستچىل بولۇشىمىز كېرەك. كۆزىمىز رۇشەن بولغاچكى ھەقىقىي كۆرگەي، ھەقىقەتەن مايىل تىلىمىز ھەقىقەتلەرنى تەستىقلىغاي.

تۈنۈگۈندىن بېرى ئەقلىم بىلەن نەزەر سالىسام يازمامدا مۇنداق ئىككى غەلەت بار ئىكەن. بىرى ئايەتتىن نەقىل ئېلىپ كالتەك پۇلاڭلىتىپ ھەيۋە قىلىش. بۇنداق قىلىش ئادەتتە مۇئەللىپلەرنىڭ زاكۇندىكى ئاجىزلىقىنى، دەلىللەشتىكى ھورۇنلىقىنى، مۇنازىرىدىكى كالتەك پەملىكىنى يوشۇرغان بىلەن مەندەك بىر ئادەمنىڭ سەۋەبلىكىنى يوشۇرالمىدۇ. بۈگۈن ئاللاھتىن باشقا دەرت ئېيتقىدەك يېقىنى، يېلىنغۇدەك يۈلىكى، تىرىنىپ دەس تۇرغىدەك تېرىكى بولمىغان مىللەت ئۈچۈن ئايەتتىن سۆز باشلاش يېقىشلىق بولغان بىلەن، ئۇ ئايەتنى يازمىدىكى ئەھۋالغا تەدبىقلاش توغرا ئەمەس. دىننى كالتەك قىلىپ ھەيۋە قىلىش، نوپۇز قازىنىش، گەپ يورغىلىتىش مەن ئەڭ يامان كۆرىدىغان ئۇسلۇپ. بۇنداق ئايەتتىن بىرنى كەلتۈرۈپلا قارشى تەرەپنى ئېغىز ئاچالماس قىلىۋېتىش دەرھال ئۈنۈم بەرگەندەك، جامائەتكە ياققاندا كەلگەن بىلەن، توغرا - خاتانى ئاستىن - ئۈستۈن قىلىدۇ، ئوقۇرمەنلەرنى خاتا يېتەكلەيدۇ. بۇ ئىش مېنىڭ مۇئەييەنلەشتۈرۈشۈم ۋە باشلاپ بېرىشىم بىلەن قوبۇل قىلىنىپ كەتسە بولمايدۇ.

«ئىلھام توختى كىم ئۈچۈن قەھرىمان؟» دېگەن يازمىدىكى ئىككىنچى غەلەت مەسخىرەۋازلىق. ئادەتتە رەددىيە مەزمۇنىدىكى يازمىلار ۋە ئىنكاسلاردا كۆپ كۆرىلىدىغان مەسخىرەۋازلىق جىسمانى نۇقساننى چىشلەپ تارتىش ۋە ئەرلەرنى ئاياللارغا ئوخشتىشتا كۆرۈلىدۇ. مەسىلەن: يېپىچى خوتۇنلار دەك كوتۇلداش، قىز

بالىدەك نازلاش، تۇل خوتۇندەك ۋايىساش قاتارلىقلار. بۇ گەپلەر گەرچە پاراك-
سۆھبەتلەردە تولا دېيىلىپ نورمالدەك تۇيۇلغان بىلەن، ئاياللارنى كەمسىتىشتىن
ئىبارەت بىر بىنورمال رېئاللىقنى، ئەخلاقسىزلىقنى ئەكس ئەتكۈزىدۇ. مەنمۇ يازمامدا
ئەخمەتجان ئوسماننى «قاش ئېتىپ، ناز كەرەشمە قىلىپ» دېگەن سۆزلەر بىلەن
ئاياللاشتۇرۇپ مەسخىرە قىلىپتىمەن. ئۇنىڭدىن باشقا «گۈل گۈلى بىلەن خىل خىلى
بىلەن» دېگەن ماقالىنى ئىشلىتىپ جىسمانى نۇقساننى ئەخمەتجاننىڭ تېپىشقان
ھالىتىگە ئوخشىتىپتىمەن. ئاللاھ سۈرە ھوجۇراتتا ئېنىق قىلىپ بىزنى مەسخىرە
قىلىشتىن توسقان. شۇڭا بۇ قىلغانلىرىم سۈپىتىمگە ۋە پەزىلىتىمگە ياراشماپتۇ.
شۇڭا ئەخمەتجان ئوسمان تارىخىمىزدىكى بۈيۈكلەرنى چىشلەپ تارتىپ بولۇپ،
قاماقىتىكى قەھرىمان ئىلھام توختىغا ھاقارەت قىلغان، تىل تەككۈزگەندە كەچۈرۈم
سورىمىغان بىلەن، مەن ئۇنى مەسخىرە قىلغىنىم ۋە ئايەتنى سۈيىستىمال قىلىپ
ئۇنىڭغا ھەيۋە قىلغىنىم ئۈچۈن ئۇنىڭدىن كەچۈرۈم سورايمەن.

ختاي زىندانىدىكى ئىلھام توختىنىڭ ھاقارەتكە ئۇچرىشى مۇنازىرە قىلىنىدىغان
مەسىلە ئەمەس، بەلكى ئەيىپلىنىدىغان مەسىلە. ئۇستازنىڭ قىزى ئامېرىكىدا مۇساپىر،
ئەخمەتجان ئوسمان ئەگەر بىر دادا بولغان ياكى دادا مەھرىدە پۇچلىنىپ باققان بىرى
بولسا چىرايلىق تېلېفون قىلىپ، ئىسسىق بىر چىنە ئۆگىرە بىلەن شۇ دادىسىز قىزنىڭ
كۆڭلىنى ياسىغىنى ئەۋزەل ئىدى. ھەر قايسى تەشكىلاتلار، جەمئىيەتلەر ۋە سىياسىي
ئاكتىپلار ئەگەر ئارىستوتىل ئېيتقان دەك ھەر بىرىمىز سىياسىي ھايۋانغا، سىياسىي
تەشەببۇسلارنىڭ كارىنىيىغا ئايلىنىپ قالمىغان بولساق، بارلىق تەلىماتلىرىمىزنى
قايرىپ قويۇپ، مىللەتنىڭ بېشىدا كۆيۈۋاتقان ئوتنى ئۆچۈرۈشكە تىرىشقىنىمىز
ئەۋزەل. ۋەتەن زىندانغا ئايلانغان بۇ كۈندە تۆھپە سېلىشتۇرۇش، تۆر تالىشىش، بىر
بىرىگە بەس سېلىش ۋە بىلەرمەنلىك قىلىش قانداق نەپرەتلىك بولسا، زىنداندىكىلەرنى
چىشلەپ تارتىش، ھاقارەت قىلىشمۇ ئوخشاشلا ئەخلاق سوتىدا ھۆكۈم قىلىشقا
تېگىشلىك بەتخۇيلىق ئەلۋەتتە.

ئىلھام توختى كىم ئۈچۈن قەھرىمان؟

مەن ئىلھام توختىنىڭ ئوقۇغۇچىسى. ئۇستازىمىزنىڭ ئۆزى تۈرمىدە قىينالسا، ئايالى ئازغىنە مۇئاش، جاپالىق خىزمەت، روھى بېسىم ۋە ئىككى تىرىك يېتىمنىڭ «دادام قېنى؟» دېگەن ياشلىق كۆزلىرىگە يۈزلىنىپ، ياپراقتەك تىترەۋاتقان بۇ كۈنلەردە ھېچ ئىش قىلىپ بېرەلمەي ئۆز تۇرمۇشۇم بىلەن بەنت بولغۇچى ۋاپاسىزمەن. بىر كىشىلىك تۇرمۇشنى دەپ ئۇستاز ئۈچۈن ھېچ ئىش قىلىپ بېرەلمىگەن مەنلا ئەمەس دەپ تەسەللى بېرىمەن بەزىدە. ئەمما شۇ ھېچ ئىش قىلىپ بېرەلمىگەنلەر ئارىسىدىكى جامائەت ئەربابى ئاتالغان ئەخمەتجان ئوسماننىڭ، خىتاينىڭ قىيىنچىلىقىدا پۇت قولى باغلانغان شۇ نانتشان ئۇستازىمغا ھاقارەت، ھۇجۇم قىلىشى ئىنسانغا نەپرەتنى راۋا كۆرمەيدىغان تىلىمنى سۆزگە قىستىدى.

ماۋ قاتىلىنىڭ ئۆزۈندىلىگە ئوخشاش چاپلىنىپ تۇرۇۋاتقان ئەخمەتجان ئوسماننىڭ يالغان ياۋىداقلىرى قاتارىدا «ئىلھام توختى ۋە تەن خائىنى» دېگەن قۇرلارنى ئوقۇغاندا چىشلىرىم كىرىشىپ كەتتى. ئېسىمگە «شائىرلارغا گۇمراھلارلا ئەگىشىدۇ» دېگەن ئايەت كېلىپ، شۇ ئايەتنىڭ كەينىگە يوشۇرۇنغا ئەخمەتجان ئوسماننىڭ گەۋدىسى كۆرۈنگەندەك بولدى. گۇمراھ دېگەن نېمە؟ گۇم دېگەن يوقلۇققا تەمسىل، راھ دېمەك يول دېمەكتۇر. يوللارنى گۇمراھ قىلغۇچى، گۇمانسىراپ ئازغۇچى، سەپەردە سەلەپكە ئەگىشىپ ھەقتىن يانغۇچى گۇمراھتۇر. گۇمراھلارنىڭ يوللىرى گۇمراھ، قەلبىدە گۇمان، ئەگىشىدىغىنى تەكلىماكاندا ھېلى سۈدەك، ھېلى ئۆستەڭدەك كۆرۈنىدىغان ئالۋۇن كەبى نەپسى، سەلەپتەك خاھىشى، خالاس. ئاللاھ ھېچ بىر ئۇيغۇرنى بۇنداق گۇمراھلاردىن قىلمىسۇن، ھۆرلۈكتىن، ھىدايەتتىن تاندۇرمىسۇن.

ئىلھام توختىنى خىتاي خائىن، ئۇيغۇر قەھرىمان دەپ بىلدى. ئۇيغۇر قەھرىماننى قەلبىدىن سۆيدى، قاباھەتتە ياشاپ تۇرۇپمۇ، رەسمىنى تېلېفونلىرىدا ساقلاپ تۇرىملىرىنى تولدۇرۇشقا رازى بولدىكى، خائىن دېمىدى. خىتاي شۇ چارەسىز ئۇيغۇرنى سوراقتا قىيناپمۇ، سوتتا جازالامۇ ئۇنى خائىن دېگۈزەلمىگەن ئىدى. بۈگۈن دۈشمەن شۇنچە ئېنىق تۇرسىمۇ، ئىلھام توختىنى دۈشمەن تۇتۇپ ئۇيغۇرنى ناخۇش، خىتاينى خوش قىلىپ، ئىلھام توختىنى «ۋەتەن خائىنى» دېگىنى ئىختىيارى پىرىزدېنت ئەخمەتجان ئوسمان بولدى.

ئۇيغۇر ئۈچۈن جېنىنى تىككەن ئىلھام توختىنى ۋەتەندىكى ئۇيغۇر ئەدىپلەر، كادىرلار، دېھقانلار سىياسىي تەقىپلەردە سائەتلەپ ئۆگىنىش قىلىپمۇ خائىن دېمىگەن ئىدى. ۋەتەندىكىلەر ھاياتى قىلىش ئۈستىدە تۇرۇپ دېمىگەن گەپنى ئەخمەتجان كانادادىكى ئىسسىق ئۆيدە ئولتۇرۇپ خىتاي ئۈچۈن دەپ بەردى. ئەخمەتجان بۇنى دېيىش ئارقىلىق ئۇيغۇرنىڭ زۇلۇمدىن قۇتۇلۇشى ئۈچۈن بىر تىيىن پۇل، بىر سائەت ۋاقىت، بىر تېمىم تەر ئاققۇزۇپ باقمىغان مۇھاجىرەتتىكى يالغانچىلارنىڭ، سىياسىي پاناھلىقىغا دەسمايە بولغان، زۇلۇمغا كۆكرەك كەرگەن، تەشۋىقاتلارغا خۇرۇچ بولغان، قەبرىسىز شېھىت ۋە تۈرمىدىكى غازىلارنىڭ غۇرۇرىنى بىر تىيىنغا ئالمايدىغان كىشىلەرنىڭ بىرى ئىكەنلىكىنى ئىسپاتلىدى. ئۇ خىتاي شەرقى تۈركىستاندا ھېچ بىر كىشىگە دېگۈزەلمىگەن گەپنى، يىراقتىن قاش ئېتىپ، خۇلۇق چىقىرىپ تۇرۇپ، نازۇ كەرەشمىلەر بىلەن بەردى.

ئىلھام توختى قەھرىمان، ئۇيغۇرنىڭ ۋىجدانى، ئەمما ئەخمەتجان ئوسماننىڭ ئەمەس. ئۇستاز زۇلۇمغا قارشى جاسارتى، ھەق سۆزلىگەن ۋىجدانى بىلەن ۋىجدانسىزلارغا خائىنلىق قىلغۇچى. بىز ئۇستازنى ئۇيغۇرنىڭ قەھرىمانى دەپ بىلەتتۇق، ئەمدى ئەخمەتجان ۋە ئەخمەتجانسىمانلارنىڭ خائىنى ئىكەنلىكىنى بىلىۋالدۇق. بۇرۇن غولام ئوسمان زۇلپىقار ئۇستازنى خىتاي جاسۇسىغا چىقارغاندا غەزەپلەنگەن، ئەخمەتجان ئوسمان خائىنغا چىقارغاندا ئۇيغۇردىكى «خىل خىلى بىلەن، گۈل گۈلى بىلەن» دېگەن سۆزنىڭ مەنىسىنى چۈشەنگەندەك بولدۇق.

بۇ يەردىكى «گۈل» سۆزى ئاقسۇ شىۋىسىدە تاز دېگەن مەنىدە بولۇپ، تازلار يىراقتىنلا بىر بىرىنى بىلىۋالارمىش. ئۇيغۇردىكى بۇ ھېكمەتلەرنى ئەمدى چۈشەندۈق. كىرىشكەن چىشلار بوشىدى.

ئۇستاز ساغلام ئەركەك، ۋاپاردار ئەر، مەھربان دادا، مەسئۇلىيەتچان زىيالى ئىدى. مىللەت زۇلۇمغا ئۇچرىغاندا ھەق سۆزلەپ مۇجاھىت بولدى. ئاللاھ ئۇنى خىتاي زىندانىدا يۇسۇپ ئەلەھىسسالامنى قوغدىغاندەك قوغدىغاي، يۇنۇس ئەلەيھىسسالامدەك ئامان قىلغاي، پەيغەمبىرىمىزدەك بەرداشلىق قەيسەر قىلغاي.

بىر نەپرەت قوللانمىسى

بۇندىن ئۈچ يىللار بۇرۇن بىر قىسىم قىران يىگىتلەر مەكتىپىمىزگە تىزىملاتقان ئىدى. كۆپىنچىسى تۈركچە ئۆگىنىمىز دەپ يۈرگەن بىلەن تۈركىيەنى دىموكراتىيەگە پاتقان دەپ ياخشى كۆرمەيتتى. ئۇلارنىڭ بىر قىسمى مەكتەپنى توڭلاتقاندا قىلغان. ئوقۇماي نېمە قىلىۋاتقانلىقىنى سورىغىنىدا «ئىككى دۇنيادا بەختلىك قىلىدىغان ھەقىقىي ئىلىم ئۆگىنىۋاتىمىز» دەپ چۈشەندۈرۈشكەن ئىدى. ماڭا بۇلار يا ئىش ئىزدىمەي، يا ئىقتىدار ھازىرلىماي ئۆگىنىۋاتقان «ھەقىقىي ئىلىم» نىڭ نېمىلىكى ئايدىڭ، ئەمما قاين باشلايدىغانلىقى قاراڭغۇ ئىدى. ئارىدا ئىككىيلەن يوقاپ كەتتى. ساقچى تونۇشلىرىمىدىن سوراپ ئاتا-ئانىسىغا ۋە دوستلىرىغا نەدىلىكىنى تېپىشىپ بەردىم. باشقىلىرىغا نېمە بولدى بىلىمدىم، تۈركچە دەرسكە كېلىدىغانلىرى تۇيۇقسىز ئازلاپ كەتتى. سەل ئىلگىرى باشلىغان قىزلار بىلەن يەتتە - سەككىز ئوغۇلنى بىرلەشتۈرمىسەم ئىككى سىنىپقا يېتىشەلمىدىم. ئەمما ھەر قانچە چۈشەندۈرۈپمۇ بۇ ئىككى سىنىپنى قوشالمىدىم. ئوغۇللارنىڭ قىزلارنىڭ ئاۋازى ۋە ۋرەت بولۇپ بىللە ئوقۇسا يەتتە بولغىدەك. بۇ گەپنى ئاڭلاپلا چۈشەندۈرۈشلىرىمنى توختاتتىم. دەرسمۇ يوق بولدى. كېيىنچە تۈركىيەدىكى بىر ئوقۇغۇچىمنىڭ ئېيتىشىچە، ئۇنىڭ «ھەقىقىي ئىلىم» ئۆگەنگەن ساۋاقداشلىرى ئىلگىرى - كېيىن بولۇپ مەھبۇسلۇققا مەھكۇم بوپتۇ.

ئېسىمدە قېلىشىچە، بىر كۈنى دەرس تە ئامېرىكىدا ئويلىغانلىرىم ۋە يازمىلىرىم ھەققىدە گەپ ئېچىلىپ قالغان ئىدى. كۆرسانتلىرىمىدىن يازمىلارنى ئوقۇغان - ئوقۇمىغانلىقىنى سورىغىنىدا بىرەيلەن ناھايىتى كەسكىن قىلىپ: «مۇئەللىم، بىز ئامېرىكا ھەققىدە شەھىتلەر ئارىسلانى ئۇستاز سەئىد قۇتۇپنىڭ يازغانلىرىنى ئوقۇيمىز، ھەق يولىدا بولمىغان، ئاللاھنىڭ بۇيرۇقلىرىغا ئەمەس، جاھىلىيەت مەكتەپلىرىدە ئوقۇغانلىرىغا ئەرگىشىدىغان مادداپەرەسلەرنىڭ يازغانلىرىنى ئوقۇساق توغرا

يولدىن ئازدۇرىدۇ» دەپ قالدى. مەن سەئىد قۇتۇپنىڭ جىھاننى تەرغىپ قىلغان قوللانمىلىرىنى بىلەتتىم، ئامېرىكا ھەققىدە يازغانلىقىدىنمۇ خەۋىرىم بار ئىدى، ئەمما نېمە يازغانلىقىدىن بىخەۋەر بولغاچقا ئارتۇق گەپ قىلمىدىم. پەقەت 1950 - يىللاردا يېزىلغان ئەھۋال بىلەن بۈگۈنكى ئەمەلىيەتنىڭ پەرقلىق بولۇش ئىھتىمالىنى، مېنىڭ ئامېرىكىدا يازغىنىم ئامېرىكىنى يازغىنىمغا تەڭ ئەمەسلىكىنى، ئىنسان قانچە يات مۇھىتتىن كۆزەتسە، ئۆزىنى شۇنچە ياخشى چۈشىنىدىغانلىقىنى ئىزاھلاپ قويدۇم. شۇندىن كېيىن مېڭەمدە «سەئىد قۇتۇپ كىم؟ نېمىشقا ئۇلۇغلىنىدۇ؟ ئۇ ئامېرىكا ھەققىدە نېمىلەرنى يازغان بولغىدى؟ ئۇنىڭدىكى ئۇيغۇر سىتۇدېنتلارنى شۇ قەدەر ئىشەندۈرگەن، مايىل ۋە قايىل قىلغان جەزىدارلىق نەدىن كەلگەن؟» دېگەن سوراقلار ساقلىنىپ قالدى.

قاماقتىكى كۈنلەردە سىياسى مەھبۇس بولۇپ قامالغان مەسۇملارنىڭ ئاغزىدىن «جىھات، شەرئەت، ھىجرەت، خىلاپەت» دېگەن سۆزلەر چۈشمەيتتى. زېھىن قويۇپ باقسام، نەپرەتنى پارتلاپ، ياشلىقى چاقناپ، قانلىرى قايناپ تۇرىدىغان بۇ يىگىتلەرنىڭ قوللانمىسى مەھمەت تاھىر، مەۋدۇدى، سەئىد قۇتۇپلارنىڭ دىنىي تەلىماتى ئىكەن. ئۇلارنىڭ كۆرگەن كۈلپەتلىرىگە مۇڭلىنىپ ئولتۇرۇپ، ئاشقۇن ئىسلامچىلىقنى دىن دەپ ئۆگەنگەن ۋە ئەرگەشكەن سىتۇدېنتلارنىڭ ئاقىۋىتى، تۈركچە ئۆگەنگەن بالىلارنىڭ پاجىئەسىنى ئەسلەپ ئېزىلدىم.

ئويلاپ باقسام 90 - يىللارنىڭ ئاخىرىدىن باشلاپ ھازىرغىچە سەئىد قۇتۇپلارنىڭ ئىددىيەسىنى تەرىپلەپ، ئۇلارنىڭ تەشەببۇسلىرىنى تارقىتىپ ۋە كېيىنكىلىرىدە ئىپادىلەپ يۈرىدىغان توپ - توپ بالىلارنىڭ ئايىقى ئۇزۇلمەپتۇ. ئۇلارنىڭ بەزىلىرى ئالىي مەكتەپتىكى ئوقۇشلىرىنى تاشلاپ تاشقى دۇنيادا غايىپ بولۇپتۇ، بەزىلىرى ئاتا-ئانىلىرىنى قاقشىتىپ تۇرمۇشتا ۋەيران بولۇشۇپتۇ، يەنە بەزىلىرى ماددىيەرەسلەرنىڭ مەكتىپىدە قىزلار بىلەن ئوقۇشنى ھارام ساناپ ۋاز كېچىپتۇ. ئىچىنارلىقى، بۇلارنىڭ ئىچىدىكى ئەڭ مۇنەۋۋەر ئوقۇغۇچىلار تۇتقۇنلۇققا مەھكۇم ئىكەن. بۇلارغا گۇۋاھچى ئىدىم، ئاتا-ئانىلارنىڭ ئۈمىدى، يۇرتنىڭ كۆزى،

ئۇيغۇرنىڭ كېلەچىكى بولغان بالىلارنىڭ كۆز ئالدىمىدىلا خاراڭ بولۇشىغا چارەسىز قالغان ئىدىم. زادى قانداق تەشەببۇس مەكتەپ، مەھەللە ۋە جەمئىيەتتىكى يۈرەك پارەمىزنى سەئىد قۇتۇپنىڭ مىسىر زىندانلىرىدا يۈرگۈزگەن نەپەسلىك تەھلىل، پىكىر ۋە خىياللىرىغا ئەگەشتۈرۈپ كەتتى؟

ئوقۇغۇچىلىرىم ئەرگەشكەن «مەن كۆرگەن ئامېرىكا» دېگەن ئەسەرنىڭ ئېنگىلىزچىسىنى ئوقۇپ چىقتىم. بۇ ئەسەر ئۇيغۇرچىغا تېخى تەرجىمە قىلىنمىغان ئىكەن. نېمىشقا ئىسمىمىزغا ئاۋۇلغان قۇتۇپنىڭ ئامېرىكا توغرىلىق بىر ئەسىرى ئوقۇغۇچىلىرىمنى قايىل قىلىپ، مەن يازغان ئامېرىكا ياقىتۇرۇلمايدۇ؟ ئوقۇغۇچىلىرىمنىڭ ئامېرىكا تەسەۋۋۇرى ئەمەلىيەتتە بۇ ئەسەر سەۋەپلىك ئەمەس، بەلكى سەئىد قۇتۇپنىڭ باشقا ئەسەرلىرىدىكى ئاشقۇن ئىسلامچىلىق، يەھۇدى-خىرىستىيان دۈشمەنلىكى، ئەھلى سەلىپ ۋە ھىمىسى ۋە غەرىپكە بولغان نەپەت ۋەجدىدىن شەكىللەنگەن بولسا كېرەك. دېمىسىمۇ، سەئىد قۇتۇپنىڭ ئۇيغۇرچىغا 90 - يىللاردىن بېرى ئۆرۈلۈشكە باشلىغان ئەسەرلىرى بىر بۇزۇلغان دۇنيا، يېرىڭلىغان ۋەزىيەت، تۇمانلىق كېلەچەككە ئىسلام نوقتىسىدىن تەبىر بەرگەن بولۇپ، ھەممىنى بەربات قىلىپ غايىۋىي جەمئىيەت قۇرۇش قوللانمىسى ئىدى.

سەئىد قۇتۇپنىڭ ئامېرىكا ھەققىدىكى ئەسىرى بىر قارىسا ئامېرىكىدىكى بىر «ۋەيران» بولۇۋاتقان جەمئىيەتنى، «خاراڭلىق» سەپىرىدىكى «ئازغۇن» كىشىلەرنى تەسۋىرلىگەندەك تۈيۈلىدىكەن. يەنە بىر قارىسا پىلانى مىسىردا تۈزۈلۈپ ئامېرىكىدا تېكىست تاللانغان بىر نەپەت دەرسلىكىدەك تۇيغۇ بېرىدىكەن. ئاپتۇر كىتابىدا ئامېرىكىلىقلارنىڭ تەنتەربىيە، سەنئەت، ئۆرپ-ئادەت ۋە ياشاش شەكلىگە سوغۇق، نەپەتلىك نەزەردە تەھلىل يۈرگۈزگەن بولۇپ، ھەممىدە بىر سەلبىيلىكنىڭ ئىپادىسىنى بايقىغان. ئۇ ئامېرىكىلىقلارنىڭ نەسەبى ئۈستىدە توختىلىپ، ئۇلارنى پۈتۈنلەي ئەنگىلىيە ئىمپېرىيەسى شىتاتلارغا يەرلەشتۈرۈلگەن لۈكچەك، قاراقچى، تەۋەككۈلچىلەرنىڭ ئەۋلادى دەپ قارىغان. ھەمدە بۇنى ئۇلاردىكى دۇنياپەرەسلىك ۋە ئۇرۇشخۇمارلىقنىڭ مەنبەسى قىلىپ كۆرسەتكەن. ئۇ ئامېرىكا جەمئىيىتىدىن

ئەندىشىلىنىپ «ماددى تەرەققىيات ۋە ئىلگىرلەشلەردىن سىرت كۈنسېرى پاتقاققا يېتىۋاتقان، كىشىلىرى يۈرەك كېسىلى، روھى بېسىم، ساراڭلىق، ھاراق-تاماكىغا بېرىلىش ۋە تۈرلۈك جىنايەتلەرگە ئوخشاش ئىجتىمائىي ئىللەتلەرگە دۇچ كەلمەكتە»، دەپ بايان قىلغان.

سەئىد قۇتۇپ ياشىغان گىربلى ئىسىملىك بازار كولىرادۇ شىتاتىدىكى كۈچلىرى چىركاۋلار بىلەن تولغان، مەيخانا تېپىلمايدىغان، كىشىلىرى دىندارلىقى بىلەن مەشھۇر ئىكەن. ئۇنىڭ مۇشۇنداق بىر ئەنئەنىۋىي دىنى تۇرمۇشقا ياتقۇن بىر يەردە ئامېرىكىلىقلارنىڭ ئەخلاقىسىز، ئىشرەتپەرەس، قوپال، ئىپتىدائىي، دۇنياپەرەس، زوراۋان، رەھىمسىز مەجەزىدىن شىكايەت قىلغانلىقى تەتقىقاتچىلارنى ھەيران قىلىدىكەن. مەزكۇر ئەسەردە كىشىلەرنىڭ ئىشىك ئالدىدىكى چىملىقىدىن تارتىپ چىركاۋدىكى مۇزىكىسى ۋە ئۇسۇلغىچە تەنقىت ئوبىيكتى قىلىنغان بولۇپ، ھەتتا مەھەللىدىكى سەتىراچىنىڭ چاچ ياساشلىرىمۇ مۇئەللىپنىڭ نەپرىتىگە خۇرۇچ بولماي قالغان.

سەئىد قۇتۇپ ئامېرىكىلىقلارنىڭ ئىپتىدائىيلىقىنى بايان قىلىپ مۇنداق يازدۇ: «ئامېرىكىلىقلارنىڭ سەنئەتتىن زوق ئېلىشىمۇ ئىپتىدائىدۇر. بۇ سەنئەت پائالىيەتلىرى ۋە ئەسەرلىرىدە رۇشەن ئىپادىلىنىدۇ. ئامېرىكىلىقلار تەنتەربىيە ماھىرلىرىنى ماختاش ۋە ئۇلۇغلاشتىمۇ ئىپتىدائىيلىقنىڭ ئەڭ يۇقۇرى پەللىسىدەدۇر. تەنھەرىكەتچىلىرىنىڭ كۆپىنچىسى ۋەھشى، قەبىھ، رەھىمسىز ۋە ھايۋانىي بولمىغىچە ئالقىشقا سازاۋەر بولالمايدۇ. ئۇلارنىڭ نەزەرىدە ئەخلاقلىق تەنھەرىكەتچىلەرنىڭ قىممىتى يوق. ئامېرىكىلىقلارنىڭ كىيىم-كېچەكلىرىنىڭ رەڭگى ۋە يېمەك-ئىچمەكلىرىنىڭ تەمىدىمۇ ئىپتىدائىيلىقنىڭ ئالامەتلىرىنى ئۇچراتقىلى بولىدۇ. قىسقىسى ئامېرىكىلىقلار زوق ۋە تەم كېرەكلىك بولغان ھەر ئىشتا ھەقىقىي بەھرىدىن مەھرۇمدۇر. ئامېرىكىلىقلار جىنسىي تۇرمۇشتا ئىپتىدائىيلىقنىڭ ئەڭ تۆۋەن سەۋىيەسىدە ئىدى...». مەلۇمكى، ئامېرىكا جەمئىيىتى سەئىد قۇتۇپ نەزەرىدە مۇسۇلمانلار «ئازات قىلىش» لىرى زۆرۈر بولغان، يوقىتىلىدىغان جاھىلىيەت جەمئىيىتىنىڭ تەسۋىرىگە ئوخشايدۇ.

مېنىڭچە سەئىد قۇتۇپ «مەن كۆرگەن ئامېرىكا» دېگەن بۇ ئەسىرى ئارقىلىق ئەينى چاغدىكى مىسىرلىقلارنى «زاۋاللىققا يۈز تۇتقان چىرىك دۇنيا»، «بۇزۇلغان زۇلمەتلىك جەمئىيەت» ۋە خاراپىلىققا تۇتاشقان «ئازغۇن يول»دىن ئاگاھلاندۇرغان. قۇتۇپنىڭ ئامېرىكىدىن قايتىپ كېلىپلا پۈتۈن دۇنيا مىقياسىدا خەلىپىلىكنى قايتا تىكلەشنى پروگرامما قىلغان مۇسۇلمان قېرىنداشلار ئۇيۇشمىسىغا قاتناشقانلىقى، ئۇنىڭ «ئىنسانىيەتنى ئازات قىلىپ، ئادەملەرنى ئادەملەرگە بويسۇنۇشتىن بىر ئاللاھقا بويىسۇنىدىغان يۈكسەك پەللىگە يېتەكلەشكە» ئاتلانغانلىقىنىڭ ئىسپاتى. ئۇنىڭ «يەر شارىنى قاپلىۋالغان جاھالەتنى سۈيۈرۈپ تاشلاش» چاقىرىقى «يول بۇ يەردە» دېگەن كىتابىدا ئىپادىلەنگەن (78، 106 - بەتلەر).

دەرىسىمنى ئاڭلىغان ياشلارنىڭ مەن تەسۋىرلىگەن ئامېرىكىغا ئەمەس، سەئىد قۇتۇپنىڭ ئۇيغۇرچىسى چىقمىغان ئامېرىكا خاتىرىلىرىگە ئىشىنىشى، مەن تەرغىپ قىلغان ئۆزىنى قۇتقۇزۇش چاقىرىقىغا ئەمەس، چەتتىن ئاڭلانغان ئۆلمەتنى قۇتقۇزۇش تەشەببۇسىغا ئەرگىشىشى، ۋەتەندە بىر كەسپنىڭ پېشىنى تۇتۇشنى ئەمەس، چەتئەلدە بىر جامائەتنىڭ ئىتائىتىدە بولۇشنى تاللىشى ئىچىمنى تاتىلايتتى. دەرىسىمدىكى تۇڭگان ئوقۇغۇچىلار ئۇيغۇر بالىلىرىمىزدەك دىننى دەپ دەرسنى تاشلىمايتتى، قارا كىيىنمەن، نامەھرەم بىلەن ئوقۇمايمەن دەپ ئىستىقبالدىن ۋاز كەچمەيتتى، قېرىنداشلىرىنى تاشلاپ ھىجرەت قىلمايتتى. سەئىد قۇتۇپنىڭ «يول بۇ يەردە» دېگەن كىتابى خەنسۇچە ئوچۇق تاراپ تۇڭگانلارنى قوزغىتالمىدى، ئەمما مەخپىي ئۇيغۇرچە تەرجىمىسى رېئاللىقنى چۈشەندۈرىدىغان بىر نەپەرەت قوللانمىسىغا ئايلىنىپ، ئۇيغۇرنى نەدە ئۇرۇش بولسا شۇ يەرگە يولغا سالاتتى، ئۆلۈمگە ئۈندەيتتى، مېھر - مۇھەببەتسىز، ئاتا - ئانا - قېرىنداشسىز، ۋەتەن - مىللەتسىز خەلقئارالىق سەرگەردانغا ئايلاندۇراتتى.

ئۆزۈم ئوقۇرمەنلىك ۋە ئوقۇغۇچىلىققا ئامراق بولغانلىقىم ئۈچۈنمۇ ھاياتىنى دۇنيا، ئاخىرەت، تەبىئەت، جەمئىيەت ۋە مەنىۋىيەت ئوقۇتۇلىدىغان بىر دەرسخانىغا ئوخشاشقۇم كېلىدۇ. ئاللاھنىڭ تۇنجى ئايىتى «ئوقۇ!» دەپ چۈشكىنىگە قارىغاندا

ھەممىمىز ئوقۇغۇچى ئىكەنمىز. ئاللاھ بىزگە ھايات دەرسخانىسىدا ئوقۇشنى بۇيرىغان. ئەمما نېمە ئوقۇشنى، كىمدە، قايسى دەرسلىكتىن ئوقۇشنى بېكىتىپ بەرمىگەن. مىللەتنىڭ مەغلۇبىيەتلىك تارىخىنى باشلاپ بەرگۈچىلەر قۇرئاننى ھايات دەرسخانىسىدا دەرسلىك ئەمەس، قاتىللىق مەيدانىدا بايراق قىلىشقان. شۇڭا ئۇيغۇرنىڭ ئۈچ يۈز يىلدىن ئارتۇق مەزھەپ قىرغىنچىلىقىدا قالغان قانلىق كەچمىشى بار. ساراي ئالىملىرى ھايات دەرسخانىسىدىكى دەرسلىكنى پەقەت قۇرئان دەپلا ئۆگەتكەن. ئۇلار مۇنبەرلەردە قۇرئاننىڭ ئوقۇغۇچىسى، چۈشىنىپ ئۆزلەشتۈرگۈچىسى، ئەمەل قىلىپ سىناققا ھازىرلانغۇچىسى بولۇشنى ياقلىماي؛ يادلىغۇچىسى، مۇڭلانغۇچىسى ۋە ئۇلۇغلىغۇچىسىغا ئايلىنىشنى تەرغىپ قىلىشقان. نەتىجىدە كىشىلىرىمىز قولىدىكى ئىلاھىي دەرسلىكنى يادلاپ ئەزىزلەشكە ئادەتلىنىپ ئوقۇپ چۈشىنىشكە كۆنىمگەن، شۇنىڭ بىلەن تەبىئەت، جەمئىيەت، مەنىۋىيەت ۋە كائىنات ھەققىدىكى ئىلمىي دەرسلىكلەرگىمۇ ھەۋەسلەنمەس بولۇپ قالغان. بۇنداق ئىلمىسىزلىكلەر نەتىجىسىدە قۇرئاندىن ئىبارەت دەرسلىك بىلەن قۇرئاننى شەرھىيلەيدىغان قوللانمىلارنى پەرقلەندۈرىدىغان ئەقىل، پىكىر ۋە رۇشەن كۆزلەر كۆپىيەلمىگەن بولۇشى مۇمكىن.

ئۇيغۇرچە نەشر قىلىنغان بىر قىسىم دىنىي قوللانمىلارغا نەزەر سالغىنىمىزدا، قۇرئاننى ھايات كىتابى دېيىشتىن بەكرەك ئۆلۈم خىتابى دېيىشكە مايىل مەزمۇنلارنى كۆرىمىز. ئۇيغۇرچىغا تەرجىمە قىلىنىۋاتقان بەزى كىتاپ، رىسالە ۋە قوللانمىلاردا ئىسلام سىياسىيلاشتۇرۇلۇپ، ئىدىئولوگىيەلەشتۈرۈلۈپ، سۈپىئىستىمال قىلىنىپ شەرھىيلەنگەن بولۇپ، قۇرئاننىڭ دەرسلىك قىلىنىشتىن دەستەك قىلىنىشقا قاراپ يۈزلەنگەنلىكى ئېنىق. بۇنداق قوللانمىلارنىڭ ئاپتۇرلىرى قۇرئاننى دەستەك قىلىپ، كىشىلەرنى دۇنياغا ئاللاھنىڭ سۆزى، يەنى قۇرئان بىلەن تاقابىل تۇرۇشنىڭ ئورنىغا زوراۋانلىق-يەنى قورال بىلەن ھۇجۇم قىلىشقا كۈشكۈرتەتتى. بۇ ئاقىۋەتتە دىيارىمىزدا ئىسلامنىڭ بىر ساائادەتلىك يول ئەمەس، ھالاكەتلىك تەھدىت كۆرۈلۈپ تەقپىلىنىشىگە، چەكلىنىشىگە باھانە بولغىنى مەلۇم. ئوقۇپ ھېس قىلىشىمچە مەۋدۇدى، مۇھەممەد قۇتۇپ ۋە سەئىد قۇتۇپنىڭ قوللانمىلىرى يۇقىرىقىدەك

مەزمۇنلارغا بايراق ئىكەن. دېمەك، قۇرئاندىك ئىلاھى دەرسلىكنى يادىلاشقا ئادەتلىنىپ، چۈشىنىشكە كۆنىمگەن بىر خەلقنىڭ پەرزەنتى، قۇرئانغا ئاشىق بىر مىللەتنىڭ ئەۋلادى بولغان ئوقۇغۇچىلىرىمىزنىڭ دىنىي چۈشىنىش ئۈچۈن يۇقىرىقىدەك قوللانمىلارغا ھەقىقەتەن ئىھتىياجى چۈشىدۇ، ئەلۋەتتە. بۇنداق قوللانمىلار ئىچىدىكى ئەڭ جەلپكار يېزىلغىنى ۋە ئەڭ ۋايىغا يەتكۈزۈپ تەرجىمە قىلىنغىنى سەئىد قۇتۇپنىڭ نەپرەت قوللانمىلىرى بولسا كېرەك.

2016 - يىلى سىنتەبىر ۋە تەنەندىكى بىر ئۈندىدار سالۇنىدا ئېلان قىلىنغان.

تاغام ھاجى ئەمەت

سۆزلىمەكچى بولغىنىم تاغام ھاجى ئەمەتنىڭ ھېكايىسى، چېچەنپە ئەركىنلىك كۆرىشىنىڭ قەھرىمانى ھاجى مۇراتنىڭ ئەمەس. ئەسلى تاغامنىڭ ئىسمىدىلا ئەمەس، جىسمىدىمۇ ھاجى مۇراتتەك روھ بولغان، پەقەت ئۇ تولستويىلارنىڭ قەلىمىگە نائىل بولالمىغان، خالاس. ئۇ ھاجى مۇراتتەك ئەركىنلىك جەڭچىسى ئەمەس، مىللىي قەھرىمان تېخىمۇ ئەمەس، پەقەت ئېسىمگە دائىم كېلىدىغان مەھرىبان، تىرىشچان، خىيالچان، مەسئۇلىيەتچان بىر ئادەم. ئانامنىڭ ئەڭ خۇشال چاغلىرى مۇشۇ ئاكىسىنىڭ بىزگە مەھمان بولۇپ كەلگەن ۋاقىتلىرى بولغاچقا، ئۇنى ھەممىمىز دائىم كەلسەكەن دەيتتۇق. ئەمما بۇ تاغام شۇ ۋاقىتتا قەشقەردىن بىر قانچە كۈن يىراقتىكى كورلىدا ياشايتتى.

مەن كىچىكىمدىن ئۇنىڭ ھەممە ئىشىغا ھەيران ئىدىم. ئۇنىڭ تەلەپپۇزى، كىيىنىشى، مۇئامىلىسى ئەتراپىدىكى كىشىلەرگە پەقەتلا ئوخشىمايتتى. ئۇ رادىيودىكىدەك ئۆلچەملىك سۆزلەيتتى، پاكىزە، رەتلىك كىيىنەتتى ۋە دائىم روھلۇق

كۆرۈنەتتى. بىلىملىك، مۇلايىم، مەھرىبان بولۇپ ھەممە ئادەم بىلەن تۇغقاندىكە مۇئەسسەسەتتى. ئۇ بار سۈرۈندە ھەممەيلەن دەرسخانىدا ئولتۇرغاندىكە جىمىپ كېتەتتى. ئۆزى ئورمانچىلىق ئېنژىنېر بولغاچقا دېھقان تۇغقانلارغا توختىماي يول كۆرسىتەتتى، بىزدىن ئۇيغۇر تارىخىغا، فىزىكىغا، ھاياتىيات ۋە ئۆسۈملۈكلەرگە دائىر تۈرلۈك سۇئاللارنى سورايتتى ۋە جاۋاپ بېرەلمەسەك، يېنىمىزدا ئولتۇرۇپ يېپىدىن يىگىنىسىغىچە چۈشەندۈرۈپ قويايتتى. ئەمما تۇققانلاردىن بەزىلىرى تاغام كەتكەندە نارازى بولۇشاتتى. چۈنكى ئۇ تەنقىدچى ئىدى. ئوپاللىقلارنىڭ كۆكتات تېرىمايدىغانلىقىدىن تارتىپ سودا قىلماسلىقىغىچە، يۇرتتىن چىقمايدىغانلىقىدىن تارتىپ مەسجىد سالىماسلىقىغىچە ئاغرىناتتى. ئۇ ئاتىمىش، يەتمىشىنچى يىللاردىكى قىيىنچىلىق

ۋاقىتلىرىدا باشقا يۇرتلاردىن كورلىغا بارغان خېلى كۆپ ئۇيغۇرنى باغراشقا ئورۇنلاشتۇرغانلىقىنى، ئەمما ئۆز تۇغقانلىرىدىن بىرىنىمۇ يېنىغا تارتالمىغانلىقىدىن ئاغرىناتتى. تاغام تاكى ۋاپات بولغىچە دېھقان تۇققانلىرىمىزنى بىر ئىككىدىن يېنىغا تارتىپ ئورۇنلاشتۇرۇپ باقتى، ئەمما ھەممىسى قايتىپ كېلىشتى. ئۇ دائىم «ئادەم تېرىسا ئۈندىغان تۇپراقلار ئىدى، بىز بارماي، مۇشۇ خەق كېلىپ يەپ كەتتى-دە تولدۇرۋەتتى!» دەپ ئۆھسىناتتى.

تاغام ھەر قېتىم ئوپالغا كەلسە ھەمىشە مەن ئاڭلاپمۇ باقمىغان تۇققانلىرىمىز يوقلاپ كېلەتتى. ھال - ئەھۋال سورالغاندا بالىلىرى ھەققىدە «چوڭ ئوغلۇمغا پەيغەمبەرىمىزنىڭ ئىسمىنى قويدۇم. ئىككىنچىسىگە مىللىي ئازادلىق رەھبىرىمىز ئەخمەتجان قاسىمىنىڭ ئىسمىنى قويدۇم. يەنە بىر ئوغلۇمغا پەيغەمبەرىمىزنىڭ ئامراق نەۋرىسىنىڭ ئىسمىنى قويدۇم. قىزلىرىمىزنىڭ چوڭىنى ئەركىنلىك جەڭچىسى، قەھرىمان رىزۋانگۈلنىڭ روھىغا ۋارىس بولسۇن دېدىم، كېيىنكىسى تۇغۇلغاندا ئىستىقبالىمىز قاراڭغۇ، كۈنىمىز زۇلمەتتە ئىدى، ئاللاھتىن مىللىتىمىزنى نۇرلاندۇرسۇن ۋە قەلبلىرىمىزنى ئىمانغا باي قىلسۇن دەپ تىلەپ نۇرمانگۈل قويدۇم، ئەڭ كىچىكىگە بەختىمىز ھامان ئېچىلار دېگەن ئارماندا دىيارىمىزنىڭ ھەممە يېرىدە ئۆسۈپ چېچەكلەيدىغان رەيھاننىڭ ئىسمىنى قويدۇم... نەۋرەمنىڭ ئىسمىنى ئاڭلىمىغانمۇ؟ ھەي... تارىخ ئوقۇمايسىلەر! كىتاپ ئوقۇمايسىلەر. بۇ دېگەن ئاقسۇدا 1945 - يىلى لوتپۇللا مۇتەللىپ بىلەن بىللە قەتلى قىلىنغان، ئوت يۈرەك مائارىپچى، پىداكار ئىنقىلاپچى مۇنىردىن خوجىنىڭ ئىسمى ئەمەسمۇ!» دەپ ئاغزى - ئاغزىغا تەگمەي پەرزەنتلىرىنىڭ تەرىپىنى قىلىپ بېرەتتى.

مەن بېيجىڭدا ئوقۇۋاتقاندا بولغان بىر تويدا «مېنىڭ ئوغلۇم گومىنداڭنىڭ پايتەختى نەنجىڭدا ئوقۇيدۇ، بۇ سىڭلىمنىڭ ئوغلى كومپارتىيەنىڭ پايتەختى بېيجىڭدا ئوقۇيدۇ» دەپ، بىزدىن خۇددى بۇ ئىككى شەھەرنى بويسۇندۇرغاندەك پەخىرلەنگەن ئىكەن.

تاغام تۈگەپ كەتكەندە ئۈرۈمچىدە ئىدىم. باغراشقا چۈشۈپ ئاچىلىرىم يىغلاپ ئالدىمغا كەلمىگىچە ئىشىنەلمىدىم. تاغام دائىم ئولتۇرىدىغان ساپاغا ئۆزۈمنى تاشلاپ كىتابلىرىنى ۋارقىلىدىم. شۇ چاغلاردا ئەڭ ياخشى چىقىدىغان «بۇلاق»، «دۇنيا ئەدەبىياتى»، «تارىم» قاتارلىق ژورناللارنى، «شىنجاڭ تارىخى ماتېرىياللىرى»، «چالا تەگكەن ئوق»، «ئىز»، «قاينام ئۆركىشى»، «قۇتقەن كۈنلەر»، «چالغۇشى» قاتارلىق رومانلارنى رەت - رېتى بىلەن تىزىپ ساقلىغانىكەن. «بۇلاق» تىكى ئابدۇخالىق ئۇيغۇر، مەمتىلى ئەپەندى ۋە قۇتلۇق شەۋقىنىڭ ئەسەرلىرى ئېلان قىلىنغان بەتلەرنىڭ تولا ئوقۇلغان، تۇتۇلغان ۋە قاتلانغانلىقى كۆرۈنۈپ تۇراتتى.

كىتابلارنى ۋارقىلاپ ئولتۇرۇپ ئۆپكەم ئۆرۈلدى، رەھمەتلىك ئالدىنقى قېتىم كەلگىنىمدە ئۈنمىغىنىمغا قويماي پۇتۇمنى يۇيۇپ قويغانىدى. ئارىمىزدىن يۇقۇرى نومۇر بىلەن تۇنجى بولۇپ ئالىي مەكتەپكە ئۆتكەن نەۋرە ئاكامغىمۇ شۇنداق قىلغان ئىكەن. بۇ ئەسلى تاغامنىڭ ئاسپىرانتلىققا ئۆتكىنىمنى تەبرىكلىگىنى ئىكەندۇق. ئۇنىڭ «بالام مۇشۇ ئايلىقلارنىڭ بەردەم بولسۇن، بۇ يول ئۇزاق، خەتەرلىك، تىكەنلىك يول. ھېچ بىر باشقا چىقىدىغاندەك كۆرۈنمەيدۇ بەزىدە. مەن بۇ يولنى تاللىمىغان بولسام سوۋېتتە ئوقۇشقا چىقاراتتى، ساۋاقداش ئوقۇغانلاردىن رەئىس بولغانلار چىقتى. پالايمىز دېيىشكەننى، جەنۇپقا، ئانامنىڭ قېشىغا كېتەي دېدىم، جەنۇپ دېسەم كورلىنىڭ يېڭى قۇرۇلغان تۈزۈك ئادەم يوق مۇشۇ ناھىيەسىگە بۆلۈپ قويۇپتۇ. چىدىدىم، قەۋمىمىزگە مەنسۇپ ھەر غېرىچ توپراقتا قەھرىمانلىرىمىزنىڭ قېنى، ئەجداتلىرىمىزنىڭ ئىزى بار دەپ تۇرۇپ بەرداشلىق بەردىم. يېقىنلار بىلەن سىرداشتىم، ھەر قايسى يۇرتلاردىكى كۆرەش قىلىش، قالپاق كەيگۈزۈشلەردىن ۋە ئاچار چىلىقتىن قېچىپ چىققانلارنى ئاسمىنى كەڭ بۇ يەرگە ئورۇنلاشتۇرۇدۇق. ئارىدا جازالاشتى، كېسەك قۇيدۇم، تاش توشۇدۇم، قىلمىغاننى قىلدىم، يىمىگەننى يىدىم، ئەمما يېلىنىدىم، يانمىدىم، پۇشمان قىلمىدىم. بىز ئۈرۈمچىدە ئۇستازلاردىن كۆپ نەرسىلەرنى ئۆگەنگەن ئەمما قۇللۇقنى، چىدىماسلىقنى، تەسلىمچىلىكنى ئۆگەنمىگەن. قارا، دىندىمۇ پەندىمۇ ئوقۇغان ئاكام ئەيسا ئەمەت توۋا قىلغان بولسا، «ئېچىلىپ سايىراش» ۋاقتىدا دېگەن ھەق سۆزلىرىدىن «پۇشمان قىلدىم» دەپ يانغان بولسا

يىگىرمە يىلدىن ئارتۇق نازارەتتە ياشىمايتتى... ھەيىي بۇلارنى ساڭا دەپ نېمە قىلاي... قارا مانا ئەمدى نادان قالدۇق، بىلىسەن ھەممىدە ئارقىدا قالدۇق، تۆمۈرچىمىز زاۋۇت قۇرالمىدى، ياغاچچىمىز شىركەت. ئەمدى ئۆگىنىپ، ئوقۇپ، ئىلىم بىلەن، ئەقىل ۋە پىلان بىلەن ئىش قىلمىساق بولمىدى.» دېگەنلىرى ھېلىمۇ ئېسىمدە. ئۇ بۇلارنى دەۋاتقاندا ئۆھسىنىپ قوياتتى، بېشىنى كۆتۈرۈپ قارىمىغانىدى. شۇڭا بەزىدە ماڭا دەۋاتقاندا، بەزىدە ئۆزىگە دەۋاتقاندا كىمۇ قىلاتتى.

تاغام ئوتتۇرا مەكتەپكە قەشقەردە ئوقۇغاندىن كېيىن، ئۈرۈمچىدە ئوقۇش ئۈچۈن بىر كېچىدىلا كېچىپ كەتكەنىكەن. سەۋەبى ئۇ چاغدا چوڭ تاغام ئەيسا ئەمەت باشقا بىر مەكتەپكە مۇدىر بولۇپ كەتكەنلىكتىن، ئىككىنچى تاغام روزى ئەمەت نەچچە يۈز پارچە يەر، نەچچە قوتان قوي - كالىنى يۇغۇشتۇرۇپ بولالماي، ئىنىسىنىڭ ئۈرۈمچىدە ئوقۇشىغا قوشۇلمىغانىكەن. ئۇ تۇل ئانىسىنىڭ يىغىسى ۋە تۈزۈك ئوقۇمىغان ئاق كۆڭۈل ئاكىسىنىڭ نەسىھەتلىرىگە يۈز كېلەلمەي كۆرۈنىشتە ئوقۇشقا بارمايدىغان بوپتۇ. ئەمما قەشقەرگە يوشۇرۇن بېرىپ، ئىمتىھانلاردىن ئۆتۈپ تەييار بوپتۇ. بىر قانچە ھەپتىگىچە كۈندۈزى ئىشلەپ، كېچىسى تىنىمىز سۇ تۇتۇپتۇ. شۇ يىلى شال تېرىلغانىكەن، ئانىسىغا خامانلارنى ئېلىپ، گۈرۈچلەرنى كاتلارغا قاچىلاپ بېرىپتۇ.

بىر كۈنى ئاخشىمى تاغام سۇ تۇتقىلى چىقىپ يېرىم كېچىدە قايتىپتۇ. سەھەردە رەھمەتلىك چوڭ ئانام قارىسا قوپماي ياتىمىش. كېچىسى سۇ تۇتقاندىكىن دەپ ئويغا تىمىسا بىر ۋاقىتقىچە مىدىرلىمايمىش. ئاش ۋاقتى بولغاندا يوتقاننى قايرىسا كەتمەننى جۇۋىسىغا يۆگەپ ئورنىدا ئۇخلىغان ئادەمدەك قىلىپ قويۇپ قاچقان ئىكەن.

تاغامنىڭ نەزىرىسىگە باغراشنىڭ ئىچى سىرتىدىن، قارا شەھەر، كورلا، خۇتۇنسۇمۇل ۋە خوشۇتتىن نۇرغۇن جامائەت كەلدى. بايىنبۇلاقتىن كەلگەن بىر ئوپاللىق كىشى تاغامنىڭ ئەينى چاغدا ئۆزىنى ۋە تۇغقانلىرىنى قانداق مۇشەققەتتە ئورۇنلاشتۇرۇپ قويغانلىقىنى، تۇرمۇش خىراجەتلىرىنى قانداق ھەل قىلىپ

بەرگەنلىكىنى سۆزلەپ تۆكۈلۈپ كەتتى. ئارىدا يەنە بىرەيلەن تاغامنىڭ باغراش ناھىيە ئىچىدىكى كىشىلەرنى تەشكىللەپ مەسچىتنى قانداق سالغانلىقىنى، ياغاچ توشۇتۇپ پۇتنى قانداق سۇندۇرۇۋالغانلىقىنى دەپ كۆز يېشى قىلدى. بېشىمنى كۆتۈرۈپ تاغام سالدۇرغان مەسچىتكە قارىدىم، بىرەيلەن «رەھمەتلىك مۇشۇ مەسچىتنىڭ قۇببىسىدىكى ئاينى سەل سىڭايان ئورنىتىلىپ قاپتۇ دەپ، ھەر كەلگەندە ھەسرەت چېكەتتى...» دېدى ئاۋازى بوغۇلۇپ. ئاينىڭ سىڭايانلىقى بىلىنگەندە ئەمەس ئىدى. لېكىن ھەممە ئىشنى مۇكەممەل قىلىشقا تىرىشىدىغان تاغامنىڭ كۆڭلى ئاشۇ بىلىنەر - بىلىنمەس ئۈنۈنمۇ سىغدۇرالمىغان ئىكەن.

تاغام ئاخىرقى كۈنلىرىدە ئانامنى يېنىغا چاقىرىۋاپتۇ ۋە توختىماي ئوپالنىڭ گەپلىرىنى قىلىپ چىقىپتۇ. ئانام «ئاكا، سىلنى ئوپالغا ئېلىپ كېتەيمۇ؟ ئانامنىڭ، ئاكىلىرىمىزنىڭ قېشىدا ياتسلا» دەپ غەيرەتلىنىپ ئەمدى گەپنى تېشەي دەپ قارىسا، تاغام كۆزلىرىگە ياش ئېلىپ بېشىنى چايقاپتۇ. خېلى ئۇزۇن جىمىپ كەتكەندىن كېيىن «تۇخان، مېنى قىيىنماڭ، مېنىڭ كەتكۈم يوقمۇ، مېنىڭ كېچە - كۈندۈز يولۇمغا تەلۈرگەن، «ھاجى كەلىمدى» دەپ يىغلاپ، ئاخىرقى مىنۇتلارغىچە ئىشىكتىن كۆز ئۈزمەي جان ئۈزگەن ئانامنىڭ يېنىدا ياتقۇم يوقمۇ؟! ئەينى چاغدا بۇ يەرگە پالانغان دوستلىرىم يۇرتلىرىمىزغا كېتەيلى دېسە، ئەجدادلىرىمىزنىڭ ئايىغى تەگكەن يۇرت، ئۇيغۇرنىڭ ئەڭ قەدىمكى باغراش قەبىلىسىنىڭ ئىزى بار ماكان بۇ، بۇ يەرنى تاشلاپ كەتمەيمىز ئۇيغۇرنى كۆپەيتىپ ئاۋات قىلىمىز، دەپ ئۇلارنى كەتكۈزمىگەن. ئەمدى مەن بىلەن ئاشۇ غايەمىز ئۈچۈن مۇشۇ يەردە قەھرىتان سوغۇقنى، تومۇز ئىسسىقنى بىللە ئۆتكۈزگەنلەرنى، ئاق نىيەت باغراشلىقلارنى تاشلاپ كەتسەم، ئۆلگەنلەرنىڭ روھىغا قانداق يۈز كېلىمەن» دەپ ئۈنىمىغانىكەن. رەھمەتلىك كۆز يۇمۇشتىن بىر قانچە سائەت بۇرۇن توختىماي «سۇ، ماڭا سۇ بېرىڭلار، ئوپالدىكى ئۆستەڭنىڭ سۈيىدىن»، دەپتۇ ۋە «ئانا، ئوپالنىڭ سۈيى» دېگىنىچە جان ئۈزۈپتۇ. ئانامنىڭ بۇ گەپلەرنى ماڭا قانچە قېتىم دەپ بەرگەنلىكىنى بىلمەيمەن. ھەر قېتىم بۇ ھېكايىگە قۇلاق سېلىۋېتىپ تاغامنىڭ پۇتلىرىمنى سىلاپ تۇرۇپ «يانمىدىن، پۇشمان قىلمىدىم» دېگەنلىرىنى ئەسلەيمەن. ئەجەل ئالدىدا ئۇنىڭ ياشلا تۇل

قالغان، ئۈچ ئوغۇل بىر قىزنى ئۆگەيلەتمەيمەن دەپ يالغۇز ياشىغان ئانىسىنىڭ قېشىغا كېتەلمەي ئۆكۈنمىگەن بولۇشى ناتايىن، بەلكىم بىزگە قايتماس، چېكىنمەس بىر روھنى مىراس قالدۇرۇش ئۈچۈن شۇنداق دېگەندۇ.

2016 - يىل مارت. ئىستانبۇل

چوقۇنۇش ۋە چوقۇندۇرۇش خەۋپى

ئامېرىكىدىكى چاغلىرىمدا بىر سورۇندا بىر تۈرك ۋە قىرغىز تەتقىقاتچى بىلەن پاراڭلىشىپ قالدىم. گەپلەر تۈرك مىللەتلەرنىڭ قەھرىمانلىقى، پىداكارلىقى ۋە تەنسىۋىيەلىكى ھەققىدە بولدى. تەبئىيىكى، مۇستاپا كامال ئاتاتۈرك بىلەن ماناس باتۇر ھەققىدە كۆپ تەسىرلىك ھېكايىلەر سۆزلەندى. ئۇيغۇرلاردا قىرغىزلارنىڭ قەھرىمانلىق داستانى ماناس ۋە تۈرك داھى مۇستاپا كامال ھەققىدە كىتابلارنىڭ نەشىر قىلىنغانلىقى بۇ ئىككىيلەننى سۆيۈندۈردى. ئىلھاملانىپ كېتىپ «ئاللاھ ئوغۇل پەرزەنت ئاتا قىلسا ئىسمىنى ماناس ياكى ئاتاتۈرك قويمىسام» دەپتىمەن. ھەر ئىككىيلەن دەرھاللا ئىنكار قىلىشتى. چىرايىدىكى جىددىيلىك، تەلەپپۇزىدىكى كەسكىنلىك، كۆزلىرىدىكى نارازىلىق مېنى خېلىلا تەمتىرەتتى. ئەسلى مەن ئۇلارنى خوش بولىدۇ، دەپ ئويلىغانىم. ئۇيغۇرنىڭ قائىدىسى بويىچە پەرزەنتلىرىگە ئۆزى ياخشى كۆرىدىغان، ئۆلگە قىلىدىغان شەخسلەرنىڭ ئىسمىنى قويۇش تولىمۇ ئالقىشلىق بىر ئىش ئىدى. ئەجەبا باشقا تۈرك مىللەتلىرىدە... سۆھبەت كۆڭۈلىسىز ئاياقلاشتى، ئامېرىكىدا تەتقىقات قىلىۋاتقان بۇ ئىككى مۇتەخەسسىسنىڭ ئېڭىدا بۇ قەدەر چوڭقۇر يىلتىزلىغان قەھرىمانلارغا، ئۇلۇغ شەخسلەرگە چوقۇنۇش خاھىشى مېنى خېلىغىچە ئويلاندۇرغان بولدى.

ئېسىمگە مەخدۇم ئەزەمنىڭ ئۆزىنى پەيغەمبەر ئەۋلادى دەۋىلىپ ئۇيغۇرغا سالغان كۈلپەتلىرى، ئۇيغۇرنى ئاق تاغلىق ۋە قارا تاغلىق دەپ ئىككىگە ئايرىپ، بىر بىرىنى كاپىر دېگۈزۈپ قىرغىغا سېلىشلىرى، ئارىمىزدىكى بەزى كىشىلەرنىڭ ھېلىمۇ ئاپاق خوجىنى «قاراخانىلارنىڭ پۇشتى ئىدى، پەيغەمبەر ئەۋلادى ئىدى» دەپ ئاقلاشلىرى كەلدى، بۇلارمۇ شەخسكە چوقۇنۇشنىڭ مەھسۇلى ئىدى. مەن دوستلىرىمنىڭ تەرىقەتنى ئاقلاشلىرىغا قارشى ئەمەس، ئەمما تەرىقەتنى دەپ ئۇيغۇرنى دۆلەتسىز قويغان خوجىلارنى ئاقلاشلىرىغا قارشى ئىدىم. تارىختىن بۈگۈنگىچە

داۋاملىشىپ كېلىۋاتقان قومۇلدىن ئىستانبۇلغىچە بولغان تۈرك توپراقلىرىدىكى شەخسكە چوقۇنۇش خاھىشى بىلەن مۇناسىۋەتلىك ئەھۋاللارنى بىر بىرلەپ ئويلاپ باقتىم. تۈركىيەدە كۆرۈلىۋاتقان چاتاقمۇ شەخسكە چوقۇنۇشنىڭ ھاكىمىيەت بىلەن بىرلىشىپ كۈچەيگەنلىكى بىلەن مۇناسىۋەتلىك.

2006 - يىلى تۈركىيەنىڭ قەشقەرگە ئوخشايدىغان قەدىمكى پايتەختى كونيغا ساياھەتكە باردىم. شەھەرنىڭ چىرايلىق مەيدانلىرىنىڭ بىرىگە جايلاشقان مەۋلانە جالالىددىن رۇمى نامىدىكى كۈلتۈر مەركىزىگە يېقىنلاشقانىمدا نەچچە مىڭلىغان كىشىنىڭ بىر ماشىنىغا تەلپۈنۈپ قارىشىۋاتقانلىقىغا، بەزىلىرىنىڭ بۇقۇلداپ يىغلىشىۋاتقانلىقىغا كۆزۈم چۈشتى. ئۇقتۇمكى، سەئىد نۇرسىنىڭ ھايات شاگىرتلىرىدىن بىرى كۈلتۈر مەركىزىگە قەدەم تەشرىپ قىلغانىكەن. نۇرچىلار جامائىتىگە مەنسۇپ توپ - توپ كىشىلەر نۇرسىنى كۆرۈش شەرىپىگە ئېرىشكەن بىر شاگىرتنىڭ ئالدىدا ئېڭىشىپ بەس - بەستە قولىنى سۆيگىلى تۇرۇپتۇ. يېقىن بارالمىغانلارنىڭ قولى ھاۋادا پۇلاڭلايتتى. ئادەتتە بۇنداق خوجىلار بىلەن كۆرۈشكىلى بولماسمىش. كۆرۈشمىسە نېمە بولىدىغانلىقىنى سورىشىم بىلەن ئالدىمىدىكى سۆھبەتدىشىمنىڭ چىرايى تۇتۇلدى.

شۇندىن كېيىن خوجىلارغا چوقۇنغۇچى جامائەتلەرگە دىققەت قىلىشقا باشلىدىم. تۈركىيەدە مەھمۇتچىلار، سۇلايمانچىلار، مەنزىلچىلەر، نۇرچىلارغا ئوخشاش جامائەتلەر بار ئىكەن. بۇلارنىڭ ئىچىدە ھەتتا بەزىلىرىنىڭ نەشرىيات، تېلېۋىزور، رادىيو ئورگانلىرى شەكىللەنگەن، مۇرتلىرى ئىقتىساد، سىياسەت، مەدەنىيەت ساھەلىرىگە قەدەر يىلتىز تارتقان بولۇپ باي، ھوقۇق يۈكسەك مەركەزلەشكەن بىر كۈچ ھالىتىگە كەلگەن ئىكەن.

تۈركىيەدە شۇنداق كۈچلۈك جامائەتلەرنىڭ بىرى نۇرچىلار بولۇپ، بۇلارنىڭ پىرى سەئىد نۇرسى ھەققىدىكى تۈركچە فىلىمنى كۆرگەن ئىدىم. «ھۆر ئادەم» دېگەن بۇ ۋىدىيو ۋەتەندە تارقىتىلىشقا باشلىغاندا ئەنسىرىدىم. چۈنكى فىلىمدە

تەسبىھنىڭ رولى مۇبالىغە قىلىنغان، شەخسكە چوقۇنۇش سىڭدۇرۇلگەن ئىدى. ئەمما ئىچىدە ساغلام مەزمۇنلارمۇ يەتكۈچە بولغىنى ئۈچۈن، كىشىلىرىمىزنى ياخشىلىق يولىغا يېتەكلەشتە پايدىسى بولۇر دېگەن ئۈمىد تە سۈكۈت قىلغان ئىكەنمەن. ھەتتا بەزىدە باشقىلارغا ئەرگىشىپ تەرىپلىشىپ بەرگىنىمۇ بولغان. يېقىندا يازغان بىر يازمامدىمۇ ئاق كۆڭۈل بىر قەدىناس دوستۇمنىڭ ئېيتقىنىغا ئىشىنىپ ئىزدىنىپ كۆرمەيلا مەنزىل جامائىتىنىڭ تەرىپىنى ئېلىپ تاشلاپتىمەن. تۈركىيەدە جامائەتلەر ھاياتىنىڭ ھەممە ساھەلىرىدە مەۋجۇد بولغاچقا، بۇ يەردە ياشاپ باققان ئۇيغۇرلاردىن بۇنداق جامائەتلەرنىڭ تەرغىباتلىرىدىن خەۋەرسىز قالغانلار ئاز بولسا كېرەك. بەزى ئۇيغۇر دوستلار بۇنداق جامائەتلەردە ياتقان، ئوقۇغان، ئىشلىگەن ۋە ئۇلارنىڭ ياردىمىگە ئېرىشكەن.

بۈگۈن تۈركىيە ھاكىمىيىتىگە تەھدىت دېيىلىۋاتقان فەتھۇللاھ گۈلەن جامائىتى نۇرچىلاردىن بۆلۈنۈپ چىقىپ، فەتھۇللاھ دېگەن ئۆلىمانىڭ باشچىلىقىدا ئايرىم بىر توپنى شەكىللەندۈرگەن ئىكەن. ئەمما ئوقۇيدىغان كىتاپلىرى نۇرچىلارنىڭكىدەك «نۇر رسالىسى كۈللىياتى» دېيىلىدىغان «سۆزلەر»، «مەكتۇبات»، «ياشلىق رەھبەرى» دېگەندەكلەر بولۇشى ناتايىن. چۈنكى بۇ كىشىنىڭ تەپسىرچىلىك، سىيرەت (پەيغەمبىرىمىزنىڭ تەرجىمىھالى) ۋە تەسەۋۋۇف ھەققىدە بىر مۇنچە كىتابلارنى تەييار ئىكەن.

گۈلەننىڭ پەيغەمبىرىمىزنىڭ ھاياتى ھەققىدىكى «مۇھەممەد» دېگەن ئېنگىلىزچە كىتابىنى ۋاراقلاپ باققان ئىكەنمەن. بۇ كىتابنىڭ خەنسۇچە تەرجىمىسى بەش - ئالتە يىل بۇرۇن نەشىر قىلىنغان ئىكەن. گۈلەن ھەرىكىتى دۇنيادا نۇرغۇن دۆلەتتە مەكتەپ قۇرغانلىقى، دىنلار ئارا دىئالوگ تەشەببۇسى ۋە ئوتتۇرا ھال ئىسلام تەرغىباتى بىلەن تونۇلغان. بۇ ھادىسىنىڭ كىتاپلارغا يېزىلىدىغان ئاشكارە مەزمۇنى. يەنە بىر مەزمۇن مەخپىي بولۇپ خوجىلارنىڭ ۋە ئىخلاسمەنلەرنىڭ قەلبلىرىگە يېزىلغان. بۇنى چۈشىنىش تەس، چۈنكى بۇ بىر كۆرۈنمەس كۈچ، ئاشكارە تەشكىلات ئەمەس. ئۇنىڭ نىزامى دىن پائالىيىتى ئىبادەت دېيىلىدۇ، تۆۋەن يۇقىرىغا،

مۇرتلار ئۇستازىغا شەكسىز ئىتائەت قىلىدۇ. شۈبھىسىزكى، ھەرقانداق بىر ئادەم سىرىقلاشتۇرۇلسا، چوقۇنۇلسا ۋە شەرتسىز ئەرگىشىلسە ئاسانلا خاتالىشىدىغانلىقى ئەقىل ئىگىلىرىگە سىر ئەمەس. مەسىلىنىڭ ئەڭ نازۇك يېرى، بۇنداق شەخسلەرنىڭ خاتالىقى ئۆزىگە ئەگەشكەن مىڭلىغان مەسۇم كىشىلەرنى خاتالاشتۇرىدۇ.

شەخسكە چوقۇنۇش ۋە چوقۇندۇرۇلۇش تۈرك مىللەتلىرىدە ئورتاق ھادىسە. ئاتاتۈرككە، سىتالىنغا، ماۋزېدوڭغا چوقۇنۇش ۋە چوقۇندۇرۇلۇش باسقۇچىنى باشتىن كەچۈرگەن بۇ قەۋملەر بۈگۈنمۇ مۇرتلۇق سەۋادىسىدىن پۈتۈنلەي كەچكىنى يوق. تۈرك قەۋملىرى 21 - ئەسىرگە قەدەم قويۇپمۇ بۇ پالاکەتكە خوش دېيەلمىدى. ئەينى چاغدا ئاپاق خوجا دىننى قورال، مۇسۇلمانلارنى ئەسكەر قىلىپ سەئىدىيە دۆلىتىنى قانداق يىقتىغان بولسا، بۈگۈنكى تۈركىيەدە مىڭلىغان، يۈز مىڭلىغان مۇرتنىڭ روھىنى يېتەكلەۋاتقان خوجىلارمۇ شۇ، ھەم بۇندىن كېيىنمۇ شۇنداق بولۇشى مۇمكىن. بەزى خوجىلار دىنىي قېرىنداشلىقنى تەكىتلەپ مۇرتلاردىكى مىللىي ئاڭ، قانداشلىق ۋە ۋەتەن سۆيگۈسىنى رەت قىلىدۇ. شۇڭا مۇرتلار ئۆزىگە دىن دەپ ئۆگىتىلگەن تەلىماتقا، ۋە ئۆزى دىندار دەپ بەيئەت قىلغان ئۇستازغا ئەرگىشىپ ۋەتەن مىللەتكە قارشى سەپكە ئاتلىنالايدۇ. ئۇستازىغا ۋە ئۇنىڭ تەلىماتىغا قارشى چۈشەنچىدىكى كىشىلەرنى «كاپىر» ساناپ ھالاك قىلىشقا تەييار تۇرىدۇ. بۇنداق ۋەتەنسىز، مىللەتسىز چوقۇنغۇچىلارنىڭ قۇتراشلىرىغا قارشى دولقۇندا ئىنسانلار ئۈستىلىق بىلەن ۋەتەن ۋە مىللەتكە چوقۇندۇرۇلىدۇ. قوشۇلمىغۇچىلار ۋەتەن خائىنى ۋە ساتقۇن ئاتىلىپ بالاغا قالىدۇ. نەتىجىدە ۋەتەننى قوغداشقا رەھبەرلىك قىلغان ئاتاتۈركتەك يەنە بىر رەھبەرگە چوقۇنۇش باشلىنىدۇ.

بۈگۈنكى تۈركىيەدىكى پاتېياراقچىلىقنى دىندىن ئۇزاقلاشتۇرۇلۇپ دۆلەتكە ۋە ئۇنى قۇرغۇچى ئاتاتۈرككە چوقۇندۇرۇلۇشتىن زېرىككەن كىشىلەرنىڭ قارشى قۇتۇپقا ئېغىپ دىندار كۆرۈنگەنلەرگە، خوجىلارغا ۋە ئۇلارنىڭ تەلىمىگە چوقۇنۇپ دۆلەتنى ئىنكار قىلىشنىڭ نەتىجىسى ئەمەس دېيەلمەيمىز. تۈرك مىللەتلىرىدىكى ۋەتەن ۋە دىن سۆيگۈسى دائىم مۇشۇنداق سۈيىئەستىمال قىلىنىدۇ. ئاتاتۈرك دىن

سۆيگۈسىنى تەكىتلەپ، ۋەتەننى ئىنكار قىلىدىغانلارغا قارشى تۇرغان ۋە ئۈمىدەتتىن مىللەت يارىتىشقا تىرىشقان، ئۆزىنى پۈتۈن دۇنيا مۇسۇلمانلىرىنىڭ باشپاناھى سانايىدىغان جامائەتلەرنى ۋەتەن توپراقلىرى ئۈچۈن جان بېرىدىغان ۋەتەنداشلارغا ئايلاندۇرۇش ئۈچۈن كۆرەشكەن. بىر قىسىم جامائەت خوجىلىرى ھازىر ئەكسىچە ۋەتەن ۋە تۈركلىكنى ئىنكار قىلىپ، خوجىسىنىڭ يارلىقى ۋە تەلىمىگە بارلىقىنى بېغىشلايدىغانلارنى يېتىشتۈرۈش ئۈچۈن تىرىشىۋاتىدۇ.

ئويلىسام ئۇيغۇردىمۇ شەخسكە چوقۇنۇش ۋە چوقۇندۇرۇش خەۋپى بار. شۇڭا ئۇيغۇر جەمئىيەتلىرىنىڭ رەھبەرلىرى ئون يىللاپمۇ ئۆزگىرىپ تاشلىمايدۇ. ھەتتا بەزى رەھبەرلەر قورقماي «ماڭا بۇ ئورۇننى ئاللاھ بەردى» دەپ بايانات بېرەلەيدۇ. ئەمما يەنە بىر تەرەپتىن ئېيتقاندا خەلقىمىز تاكى سەككىسەنچى يىللارغىچە ماۋزىدوڭغا چوقۇنۇشقا مەجبۇرلىنىپ، تويۇپ كەتكەچكىمىز تاكى ھۆكۈمرانغا تۈركىيەدىكىدەك چوقۇنمايدۇ. تۈركىيەدىكىدەك خوجىلارغا ياكى داھىلارغا چوقۇنۇش ئانچە ئېغىر ئەمەس. ئۈرۈمچىدە ئاتاتۈركنىڭ نامى دۇكانلارغا قويۇلىۋېرىدۇ. ھەتتا ئۆزىنى پەيغەمبەر ئەۋلادى ئاتايدىغان ئاپاق خوجىنىڭمۇ ۋەتەندە تۇتۇلغاندىن باشقا مۇرتلىرى كۆپ قالدى. خوتەن ئۇيغۇرلىرى پەيغەمبىرىمىزنىڭ ئىسمىنى قىسقارتىپ ساپ ئۇيغۇرچە ئىسىملار بىلەن بىرلەشتۈرۈپ مەتتوخى، مەتتۇرغۇن، مەتتۇرسۇن، مەتيار قىلىپ ئىشلىتىۋېرىدۇ. بۇ بەلكىم خەلقىمىزدە ئۇلۇغلۇقنىڭ بىر كىشىنىڭ ئىسمىدا، جىسمىدا، جەمئىيەتدە ئەمەس؛ بەلكى قىلغان ياخشى ئەمەلىدە، ياراتقان تۆھپىسىدە، ئاللاھ رىزاسىنى، ۋەتەننىڭ كېلەچىكىنى، مىللەتنىڭ ئىستىقبالىنى كۆزلەپ ماڭغانلىقىدا دەيدىغانلارنىڭ مەۋجۇدلىقىدىن بولسا كېرەك.

داھى ئىزدەيمىز

دۇنيانى ۋە ئۇيغۇرنى چۈشىنىشكە قىزىقىپ يۈرگەندىن بېرى «ئۇيغۇردىن داھى چىقمىدى» دېگەن گەپلەرنى ئاڭلاپ كېلىۋاتىمەن. سەپسالسام مەنلا ئەمەس، خېلى كۆپ ئۇيغۇر مۇشۇنداق گەپلەر ئىچىدە ياشاۋېتىپتۇ. ھەتتا بىر تۈركۈم مىللەتكە يۈرىكىدىن كۆيىنىدىغان كىشىلەر چېگرا ئاتلاپ، قىتئە ھالقىپ داھى ئىزدەش يولىدا تىنەپ يۈرۈپتۇ؛ ئىزدەپ ھېرىپتۇ، تاپالماي قېرىپتۇ. سەرسانلىق ھاياتىنىڭ باھارىنى ياشاۋاتقانلاردىن تارتىپ قىرو پەسلىدە دۈگدەرەپ كېتىۋاتقانلارغىچە بىر ئىنتىزارلىق ئىچىدە ئىكەن. بۇ ئىنتىزارلىق بەزى جاپاغا، بەزىدە ساداغا، يەنە بەزىدە ھاشارغا ئايلىنىپ دىللاردىن ۋە تىللاردىن كەتمەيدىكەن. بەزىدە شۇنداق ئۈمىدلىك پىچىرلاشلار ئاڭلىنىدۇ، «بىر داھى چىقسىدى... باشلىسا كەتسەك، قۇتقازسا يەتسەك...»

ھەممەيلەن قىزىقىدىغان «نېمە ئۈچۈن داھى چىقمايدۇ؟» دېگەن بۇ قىرتاق سۇئالغا بىر قىسىم كىشىلەر «بىز چىققىلى قويمايمىز،» دېسە، يەنە بەزىلەر «ئېكسىلەر چىققىلى قويمايدۇ،» دەپتۇ. مەنچە شارائىت ۋە پۇرسەت ئامىلى ھالقىلىق رول ئوينايدىغان سەۋەپ. مەن بەزى ئۇيغۇرلارنىڭ مەسىلىلەرنى ئويلاشمايلا دائىم مىللەتنىڭ «ئىللەتلىرى»گە، «دۇنياۋىي كۈچ» كە ياكى دۈشمەننىڭ ئويۇنىغا دۆڭگەپ قويۇشلىرىغا قوشۇلمايمەن، شۇڭا يۇقىرىقى جاۋاپقىمۇ سۈكۈت قىلالمايمەن. بۇنداق دۆڭگەش ۋە تەنەندە ۋە مۇھاجىرەتتە رەھبەر ئاتىلىۋاتقان كىشىلەرنىڭ روھسىز، بىلىمسىز ۋە ئىقتىدارسىزلىقىنى ياپىدىغانغا باھانە بولىدۇ.

مەن ۋە تەنەندە قوشۇلغىدەك كارىۋان، ئەگەشكىدەك داھى تاپالماي ئىزدىنىپ سەپەرگە چىققانلارنى كۆرۈشتىن ۋە ئۇلارنىڭ يۈرەكنى قانتىدىغان كەچۈرمىشلىرىنى ئاڭلاشتىن بۇرۇن، ئۇيغۇردىكى داھى ئىزدەش خاھىشى ھەققىدە ئىنچىكە ئويلىنىپ باقمىغان ئىكەنمەن. بۇنداق داھى ئىزدەپ چىققانلارنىڭ كۆپىنچىسى مىللەتكە خىزمەت

قىلىش ئىستىكىدىكى سەرخىللار ئىكەن. ھېيتنىڭ ھارپا كۈنى بىر ئوقۇرمەن ئېنىمىز ئۇچۇر قىپتۇ. چەتئەلگە چىقىپ كەتكۈسى بار ئىكەن. مەن جاۋابەن «يېشىڭىز 35 تىن تۆۋەن، بالىلىرىڭىز يوق، كەسپىڭىز ئېنژېنىرلىق، كومپيوتېر، بىناكارلىق قاتارلىق ساھەلەردىن بولمىسا ئاۋارە بولماڭ، جان باقالمايسىز» دەپتىمەن. ئىنىمىزنىڭ بەك كۆڭلىگە كەلدى بولغاي «مېنىڭ مەقسىدىم جان بېقىش ئەمەس، مىللەتكە خىزمەت قىلىش» دېگەندەك مەنىدە ئۇچۇر قايتۇرۇپتۇ. مەن «ئۆز جېنىنى باقالمىغان كىشى مىللەتنىڭ خىزمىتىنى قىلالمايدۇ، مىللەتنىڭ خىزمىتىنى ئاتايىن چەتئەلگە چىقىمىسىمۇ باغرىدا ياشاپ، دەردىنى تىڭشاپ، كۆز ياشلىرىنى سۈرتۈپ ۋەتەندە قىلىسىمۇ بولىدۇ. تەرەققىياتلىق ئەللەرگە كەسپتە ئىلگىرلەش، ئىلىم ئېلىش ۋە جاھان كۆرۈش ئۇچۇن چىقىسىڭىز بولىدۇ،» دېدىم.

ۋەتەندىكىلەرنىڭ داھى ئىزدەپ سەپەر قىلىشلىرىدىن پەرقلىق بولغان يەنە بىر ئىش، ۋەتەن سىرتىدىكىلەرنىڭ داھى تەربىيەلەش قىزغىنلىقىدۇر. «ئۇيغۇرلارغا داھى تەربىيەلەيمىز» دېگەن ئۇلۇغ نىيەتلەرنى كۆڭلىگە پۈككەن بىر قانچە يىلەن بىلەن پاراڭلىشىپ ئولتۇرۇپ، ئۇلارنىڭ ئارزۇسىدىن سۆيۈندۈم. ئەمما قوللانغان ئۇسۇلدىن قانائەت ھىس قىلالىمىدىم. مەن بالىلارنىڭ يات ئەلدە بىر ئەمەلى تېخنىكاغا ئىگە بولۇشىنى، جەمئىيەتتە جان باقالغۇدەك ئىقتىدار ھازىرلىشىنى تەكىتلىدىم. سۆھبەتداشلىرىم «بىز جان باقىدىغان ئادەتتىكى ئادەملەرنى تەربىيەلەيمىز، داھى تەربىيەلەيمىز» دەپ رەت قىلىشتى. قارىغاندا، ۋەتەندىن چىقىپ داھى ئىزدەۋاتقانلار ۋە داھىلارنى ۋەتەن سىرتىدا يېتىشتۈرمەكچى بولغانلارنىڭ ئورتاقلىقى «داھىنىڭ جان باقىدىغان ئادەتتىكى ئادەم بولماسلىقى» ھەققىدىكى بىردەك تونۇشى بولسا كېرەك.

مەيلى داھى يېتىشتۈرمەكچى بولغانلار بولسۇن ياكى داھى ئىزدەۋاتقانلار بولسۇن كۆڭلىدىكى نامزاتنىڭ ئىنسان ئىكەنلىكىنى، ئۇنىڭمۇ ئىنسانلار ئىھتىياجلىق نەرسىلەرگە مۇھتاج ئىكەنلىكىنى ئىتىراپ قىلمايۋاتقاندا كەلگۈدەك قىلىدۇ. ئەگەر بۇنىڭغا قوشۇپ كىشىلەرنىڭ مەيلى ۋەتەندە ياكى ۋەتەن سىرتىدا بولسۇن ئىزچىل رەھبەرلەردىن رازى بولمايۋاتقانلىقىنى ئويلىساق، قۇرقان سۈرىسى يەتتىنچى

ئايىتىدە مۇشېرىكلەرنىڭ پەيغەمبىرىمىز ھەققىدە « بىزگە ئوخشاش بازارلاردا (بىز تاماق يىگەندەك) تاماق يەيدىغان، (بىز ماڭغاندەك) مېڭىپ يۈرىدىغان بۇ قانداق پەيغەمبەر؟ ئۇنىڭ بىلەن بىللە ئاگاھلاندۇرىدىغان بىر پەرىشتە نېمىشقا ئەۋەتمىلدى؟» دېگەنلىرى ئېسىمىزگە كېلىدۇ. بۇنىڭدىن داھى ھەققىدىكى بۇنداق تونۇش ۋە تەسەۋۋۇر ئىنسانلاردا قۇرئان نازىل قىلىنغاندىن باشلاپ ھازىرغىچە ئۆزگەرمىگەنلىكى مەلۇم. شۇنداق بولغاچقا، ئارزۇلىغان داھىنى ھەم ئەتراپتىكى ئادەتتىكى ئادەملەردىن تاپالماسلىق، ھەم كېلەچەكتىكى داھىنىڭ ئادەتتىكى ئادەملەرگە ئوخشاپ قېلىشىنى خالىماسلىق مەۋجۇد. خۇددى كۆز ئالدىمىزدىكى پاجىئەنى كەلگۈسىدىكى بالىلار ھەل قىلىپ بېرىدىغاندەك، ئوقۇشىمىز قالغان، تەبىئىي ۋە ئىجتىمائىي پەنلەرگە دائىر ئەقەللى ساۋات ياكى بىلىمدىن بىخەۋەر بالىلارنى داھى قىلىمىز دەپ دىنغا زورلاپ، زاكات ۋە زەللىدىن ئايرىلسا ئادەتتىكى ئىنساندەك ياشىيالايدىغان قىلىپ قويۇش سەمىمىيەتسىزلىكتۇر.

مەنمۇ بۇرۇن ئارىمىزدىن بىرەر داھى چىقىشى بىلەن ئەھۋالىمىز بىراقلا ياخشىلىنىپ كېتەرمىكەن دەپ ئويلىغان بولۇشۇم مۇمكىن، داھىلارنى ئاشۇنداق «جان باقمايدىغان» ئالاھىدە سۈپەتتە تەسەۋۋۇر قىلغان بولۇشۇمۇ مۇمكىن. لېكىن ھازىر ئۇنداق ئويلىمايمەن. تارىختا ئۆتكەن داھىلار شۇنداق ئادەملەر ئىكەنلىكى، گۇناھ ۋە ساۋاپلىرى تولۇق تېپىلىدىغان نۇقتىلىقلاردىن كەن. تارىختا بىزدىنمۇ داھى ۋە داھىسىمان كىشىلەر چىققان كەن. كۈنىمىزدە داھىسىمان ئىنسانلار چىققان مىللەتلەرمۇ بىزدىن بەك ئۇزايمۇ كەتمەپتۇ. مەسىلەن: بىزگە قوشنا بولغان قىرغىزلاردىن ئايتىماتوف، تىبەتلەردىن دالايلاما ۋە پاكىستانلىقلاردىن ئابدۇسالام قاتارلىق داھىسىمان سىياسىيۇنلار، دۇنياۋىي ئەدەپلەر ۋە فىزىكىچىلار چىقىپتۇ. ئەمما ئۇلارنىڭ مىللىي مەۋجۇدلىقىمۇ شاخلاپ كەتمەپتۇ. تارىخدا ھېچ بىر سىياسىي داھى چىقىپ باقمىغان كورىيە، سىنگاپور، ئىستونىيە دېگەندەك ئەللەرمۇ تالاي ئىكەن، لېكىن ئۇلارنىڭ ئىسمى دۇنيا خەرىتىسىنىڭ يوغان يېرىگە يېزىقلىق، دۆلىتى كۆچمەنلەرنى ماگنىتتەك تارتماقتا. شۇڭا بىر مىللەتتىن داھى چىقسىلا ھالى ئوڭشىلىپ كېتىدۇ، دەپ قاراش ئەمەلى ئەمەس. مەنچە ئەھۋالىمىزنى

ئۆزگەرتىدىغىنى ئارىمىزدىن چىقىدىغان بىر سىياسى ساھەدىكى داھى ئەمەس،
ھەر قايسى ساھەلەردىن بېتىشىپ چىقىدىغان تۈركۈملىگەن داھىسىمان كىشىلەر
بولۇشى مۇمكىن. ئۇلار باشقا بىرسى ئەمەس دەل ئۆزىمىز، ئايالىمىز، دوستىمىز
بەلكى پەرزەنتلىرىمىز بولۇشى چوقۇقۇم. مەنچە ئارىمىزدا نۇرغۇن كىشى «داھى
يوق» دەپ ئولتۇرۇپ كۆز ئالدىدىكى داھىلارنى كۆرمىي، ئۆزىدىكى داھىلىق
تالانتى ۋە ئىستىقبالىنى ئىسراپ قىلىپ، پۇرسەتلەرنى قولدىن بېرىپ قويۇۋاتقان
بولۇشىمۇ مۇمكىن.

كىچىكىمدە كىشىلەرنىڭ داھىلارنى سوۋېتتىن ئىزدەيدىغانلىقىنى ئاڭلىغان،
شۇ ئارزۇدا مىڭلاپ توزۇپ كېتىپتەكەنمىز. ھازىر بىر قىسىملار باشچىلارنى ياۋرۇپا
- ئامېرىكىدىن، بەزىلەر سۈرىيەدىن ئىزدەۋاتقانداك قىلىدۇ. ئەمما مەن شۇنىڭغا
ئىشىنىمەن، نەدە يىقىلغان بولساق، شۇ يەردىن دەس تۇرىمىز. ئاللاھ شانلىق
ئەجداتلىرىمىزنى نەگە ياراتقان بولسا پارلاق ئەۋلادلىرىمىز شۇ يەردە ياشىنايدۇ،
يات توپراقتا يا قۇرۇپ يوقۇلىمىز يا سىڭىپ. ئەسلى ئۇرىقىمىز نەگە سېلىنغان
بولسا شۇ يەر بىزگە خاس، كۆچتىمىز نەدە ئۆسكەن بولسا شۇ يەر بىزگە ماس.
كۆچۈرۈلگەن مايسىغا قاراپ ئولتۇرساق ھاۋا، سۇ، توپراق ياقماي قالسا قۇرۇپ
ئوغلۇت بولىدۇ خالاس.

دېموكراتىيەنىڭ گۈزەللىكى

تۈركىيەگە يېڭى كېلىپ بەزى ئىشلار يامان غەلىتە كۆرۈنۈپ كەتتى. بولۇپمۇ ھەپتە ئۆكسىمەي بولۇپ تۇرىدىغان نامايىش. ساقاللىق ساقالسىز، ياغلىقلىق ياغلىقسىز، ئاي يۇلتۇزلۇق بايراق، ئۈچ يۇلتۇزلۇق بايراق، ئورغاق بولغىلىق بايراقلىرىنى كۆتۈرۈۋالدىغان نامايىشچىلار مەيدانلارنى تولدۇرۇپ تۇراتتى - يۇ، قانداق تۇيۇقسىز پەيدا بولغان بولسا شۇنداق بتۇيۇق غايىپ بولۇشتاتتى. قىزىقارلىقى ماۋزىدوڭغا چوقۇنىدىغان ياشلار، ماركىسىنىڭ رەسىملىرىنى كۆتۈرۈپ تەشۋىقاتقا مەشغۇل بولىدىغان قىزلار... بۇلارنىڭ كۆپىنچىسىنى كىشىلەر كوردلار دەيدىكەن، سانى ئاز ئىكەن. ئەمما پائالىيەتلىرى كۆپ ۋە جانلىق ئىكەن. ئۇزاق بويىتىكەن ئېزىلگۈچى خەلقلەر، جاھانگىرلىك، ئىمپېرىيالىزم، ئېكسپىلاتاتسىيە دېگەن سۆزلەرنى ئاڭلىمىغىلى. تۈركىيەدىكى بىر قىسىم ئاز سانلىقلار ۋە كوردلارنى ئاساس قىلىپ قۇرۇلغان خەلقلەرنىڭ دېموكراتىك پارتىيىسىنىڭ بەزى يىغىنلىرىدا يۇقىرىقى سۆزلەرنى ئاڭلاپ قىزىقىپ قالىدىم.

تۈركىيە پارلامېنتىدا ئاساسلىقى ئاتا تۈرك پىرىنسىپلىرىنى قوللىنىدىغان جۇمھۇرىيەت خەلق پارتىيەسى (قىسقارتىلمىسى ج خ پ)، تۈركچىلىك، تۇرانچىلىق ۋە دەۋلەتچىلىك ئىدىيىسىگە ۋەكىللىك قىلىدىغان مىللىيەتچى ھەرىكەت پارتىيەسى (م ھ پ)، مۇسۇلمانلىقنى مەركەز قىلىدىغان ئادالەت ۋە تەرەققىيات (كالىنما) پارتىيەسى (ئاك پ) ۋە تۈركىيەدىكى كوردلار ۋە باشقا «ئېزىلگەن»لەرنىڭ ھوقۇقىغا داۋاگەر بولىدىغان خەلقلەرنىڭ دېموكراتىك پارتىيەسى (خ د پ) دىن ئىبارەت تۆت پارتىيە بولۇپ، بۇلارنىڭ پارلامېنتتىكى ۋەكىللىرى تۈركىيەنىڭ سىياسىتىنى تارتىشىپ دۆلەتنى سۈرۈشىدۇ. يۇقىرىقى پائالىيەتچان كومۇنىستلارنىڭ كۈچى ئاجىز بولۇپ، مۇشۇ كۈنگىچە پارلامېنتقا كىرەلمىدى.

تۈركىيەدىكى تەقربەن توقسان پېرسەنت كىشىلەرنىڭ ئىددىيەسى يۇقىرىقى تۆت پارتىيەنىڭ تەشەببۇسلىرى بىلەن باغلىنىپ كېتىدىكەن. بۇندىن يۈز يىللار بۇرۇن تۈركىيەنى قۇتقۇزۇش ئۇرۇشىغا قەشقەردىن كېلىپ قاتناشقان ئۇيغۇر ئەۋلادى ئوغۇز ئاكىمىنىڭ ئۆيىدە بۇ پارتىيەلەرنىڭ ئەزالىرىنى كۆرۈپ ھەيران قالدىم. ئاكىمىزنىڭ كىچىك قىزى دىنغا بەكرەك مايىل بولۇپ ئاق پارتىيەنى قوللايدىكەن، چوڭ قىزى مىللىيەتچىكەن، ئايالى جۇمھۇرىيەت خەلق پارتىيەسىنى ياقلايدىكەن. ئاكىمىز ھېچ قايسىنى قوللىمايدىكەن، ھەممىسىنىڭ ئەيىبلىرىنى تېپىپ نازارى بولۇپ تۇرىدىكەن. مىللىيەتچى ھەرىكەت پارتىيەسىنى 47 يىلدىن بېرى ئاران ئىككى لىدەر چىقاردى، دىموكراتىك ئەمەس دەپ ياراتمايدىكەن؛ جۇمھۇرىيەت خەلق پارتىيەسىنى تەييار تاپ بىيوروكىراتلار دەيدىكەن، ئاق پارتىيەنىڭ لىدەرى ئەردوغاننى سەمىمىيەتسىزلىك، ئىككى يۈزلۈكتە تەنقىدلەيدىكەن. مەن ئۇ ئۆيىگە بارغىنىمدا چوڭ قىزى ئابدۇرېھىم ھېيتنىڭ ناخشىلىرىنى ئاڭلاپ ئولتۇرغانىكەن، بىر مۇنچە ماختاپ بەردى. كىچىك قىزى ۋەتەندىكى روزا ۋە ناماز ئەھۋالىنى سورىدى، ئايالى ئەردوغان ھۆكۈمىتىنىڭ سۈرىيەلىكلەرگە بەرگەن ئىمتىيازىلارنىڭ ھېچ بىرىنى ئۇيغۇرلارغا بەرمىگەنلىكىدىن ئاغرىنىدى. مەن ھېلى ئۇنىڭغا قاراپ، ھېلى بۇنى تىڭشاپ ئولتۇرۇپ، ئۇيغۇر مەسلىسىنىڭ تاماشابىنىغا ئايلىنىپ قالدىم.

نۇياپىردا ئىككىنچى قېتىملىق سايلام نەتىجىسى ئېلان قىلىنىدىغان كۈنى بىر ئاغىنىمىز ئۆيىگە چاقىردى. ھەممەيلىن سايلام نەتىجىسىنى كۈتۈپ تېلۋىزورغا قاراپ ئولتۇردۇق. سورۇندىكىلەرنىڭ كۆپىنچىسى تۈركىيە پۇقراسى بولغاچقىمىكىن كەيىپىياتى خېلىلا ئەستايىدىل ئىدى. تېلۋىزورنىڭ ھەممە قانالىرىدا دېگۈدەك ھەر قايسى رايۇنلاردىكى سايلام ساندۇقلىرىنىڭ نەتىجىسى ئېلان قىلىنىپ تۇراتتى. ئاخىرى ئادالەت ۋە كالكىنما پارتىيەسى (ئاك پارتىيە) 49 پېرسەنتتىن يۇقىرى ئاۋازغا ئېرىشىپ، ھۆكۈمەت تەشكىللەش ھوقۇقىنى قولغا كەلتۈردى. شۇ كۈنى كېچىدە مەزكۇر پارتىيەنىڭ باشقانى ئاھمەت داۋۇت ئوغلى ئەنقەرەدە تەبىرىك نۇتقى سۆزلەيدىكەن. غەلىبە شاتلىقىدىكى دوستلىرىمىڭ ئوتتەك قىزغىنلىقىغا زورلىغا ماسلىشىپ ئۆيىدىن مەيدانغا قاراپ يولغا چىقتۇق ۋە قاتناشتىكى نەچچە ئون

كېلومېتىر ئۇزاقلىقتىن باشلىنىپ كەتكەن قىستاقچىلىققا قاراپ ۋاز كەچتۇق. سايلام نەتىجىسىنى كۈتۈپ شۇ ۋاقىتقىچە ئۇخلىمىغان ئەنقەرەدىكى ئاق پارتىيەلىكلەر، كونيادىن كېلىپ نۇتۇق سۆزلەيدىغان رەھبىرىنى كۈتۈۋېلىش ئۈچۈن كوچىلارغا ئۆزىنى ئاتقان ئىدى. مەن ئادەتتە گۈركىرىگەن ئاۋازلاردىكى بۇنداق ھاياجان ۋە قىزغىنلىقنىڭ، قىزارغان چىرايىلار ۋە چاقنىغان كۆزلەردىكى بۇنچىلىك شاتلىقنىڭ تېگىگە يېتەلمەيتتىم. چۈنكى مەن «كىم باشقۇرسا باشقۇرسۇن سىڭگەن نېنىمىزنى يەيلى» دەيدىغان كىشىلەرنىڭ ئارىسىدا چوڭ بولغان ئىدىم. لېكىن مەندەك مۇھىتتا چوڭ بولغان قېرىنداشلىرىم ئاللىقاچان تۈركىيەدىكى دېموكراتىيەدىن يۇقۇملىنىپ بوپتۇ.

شۇ كۈنى دوستلاردىن ئۇلاردىكى بۇ قەدەر ھاياجاننىڭ مەنبەسىنى سوراپ باققۇم كەلدى. ئالدى بىلەن ماڭا قىزىق تۇيۇلغان بىر ئائىلىدىكى ئۈچ پارتىيە مەسلىسىنى ۋە بۈگۈنكى كوچىلارنى تولدۇرىۋەتكەن ھاياجانلىق كىشىلەر ھەققىدە ئېغىز ئاچتىم. سۆھبەتتىكى بىر دوختۇر دوستۇمنىڭ گېيى ھازىرغىچە قۇلاق تۈۋىمىدە «ئاداش بۇ دېگەن دېموكراتىيەنىڭ ئەۋزەللىكى. سايلامغا قاتنىشىش، نامايىشتا نارازىلىقنى بايان قىلىپ ۋارقىراش، دۆلەتنىڭ كەلگۈسى ھەققىدە مۇنازىرىلىشىش، ۋەتەننىڭ كۈچلىنىشى ئۈچۈن باج تاپشۇرۇش، ھەممىنى ئىچىگە يۇتالمايدىغانلار بىلەن تەشكىللىنىپ، خىتاپنامە ئېلان قىلىپ، بايانات جاكارلاپ ھەرىكەتلىنىش دېگەنلەر كىشىگە زوق بېرىدىغان باشقىچە بىر تۇيغۇ ئىكەن!» دەپ قالدى. ماڭا دېموكراتىيەنىڭ ئەۋزەللىكى دېگەن سۆز تولمۇ سۆيۈمۈك ئاڭلاندى. دېمىسىمۇ شۇ، ئەۋزەللىك كىشىنى ھاياجانلاندۇرىدۇ، مەھلىيا قىلىدۇ، تەلپۈندۈرىدۇ. ئۈچ پارتىيەگە مەنسۇپ كىشىنى بىر ئۆيدە ياشتالغان، تۆت پارتىيەگە مەنسۇپ بىر توپ كىشىلەرنى بىر دۆلەت ئۈچۈن ئىشلىتەلگەن، كىشىلەرنى ھېچ بىر بۇيرۇقسىز كوچىلارغا سەلدەك ئاققۇزالغان ۋە تېپتىنچ ئۆيلىرىگە ياندۇرالغان سەۋەپ دېموكراتىيەنىڭ ئەۋزەللىكى بولماي نېمە!

دىلدا دىيانەت قولدا تىجارەت

ئۆمرە جەريانىدا ئەرەبىستاندىكى شاھ ئابدۇللاھ ئۇنۋېرسىتېتى ۋە مەدىنە ئۇنۋېرسىتېتىكى ئوقۇغۇچىلىرى بىلەن ئۇچراشتىم. مەدىنە ئۇنۋېرسىتېتىدا تۈرلۈك دىن ئىلىملىرىدە ئوقۇۋاتقان ئىجتىھادلىق ئوقۇغۇچىلار بىلەن مۇگەدىشپ سۆيۈندۈم ۋە ئۇلارنىڭ تىرىشچانلىقلار بەدىلىگە ئېرىشىۋاتقان غەلىبىلىرىدىن ئېيتىخارلاندىم. مەزكۇر ئۇنۋېرسىتېتتا يۈزدىن ئارتۇق ئۇيغۇر ئوقۇغۇچى ئوقۇيدىكەن. ئۇلارنىڭ ئىچىدە بىر قىسىملىرى ئىچكىرىدىكى ئالىي مەكتەپلەرنى پۈتكۈزۈپ دىنىي بىلىملەرنى كامىل ئۆگىنىشكە كەپتۇ. بۇلار مۇكەممەل پەننىي بىلىملەردىن خەۋەردارلىقى، ئوخشىمىغان مەدەنىيەتكە مەنسۇپ رايۇنلاردا ياشاپ باققانلىقى، بىر قانچە تىلغا كامىللىقى سەۋەبىدىن، باشقا ئۇيغۇر ئوقۇغۇچىلاردىن مەسىلىلەرنى چۈشىنىش، تەھلىل قىلىش ۋە خۇلاسەلەپ ئوتتۇرىغا قويۇشتا پەرقلەندىكەن. ئۇلار ئۇيغۇرچە كىتاب ۋە ماقالىلەرنى ئوقۇپ تۇرىدىكەن. تورلاردا ئەرەب سىدىق ئاكىمىزنىڭ، ئىنىمىز تۇرسۇنجان بىلگەنىڭ، ئابدۇرېھىم ئابىلەتخاننىڭ ئەسەرلىرىگە ئامراقكەن، بولۇپمۇ بىلىمخمار ئاكىمىزنىڭ سادىق ئوقۇرمەنلىرىدىن ئىكەن. يۈسۈپ خاس ھاجىپنىڭ ئىسلام چۈشەنچىسى ھەققىدە ئىزدەنمەكچى بولغان ئىنىمىز ئۇتۇق (ياسىما ئىسىم) بىلەن بۇ ھەقتە تەپسىلىي پاراڭلاشتۇق ۋە بىر قىسىم قاراشلىرىمىزنى ئورتاقلاشتۇق. ئۇنىڭ بۇ تېمىنى تاللىشىغا ئەرەب ئۇستازلارنىڭ «سەلەردە ئىسلام مۇتەپەككۇرلىرى بولغانمۇ؟» دېگەن سۇئالى سەۋەب بولۇپتۇ.

مەدىنىدىكى ئوقۇغۇچىلار بىلەن بولۇنغان سۆھبەت جەريانىدا ئەرەب دۇنياسىدا ئۇيغۇرلارغا ئائىت ئەرەبچە ئىلمىي كىتابلارنىڭ كەملىكى، بولۇپمۇ ئابدۇلئەزىز چىڭگىزخان داموللام، دوكتۇر ئابدۇقادىر تاش ۋە مۆھتەرەم رەھمۇتۇللاھ ھاجىدىن باشقا ئۇيغۇر ئۆلىمالارنىڭ قولىدىن چىققان مەخسۇس تەتقىقات ئەسەرلىرىنىڭ ئازلىقى ئوتتۇرىغا قويۇلدى. تېخى يېقىندىلا بىر ئەرەبچە گېزىتتە ئۇيغۇرلار ھەققىدە خاتا، چالا

ۋە تەرەپپازلىق بىلەن مەلۇمات بېرىلگەنلىكىنى، بۇنىڭغا رەددىيە بەرگەندەك ماقالىنىڭ يېزىلمىغانلىقىنىڭ ئەپسۇسلۇقلىرى بايان قىلىندى. ئەرەبىستاندا چىقىدىغان مەخسۇس ئۇيغۇرچە ئىسلام تەتقىقاتىغا بېغىشلانغان «مەرىپەت» دېگەن ژورنال مۇئەسسەسىز قىيىنلىقتىن تۇتۇپتۇ. بۇ ھەقتىكى مۇلاھىزىدە 80 - يىللاردىن باشلاپ ئەرەبىستانغا ئوقۇشقا كەلگەنلەرنىڭ كۆپىنچىسى ۋەتەندە پەقەت قارىلىقتا ئوقۇپ، مۇكەممەل پەننى مائارىپتا تەربىيەلەنمىگەن بولغاچقا ئۇيغۇرچە يېزىقچىلىقتا قىيىنلىدىغانلىقى، نەتىجىدە ئەرەبچە يېزىقچىلىقتىنمۇ مۇۋەپپەقىيەتلىك بولالمىغانلىقلىرى ئوتتۇرىغا قويۇلدى. شۇئان ئېسىمگە 2005 - يىلى تۈركىيەدە بىرەيلەننىڭ بىزدىكى دىن ئوقۇيدىغانلار ئارىسىدىن نوپۇزلۇق دىنىي كىتابلارنى يازىدىغان ئەمەس، ئۇيغۇرچىغا قاملاشتۇرۇپ تەرجىمە قىلالايدىغانلارنى تاپماقنىڭمۇ تەرسىلىكىنى دېگەنلىكى ئېسىمگە كەلدى. دېمەك، كىشىلەر ئادەتلىنىپ كەتكەن قۇرئاننى يادىلاشقا يېيىشىپ، چۈشىنىپ ئەمەل قىلىشقا ۋە ئۇيغۇرچە چۈشەندۈرۈشكە سەل قاراش، بالىلارنى قارى قىلىشقا ئالدىراپ پەننى مائارىپقا سەل قاراش، تەرجىمە تەبلىغ ۋە كىتابلارنى تارقىتىشقا كۈچىنىپ، مۇستەقىل تەپەككۈر ۋە يېزىقچىلىققا سەل قاراش قاتارلىق يېتىشىملىكلىرى سەۋەبىدىن، ئۆلىمالىرىمىز ئون يىللاپ ئەرەب ئەللىرىدە تۇرغان بىلەن يا تارىخىمىز، مەدەنىيىتىمىز ۋە بۈگۈنكى ھالىمىزنى دۇنيا مۇسۇلمانلىرىغا ئەرەبچە يېتەرلىك چۈشەندۈرەلمەي، يا دۇنيا مۇسۇلمانلىرىنىڭ تەپەككۈر مېۋىلىرىنى تاسىققان ئۆتكۈزۈپ، خەلقىمىزنى ئىستىقبال مەزىلىگە باشلاشتا مۇۋەپپەقىيەت قازىنالمىدى تەمتىرەۋاتقاندا كىتاتى.

ئۆلىمالىرىمىزنىڭ ئۇيغۇر مۇسۇلمانلىرى ئالدىدىكى مەسئۇلىيەتلىرىنى ئادا قىلالماسلىقىدىكى سەۋەبلەر ھەققىدە مۇلاھىزە قىلىشقىنىمىزدا ئوقۇغۇچىلار ساۋاقداشلىرىنىڭ ئىلىمگە ساداقەتسىزلىكى، سۆرەلمىلىكى ۋە ئىقتىسادقا بېرىلىپ كېتىشى قاتارلىق مەسىلىلەرنى ئوتتۇرىغا قويۇشتى. سۆھبەتداشلار مۇكاپاتلىق ئوقۇۋاتقانلارنىڭ پۇلغا بېرىلىپ كېتىشىنى بىر ئەيىپ سۈپىتىدە تىلغا ئېلىشىپ نارازى بولۇشتى. مەكتەپتە بۇنداق ئوقۇغۇچىلارغا «دوللار قارىلار» دەپ لەقەم قويۇلغانىكەن. بەلكىم ئۇلارنىڭ تىجارىتى ۋە تەندىكىلەر بىلەن دوللار ئىشلىتىلىپ

داۋام قىلغاچقا شۇنداق لەقەملەنگەن بولسا كېرەك. ئەلۋەتتە مەن بىلەن ھەمسۆھبەت بولغانلار ئىلىمگە، كىتابقا ۋە ئىلمىي سۆھبەتلەرگە ھىرىسمەنلەر ئىدى. ئۇلارچە ئوقۇش ئۈچۈن كەلگەن تالىپلارنىڭ مۇكاپاتلىق داۋام قىلىۋاتقان ئوقۇشىنى نەتىجىلىك پۈتكۈزۈشكە تىرىشماي تىجارەتكە كىرىشىپ كېتىشى تەنقىدكە لايىق ئىدى. كۆزىتىشىمچە مەيلى ۋەتەندە پەن ئوقۇۋاتقانلاردا بولسۇن ياكى ئەرەب ئەللىرىدىكى تالىپلاردا بولسۇن بىر قانچە ئورتاق مەسىلە مەۋجۇد ئىكەن. بىرى، رېئاللىقتىكى، جەمئىيەتتىكى ۋە ھاياتتىكى مەسىلىلەرنى ئۆزى ئوقۇۋاتقان كەسپ نوقتىسىدىن چۈشىنىشكە، چۈشەندۈرۈشكە، تەھلىل ۋە تەپەككۇر قىلىشقا ئادەتلەنمەسلىك ياكى ماھىر بولماسلىق ئىكەن. 2015 - يىلى يازدا ئەزھەردە ھەدىسشۇناسلىقتا ئوقۇۋاتقان بىر ئىنىمىزنىڭ يىغىلىشىغا قاتنىشىپ، يېرىم سائەتتەك ئولتۇرۇپ تالىپلارنىڭ ئاغزىدىن نە بىر ھەدىسنىڭ تەدبىقىنى، نە بىر ئايەتنىڭ تەبلىقىنى ئاڭلىيالماي قويۇپ كەتكەنىدىم. يەنە بىر سەۋەپ، ئوقۇغۇچىلارنىڭ نەدە ئوقۇش ۋە نېمە ئوقۇشنى ئاتا-ئانىسىنىڭ زورى بىلەن تاللىغانلىقى ئىكەن. قاماقتا ياتقان چاغلىرىمدا سۈرىيەدە ئىككى يىل دىندا ئوقۇغان بىر زەھەر ئەتكەسچىسى بىلەن تونۇشۇپ قالغانىدىم. ئۇنىڭدىن ئاڭلىشىمچە بىر قىسىم ئاتا - ئانىلار ۋەتەندە بالىلىرىنىڭ ئاققا، كەيپىكە ئۆگىنىپ بۇزۇپ كېتىشىدىن ئەنسىرەپ ئەرەبىستان، مىسىر، قاتار، يەمەن قاتارلىق دۆلەتلەرگە ئىسلامىي بىلىملەرنى ئوقۇشقا چىقىرىۋېتىدىكەن. ۋەتەندە پەندە ئوقۇۋاتقان ئوقۇغۇچىلارنىڭ لايىقەسىزلىرىمۇ يۇقىرىقىدەك ئائىلىسىنىڭ زورى بىلەن ئوقۇۋاتقانلاردۇر. ھازىر دىندا ئوقۇۋاتقان ئوقۇغۇچىلارنىڭ كۆپى مىسىردا بولۇپ ئۈچ مىڭدىن ئاشارمىش. ئەرەبىستاندىكى ئوقۇشنى ساقلاپ راباتلاردا ياتقانلارنى چىقىرىۋەتكەندە رەسمىي ئۇنۋېرسىتېتلاردا ئوقۇۋاتقانلار ئىككى يۈزدىن ئاشىدىكەن. ئىگىلىشىمچە 1980 - يىللاردىن ھازىرغىچە بولغان 30 يىل جەريانىدا دەسلەپتە پاكىستان، ئاندىن مىسىر، ئەرەبىستان، يەمەن، قاتار، ئىمارات، سۈرىيە قاتارلىق ئەرەب ئەللىرىدە دىندا ئوقۇغىلى چىققانلار ئەڭ ئاز مۆلچەرلىگەندىمۇ ئوتتۇز مىڭغا يېتىدىكەن، ئەمما بۇلاردىن ئۇيغۇرچە كىتاب يازغىنى، يېزىۋاتقىنى ئونغا يەتمەيدىكەن. ئەگەر ئوقۇشقا ھەقىقىي مۇھەببىتى بولغانلار چىققان بولسا، ئوقۇشنىڭ زادى قانداق بولىدىغانلىقىنى بىلگەنلەر چىققان بولسا، ھەم ئۇيغۇرنى

ھەم دۇنيانى چۈشىنىدىغانلار چىققان بولسا، ھەم پەننى ھەم دىننى سۆيىدىغانلار چىققان بولسا بەلكىم ئوتتۇرىنىڭ ئادەمدىن ئوتتۇرى كېرەككە كەلگەن بولاتتى.

سۆھبەتداشلىرىمغا دېمىگەن بىلەن «دوللار قارىلار»نى قارىلاشقا تىلىم بىرمىدى. ئوقۇشقا ھەققى بېرىلمىگەندىكىن ئۆزىنى ۋە ئۆزىگىنى ئالداپ موللا قىياپەتلىك تىجارەتچى بولۇۋالماي، تىجارەتچىلا بولۇپ كەتسە ھېچ يامىنى يوق. موللا- ئۇلما ۋە قارىلار تىجارەت قىلسا بولمايدۇ دېگەن قائىدىمۇ يوق. تىجارەت دېگەن پەيغەمبىرىمىزدىن قالغان ئىش. خەلقىمىزدىكى «موللىنى بۇزغان بىر قاچا ئاش» دېگەن ماقالىمۇ مۇھىتلىقلىقنىڭ ئىنساننى نە كويلارغا سالىدىغانلىقىدىن ئۇچۇر بېرىپ تۇرۇپتۇ. شۇنى دېگۈم كېلىدۇ، ئاشۇ جاھان كۆرگەن ئوتتۇرىنىڭ تالىپىنىڭ يىگىرىمە مىڭى ئاتا-ئانىسىنىڭ ئۈمىدى، جەمئىيەتنىڭ زورى ۋە شۆھرەت ناماسى بىلەن مولللىق كۈچىسىدا قىستىلىپ يۈرمەي، تىجارەتلا قىلغان بولسا ئاۋۋال ئۆزىگە، جەمەتكە ۋە ئۇيغۇرنىڭ خەلقئارا سودىدىكى ئورنىغا كۆپ پايدىسى تېگەر بولغىدى، بەلكىم. سېلىشتۇرۇپ باقسام شاھ ئابدۇللاھ ئۇنۋېرسىتېتىدا پەن ئوقۇۋاتقان ئۇيغۇر ئوقۇغۇچىلاردا تىجارەت قىلىدىغان ئەمەس بۇ ھەقتە ئويلىشىدىغانلارمۇ يوق ئىكەن. بىرەيلەن تېخى ئۈندىدار توپىدىكى سەككىز يۈزدىن ئارتۇق قېرىندىشىمىزغا بىلىم بەرگىلى تۇرۇپتۇ. چۈنكى بۇلار ئوقۇشنى ئۆزى تاللىغان، كەسپتىكى مۇۋەپپەقىيەتنى ئۇلارنى پاراغەتلىك تۇرمۇشقا ئىگە قىلغان، ئوقۇشنى تاماملىسا خىزمەت ئورنىنى ئۆزى چېكىپ تاللايدۇ. دىن ئوقۇغانلارچۇ؟ ئوقۇپ بولۇپ نەدە نېمە ئىش قىلىدۇ؟ نېمە بىلەن تۇرمۇشنى قامدايدۇ؟ نەدە، كىم ئۈچۈن خىزمەت قىلىدۇ؟ مۇشۇلارنى ئويلىغىمىزدا دوللار قارىلارغىمۇ مەدەت بەرمەي تۇرالمىمىز.

ئۇتۇق ئىنىمىز مەدىنىدىن ئايرىلىدىغان كۈنۈم خوشلىشىشقا كەلدى. ساۋاقداشلىرى ئۇلارغا قانداق تەۋسىيەلىرىم بارلىقىنى سورايتۇ. ئوخشىمىغان ئەللەردە دوكتۇرلۇققىچە ئوقۇش، قولغا قەلەم ئېلىش، جامائەتلىشىش ۋە ھەمكارلىشىشتىن ئىبارەت ئۈچ تەۋسىيەمنى دەپتىمەن. ئويلاپ باقسام سەل چالا بولۇپ قاپتۇ. ئەسلى، دىندا ئوخشىمىغان دۆلەتلەردە دوكتۇرلۇقتا ئوقۇش بىلەن بىرەر ئەمەلىي تېخنىكىنى

ئۆگىنىشنى بىرلەشتۈرۈش، جامائەتلىشىپ ياشاش بىلەن ھەمكارلىشىپ تىجارەت قىلىشنى بىرلەشتۈرۈش، ئوقۇپ بولۇپ يېزىشتا ئەمەس، يېزىپ يۈرۈپ ئوقۇشتا چىڭ تۇرۇشنى تەكىتلىسەم بولغانىكەن. دوللار قارىلارغا سالاملار بولسۇن، ئەمما دوللارغىلا دۈم چۈشسە قارى بولالمايدۇ، دوللارسىز قارى بولۇپ قالسا تېخىمۇ بولمايدۇ. دىلدا ئىمان، قولىدا شىركەت، يانچۇقىدا دوللار بولسا تېخى ياخشى ئەمەسمۇ!

ئەسكەرتىش: 2015 - دېكابىر مەدىنە (مەزكۇر يازما تارقالغاندىن كېيىن ئاساسەن ئوقۇلماي خاتا چۈشىنىلگەچ «دولار قارى» دېگەن ئەسلى ماۋزۇ ئۆزگەرتىلدى).

سەمىيەتنىڭ بەدەلى ۋە كونا ئاپەت

بەيتۇللاھتىكى تاۋاپ جەريانىدا ئويلانغانلىرىمنى يېزىپ، بۇ قەدەر قارشىلىققا ئۇچرىشىمنى ئويلاپ باقماپتىكەنمەن. ئۇيغۇردا ئىككى ھەرەم زىيارىتى ھەققىدىكى تۇنجى خاتىرە 90 - يىللاردا يېزىلغان ئىدى. ئاپتۇرلار ئىللەتنى ئۇيغۇردىن ئىزدەپ ئالغىشلىغان، كىرنى ئۇيغۇرنىڭ تىرىقىدىن تېپىپ ھۆرمەتلەنگەن، چارەسىز خارلىقنىڭ سەۋەبىنى «ناچارلىق»لىمىزغا دۆڭگەپ تەبرىكلەنگەندى. ھالبۇكى، مېنىڭ كېسەلنىڭ مەنبەسىنى مۇستەبىت تۈزۈمدىن، چىرىك ھاكىمىيەتتىن، ئادالەتسىز قانۇنلاردىن ئىزدەپ يۈرگۈزگەن مۇلاھىزەم بىر قىسىم ئوقۇرمەنلەرنىڭ نارازىلىقىنى قوزغىدى.

90 - يىللاردىن باشلاپ مىللەتنى يىگىرمە يىلدىن ئارتۇق تەنقىت قىلغان ئىللەتچى يازغۇچىلار ئۇيغۇرنى ھورۇن، مەينەت، قوپال، ئەخلاقسىز... دەپ ئاغىزغا كەلگەنچە ھاقارەت قىلسا دەرھال چىنپۇتۇپ، «جاھاندا بىزدىن ئەسكى خەق يوق» دېيىشىپ بەرگەنلەر، مېنىڭ يازمامدىكى ئەرەبىستان ساقچىسىنىڭ ھاكاۋۇر، توك، مەسئۇلىيەتسىزلىكىگە ئىشىنىپ بولالمىدى. بۇ قانداق مەنتىقە؟ ئەجەب مەككىدە ياشىمايدىغان پۈتۈن بىر مىللەت تەنقىدلەنسە بولىدۇ، كەبىدە ئىشلەيدىغان بىر قانچە ئەرەب تەنقىد قىلىنسا بولمامدىكەن؟ ئەرەبىستان بىلەن سېلىشتۇرغۇسىز شارائىتتا، رودىپايدەك چاپلاشقان بەختسىزلىكلەردىمۇ ئاللاھتىن ئۈمىدسىزلەنمەي ياشاۋاتقان چارەسىز ئۇيغۇر مۇسۇلمانلىرىنىڭ ئەيىبى ئېچىلىپ ھۆرمىتى يەرگە ئۇرۇلسا مەيلى، بەيتۇللاھنىڭ باشقۇرۇلۇشتىكى يېتىشىزلىكلىرى تىلغا ئېلىنسا كەبىگە ھۆرمەتسىزلىك قىلغان بولامدۇ؟ ئۇنداقتا يەنە مېرىمىزنىڭ «مۇسۇلماننىڭ ھۆرمىتى كەبىدىن يۈكسەك» دېگىنى يالغانمۇ؟ مەھەللىسىدىكى مەسجىدنىڭ مۇنچىسىنى سېلىش ئەمەس، بىر تال كېسىكىنى يۆتكەلمەيدىغان ئۇيغۇرنىڭ يىگىندىدىن تارتىپ ئولتۇرۇپ قويۇشلىرىغىچە نۇقسان ھېساپلىنىپ،

سەئۇدى جەمەتىنىڭ كەبە مەيدانىنى قىستاڭ قىلىپ، قەسىر سالغان مۇستەبىتلىكى قۇسۇرسىز سانىلامدىكەن؟ قەشقەرنىڭ «پاسكىنا» كوچىلىرىنى ھوزۇرلىنىپ سازايى قىلغان يازغۇچىلارنى ماختىغان چېغىمىزدا مەككىنىڭ مىسپىل كوچىلىرىغا دۆۋلەنگەن ئەخلەتلەر ھەققىدە ئويلىنامدۇق؟ قەشقەردىكى ئىللەتنى كۆپتۈرۈپ مەككىدىكى مەينەتنى يوشۇرۇش ئادىللىقىمۇ، سەممىيەتمۇ؟ ئەقىدىمىز دىنىسىزغىمۇ ئادالەتلىك بولۇشنى بۇيرىغان تۇرسا نېمىشقا مۇسۇلمان ئۇيغۇرغا ئادىل بولمايمىز؟ رەسۇلىمىز «دىن سەممىيەتتۇر» دېگەن تۇرسا نېمىشقا مەككە ھەققىدە راست سۆزلىمەيمىز؟ ئۇيغۇرغا ئاشمىغان قەشقەرنىڭ مەڭزىدىكى نوقتىتەك خالغا ئوپىراتسىيە پىچىقنى دەڭلەپ، مۇسۇلماننىڭ ئىككىدىكى مەككىنى بۇلغاۋاتقان مۇستەبىتلىكنى كۆرەمسەكە سالغىنىمىز سەممىيەتمۇ؟

ھاجى قۇتلۇق قادىرىنىڭ «مۇقەددەس سەپەردىكى پاراڭلار» ناملىق ئەدەبىي خاتىرىسىدە «ئۇ دېگەن ئەرەب!» ماۋزۇلۇق بىر پارچە بار. ئەسەردە ئاپتۇر ئۈچ - تۆت ئۇيغۇرنىڭ مەككىدە ئەرەب شوپۇرنىڭ زوراۋانلىقىغا دۇچ كەلگەندە «ئۇ دېگەن ئەرەب» دەپ قورقۇپ، باش ئەگەنلىكىنى ئىچىنىپ يازىدۇ. ئادەتتە ئىللەتچىلەرنىڭ تەسىرىنى قوبۇل قىلغانلار بۇنى ئۇيغۇردىكى قورقۇنچاقلىققا دۆڭگەيدۇ. شۇنىسى سىر ئەمەسكى، سەئۇدىنىڭ تۈزۈمىدە يەرلىك ئەرەب بىلەن مۇساپىر مىللەت، بولۇپمۇ ۋەتەنسىز ئۇيغۇر تەڭ بولالمايدۇ. يەرلىكلەر بىلەن بولغان داۋالاردا يېڭىلىپ بۇرۇنغا سۇ ئەمەس قان كىرگەن ئۇيغۇرلار، شۇندىن كېيىن نەگە بارسا ئاشۇنداق ھەسرەت بىلەن «ئۇ دېگەن ئەرەب» دەپ دېمىنى ئىچىگە يۇتۇشقا مەجبۇر. بەلكىم بەزىلەرنىڭ مۇشۇنداق ئادالەتسىزلىكلەرنى بىلىپ تۇرۇپ، ئۇيغۇرنى سېستىسا چىداپ، ئەرەبىنى تەنقىد قىلسا ئولتۇرالماسلىقى سەئۇدىنى كەبە دەپ چوقۇنۇش، قەسىرنىڭ خوجايىنلىرىنى قىبلىنىڭ ئىگىسى دەپ ئۇلۇغلاش، شاھلىقنىڭ دەخلىسىزلىكىنى شەرىئەتنىڭ دەخلىسىزلىكى دەپ چۈشىنىش دېگەنلەرگە ئوخشاش بىر تۇيغۇ بولسا كېرەك.

«دوللار قارى» (كېيىن دىلدا دىيانەت قولىدا تىجارەت دەپ ئۆزگەرتىلگەن) دېگەن

سۆز يېقىندا ئۇيغۇرنىڭ پەخرىلىك ئۆلىمالىرى يىغىلغان ئۆلىمالار بىرلىكى ۋەكىللىرى بار بىر سورۇندا دېيىلگەن بولۇپ، مەن شۇ مەيداندا بۇ ھەقتە يازىدىغانلىقىمنى دېگەندىم. ئەمما سورۇندا دېيىلگەن تەپسىلاتنى ۋە كېيىن ئاڭلىغان نومۇسلۇق ۋەقەلەرنى يازغۇم كەلمىدى. چۈنكى بىز ئىنساننىڭ ئەيىبىنى ئېچىشقا ئەمەس يېپىشقا بۇيرۇلغان. ئۇنىڭ ئۈستىگە ئوقۇغۇچىلاردىكى ئىلىمدىن بەكرەك دوللارغا بېرىلىش مەسىلىسى ئومۇمىي ھادىسىگە ئايلانغان بولۇپ، سەئۇدىدىكى دىن ئوقۇۋاتقانلار دىلا ئەمەس، تۈركىيەدە پەن ئوقۇۋاتقانلار دىمۇ ئوخشاشلا مەۋجۇد ئىدى. مەن شۇ سورۇندا ئىسمى دېيىلگەن تىجارەتچى قارىلارنى توغرا چۈشىنىش تەرەپتارى ئىدىم. ئەتراپىمدىكى موللا ئاغىنىلىرىم ئارىسىدىمۇ ئۇتۇقلۇق تىجارەتچىگە ئايلانغانلىرىمۇ خېلى بار ئىدى. شۇنىڭ بىلەن يازمامدا سودىغا مەشغۇل ئوقۇغۇچىلارنى ئاقلاپ، ئۇلارنى «دوللار قارى»لىقتا ئەيىپلەشنىڭ نامۇۋاپىقلىقىنى يازدىم. كۈتۈلمىگەندە، مەن ئاقلاپ ئوتتۇرىغا چىققان قارىلارنىڭ مەسخىرىسىگە، ھەتتا «پاسىق» دېگەندەك قەبىھ سۆزلەر بىلەن قىلغان ھاقارەتلىرىگە ئۇچرىدىم. ھاقارەتلىمىگەن غەمگۈزار ئاناممۇ قالمايىدى. تەھدىتلەرمۇ كەلدى.

بىرەيلەن تېخى «بەيتۇللاھ زىيارىتىدىن كېيىن يازغۇچى ئابدۇۋەلى ئايۇپ ئەڭ چوڭ خاتالىق ئۆتكۈزدى» مازۇلۇق ھۇجۇم خېتىنى كەڭ تارقىتىپ ئۆلگۈرۈپتۇ. ئاپتۇرنىڭ يازمامنى ئوقۇمىغانلىقى ماڭا «قارى قۇرئانلارغا لەقەم قويدى، سۈرە ھوجۇراتنىڭ 11 - ئايىتىنى كۆزگە ئېلىپمۇ قويمىدى» دېگەن تۆھمىتىدىن چىقىپ تۇرىدۇ. ئاپتۇرنىڭ ئاخىرقى قۇرلاردىكى «مېنىڭچە، يەنە قانۇننىڭ جازاسىغا ئۇچرىغۇسى بارمىدۇ، بىلىمدىم» دېگەن تەھدىتى، ئۇنىڭ «ئەھلى ئىلىملەرنى قوغداش» يولىدىكى ئارقا تىرىكچىلىكى ۋە ھەقىقىي مەقسىتىنى ئاشكارىلايدۇ.

يۇقىرىقىدەك ئىلىم ئىگىسىگە ئىلمىيلىك بىلەن مۇئامىلە قىلماي، ماقالىگە ماقالە بىلەن رەددىيە بەرمەي، ئەكسىچە پىكىر قىلغانغا ھۇجۇم قىلىدىغان، تەنقىد قىلغۇچىغا تەھدىت سالىدىغان، ھەتتاپەرقللىق چۈشەنچىدىكىلەرنى زامانىدىكى قۇدرەتكە تايىنىپ جازالتىۋېتىدىغان قىلمىشلار، ئۇيغۇر جەمئىيىتىنى كونترول قىلىپ

كەلگەن مۇستەبىتلىك سەۋەبىدىن يىلتىز تارتقان. مەرھۇم جەدىتچى ئابدۇقادىر داموللامنى ئۆلتۈرگىنى پۇل ئۈچۈنلا قولغا پىچاق ئالغان ساۋاتسىز كىشى ئەمەس، بەلكى داموللامنىڭ يېڭىچە مائارىپ ئىددىيەسىگە قارشى مەيداندىكى ئەمەت ئىسىملىك ئىلىم ئەھلى مەزىن ئىدى. ئابدۇخالىق ئۇيغۇرنى تۇتۇپ بەرگەنمۇ شائىرىمىز ئۈستىدىن گەپ تارقىتىپ كۆرەلمەيدىغان مەدرىستىكى ساۋاقىدىشى روزا موللا ئىدى.

2013 - يىلى ئىيۇندا بىر ئوقۇرمەنم ئۆلىما چىقىپ قېلىپ بەكمۇ ھاياجانلاندىم. ئۇ كىشىنىڭ ئۇيغۇرچە تەپسىر يېزىۋاتقانلىقىدىن پەخىرلەندىم. ئەمما ئۇ بىر دوستى بىلەن ئۆزى تەشەببۇس قىلىۋاتقان ۋاھابىزىمنىڭ دىيارىمىزدا قىسلىۋاتقانلىقىنى سۆزلىشىپ كېلىپ، غۇلجىلىق بىر ئوقۇغۇچىسىغا ۋاھابىلارغا قارشىلارنى، چاققانلارنى ئوخشاش ئۇسۇلدا قانۇن ئورۇنلىرىغا چېقىش ھەققىدە مەسلەھەت بەرگەنلىكىنى دەپ قالدى. مەن قۇلاقلىرىمغا ئىشەنمەي، بۇنداق دېيىشنىڭ دىنىمىزدىكى ھۆكۈمنى سوراپ تۇرۇۋالدىم. ئۇ ھېچ ئىككىلەنمەي قۇرئان ۋە ھەدىستىكى دەلىللەرنى سۆزلەۋىدى، سۆھبەتنى شۇ يەردە چىرايلىق ئۇزۇپ خوشلاشتىم. چۈنكى مەن دىندار مۇسۇلمانلار ئارىسىدىكى چۈشەنچە ئوخشىماسلىقىنى دۈشمەنلىك دەرىجىسىگە كۆتۈرىدىغان، دىنداشنى دىندىن خالىي كۈچكە تايىنىپ ئۇجۇقتۇرماقچى بولغان كىشىنىڭ ھەرقانداق پەتۋالىرىنى رەت قىلاتتىم.

پەرقلىق چۈشەنچىدىكىلەرنى نوپۇزغا تايىنىپ بوغۇش خاھىشى يۇقىرىقىدەك ئۆلىمالارغا خاس ئەمەس. 1993 - يىلى بېيجىڭدىكى مەن ئوقۇۋاتقان فاكۇلتېت ئىككىنچى فاكۇلتېت دېگەن ئېنىقسىز نامدىن قۇتۇلۇپ، تۈركى تىللار مەدەنىيەت فاكۇلتېتى دەپ ئۆزگەرتىلدى. ھەممەيلەن ئىككىنچى فاكۇلتېت دېگەن ئەگەشمىلىك، بېقىندىلىق چىقىپ تۇرۇدىغان ئىسىمدىن قۇتۇلغىنىمىز ئۈچۈن ھاياجانلاندىق. ئەمما ئۇزاققا قالماي نامىمىز ئەمەلدىن قالدى. سەۋەبى بىر پروفېسسورمىز «فاكۇلتېتنى پانتۈركىز مچىلار قاپلاپ كەتتى، شۇڭا نامىنىمۇ تۈركى تىللار فاكۇلتېتىغا ئۆزگەرتىۋېلىشتى» دەپ مۇناسىۋەتلىك ئورگانلارغا شىكايەت قىلىپتۇ. بۇندىن باشقا

يىللار بۇرۇن دىيارىمىزدا چوڭلىرىمىزنىڭ قولىدىن چىققان «ئۈچ كىتاب» ھەققىدىكى دوكلات، ئۇيغۇر يازغۇچىلىرىنىڭ ئىددىيىسى ھەققىدە مەركەزگە يوللانغان ئەرز قاتارلىقلار دىمۇ ئىچىمىزدىكى چۈشەنچە پەرقىنى تاشقى كۈچلەرنىڭ قولىدا يوقۇتۇش خاھىشى ئەكس ئەتكەن.

ئەمەت مەزىن ئابدۇقادىر داموللامنى چاققاندا «ئۈمىمەتنى خاتا يولغا باشلاۋاتىدۇ» دېگەننى باھانە قىلغان بولسا، رەھمەتلىك پروفېسسور مەرھۇم تارىخچىنى ئەرز قىلغاندا «مىللەتنى خاتا يولغا باشلاۋاتىدۇ» دېگەننى ئاساس قىلغان. ماڭا كەلگەندە «ئۆلىمالارغا لەقەم قويدى» دەپتۇ. ئوخشاش يېرى مەيلى موللا، قارى ياكى پروفېسسور بولسۇن ھېچ بىرى «ھەسەتتىن چىدىيالماي چاقتىم، يالاق يالاي دەپ چاقتىم، ئۆچۈمنى ئالاي دەپ چاقتىم، ھوقۇقتا قالاي دەپ چاقتىم» دېمەيدۇ. ئەسلىدە ئالىي مەكتەپتە پروفېسسور بولغان كىشى ئەگەر ئۇ تارىخچىنىڭ مىللەتنى خاتا يولغا باشلاۋاتقانلىقىنى بايقىغان بولسا چېقىملىقچىلىق قىلماستىن، ئۇنىڭغا قارشى كىتاب يازسا بولاتتى. ئەگەر ئەمەت مەزىن ئابدۇقادىر داموللامنىڭ ئۈمىمەتنى خاتالىققا باشلىغىنىنى ھېس قىلغان ئەھۋالدا توغرا يولدىكى تەبلىقلىرى ئارقىلىق تاقابىل تۇرسىمۇ بولاتتى. پىكىرگە پىكىر بىلەن، ماقالىگە ماقالە بىلەن، تەبلىغقە تەبلىغ بىلەن قارشى تۇرماي زوراۋانلىققا مۇراجەت قىلىش، كۈچلەرگە چېقىمچىلىق قىلىش، ياكى خەلقنى كۈشكۈرتۈش مۇستەبىت تۈزۈمدىكى كىشىلەردە ئومۇملاشقان كېسەلدۇر. بۇنداق كىشىلەرنى قاھىرەدىن موسكۇۋاغىچە، شىمالى كورىيەدىن جەنۇبىي كورىيەگىچە ھەر زامان، ھەر يەردە ئۇچرىتىپ تۇرىشىمىز تەبىئىدۇر.

كۆرۈملۈك ۋە كۆرۈنمەس ساۋاپ

شارائىتتىكى يېتىشىشلىك ئىنساننى بەزى كەمچىللىكلەرگە سۈكۈت قىلىدىغان قىلىپ كۆندۈرۈپ قويىدىكەن. يۇرتىمىزدىكى كىچىك بالىلارنى ئالدىراپ قالغىنىمىزدا ھاجەتخانا بولمىسا يول بويىغا، ياكى سەل خالى يەرلەرگە توسۇۋېتىدىغان ئىشلار ئانچە ئەيىپ ئېلىنمايدۇ. ئەيىپ ئالاي دېسەكمۇ ماڭدامدا بىر ئاشخانا، دورىخانا تېپىلغان بىلەن نەچچە يۈز چامدامدا بىر ھاجەتخانىنىڭ ئۇچرىمىقى بەسى مۈشكۈل بولغاچقا، ئەيىپ ئالماي كۆنگەن بولۇشىمىز مۇمكىن. ئەمما تۈركىيەدە بەك ئەيىپ سانىلىدىكەن. چۈنكى تۈركىيەدە مەسجىد كۆپ، مەسجىدلەرنىڭ ھەممىسىدە ھاجەتخانا بار. ئۇنىڭ ئۈستىگە ھاجەتخانىلار ماڭىزىن، ئاشخانا، سودا سارايلىرى ۋە باشقا ئورۇنلاردا ئومۇملاشقانلىقى ئۈچۈن كىشىلەر بالىلىرىنى خالىغان يەرگە ھاجەتلەندۈرمەيدىكەن. بۇ يەردە چوڭ بولۇۋاتقان كىچىك بالىلارمۇ تەرەتخانىدىن باشقا ئوچۇقچىلىقتا ھاجەتكە كۆنەلمەيدىكەن.

قاماقتا بىر ئۆلىما بىلەن كامىرداش بولۇپ قالدىم. بىر ياش ئىنىمىز «سوپى» دەپ ياراتمايدىغان بۇ كىشى بەكمۇ تىرىشچان ئىدى. مەندىن تۈركچە سۆزلۈكلەرنى ئاڭلاپ ئىشتىياق بىلەن يادىلاپ كېتەتتى. بىر كۈنى ئۇستاز قومۇشكۆل (ۋېيخۇلىياڭ) غا كۆركەم بىر جامە سېلىنغانلىق خۇش خەۋىرىنى ئاڭلاتتى. ئەپسۇسكى، ھاجەتخانىسى بىلەن مۇستەھەپخانىسى تېخى پۈتمەپتۇ. مەن ئۇرۇمچىنىڭ بەزى كىچىكرەك مەسجىدلىرىدە مۇستەھەپخانىلا بولۇپ، ھاجەتخانا بولمىغانلىقتىن بەك قىينالغان كۈچۈرمىشىم بولغاچقا سەۋەبىنى سورۇدۇم. ئېيتىلىشىچە جامائەت يەرلىك كىشىلەر بولغاچقا ھازىرچە بەك زۆرۈر ئەمەس دەپ قارىلىپتۇ. ئويلاپ باقسام قەشقەردىكى بەزى مەسجىدلەردىمۇ چوڭراق ھاجەتخانا يوق ئىدى. بولۇپمۇ جۈمە كۈنلىرى بۇنداق كىچىك ھاجەتخانىلارغا بىراقلا نەچچە يۈز ئادەم كىرىپ، قىستاڭ قىلىۋەتكەچكە سەل كىن شامالغا ئەگەشكەن «خۇشبۇي» نامازدىكى دېماقلارنى بىئارام قىلاتتى.

بەلكىم قەشقەر ۋە ئۈرۈمچىدىكى بەزى مەسجىدلەرنىڭ كۆرىنەرلىك يەرلىرى كەڭ، ھاجەتخانىسىنىڭ تارلىقى شارائىت مەسلىسىدىن باشقا، زۆرۈرىيەتنى ھېس قىلىش مەسلىسى ۋە تاھارەت-پاكىزلىقنى ئەڭ مۇھىم بىلىش ياكى بىلمەسلىك مەسلىسى بولۇشى مۇمكىن.

ئارتۇچتا بەلكى ئون نەچچە يىللار ئىلگىرى، بەلكى ئۇنىڭدىنمۇ بۇرۇن بىر مەسجىد ماجراسى بولغانلىقى يادىمدا. ئىككى باي مەسجىدنىڭ سېلىش پۇرسىتىنى تالىشىپ ئاخىرى جىدەللىشىپ كەتكەنىكەن. 2011 - يىلى ئۇ مەسجىدكە باردىم. ھەقىقەتەن ئۆزگىچە، ئاپئاق چىرايلىق ياساپتۇ. ئەمما ھاجەتخانىسى يەنىلا كىچىكرەك. تۈركىيە مەسجىدلىرىدەك مۇنچا ئورۇنلاشتۇرۇشقا بەلكى شارائىت يوق بولغىدى. شۇنىڭ بىلەن ئويلاپ قالغانىم، ئىككى باي مەسجىد سېلىشنى تالاشقىچە بىرسى مەسجىد سالسا، يەنە بىرى يۇرتنىڭ مەينەت سۈيىنى بىر تەرەپ قىلىدىغان ئەۋرەز ئورناتقان بولسا، شۇ باھانىدە ھەممە ئۆيىدە مۇنچا ئومۇملاشسا، مەسجىدىمۇ سۇلۇق، مۇنچىلىق ھاجەتخانىغا ئېرىشكەن بولسا ھە! دەپ.

ئارتۇچ مەشھەد (شەھىدلىك) كە جايلاشقان سۇتۇق بۇغراخان مەقبەرىسى يېنىدىكى مەسجىدنى قايتا سېلىشمۇ يۇقىرىقىدەك زىددىيەتكە سەۋەپ بوپتۇ. گەرچە بۇرۇنقىدەك جىدەل چىقمىغان بىلەن تالىشىشلار خېلىلا كەسكىن بوپتۇ. ئويلاپ قالدىم، ھازىر يېزىلاردا ئەخلەت بىر مەسلىگە ئايلاندى. بەزىلەر بۇنى ئېتىقادنىڭ سۇسلاپ كەتكەنلىكى، جامائەتچىلىكنىڭ ئاجىزلاپ كەتكەنلىكىگە باغلاپ، ھەتتا مىللەتنىڭ ئىللەتلىرىگە باغلاپ چۈشەندۈرۈشمەكتە. بۇرۇن يېزىدىكى ئەخلەتلەر سېسىيىدىغان، بىر تەرەپ قىلغىلى بولىدىغان چىقىرىندىلار ئىدى. ھازىر دەۋىر ئۆزگەردى. ئەخلەتلەر كۆمسىمۇ سېسىماس، كۆيدۈرسىمۇ يوقالماس ھالغا كەلدى. شۇڭا شەھەردىكىدەك ئەخلەت ساندۇقلىرى، ئەخلەتلەرنى توشۇپ كېتىدىغان خادىملار ۋە ماشىنىلار يېزىلاردىمۇ بولۇشى كېرەك. بولمىسا ھازىرقىدەك ئەخلەت دۆۋىلىرى پەيدا بولىدۇ-دە، كىشىلەر ئەخلەتلەرنى بۇرۇن سۇ ئىچكەن ئۆستەڭلەرگە تۆكۈشكە مەجبۇر بولىدۇ. شۇ مەسجىد سېلىشنى تالاشقانلارنىڭ بىرى ئاشۇ ساۋاپ ئۈچۈن

تەييارلىغان پۇلغا ئەخلەت ساندۇقلىرىنى ئورنىتىپ ۋە ئەخلەتلەرنى توشۇيدىغان ئىشلارنى ئورۇنلاشتۇرغان بولسا ھە! بەزىدە ساۋاپنىڭ يولى مەسجىد سېلىشتىنىمۇ كەڭمىكىن دەيمەن.

مائارىپتىن قاقشىماي مائارىپچىنىڭ كۆڭلىنى ئۆزىمىزگە مايىل قىلساقمۇ ساۋاپمىكىن دەيمەن. بۇرۇن ساۋاپ ئۈچۈن مەكتەپ سالىدىغانلار چىقىپ تۇرىدىغان ھازىر يوقاپ كەتتى. چۈنكى مائارىپ بارغانچە جامائەتتىن يىراقلاپ ھازىرقى ئالۋۇندەك ھالەتكە ئۆتتى. ئەمما ئوقۇتقۇچىلارنىڭ ھۆرمىتى ئاۋامدا ئىزچىل بىر خىل. يەنە بىر تۈركۈم بور تۇتماس مۇئاۋىنلىقلارمۇ بار، ئۇلار موللىلار. ساۋاپ ئىزدىگەنلەر شۇلارنى ھۆكۈمەتنىڭ مۇئاۋىنلىقىغا بېقىندۇرۇپ قويماي رامىزانلاردا يوقلاپ تۇرسا، يوقنىڭ تاماسىنى قىلغاندىن بارنىڭ قەدرىنى قىلىپ، ئۇلارغا بۇ مىللەتنىڭمۇ باش پاناھ بولالايدىغانلىقىنى ھېس قىلدۇرسىمۇ ساۋاپمىكىن دەيمەن. ھازىر ئەڭ جاپاغا قالغىنى شۇ ئوقۇتقۇچى بىلەن موللىمىز ئىكەن يۇرتىمىزدا. ئىككىلىسى ياخشىلىقنى تەرغىپ قىلىشقا ئەمەس، توسۇشقا زورلىنىدىكەن. شۇڭا بۇرۇنقى مەكتەپ، مەسجىد سېلىشقا ئاتىغانلىرىمىزنى مەھەللىمىزدىكى كېنىشكىلىق موللام ۋە پارتىيىلىك مۇئەللىملەرگە بەرمىسەكمۇ چىرايلىق سالام بەرسەك. سالامدىن قەلبى ئېرىپ موللىمىز «جامائىتىمىزدە رادىكال يوق» دەپ چىڭراق تۇرسا، مۇئەللىملەر بالىمىزنى «يەنە روزا تۇتۇپ كەپسەن ھە!» دەپ سىلكىمەي، «شۇجى كەلسە سېنى جازالايدۇ، مېنىمۇ ئىشتىن ھەيدەيدۇ، مېنى ئايا جېنىم بالام» دەپ بېشىنى سىلاپ قويسىمۇ ھېساپ. مۇئاۋىن ھۆكۈمەتنىڭ، ئەمما مۇئاۋىنلىقلار ئۇيغۇر بولغاندىكىن تىل ئۇقشالايمىز، تىلدىن دىلغا يول بار.

مەسجىد سالغان كۆرۈملۈك ساۋاپ. شۇڭا قەشقەر كوچىلىرىدا نەپىس مۇنارىلىرى بىلەن بىر قارىسا ئۇنىسىز مۇڭلانغاندەك كۆرۈنۈپ، يەنە بىر قارىسا مانا مەن ئۇيغۇرنىڭ دەپ مەيدىسىگە مۇشتلاۋاتقاندىكەن بىلىنىدىغان مەسجىدلىرىمىز بار. ئەمما 1500 يىل بۇرۇن موڭغۇل ئېگىزلىكىدە قۇرغان شەھەرلىرىگە ئەۋرەز يولى قازغان بوۋىلىرىمىز نېمە ئۇچۇندۇر قەشقەردە 90 - يىللارغىچە شۇنى پەيدا

قىلمىغانىكەن. شۇنىڭ بىلەن بىر مەزگىل «بېشىغا تەرەت قىلىدىكەن» دېگەن بەتنامغا قالغانمۇ بولدۇق. كۆزىمىز كۆرىدىغان مەسجىدكە ئىتتىبار بېرىش بىلەن بىللە كۆزگە تاشلانمايدىغان، ئەمما تاھارەت-پاكىزلىقنىڭ كاپالىتى بولغان ھاجەتخانا، مۇنچالارنى سۇلۇق قىلىۋېتەلىگەن بولساق، چەتئەللىك سەيياھلار ۋە چەتئەل كۆرگەن ئەدىبلەر بۇنچە تەنقىدلەپ كەتمەستى.

يېزىلىرىمىزدا ۋە شەھەرلىرىمىزدە مەسجىد سالالمىساق، ئەۋرەز قېزىپ، ھاجەتخانا سېلىپ، ئەخلەت ماشىنىسى ۋە تازىلىقچى ياللاپ پاكىزلىق بەرپا قىلىشقا كۈچىسەك چوڭلار قوناقلقتىلا ھەق قىلىدىغان، كىچىكلەر خالىغانچە توسۇۋېتىلىدىغان ئىشلارمۇ تۈگەپ قالار بولغىدى. ئىماننىڭ يېرىمى بولغان پاكىزلىقنى ھەرىكىتىمىزدە ئىپادىلىسەك، قەلبىمىزدىكى يېرىملىقمۇ پۈتۈنلەن بولغىدى. چۈنكى پەيغەمبىرىمىز پاكىزلىق ئىماننىڭ يېرىمى دېگەنىكەن. مەسجىدنى مەھەللىمىزگە سالالمىساق قەلبىمىزگە سالساق، كىتاپلار قانۇنسىز دېيىلسە قۇرئان كۆپرەك ئوقۇساق، ئەرەبچە قىرائەت دىققەت قوزغىسا، ئۇيغۇرچە چۈشەنسەك. قەلبىدە ئىلىم ۋە ئىمان بولغانلارنى مۇئاشلىق، كېنىشكىلىك دېمەي، ئۇلارنىڭ ھۆرمىتىنى بىرلىكنىڭ پەرز قىلىنغانلىقى سەۋەبىدىن قوغدىساق، ساۋاپقا ئېرىشىپمۇ قالاتتۇق دەپ ئويلاپ قالسەن، ئۆلىمالارنىڭ ئالدىدا ئاقساقاللىق قىلىپ.

كۆڭۈللەردە ۋە ئەمەللەردە بىز

مىسىردا ئۇچراتقان ئوقۇغۇچىلارنىڭ ئالدىمدا دائىم «بىز» دەپ سۆزلەشلىرى مەستلىكىمنى كەلتۈردى. ئۇلارنىڭ بىلىپ - بىلمەي مېنى «بىز»نىڭ قارشىسىدىكى «خەق» كە چىقىرىپ سۇئال سورايدىغان مەلۇم بىر مۇداپىيە تېمىنى ھازىرلاپ، ياكى ئېنىق بىر مەيدان بېكىتىۋالغانلىقى كۆرۈنۈپ تۇراتتى. مەنچە مۇستەبىت تۈزۈمدە ياشىغان ۋە ياشاۋاتقان كىشىلەر مۇشۇنداق تەپەككۇر قىلاتتى. چۈنكى ھاكىمىيەتنىڭ ئۆزى بىر قۇتۇپ بولۇپ، ئۆزىگە يانتايلاق بولمىسىلا قارشى قۇتۇپقا تەۋە قىلىپ دۈشمەن سانايىتى. جىم تۇرغان، سۈكۈت قىلغانلار ياكى مەيدانى مۇستەھكەم ئەمەس دەپ ئېيىلىنەتتى ياكى گۇمانلىق قارىلاتتى. مۇستەبىت ئەلدە يانتايقلارنىڭ كۈنى توختىماي ساداقىتىنى ئىسپاتلاش بىلەن ئۆتەتتى. ئۇلارنىڭ كۆڭلى ئۆزىنى دائىم بىر دۈشمەنگە قارشى قويىمىسا ئارام تاپمايتتى.

مۇستەبىتلىكتە ياشىغان كىشىلەر ئىككى قۇتۇپلۇق تەپەككۇر قىلىدىغانلىقى ئۈچۈن، توختىماي قارشى قۇتۇپتىكى بىر ئادەم، بىر پىكىرنى ئىزدەپ دۈشمەنلىك قىلىش ئارقىلىق، ئۆزىنىڭ قۇتۇبىدا قانچىلىك قەتئىي ئىكەنلىكىنى كۆرگەزمە قىلاتتى. بۇ يولدا دائىم بەسلىشەتتى، دائىم سېلىشتۇراتتى، ھەمىشە ئۆزىنىڭ ئۈستۈنلىكىنى بىلدۈرگىسى كېلەتتى. ئۇلار ئۆزىنىڭ قىممىتىنى قارىش تەرەپنىڭ قىممەتسىزلىكىنى جاكارلىماي تۇرۇپ، ياكى قارشى تەرەپنىڭ بىر تەرىپىغا ئەرزىمەي قالغىنىنى خالايدىغان سىزايى قىلماي تۇرۇپ ھېس قىلالمايتتى. مىسىردىكى بەزى تالىپلار بىلەن ئارامدىكى خەق - بىز پاسىلى باھار ئايلىرىدا يېزىلغان «مىسىرغىمۇ تۈركىيەگىمۇ» ماۋزۇلۇق يازمام سەۋەپلىك ئاشكارىلانغان بولۇپ، ئۇيغۇرنىڭ ھەمدەملىكى، ئۇيۇشمىقى بەكمۇ تەس دەۋىردە بۇنداق بىردەكلىكتىن سۆيۈنگەنمۇ بولدۇم.

مىسىردىكى ئۇيغۇر ئوقۇغۇچىلار بىلەن يۈز تۇرانە، توردا ۋە ئايرىم پاراڭلىشىش جەريانىدا ئىككى قۇتۇپلۇق تەپەككۇرنىڭ مېنى ۋە ئۇلارنى نەقەدەر زەھەرلىگەنلىكىنى ھېس قىلىدىم ۋە بۇنىڭ مەنبەسى ھەققىدە ئويلىنىدىم. كىچىكىمدە ناخشىلار «سېرىق ناخشا ۋە قىزىل ناخشا» دەپ ئىككىگە ئايرىلاتتى. كىشىلەر ئىنقىلاپچى بولۇشى، سۆزلەر ئىنقىلابى بولۇشى، مەقسەد ئىنقىلاپ ئۈچۈن بولۇشى كېرەك ئىدى. بۇنداق بولمىغانلار ئەكسىل ئىنقىلابچى بولاتتى، ئۇنداقلارنىڭ سۆز، قىلىق ۋە مۇددىئالىرى ئەلۋەتتە ئەكسىل ئىنقىلابىيلىققا تەۋە بولاتتى. جەمئىيەتتىكى زىددىيەت ئەزگۈچى سىنىپ بىلەن ئېزىلگۈچى سىنىپ ئوتتۇرىسىدىكى زىددىيەت بولۇپ، ئەزگۈچىلەر يوقالغۇچە سىنىپى كۆرەش ئاياقلاشمايتتى. قىزىل ئارمىيەنىڭ ماشىرىك شەپكىسىنى كىيىپ، ماۋزېدوڭ ئۈزۈندىلىرىنى يادلاپ يۈرگەنلەر ئىلغارلار سانىلىپ، بېشىغا دوپپا كىيىپ، ياغلىق ئارتقانلار كۈنلىك تەرەپتارلىرى دېيىلەتتى.

كالىمىز ئازراق تەپەككۇرغا ئۇلاشقاندا دۇنيانى ماددىمۇ ياكى ئاڭمۇ، دەپ سوراپىدىغان بولدۇق. دۆلەتلەر چوقۇم سوتسىيالىستىك بولمىسىلا كاپىتالىستىك بولاتتى. دۈشمەن كۈچلەرنىڭ ئىدىئولوگىيە سېپىگە سىڭىپ كىرىشىنىڭ قانداق ئالدىنى ئېلىشنى ئۈگەندۈق بىر مەزگىل. ئەدەبىيات دەرسلىكىمىزدە «لىبىرالزىمغا قارشى تۇرايلى» دېگەن تېكىستنى ئوقۇپ لىبىرالزىمغا ئۆچ قىلىندۇق. چۈنكى لىبىرال دېمەك ئەركىن دېگەنلىك ئىدى. دېمەك، ئەركىنلىك مۇستەبىتتىڭ قارشىسىدا بولغاچقا، ھازىرغىچە ئۇنىڭغا ئۆچلىكىمىزنى داۋام قىلىۋاتىمىز. شۇنداق تەربىيەدە، تەشۋىقاتتا يېتىشكەن كىشىلەر تۇرساق مائارىپنىڭ دىنى ۋە پەننى دەپ ئايرىلمايدىغانلىقىنى، ئىلىمنىڭ پەننى ۋە دىنى دەپ بۆلۈنمەيدىغانلىقىنى، ئوقۇغانلارنىڭ دىنى زىيالى ۋە پەننى زىيالى دېيىلمەيدىغانلىقىنى، زىيالى دېگەنلىك نۇر ئىكسىسى- نۇر ئاشىقى دېگەن بولىدىغانلىقىنى، ئىنسان قەلبىنى زۇلمەتتىن قۇتۇلدۇرغۇچى نۇرنىڭ ئىمان ئىكەنلىكىنى، شۇڭا قۇرئاننىڭ نۇر دېيىلىدىغانلىقىنى قانداقمۇ قوبۇل قىلالايمىز؟ دېمەك، مەيلى مەكتەپتە ئوقۇغان، مەيلى موللامدا ئوقۇغان بولايلى، قەلبىمىز نۇرغا ھەقىقىي ئېرىشمىگەچكە، نۇرلانمىغاچقا دۇنيانى ماددىي ياكى مەنۋىي، مىللەتنى مۇسۇلمان ياكى ئۇيغۇر، ئىلىمنى دىنىي ياكى پەننى دەپ ئايرىپ، بىرىنى دوست،

يەنە بىرىنى دۈشمەن كۆرىدىغان ئىككى قۇتۇپلۇق تەپەككۇردىن قۇتۇلالماپتىمىز.

مىسىردىكى لېكسىيەگە قىز ئوقۇغۇچىلارنىڭ چاقىرىلمىغانلىقىدىن ئەپسۇسلاندىم. ئەزھەرگە كېتىۋېتىپ يولدا ئۇيغۇر قىزلارنى كۆرگەنتىم. ئەزھەرنىڭ قىزلار بۆلۈمى ئەتراپىدىمۇ قىزلىرىمىز ئۇچرىغان ئىدى. قاھىرەدە مەن تونۇيدىغان بۇرادەرلەرنىڭمۇ قىزلىرى، سىڭىللىرى بار ئىدى. ئەمما ئۇ كۈنى بىرىسىمۇ يوق. بىر ھەپتە جەرياندا مېنى ئىزدىگەن ئوغۇللارنىڭ ئايىقى ئۈزۈلمىدى، بىراق قىزلار يوق. سۈرۈشتۈرسەم ئوغۇللار خۇددى قىزلارنى تونمايدىغاندەك، تىلغا ئېلىشنى خالىمىغاندەك، چەكلەنگەن تېمىدەك بىر ھال كۆرۈلدى.

بەزى بالىلار بىلەن ئايرىم كۆرۈشكەندە بۇ ھەقتە پاراڭلاشتىم. مىسىردا بىخەتەرلىك، بولۇپمۇ قىزلارنىڭ ئامانلىقى ئاسان دەخلىگە ئۇچرايدىغان بولغاچقا، ھىندونۇزىيەلىك ئوغۇللار نۆۋەتلىشىپ قىزلارنى قوغداپ، مەكتەپكە ئاپىرىپ - ئەكىلىپ قويىدىكەن. ئۇيغۇر ئوغۇللار بۇنى قىلالىمدۇق دەپ ھەسرەتلىنىشتى، ئۇنداق قىلسا پىتىنگە قېلىشتىن ئىھتىيات قىلىدىكەن. قىزلار ئاپتۇبۇستا ئەرەب ئەرلەرنىڭ يېنىدا ئولتۇرۇشقا رازىكەنكى، ئۇيغۇر ئوغۇللارغا يېقىن يولمايدىكەن، چۈنكى پىتىنە بولغىدەك. شۇنىڭ بىلەن مىسىرلىققا تەگكەن بىر قىز ئوقۇغۇچۇم ۋە توردى تونۇشۇپ قالغان يەنە بىر قىزنىڭ مىسىرلىق ئەرەپكە تەگكىنى ئېسىمگە كەلدى. كىمنىڭ يېنىدا ئولتۇرسا شۇنىڭ بىلەن تونۇشىدۇ، كىم قوغدىيالىسا شۇنىڭغا كۆڭلى چۈشىدۇ، ئەلۋەتتە!

ئەرتىسى ماڭمەن دېگەن كۈنى كەچتە يولدا ئۇيغۇر قىزلارنى نەچچە قېتىم ئۇچراتتىم، يىراقتىن مېنى كۆرۈپلا يولنىڭ باشقا تەرىپىگە قۆتۈپ كېتىشتى. يېقىندا بىر ئىجارە بىنادا ئۇيغۇر قىزلار پاراكەندىچىلىككە ئۇچراپتۇ. بۇنىڭدىن غەزەپلەنگەن بىر بالا ماڭا «تۈركىيەدە بىخەتەرلىك ئەھۋالى قانداق، قىزلار مەكتەپكە يالغۇز بېرىپ كېلەلمەيدۇ؟ مەكتەپنىڭ ياتىقىغا ئورۇنلىشىپ ئوقىيالايدۇ؟» دەپ سوراپتۇ. بۇ سۇئاللاردىن تۈركىيە ۋە قىزلارنىڭ ئەھۋالىنى بىلمەيدىغانلىقى مەلۇم ئىدى.

مەلۇماتسىزلىق خەتەرلىك، پىتىندىن قورقۇپ ھەمىشە بىرەرگە ئىگە بولماسلىق تېخىمۇ خەتەرلىك ئىدى. قىزلارنى يەكلەپ پىتىنىڭ مەنبەسى دەپ قاراش، قىزلارنى قارشى سەپكە ئايرىپ، بىز ۋە بىزنىڭ دېيەلمەسلىكىمۇ قەلبىنىڭ قاراڭغۇلىقى، خۇنۇكلىقى ۋە نۇرسىزلىقنىڭ ئىسپاتى، خالاس.

مىسىرغا بارماستىلا بۇ يەردىكى ئۇستازلار ئارىسىدىكى كۆڭۈلسىزلىكلەرنىڭ پۇرىقىنى ئالغانىم. بارغان كۈنىدىن باشلاپ بۇ پۇراق بارغانچە ئىچىمنى ئىچىشتۈرغىلى تۇردى. نوپۇزلۇق بىرەيلەنگە بۇ ھەقتە مەسلەھەت سالدۇم. ئۇنىڭ «سىز ئەمەس، خېلى - خېلى ئادەملەر چىقىپ بىر سورۇنغا جۇغلىيالمىغان، ئەپەشتۈرەلمىگەن، سىزمۇ قىلالمايسىز. ئەپەشمەسلىكنىڭ ھەدىسىگە ئۇيغۇنلۇقى ھەققىدە باياناتى تۇرسا» دەپ قاقشاپ كەتكىنىنى ئاڭلاپ كۈلۈپ قويدۇم، ئەمما ئىشەنمىدىم.

ئارىدىن ئۈچ كۈن ئۆتۈپ يەنە بىرەيلەن بۇ يەردىكى باشلارنى بىر يەرگە يىغىشنى تەكلىپ قىلىپ چىڭ تۇرىۋالدى. ئۇستازلارنىڭ چوڭلىرى بىلەن ئاساسەن مۇڭدىشىپ چىققىنىم ئۈچۈن يىغالماسلىقىمغا ئىشەنمىدىم. نەزىرىمدە ئۇلار بىلىملىك، ئىبادەتلىك، پەزىلەتلىك كىشىلەر ئىدى. ھەممىسى بىلەن مىللەتنىڭ، دىننىڭ، مۇسۇلمانلارنىڭ خىزمىتىدىن باشقا غەملەرنى قىلىشىمىغان ئىدۇق. ئۇستازلارغا بىر بىرلەپ تېلېفون قىلدىم. بىرەيلەن تېلېفوننى قەتئىي ئالمىدى. ئايالغا تېلېفون قىلسام ئىسمىمنى ئاڭلاپ يوقاپ كەتتى. بىر ئېنىمىزگە تېلېفون قىلدۇرۇپمۇ جاۋاب ئالالمىدىم. قالغانلاردىن كۆپىنچىسى سورۇندا كىمنىڭ بولىدىغانلىقىنى سورىدى. بىر قىسمى ئەھۋالغا قارايدىغان بولدى.

كەچتە سورۇندا ساقلىغېنىمىزدا پەقەت كېلىدۇ - دەپ ئويلىغان بىر ئۇستازدىن باشقىسى كەلمەپتۇ. شۇ ئان ئېسىمگە مەن بىلەن قانچە كۈندىن بېرى بىللە يۈرگەن بىر گورۇپپىنىڭ لېكسىيەمگە مېنى يالغۇز ئۇزۇتۇپ قويغىنى كەلدى. چۈنكى لېكسىيەنى ئۇلارنىڭ ئۇستازى ئۆچ كىشىلەر ئۇيۇشتۇرغان ئىدى. ئۇستازلارنى

ساقلاپ - ساقلاپ تارقاپ كەتتۇق. ھەتتا لېكسىيە ئورنىنى تاپالمايدىغانلىقىمنى باھانە قىلىپ بىللە ئېلىۋالغان ئىنىمىزمۇ سورۇنغا كېلىپ بولۇپ، گەپكە قېلىشتىن قورقۇپ كېتىپ قالدى. كەچتە چۈشكەن ياتاقنى تاپالماي قاھىرەنىڭ 7 - رايۇنىدا ئالدى - كەينىمگە مېڭىپ بىرمۇنچە بىر مۇنچە ھەرەج تارتتىم. دېمەك، ئاداۋەتتىن پۈتكەن چېگرا بۇ قەدەر مۇستەھكەم.

سورۇندىن ئۈمىدىسىز، ئۇنىسىز، ھالسىز ياندىم. لېكسىيەمدە «بىز» دەپ تۇرۇپ سۇئال سورىغان، تورلاردا مەن بىلەن «بىز» دەپ تۇرۇپ مۇنازىرىلەشكەن بىغۇبار كۆزلەر، قىزغىن يۈزلەر كۆزۈمگە شۇنچىلىك بىچارە كۆرۈندى. ئايرىم كۆرۈشكەن چاغدا سۆزلىرىدىن مىللەت، ئۈممەت، ئىلىم، ئىمان ئىبارىلىرى تۆكۈلۈپ تۇرغان ئۇستازلارنىڭ ئەمەلدىكى باشقىچە ئوبرازىدىن ئۈمىدىسىزلەندىم. قۇتۇپلۇق تەپەككۇر ئۇلارنىڭ تىلىنى ئايەتكە كەلتۈرگەن بىلەن، قەلبىگە قۇرئاننىڭ نۇرىنى يەتتكۈزمىگەن ئىدى.

ھەممىنى ئاڭلىغانىدىم. مىسىر ئۇيغۇر جامائىتى ئىچىدىكى ئۇستازلار باش بولغان بۇ ئىختىلاپ، يەكلەش، چەكلەشلەرگە سەۋەپ بولغان زىددىيەتلىك پىكىر ئامىلى يوق، يۇرتتۇزلىق ئامىلى يوق، پەقەت تالىشىدىغان شۆھرەتتىن، قۇتۇراتقان ھەسەتتىن، كۈشكۈرتىۋاتقان خۇنۇكلۇقتىن باشقا ھېچ سەۋەپ مەۋجۇد ئەمەس ئىدى. ئېزىتقۇ ئافرىقا چۆلىدە سەرسان بۇ جامائەتنىڭ ھەممە ئۇيغۇرنى بىز دېيەلەيدىغان، ھەممە تالىپنى بىزلىك باغرىغا يىغالايدىغان؛ مەنلىك، مەنمەنلىكنىڭ؛ قۇتۇرغا شەيتانلىقنىڭ بېشىغا بىزلىكنى دەسسەتكەن ئامىلىرى يوق بولۇپ، ۋەتەنسىز بۇ مەسۇملارنىڭ تەمەسسۇز بىزنى ئۆگىتىدىغان ئۇستازلىرى كەم ئىدى. ئۈمىدۋار، سادىق، ساغلام بۇ ئىلىم كارىۋانىنىڭ يولباشچىلىرىنى مۈگىدەك باسقان ئىدى.

2016 - يىلى ماي، قاھىرە

كەينىڭ ئورنى

بەيتۇللاھقا قاراپ ماڭغىنىڭدا ھاياجاندىن كۆزۇڭگە ئالدىنسىەن، ئەڭ گۈزەل بىنا كەبىدەك كۆرۈنىدۇ، بىنالارنىڭ ئەڭ كاتتىسى كەبە بولۇشى كېرەكتەك تۇيۇلىدۇ. ئەمما يېقىنلاشقىنىڭدا تەسەۋۋۇرۇڭ قوبۇل قىلالمايدۇ. ئەگەر ئەرەبچە ئوقۇيالمىساڭ ئالدىنقىلىرىنىڭ داۋاملىشىدۇ. چۈنكى يىراقتىن نەزەرلەرنى رام قىلىدىغان، ھەر تەرىپى رەڭدار چىراقلار بىلەن يورۇتۇلغان، مۇقەددەس خەتلەرنى جۇلالاندۇرۇپ گېدىيىپ تۇرغان ئىمارەت كەبە ئەمەس، بەلكى قەسىر مېھمانخانىسىدۇر. قەسىردىن كۆزۇڭنى يۆتكەپ ئەتراپقا باقساڭ، شاھزادىلەرنىڭ نامىدا ئاتالغان ھەيۋەت سارايلارنى كۆرىسەن. ئىشەنمەسلىككە ئاماللىق يوق. مۇبارەك كەبىمىز شۇ ھەشەمەتلەرنىڭ ئاستىدا، بىنالارنىڭ سايىسىدە.

ھەرەمنىڭ ئالدىدىكى مەيداندا ئالچىيىپ تۇرغان بىر قۇرۇلۇش كۆزگە چېلىقىدۇ، ئەلۋەتتە ئۇمۇ سەئۇدى شاھلىرىدىن بىرىگە مەنسۇپ. پەيغەمبىرىمىز تۇغۇلغان ئۆي مېھمانساراي ۋە شاھ قەسىرلىرىگە سېلىشتۇرغۇسىز ئاددى بولۇپ، كۈتۈپخانا قىلىنغان ئىكەن. بارغىنىمدا تاقاقلىق تۇرۇپتۇ. ئەپسۇسكى، تۆت كۈن ئىچىدە ئېچىلغىنىنى كۆرمىدىم. ئاللاھتىن كەلگەن تۇنجى ۋەھىنىڭ «ئوقۇ!» بىلەن باشلانغانلىقىغا قارىماي، مۇسۇلمانلارنىڭ ئالدىدىكى بۇ تەۋەرۈك ئوقۇش ئىشكىنىڭ مەھكەم قۇلۇپلانغانلىقى كىشىنى ئۇھ تارتقۇزىدۇ. ھەرەمدىن ئانچە ئۇزاققا بارمايلا يايىملار كۆزگە چېلىقىدۇ. لېكىن ھېچ بىر يايىمدا كىتاب تىزىلمىغان، ئەتراپىنى شۇنچە ئايلىنىپمۇ بىرەر كىتابخانىنى ئۇچراتمىدىم.

قەسىر مېھمانخانىسىنىڭ بىر كېچىلىكى بەش مىڭ رىيالىمىشكەن. بۇ يەرگە كىرىپ چىقىۋاتقان پۇزۇر كىشىلەر بىلەن كەبىدە يىغلاپ دۇئا قىلىۋاتقان سۇلغۇن قېرىنداشلىرىمىزنىڭ چېھرى كۆز ئالدىمدا سېلىشتۇرما ھاسىل قىلىپ، ھەسرەت

بىلەن شۇلارنى ئويلىدىم، «نېمە ئۈچۈن ساناقلىق پۇلدارلارنىڭ چۆتىكىنى كۆزلەپ سېلىنغان ساراي ساناقسىز مۇسۇلمانلارنىڭ قىبلىسىدىن ئېگىز؟ نېمىشقا بىر يېرىم مىليارد مۆئمىنىڭ نىجاتكارى ئاللاھنىڭ ئۆيى ئاتالغان بەيتۇللاھ بىر قانچە شاھزادىنىڭ نامىغا ئاتالغان سارايلاردىن پاكىز؟ ھەرەمنىڭ مەراسىنى ئىستىلا قىلىپ، كېرىلىپ ياتقان شاھ قەسىرىدىن ھېچ بىرسىنىڭ كىرىپ - چىققىنىنى كۆرمىدىم. بىرەر شاھ ئاندا - مۇندا بېرىپ قويىدىغان ئوردا نېمە ئۈچۈن مىليونلىغان مۇسۇلماننىڭ كۈندە بارغۇسىنى، ئىبادەت قىلغۇسىنى كەلتۈرىدىغان ھەرەم مەيدانىنى قىستاق قىلىپ بېسىپ ياتىدۇ؟».

ئېسىمگە قەشقەردىكى ماۋزېدوڭ ھەيكىلى كەلدى. ھەيكەل ئالدىغا ھەرەمنىڭ مەيدانىدىن خېلى كەڭ سەينا قالدۇرۇلغان بولۇپ، ئەتراپتا ھەيكەلدىن ئېگىز بىنا سېلىشقا ياساق-چەك قويۇلغان ئىكەن. مەقسەد كومۇنىستىك دۆلەت بەرپاچىسىنىڭ ھەيكىلىنى ھەيۋەتسىز، كەمسۈندۈرمەسلىك ئۈچۈن ئىكەن. بۇنىڭ ئەكسىچە، سەئۇدى پادىشاھلىرىنىڭ ئىبراھىم ئەلەيھىسسالامدىن قالغان، پۈتۈن دۇنيا مۇسۇلمانلىرى تەلپۈنىدىغان، كۈندە مىلياردتىن ئارتۇق مۇئمىن يۈزلىنىپ سەجدە قىلىدىغان قىبلىگاھ ئەتراپىغا نەچچە ئون ھەسسە ئېگىز، ھەيۋەت مېھمانخانا ۋە شاھانە قەسىرلەرنى سېلىپ تايىنىسىزلاشتۇرىشنى قانداق چۈشىنىش كېرەك؟ نېمىشقا يۈز نەچچە دۆلەتتىكى بىر يېرىم مىلياردتىن ئارتۇق مۇسۇلماننىڭ قىبلىگاھى كومۇنىستىك بىر دۆلەتنىڭ داھىسى ئېرىشكەنچىلىك ھۆرمەتكە، ئۈستۈنلۈككە ئېرىشەلمەيدۇ؟

كاتتا مېھمانخانىلارنىڭ ۋەكىللىك قىلىۋاتقىنى بايلىق، شاھ ئوردىلىرى بولسا ھوقۇقنىڭ سىمۋولىدۇر. كەبىگە ئۈستىدىن غادىيۋاتقىنىنى تەكەببۇر بايلىق دېسەك، بەيتۇلھەرەمگە ئېگىزدىن سىڭايان قاراۋاتقىنى شاھلارنىڭ نوپۇزدۇر. ھوقۇق ۋە پۇلنىڭ سىمۋوللىرى ئالدىدا كەمسۈندۈرلگىنى، بويۇن قىسقىنى، سايىغا مەھكۇم قىلىنغىنى قىبلىمىزدۇر، ئېتىقادىمىزدۇر، غۇرۇرىمىزدۇر. ئاللاھىمىز ئەزىز، مېھرىلىك ۋە مەئشەتلىك قىلغان رەسۇلىمىزنىڭ دىيارىدا بايلىق بىلەن ھوقۇق ئىگىلىرى بىرلىشىپ شۇنداق بىر ئۈستۈنلۈكنى ئىگىلىگەنكى، ئېتىقاد ئىگىلىرىگە بېپەرۋا كۆرەلەيدىغان

ھالغا كەلگەن. مۇستەبىت دۆلەتلەردە دائىم مۇشۇنداق ھوقۇق ۋە پۇل پاسلىشىپ ھەرىكەت قىلىدۇ. ھوقۇقدار بىلەن پۇلدارنىڭ قەسىرى بىر، داستىخېنى ئورتاق. ساقچى، سوت، ئارمىيە ۋە ساراي ئەللىملىرى شۇلارنىڭ ھوزۇرىنى قوغدايدۇ. ھەرەمدىكى ساقچىلارنىڭ ئەرەبچىدىن باشقا ھېچ بىر تىلنى بىلمىگەندىن ئۇيالىماي، قەلبىنى چۈشەندۈرەلمەيۋاتقان مۇسۇلماننى تەڭقىس قىلىشى، كەبە ئىچىدىكى ئۆتۈشمە ۋە لېفىتلەرنىڭ ھېچ بىر ئالدىن ئۇقتۇرۇلماي تاقىۋېتىلىشى، زەمزمە ۋە جەينامازنىڭ ھەممە يەردە تېپىلىپ، تاھارەت ۋە ھاجەتكە يەر تېپىلماسلىقى، مەيداندىكى تازىلىقچىلارنىڭ تاشلانغان ئەخلەتكە ئەمەس، كولانغان يانچۇقتىكى سەدىقكە تەلمۈرىشى... قاتارلىق مۇسۇلماننى قىينايدىغان بارلىق قولايىسىزلىقلارنىڭ مەنبەسى، ھوقۇق بىر كىشى ياكى بىر گورۇھ كىشىگە مەركەزلەشكەن مۇستەبىت تۈزۈمدۇر. مەمۇرلارنىڭ مەسئۇلىيەتسىزلىكى، باشقۇرۇشتىكى قالايمىقانچىلىقلار، خىزمەتتىكى سۆرەلمەلىك، كىشىلەردىكى ھورۇنلۇق، تەرتىپسىزلىك، تەربىيەسىزلىك... قاتارلىقلارنىڭ ھەممىسى تۈزۈمچىل كەمتۈكلۈكنىڭ ئىپادىلىرىدۇر.

مۇستەبىت تۈزۈمدە ھوقۇقدارلار نە قانۇننىڭ ئورنىنى ۋە باراۋەر ئىجراسىنى ھەقىقىي ئۈستۈن تۇتمايدۇ، نە پۇقرانىڭ ھوقۇقىنى ۋە ئاخباراتنىڭ تەنقىدىنى نەزەرگە ئىلمايدۇ. مەككىدىكى ئۈستۈن قەسىرلەر ۋە ئاستىن كەبە بىزگە شۇنى ئۇنىسىز جاكارلاۋاتقاندا ك تۈيۈلىدۇ؛ پۇقرانىڭ ھوقۇقلىرى دەخلىسىز ھۆرمەتلەنمىگەن، پۇقرانىڭ ئېتىقادى ھاكىملىق ۋە پۇلدارلىقتىن يۈكسەك بولمىغان ئەلدە ئاللاھقا ئېتىقاد ئۈچۈن يىغىلغان مۇسۇلمانلارنىڭ قىبلىگاھى، پۇلدار ۋە ھوقۇقدارلارنىڭ ھوزۇرلىنىشى ئۈچۈن سېلىنغان قەسىردىن پاكار بولىدۇ. بۇ كەبەنىڭ ئورنى شاھلار ۋە زەردارلارنىڭ قەسىرىدىن ئۈستۈن بولسا دىن ئۈستۈن بولاتتى، دېگەنلىك ئەمەس. پەيغەمبىرىمىز مۇسۇلماننىڭ ھۆرمەتتە كەبىدىن ئۇلۇغلىقىنى تەكىتلىگەن(سەھىھ ھەدىسلەر، 3420). ھالبۇكى، كەبىمىزنىڭ كۆز ئالدىمىزدىكى ئورنى دىنىمىزنىڭ رېئاللىقتىكى ئورنىدىن، مۇسۇلماننىڭ ھەق-ھوقۇقى ۋە ھۆرمىتىنىڭ رەسۇلىمىزنىڭ دىيارىدا قانچىلىك بولۇۋاتقانلىقىدىن بىر بىشارەت، خالاس.

مىللەتنىڭ كۆزىدىكى داغ

ئۇيغۇرلار ھەققىدە يىلنامىلەر، ھادىسىلەر ۋە شەخسلەر بايان قىلىنغان تارىخ يېزىلدى، ئەمما بىز ئۇيغۇرلۇق تارىخىمىزنى خۇلاسەلەپ چىقالمىدۇق. بولۇپمۇ ئۇيغۇرلۇق كىملىكى زامانىۋىي مەنىلەر بىلەن مۇقىملاشقان يۈز يىللىق تارىخىمىز ھەققىدە ھەقىقىي، تەرەپسىز ۋە ئىلمىي بىر چۈشەنچىگە ئېرىشىش، بۈگۈنمىزنى تەھلىل قىلىش ۋە ئەتىمىزگە تەدبىر قىلىشتا مۇھىم ئىدى. ئۇيغۇرلارنىڭ تارىخى، مەدەنىيىتى، ئەدەبىياتى ۋە جەمئىيىتى ھەققىدە ئەتراپلىق ئىزدىنىشلەر 20 - ئەسىرنىڭ باشلىرىدا باشلانغان. ئەپسۇسكى، بۇ تەتقىقاتلارنىڭ پىشۇللىرى ئاساسەن ئۇيغۇرلارنىڭ ئۆزىدىن ئەمەس، بەلكى ياۋرۇپا، روسسىيە ۋە تۈرك خەلقلەردىن يېتىشىپ چىققان كىشىلەردۇر. بۇنداق ئىزدىنىشلەر بۈگۈنكى ئۇيغۇرلارنىڭ ئۆزىنى تونۇشىغا خۇرۇچ بولماقتا. شۇڭا بۈگۈنكى قىسىلغان قىسمەتلىرىمىزگە چارە ئىزدەش، يۈز يىللىق تارىخىمىز ھەققىدە ئويلىنىش، ئالدىنقى يۈز يىل جەريانىدىكى ئۇتۇق ۋە ئۆتتۈرۈقلىرىمىزنى خۇلاسەلەشتە شۇلارغا مۇراجەت قىلىشقا مەجبۇرمىز.

يېقىنقى يىللاردا نەشر قىلىنغان «ئالتە شەھەر مەكتۇپلىرى» دېگەن كىتاپ ئەڭ بازارلىق بولغانلىقى بىلەن ئۇيغۇرنىڭ يۈز يىل بۇرۇنقى ئۆزىنى تونۇشىدا مۇھىم ئاممىۋىي مەنبە بولۇپ قالدى. بۇ كىتابنىڭ ئاپتۇرى تاتار مۇخبىرى نوشىرۋان يائۇشۇۋ بولۇپ 1914 - يىلى ۋەتىنىمىزنىڭ بىر قىسىم رايۇنلىرىدا زىيارەتتە بولغان. كىتاب يۈز يىل بۇرۇنقى ئۇيغۇرنىڭ رېئاللىقىدىن مەلۇمات بەرگەنلىكى بىلەن قىممەتلىك، ئەمما بايانلارنىڭ لوگىكىغا ۋە تارىخقا ئۇيغۇنسىز يەرلىرى بىلەن تەنقىدكە مۇھتاج. لوگىكىغا ئۇيغۇن ئەمەس دېگەندە ئاپتۇرنىڭ قاراشلىرى بىر بىرىگە زىت. مەسىلەن: ئاپتۇر كىتابنىڭ بېشىدا ئۇيغۇرلارنى تۈركلەرنىڭ ئەسلى تىلى، يوسۇن ۋە قىممەت - قاراشلىرىنى ساقلاپ قالغانلىقى بىلەن مەدھىيەلىسە، ئاخىرقى مەزمۇنلاردا دېگەنلىرىنى بىر بىرلەپ ئىنكار قىلىپ ئەيىپلەپ چىقىدۇ. تارىخقا

ئۇيغۇن ئەمەس، دېگىنىمىزدە ئاپتۇرنىڭ ئۇيغۇرلار ھەققىدىكى، بولۇپمۇ قەشقەر ھەققىدىكى مەلۇماتلىرى ماكارتنى خانىمنىڭ ئوخشاش دەۋرنى ئەكس ئەتكۈزگەن «قەشقەرنى ئەسلەيمەن» دېگەن كىتابىدىكى مەزمۇنلارغا زىت كېلىدۇ. بىر مىسال: ئاپتۇر قەشقەردە ئۈچتەن بىر قىسىم نوپۇسنىڭ تىلەمچىلىك قىلىدىغانلىقىنى تىلغا ئالىدۇ. ۋاھالەنكى، ماكارتنى خانىم ئۇيغۇرلارنىڭ كىشىنىڭ ھەققىنى يىمەيدىغان قولى گۈل ئەمگەكچىلەر ئىكەنلىكىدىن سۆيۈنگەنلىكىنى يازىدۇ. مەزكۇر كىتاپتا دىيارىمىز ھەققىدە توختىلىپ ئابدۇقادىر داموللامدىن باشقا بىرمۇ ساۋادلىق كىشى يوقلىقىنى يازىدۇ. بۇمۇ تارىخقا ئۇيغۇن ئەمەس بولۇپ، بۈيۈك تارىخچى موللا مۇسا سايرامى بۇ چاغدا ئاقسۇدا ياشاۋاتاتتى. ئۇنىڭ «تارىخى ئەمىنىيە» دېگەن كىتابى نوشرىۋان يائۇشۇفنىڭ ئانا توپراقلىرىدىن بولغان قازان شەھرىدە 1905 - نەشىر قىلىنغان ئىدى. كىتابىدا تارىخقا ئالاھىدە قىزىقىدىغانلىقىنى تەكىتلىگەن يائۇشۇفنىڭ مەزكۇر كىتابى ۋە ئاپتۇرنى تىلغا ئالمىغانلىقى ئەپسۇسلىنارلىق.

1930 - يىللاردىن كېيىن ئۇيغۇرلاردىكى كومۇنىستىك روسسىيە تەسىرى ئالاھىدە كۈچلۈك بولدى. ئۇيغۇر ئەدەبىيات تەتقىقاتى روس-سوۋېت تەسىرىدە شەكىللەندى ۋە كۈچلەندى. شۇندىن باشلاپ ھازىرغىچە ئۇيغۇر ئەدەبىياتىنىڭ ئەسەرلىرى كومۇنىستىك ئىدىئولوگىيە بويىچە چۈشەندۈرۈلمەكتە. مەسىلەن زەلىللىنىڭ «دېھقان» ۋە «زاھىد» دېگەن سۆزلەر تىلغا ئېلىنغان بىر شېئىرىغا «ئەمگەكچى خەلقنى مەدھىيەلەپ فېئودال دىندارلارنىڭ ئەپتى بەشىرىسىنى ئېچىپ بەرگەن» دەپ تەھلىل قىلىنغان. بۇ يەردىكى «دېھقان» ئەسلى «يەر ئىگىسى» دېگەن مەنىدە بولۇپ، كومۇنىستىك ھاكىمىيەت كەلگەندىن كېيىن «ئېزىلگۈچى ئەمگەكچى»لەرگە ئايلىنىپ قالغان بۈگۈنكى دېھقانلارنى كۆرسەتمەيتتى. ئۇيغۇر ئەدەبىياتىدا كۆپ ئۇچرايدىغان، تەسەۋۋۇپتا پۈتۈنلەي باشقا مەنە بىلدۈرىدىغان «مەي، قەدەھ، يار، ساقى» قاتارلىق سۆزلەرمۇ «دىنى بويۇنتۇرۇقلارغا قارشى ئىسيان» تەرىقىسىدە ئىزاھلانغان. بۇلارنى بىلمىسەك ئابدۇخالىق ئۇيغۇر ھەققىدە «1923 - يىلى ئابدۇخالىق ئۇيغۇر مەخسۇت مۇھىتى قاتارلىقلار بىلەن بىرگە ئىككىنچى قېتىم سوۋېت ئىتتىپاقىغا بېرىپ، يەنە ئۈچ يىل تۇرۇپ، بىلىم تەھسىل قىلدى، يەنى 1919

- يىلى لېنىن رەھبەرلىكىدە موسكۋادا قۇرۇلغان «شەرق كوممۇنىستىك ئەمگەك ئۇنۋېرسىتېتى» نىڭ 1921 - يىلى تەسىس قىلىنغان جۇڭگو سىنىپىدا ئوقۇدى» دېگەن رىۋايەتنىڭ توقۇلغانلىقىنى چۈشەنەلمەيمىز.

ئابدۇخالىق ئۇيغۇر ھەققىدە توقۇلغان بۇ تارىخنىڭ راست - يالغانلىقىنى تەكشۈرۈش ئۈچۈن ئىزدىنىپ بۇنىڭ يالغانلىقىنى بىلدىم. بىرى شەرق كوممۇنىستىك ئەمگەكچىلەر ئۇنۋېرسىتېتىنىڭ جۇڭگو سىنىپىغا ئۇيغۇر ئوقۇغۇچى قوبۇل قىلىنمىغان، يەنە بىرى 1923 - يىلىدىن 1926 - يىلغىچە بولغان ئارىلىقتا مەزكۇر ئۇنۋېرسىتېتقا ئۇيغۇر دىيارىدىن ئوقۇغۇچى قوبۇل قىلىنمىغان. بۇ مەزگىللەردە قوبۇل قىلىنغان ئۇيغۇر ئوقۇغۇچىلار ئورتا ئاسىيا ئۇيغۇرلىرىدىن بولغان. بۇ ئويدۇرما ئېنىقلانغاندىن كېيىن مەتبىلى تەۋپىقنىڭ 1924 - يىلى مەزكۇر ئۇنۋېرسىتېتتا ئوقۇغانلىقىمۇ ساختىغا چىقىدۇ. بۇنداق ساختىلىقلار كوممۇنىستىك ئىدىيەلەر بىلەن ئالاقىسىز بوۋىلىرىمىزنى قەستەن كوممۇنىستلاشتۇرۇپ، قۇيرۇق شىپاڭلىتىشتىن باشقا نەرسە ئەمەس. ئۇيغۇر ئەدەبىيات تارىخى، پەلسەپە تارىخى ھەققىدىكى تەتقىقاتلاردا ئەجداتلىرىمىزنىڭ سىماسى ئاشۇنداق زامانغا ماسلاشتۇرۇشلاردىن خالىي بولالمىغان. تېخى قەتلى قىلىنغانلىقىغا يۈز يىلمۇ تولمىغان بوۋىلىرىمىزنىڭ يۈزلىرىگە داغ چۈشكەنۇ، نەچچە يۈز يىل ۋە نەچچە مىڭ يىللىق تارىخىمىزغا قانداق قارا سۈركەلگەندۇ! يۈز يىللىق داغنى ئادالىماي ئۆتۈپ كېتىۋاتقان دەۋردە، بۇرۇنقىدىن نېمىنى كۈتىمىز.

يۈز يىل بۇرنقى ۋە ئىچىدىكى تارىخقا قارايدىغان بولساق ھازىر بىز دۇچ كېلىۋاتقان نۇرغۇن مەسىلەلەر ئۈچۈن نۇرغۇن ئىبرەتلەرنى بايقايمىز. مەسىلەن: تاجاۋۇزچى ماجوڭنىڭ دىيارىمىزنى بېسىۋېلىپ، چېگراسى ئەرەبىستانغا تۇتاشقان بىر خەلىپىلىك قۇرماقچى بولغان. ئۇنىڭ مەقسىدى ئوسمانلى خەلىپىلىكىدىن كېيىن خەلىپىسىز قالغان ئۈممەتنى بىر بايراققا ئۇيۇشتۇرۇش ئىكەندۇق. شۇڭا ئەينى دەۋردە شىڭ شىسەي ئارمىيەسىنى تىرە-پىرەڭ قىلىۋەتكەن ئارسلانلىرىمىز ماجوڭنىڭ يەڭلىرىگە «فى سەبىلۇللاھ» دەپ يېزىلىپ، «ئاللاھۇ ئەكبەر» توۋلاپ جەڭگە كىرگەن «مۇسۇلمان» قوشۇنلىرىغا تاقابىل تۇرالمىغان. تۆمۈر ئېلى قەشقەرنى

ئالغاندىن كېيىن ماشىمىنىڭ قارا نىيىتى ئاشكارىلىنىپ، ئۇنىڭ قوشۇنى مەغلۇپ بولغان شىڭ شىسىيەنىڭ قىسىملىرى بىلەن بىرلىشىپ يېڭىشەھەرگە بېكىنىۋالسىمۇ «مۇسۇلمان مۇسۇلماننىڭ قېنى تۆكمەيدۇ» دەپ بىتچىت قىلىمىغان. ئەينى چاغدا يېڭىشەھەرگە قاپسىلىپ قالغان تۇڭگان قوشۇنلىرىنى توقسان نەچچە كۈن قورشاۋغا ئېلىپمۇ يېڭەلمىگەن. ئۇزاق ئۆتمەي شۇ مۇسۇلمان قوشۇنى ماجوڭيىڭنىڭ كېلىشى بىلەن تېخىمۇ كۈچلىنىپ پايتەخت قەشقەرنى قانغا بويىغان. دەسلەپ تۈركىيەنىڭ ياردىمىگە ئېرىشكەن ئۇيغۇرلاردا ياپۇنىيەدە تۇرۇۋاتقان ئوسمانلى خەلىپىسىنىڭ ئىنىسى ئابدۇلمەجىدخاننى قايتۇرۇپ كېلىپ، خەلىپىلىكنى قايتا تىكلەش پىكرى ئوتتۇرىغا چىققىنى ئۈچۈن مەدەتتىن مەرھۇم قالغان. شۇڭا ئۇيغۇرلارنىڭ خەلىپىلىك ھەققىدىكى كەچۈرمىشلىرى، خەلقئارالىق ھەرىكەتلەر جەريانىدىكى تەجرىبىلىرى، مىللىي مەۋجۇدلىق ۋە مىللىي مەنپەئەت ھەققىدىكى ئېزىقىشلىرى يەكۈنلەشكە مۇھتاج. تارىخنى ئەينەك دېيىشىدۇ بوۋىلىرىمىز، ئەمما ئەقلى خۇلاسە چىقىرلىمىغان تارىخ مىللەتنىڭ ئالدىدىكى ئەينەك ئەمەس، مىللەتنىڭ كۆزىدىكى داغدۇر مەنچە.

ھېكايەتتىن توقۇلغان تارىخ

قاچاندۇر بىر چاغدا «ئۇيغۇرلاردىن تۇنجى مۇسۇلمان بولغان ئايال كىم؟» دېگەن يازمىنى ئوقۇغانلىقىم ئېسىمدە. قارىسام ئاساس قىلىنغىنى سەيپىدىن ئەزىزنىڭ «سۇتۇق بۇغراخان» دېگەن رومانى ئىكەن. شۇ چاغدا تۇنجى بولۇپ ئېسىمگە كەلگىنى فارابىنىڭ ئانىسى ئىدى. 870 - يىلى مۇسۇلمان ئۇيغۇر-تۈرك ئائىلىسىدە تۇغۇلغان فارابىنىڭ ئانىسى ۋە فارابىدەك داڭق چىقارمىغان تۈمەنلىگەن كىشىلىرىمىزنىڭ ئانىلىرىمۇ مۇسۇلمان بولۇشى مۇمكىن ئىدى. نېمە ئۈچۈن بۇ روماندىكى تارىختا نامى كۆرۈلمەيدىغان، سۇتۇق بۇغراخاننىڭ ئايالى دەپ ھېكايە قىلىنغان بىر ئايال ئۇيغۇرلاردىن چىققان تۇنجى ئايال مۇسۇلمان بولۇپ قالدى؟ چۈنكى خەلقكە تارىخ بىلەن تارىخى روماننىڭ باشقا - باشقا ئۇقۇملار ئىكەنلىكى چۈشەندۈرۈلمىگەن. ھازىر ئۇيغۇر تارىخىنىڭ مۇھىم نامايەندىلىرى ھەققىدە ئاساسەن رومانلار يېزىلىپ ھېكايىلەشتۈرۈلدى. بۇ بىر خۇشاللىق ئىش، ئەمما ھېكايىلەر تارىخ دەپ تونۇلۇشتىن بۇرۇن، شۇ ھېكايىلەر ئەكس ئەتكۈزگەن ئەسلى تارىخ ھەققىدە بىرەر ئىلمىي ئەمگەك ئورتىغا چىقمىغانلىقى ئۈچۈن، تارىخ ۋە تارىخىي شەخسلەر ھەققىدىكى چۈشەنچىلەر يۇقىرىدا تىلغا ئېلىنغاندەك مۇجىمەللىشىپ كەتتى. شۇڭا بىر يۈرۈش، ئىلمىي مەنىدىكى ئۇيغۇر تارىخى ئوتتۇرىغا چىقمىسا، يۇقىرىقىدەك روماندىكى ھېكايىنى مەنبە قىلغان «تارىخىي پاكىت»لار ئوقۇرمەنلەرنى قايىمۇقتۇرۇشنى داۋام قىلىدۇ.

ئۇيغۇرلارنىڭ كىرىس تۇيغۇسىنىڭ كۈچىيىشى بىلەن كىشىلەرنىڭ تارىخقا ۋە دىنغا بولغان ئىھتىياجى ئارتتى. نەتىجىدە ئۇيغۇرلاردا دىنىي ۋە تارىخىي كىتابلارنىڭ بازىرى چىقىشقا باشلىدى. تارىخىي رومانلارنىڭ ئوقۇلىشىمۇ بىر ھاياجانلىق دولقۇن پەيدا قىلدى. نەتىجىدە تارىخىي رومانلار قىزغىنلىقى كۆتۈرۈلدى. ئەلۋەتتە بۇ قىزغىنلىقنى تۇنجى بولۇپ قاندۇرغان رومانلاردىن بىرى «سۇتۇق بۇغراخان»دۇر.

خەلقئارا ئىسلام دولقۇنىنىڭ دىيارىمىزغا تەسىر قىلىشى ۋە ئۇيغۇرلاردا باش كۆتۈرگەن ئىللەتچىلىك ئەدەبىياتىنىڭ سەلبى نەتىجىسى بولغان مىللەتنى ئىنكار قىلىش دولقۇنى نەتىجىسىدە، ئۇيغۇرلارنىڭ ئىسلامنى خاتا مەنبەلەردىن قوبۇل قىلغانلىقىمۇ بىر ھادىسە سۈپىتىدە ئوتتۇرىغا چىقتى. «سۇتۇق بۇغراخان» رومانىدا ئۇيغۇرلارنىڭ ئىسلامغا مۇشەرىپ بولۇشىنى پەقەتلا سامانى شاھزادىسى ئەبۇ نەسىر سامانىغا باغلايدۇ. نەتىجىدە كىشىلەر ئەينى چاغدىكى سامانىلار خانلىقىنىڭ ئىران نەسەبلىك خانلىق ئىكەنلىكىگە، بۈگۈنكى ئىراننىڭ شىئەلىكىنى ئاساس قىلغان دۆلەت ئىكەنلىكىگە قاراپلا ئۇيغۇرلارغا ئىسلام شىئەلەردىن كەلگەن، دېگەن ھۆكۈمنى ئوتتۇرىغا چىقىرىدۇ. ئەگەر روماننى مەنبە قىلماي ھەقىقىي تارىخ مۇلاھىزە قىلىنغاندا ئىدى، سامانىلار خانلىقىنىڭ شىئە ياكى ئەمەسلىكى، ئەبۇ ناسىر سامانىنىڭ شىئە ياكى ئەمەسلىكى، شۇ دەۋىرلەردە مۇسۇلمانلاردا شىئەلىك ۋە سۈننىيلىك مەسىلىسى بۈگۈنكىدەك كەسكىن ۋە توقۇنۇشلۇق مەسىلە بولغان - بولمىغانلىقى پاكىتلىق ئوتتۇرىغا قويۇلغان بولاتتى.

«سۇتۇق بۇغراخان»غا ئوخشاش تارىخنىڭ ھېكايىسىنى تارىخ دەپ قوبۇل قىلغىنىمىزدا، ئاپتۇرنىڭ سىنىپى كۆز قاراشىنى گەۋدىلەندۈرۈپ ئوغۇلچاق بۇغراخاننى قالاق قۇللۇق تۈزۈمىنىڭ، سۇتۇق بۇغراخاننى «ئىلغار» فىئوداللىق تۈزۈمنىڭ تەشەببۇسچىسى قىلىپ قويغانلىقىنىمۇ ئۈنۈتماسلىق كېرەك. ئېزىلگۈچىلەر بىلەن ئەزگۈچىلەر ئوتتۇرىسىدىكى سىنىپى قارشىلىقلارنىڭ نەتىجىسىدە، سۇتۇق بۇغراخاننىڭ قۇللۇق تۈزۈمىنىڭ خاراكتېرىنى ئۈستىگە فىئوداللىق تۈزۈمنى تىكلەپ چىققانلىقىدىن ئىبارەت «ئىنقىلابىي ئۇيغۇر تارىخى»نىمۇ قوبۇل قىلىشقا تەييار بولۇشىمىز كېرەك بولىدۇ. ھەتتا روماندا سۇتۇق بۇغراخان قوشۇنى جەڭگە كىرگەندە «ھوررا!» توۋلايدۇ. ئۇيغۇر تىلىدا 1944 - يىلدىكى مىللىي ئىنقىلابتىمۇ «ئاللاھۇ ئەكبەر»نىڭ ئورنىغا تولۇق ئالمىشىپ بولالمىغان بىر سۆزنى ئۇيغۇرنىڭ مىڭ يىل بۇرۇنقى ئىسلام قوشۇنى جارى سالسا ئىشىنەلمەيدۇ؟

ئۇيغۇرلارلا ئەمەس، مۇسۇلمان شەرىقىگە مەنسۇپ تۇپراقلاردىكى نۇرغۇن

مىللەتلەرنىڭ تېخى يېقىنقى يىللارغىچە دۇنيانى، تەبىئەتنى، ئىلاھىيەتنى ئەپسانە، رىۋايەت ۋە ھېكايەتلەر بىلەن چۈشەنگەنلىكى ۋە چۈشەندۈرگەنلىكى ئەمەلىيەت. ھازىر بىر قىسىم ئالىملار ھەتتا «قۇرئان» نىمىزىنىڭمۇ رىۋايەتلەرگە تايىنىپ چۈشەندۈرۈلگەنلىكىنى، ھەتتا بۇ رىۋايەتلەرنىڭ ئەسلى يەھۇدى رىۋايەتلىرى ئىكەنلىكىنى ئوتتۇرىغا قويماقتا. شۇڭا نوئمان ئالىخانغا ئوخشاش يېڭى بىر ئەۋلاد مۇسۇلمان ئالىملىرى نۇتۇقلىرىدا بۇرۇندىن قۇرئاننى تەپسىرلەيدىغان رىۋايەتلەرنى ئاساس قىلماي، ئەسلى تېكىستنى ئاساس قىلىۋاتقانلىقى دىققەتنى تارتماقتا. شۇڭا تارىخىمىزنى رىۋايەتلەر ۋە ھېكايەتلەر بىلەن ئەمەس، ئىلىملەر بىلەن ئىلمىي چۈشەندۈرۈش بۈگۈنكى دەۋرىمىزنىڭ تەلپى. بولمىسا رومانغا ئاساسلىنىپ دۇنيا سۈننى مۇسۇلمانلىرى دەپ تونۇۋاتقان خەلقىمىزنى شىئەگە چىقىرىدىغان، سەيپىدىن ئەزىزى ياراتقان ئوبرازلارنى ھەقىقىي تارىخىي شەخسلەر دەيدىغان نادانلىق ساماغا سەكرەيدۇ.

ۋاقتى ئۆتكەن ئىللەتچىلىك

ئىللەتچىلىك ئەدەبىياتى ئۇيغۇرلاردا 20 - ئەسىرنىڭ دەسلەپىدە باشلانغان، تەسىرى چوڭقۇر ۋە كەڭ، داۋاملىشىش ۋاقتى بىر قەدەر ئۇزۇن بولغان ئەدەبىيات. ئۇنىڭغا تەۋە ئەسەرلەرنىڭ شەكىل جەھەتتىكى ئومۇمىي ئالاھىدىكى ژانرىسىزلىق. بۇنداق ئەسەرلەر مەتبۇئاتلاردا پوبلىستىك ماقالىلەر دېيىلىۋاتقان بولۇپ، بۇ روسچە سۆزنىڭ ئاممىۋىي يازما، سىياسى ئوبزۇر دېگەن مەنىلىرى بار ئىكەن. ئىللەتچى ئەسەرلەرنى ئەگەر ژانرغا ئايرىشقا توغرا كەلسە ئەدەبىي خاتىرە ياكى ئىپىك نەسىرگە تەۋەلىرى كۆپرەك بولۇشى مۇمكىن. ئىللەتچىلىك ئەدەبىياتى «شىنجاڭ مەدەنىيىتى» نى بايراق قىلىپ يۈكسەلگەن بولۇپ، يىگىرمە يىلدىن ئارتۇق گۈللىنىش تارىخىغا، ئەڭ تۆۋەن مۆلچەرلىگەندە ئوتتۇز مىڭغا يېقىن ئوقۇرمەنگە ئىگە (بۇ سان شۇ يىللاردىكى مەزكۇر ژورنالنىڭ تىراژى). بۇ ئەدەبىيات ئوقۇرمەنلەر تەرىپىدىن چاۋاكلىنغان بولۇپ، ئەسەرلەر مەتبۇئات ۋە ئۇن-سىنىدە كەڭ تارقىتىلغان. ئەختەم ئۆمەرنىڭ ئېيتىشىچە «يىراق قىرلاردىن ئانا يەرگە سالام» ئۇيغۇرلار ئارىسىدا «قۇرئان» ۋە «ھەدىس» تىن قالسا ئەڭ كۆپ تارقالغان ئەسەر ھېساپلىنىدىكەن. ئىللەتچىلىك ئەدەبىياتى كىنوپىلىق ۋە ناخشا ساھەسىگە قەدەر تەسىر كۆرسەتكەن بولۇپ، ئۆمەر جان ئالىم، ئابدۇللاھ ئابدۇرېھىمنىڭ بۇ ھەقتە ناخشىلىرى بار.

ئىللەتچىلىك ئەدەبىياتىنىڭ زىيارەت خاتىرىسى، ساياھەتنامە ۋە ئەدەبىي خاتىرە شەكلىدە يېزىلغانلىرىدا مەزمۇنەن دائىم بىر خىل قېلىپ بار. يەنى، ئاپتۇر زىيارەت قىلغان يەرگە ئۇيغۇرلار بارغان، ياكى تۇرۇپ قالغان بولىدۇ. دەسلەپتە شانلىق تارىخى ياكى كۈنىمىزدىكى ئاتىۋانلىقى ۋە ياكى مېھمانلىقى سەۋەبلىك قالتىس ھۆرمەتلىنىدۇ. ئاندىن مەينەتلىكى سەۋەبلىك ياتاق ئالالمايدۇ ياكى ئۆي ئىجارە ئالالمايدۇ، تەرتىپسىزلىكى سەۋەبلىك باشقىلارنى بىئارام قىلىدۇ، ھورۇنلۇقى سەۋەبلىك نامراتلىشىدۇ، ئىشتىن قالىدۇ، تۈرلۈك قالاقللىرى سەۋەبلىك ھوقۇقسىز

قالدۇ. بۇ قېلىپ ئەختەم ئۆمەرنىڭ «يىراق قىرلاردىن ئانا يەرگە سالام»دىن باشلانغان بولۇپ تاكى مەن يېقىندا كۆرگەن «تۈركىيە ئۇيغۇرلارنى باقامدۇ؟» دېگەن يازمىغىچە ئوخشاش ئىزچىلاشقان. بۇ يەردە پەقەت ھېكايىچى ۋە ھېكايە توقۇلغان جاي ۋە مەزمۇن پەرقلىق بولغان بىلەن، يەتكۈزۈلمەكچى بولغىنى ئوخشاشلا «بىز ئەسلى شانلىق تارىخنىڭ ۋارىسلىرى ئىدۇق، ھازىر خەتەرلىك ئىللەتلەرگە چۆكۈپ قالدۇق. بېشىمىزغا كېلىۋاتقان پىشكەللىكلەرنىڭ سەۋەبچىسى پەقەتلا ئىللەتلىرىمىزدۇر» دېگەندىن ئىبارەت. ئىللەتچىلىك ئەدەبىياتىدىكى يازغۇچىلاردا ئۆزىنى ئاۋامدىن ئۈستۈن ئورۇندا قويۇپ ھۆكۈم قىلىش ئېغىر، ھۆكۈملىرىدە ھېسسىيلىق قويۇق، ئىزچىللىق ئاز، ئىلمىيلىك تۆۋەن بولۇشتەك ئالاھىدىلىككە ئىگە. مەسىلەن: ت. ئېلىيۇپنىڭ

شاكىلى مېغىزى بار ھەر نەرسىنىڭ،
ئەي ئەقىل شۇنداق چۈشەنمىلەتتىمۇ.

دەپ يازغىنىغا قاراپ «مىللەتنىڭمۇ شاكىلى بار» دېگىلى بولمايدۇ. يەنە مەسىلەن: ئەختەم ئۆمەرنىڭ «ئەدەبىيات مىللەتنى پاكىزلەيدىغان سوپۇن»، ئادىل تۇنىيازنىڭ «خەلقىمىزدىكى ئاڭنىڭ يېرىم دىنى ئاڭ، يېرىمى جىنسىي ئاڭ» دېگەنلىرىنى پاكىتقا ئاساسەن چىقىرىلغان، ئەقلى مۇلاھىزىدىن ئۆتكەن دېيەلمەيمىز. يازغۇچىلاردىكى بۇنداق قېلىپ، پوزىتسىيە ۋە ھۆكۈملەر مۇستەملىكە خەلقلىرى ئەدەبىياتىدا دائىم كۆرۈلىدىكەن.

بۈگۈنكى ئىنسانلار ئۆزىنى، جەمئىيەتنى، تەبىئەتنى، ئىلاھىيەتنى ۋە دۇنيانى چۈشىنىش ۋە چۈشەندۈرۈشتە نۇرغۇن ئىلىملەرنى بارلىققا كەلتۈرۈپ بولغان بولسىمۇ، ئەپسۇسكى ئۇيغۇرلارنىڭ تەپەككۈرىنى ئەڭ كۆپ زەرەتلىپ كېلىۋاتقىنى پەقەتلا تەبلىغ ۋە ئەدەبىياتتۇر. بولۇپمۇ يېقىنقى ئوتتۇز يىلدا مەتبۇئاتلارنىڭ ئەڭ خېرىدارلىق سەھىپىسىنى تەشكىل قىلغان ئىللەتچىلىك ئەدەبىياتى، ئۇيغۇرلارنىڭ پىكىر قىلىش ئۇسۇلىغا ئەجەللىك تەسىر كۆرسەتتى. مىللەتنىڭ خاسلىقىنى، ئادەتلىرىنى ئىنكار قىلىش، بارلىق ئوڭۇشسىزلىقلارنى مىللەتتىكى «ئىللەتلەر»دىن كۆرۈش، مىللەتنى

قارا قويۇق ئەيپلەشلەر كۈندىلىك تۇرمۇشنىڭ بىر قىسمىغا ئايلىنىپ كەتتى. مەسىلەن: ھازىر مەيلى سارتىراج ياكى باققال بولسۇن، ئىككى ئۇيغۇرنىڭ ئۇرۇشقىغا يولۇققان ھامان دەرھال «زادى بىز خەق پېتىشمايمىز» دەپ ئۆلگۈرىدۇ. بىرەرسى بىر ئىشنى بىجىرەلمىسە، بىجىرىپ بەرمىگۈچىنىڭ مىللىتىنى بىلىۋېلىپلا «بىز خەق بىر بىرىمىزگە كۆيۈنمەيمىز» دەپ ھۆكۈم چىقىرىدۇ. بىر قاتناش ھادىسىنى كۆرگەن يولۇچى شوپۇرنىڭ مىللىتىنى سوراپلا «زادى بىز خەق قاندىگە ئەمەل قىلمايمىز» دەپ كېسىپ ئېيتىدۇ. كۈنىمىزدە ئۇيغۇرلار دوختۇرخانىغا بېرىپ مىللەتنىڭ ساغلاملىق ئېڭىدىن قاقشىسا، دىسكوخانىغا كىرىپ ياشلارنىڭ ئويۇنپەزلىكىدىن ئەپسۇسلىنىدۇ. بىرى چەتئەلدىن كېلىپ ئۆرپ-ئادىتىمىزنى سۆكسە، يەنە بىرى ئىچكىرىدىن كېلىپ يۈرۈش - تۇرىشىمىزنى تەنقىد قىلىدۇ. تەرىقەتچىلىرى «مىللەت بىزنى ئىنكار قىلغاچقا خاراپ بولغان» دېسە، تەقۋادارلىرى نامازنى تەرك ئەتكەچكە مۇشۇ كۈنگە قالغان دېيىشىدۇ. ھىجرەتچىلىرى ئۇيغۇرنى مۇسۇلمان بولالمايۋاتىدۇ دەپ ساراسىمىگە چۈشسە، ئاللىكىملەر مۇسۇلمانلىشىپ كەتتى دەپ جىددىيلىشىدۇ. ئازراق تارىخ بىلىدىغانلىرى «ئىللەت» لىرىمىزنى تارىخقا چاتسا، ئانچە - مۇنچە دىندىن خەۋەردارلىرى ئادەتلىرىمىزنى بىدئەتكە بۇرايدۇ. ئىچىنارلىق تەرىپى شۇكى، ئۇيغۇرلار تەنقىدلىنىۋاتقان مۇشۇنداق سورۇنلاردا ئۆزىنى ئۇيغۇر بىلىدىغانلار خۇددى ھەقىقەت يەتكۈزىلىۋاتقانداك قول باغلاپ تۇرىدۇ ياكى كۆپىنچە دوست تارتىشىدۇ. دېمەك، ئىللەتچىلىك ئەدەبىياتى ھەم كىشىلەرنى مىللەتنىڭ ئىللەتلىك ئىكەنلىكىگە ئىشەندۈردى، ھەمدە بەزى لايىقەتسىز كىشىلەرنىڭ قولغا ئوپىراتسىيە پىچىقىنى تۇتقۇزدى. نەتىجىدە ئۇلار «كېسەلنى يوشۇرساڭ ئۆلۈم ئاشكارە»، «ئىللەت تۈزەلمىسە مىللەت تۈزەلمەس» دەپ شۇئار توۋلىشىپ، ھەممە يەردە «ئىللەت» ئوپىراتسىيەسىگە تۇتۇش قىلىشتى.

ئىللەتچىلىك ئەدەبىياتى رىقابەتتە پايدىسىز ئورۇنغا مەھكۇم خەلقىمىزنى مىللىي ئىستىقبالدىن گۇمانلاندىردى ۋە ئۆمىدىسىز لەندۈردى. ئۆمىدىسىزلىك ۋە تەندىكى ۋە مۇساپىرەتتىكى بىر قىسىم قېرىنداشلىرىمىزنى ھالاكەتكە غەرق قىلدى. مەسىلەن: مۇشۇ كۈنگىچە ئامېرىكىدا ئۆلىۋالغان ئۈچ ئۇيغۇرنىڭ ئورتاق ئالاھىدىلىكى مىللەتتىن

ئۇمىدسىزلىنىپ ئۇيغۇرلارغا ئارىلاشماسلىق. ۋاھالەنكى، ئاشۇ ئۇيغۇردىن بىزار بولغانلارنى يەنە شۇ «ئىللەتلىك» ئۇيغۇر قاتىسىدىن قىلىپ يەرلىككە قويدى. ماڭا ئەڭ ئىچىنارلىق تۇيۇلغىنى، بۇ مۇسۇبەتتىن خەۋەردار بەزىلەرنىڭ ئۇلارنىڭ ئۇيغۇردىن قاچقىنىنى مىللەتتىكى «ئىللەت»كە دۆڭگەپ ئاقلاشلىرى بولغان ئىدى. ئۇمىدسىزلىك بىر قىسىم كىشىلەرنىڭ ئۇيغۇردىن يىراقلىشىپ ياتلارغا يېلىنىشلىرىغا، ۋەتەننى تەرك ئېتىپ چەتئەلگە تېلىنىشلىرىگە، تىلىدىن، دىنىدىن ۋاز كېچىپ خەقنىڭ باغرىغا سىغىنىشلىرىغا سەۋەپ بولماقتا. بەزىلەر گەرچە ئۇيغۇرلار بىلەن باردى - كەلدى قىلىپ ياشاۋاتقانداك قىلغان بىلەن، پەرزەنتلىرىنى ئۇيغۇرچە ئۆگەتمەي، ئۇيغۇرغا يېقىنلاشتۇرماي، قائىدە يوسۇنلاردىن ئايرىپ تەربىيەلەشلىرى ئۇلارنىڭ ئاللىقاچان مىللەتتىن ئۇمىدسىزلىككە ئېلىنىشنىڭ ئىپادىلىرىدۇر. ھازىر بىر قىسىم ئۆلىمالار ئۇيغۇر پەرزەنتلەرنى ئىللەتلىك ئاتا - ئانىلىرىدىن ئايرىپ چەتئەللەردە تەربىيەلەش يولىدا تىرىشچانلىق كۆرسەتمەكتە. ئۇلارنىڭ ئىچىدە بىرلىرى ھەتتا ئىللىتى يۇقۇشتىن ئەنسىرەپ ئۇيغۇر ئوقۇتقۇچى ئىشلىتىشنىمۇ خالىمايدىكەن. بۇنداق ئۆيىدىكىلەرنى 2011 - يىلى زىيالىلار ئارىسىدا ئۇچراتقان ئىدىم، شۇلارمۇ بالىلارنى ئىللەتلىك ئاتا - ئانىلىرىدىن ئايرىپ ئۈرۈمچىدە تەربىيەلەشنى تەۋسىيە قىلغانىدى. بۇنداق پىكىردىكىلەر بىلەن ۋەتەندىكى مەكتەپلەرنى ياتاقلىقلاشتۇرۇش تەشەببۇسچىلىرى ۋە قوللىغۇچىلىرىنىڭ پىكىردە مەلۇم ئورتاقلىقلىرى دىققەت قىلىنىشى كېرەك. ئورتاق سەۋەپ ئۇيغۇرلۇقتىن راھەتسىزلىنىش، ئۇمىدسىزلىنىش ۋە گۇمانلىنىشتۇر. ئورتاق مەقسەت بولسا ئۇيغۇرنى ئۆزگەرتىش.

ئىللەتچىلىك ئەدەبىياتى سەۋەبلىك ئۇيغۇرنىڭ ئىللەتلىرىگە ئىشىنىش ئومۇملاشقانلىقى ئۈچۈن، بەزى زىيالىلارنىڭ پەزىلەتسىزلىكى يېپىلىپ ھېكمەت سانالماقتا، ئۇلارنىڭ بەزىلىرى شەخسىي نۇقتىلىرىنى مىللەتلەشتۈرۈپ قۇتۇلۇشقا تىرىشماقتا. تۆھپىكارلىرىمىزدىن بەزى زىيالىلارنىڭ خېرىدارسىز يالغۇز قېلىشى، بىر قىسىم يازغۇچىلارنىڭ يېتەرلىك قوللاشقا ئېرىشەلمەسلىكى، قىسمەنلەرنىڭ قىتئەلىرىنى سەۋەبلىك نەزەردىن چۈشىنى ئەسلى نورمال ھادىسە. چۈنكى ئۇلارمۇ ئىنسان بولغانلىقى ئۈچۈن كىشىلىك يېتىشىشلىرىگە مەھكۇم ۋە بەندىلىك

نۇقسانلىرىدىن خالىي ئەمەس. ھالبۇكى، ئۇيغۇر بەرگەن ھۆرمەتنىڭ ئىدارىنىڭ مۇئاۋىنلىكى يىللىرى ئۆسمەيدىغانلىقىغا كۆنەلمىگەن ئايرىم زىيالىلار بۇنى مىللەتتىكى ھەسەتخورلۇققا، ئىتتىپاقسىزلىققا، گورۇھۋازلىققا باغلاپ ئۆزىنى ئاقلاۋاتىدۇ. مىللەتتە ئەجەللىك ئىللەتلەرنىڭ بارلىقىغا چىنپۈتكەن قوللىغۇچىلارمۇ ئۇشبۇ زاتلارنىڭ يالغۇز قالغانلىقىنى ئىبرەت ئەمەس ھېكمەت دەپ تونۇپ، مىللەتنى زىيالىلارنىڭ قىممىتىنى تونۇماسلىقتا ئەيىبلەمەكتە. بەزى ئەدىبلەر ئۆزى ئەپلەپ ئادەم بولالماي، كەينىدىن «ئۇيغۇر بولماق تەس» دېگەندەك شېئىرلارنى يېزىپ، خۇددى ئۇيغۇر بولۇپ قالغانلىقى سەۋەبلىكلا ئادەم بولالمايۋاتقاندا ئالدىمىزدا ئۆمچەيمەكتە.

ئىللەتچىلىك ئەدەبىياتى ئۇيغۇر ئوقۇرمەنلەرگە بىردىن ئىللەت كۆزەينىكىنى ھەدىيە قىلغان بولغاچقا، مىللەتمىزگە خاس بولغان ئەقىدىدىن تارتىپ، تىل-يېزىق، قىلىق-قىياپەت، خۇي-مىجەز، ئۆرپ-ئادەت... ھەتتا كىيىم-كېچەككىچە ئۇلارنىڭ كۆزلىرىگە نۇقسان بولۇپ كۆرۈلمەكتە. نەتىجىدە ئىللەتلىك كىشىلەر ئۆزىنى يالغۇز ئەمەستەك، ئەيىپكارلىق ئۇيات ئەمەستەك، ئۇيغۇر بولغاچقا نۇقسانلىق بولۇشى تەبىئىيلىكتەك ھېس قىلىدىغان بولۇپ قالدى. شۇنىڭ بىلەن بىر قىسىم كىشىلەر ئۆزىدە مەۋجۇد بولغان كىشىلىك ئەيىپلەرنى مىللىي نۇقسانغا بۇراپ پاناھلانماقتا. مەسىلەن: مەن دائىم قىزىل چىراقتا توختاپ قالسام دوستلىرىمنىڭ «بىز ئۇيغۇر بولغاندىكىن ئۆتۈۋېرىمىز» دەپ چاخچاق قىلىشقانلىرىنى ئاڭلايمەن. ھەتتا بەزىلەر قائىدىگە خىلاپ يولدىن توغرىسىغا كېسىپ ئۆتۈشنى «ئۇيغۇرچە ئۆتۈش» دەپ قويدۇ. ھازىر توختاملاشمىغان سودا ئۇيغۇرچە سودا، ساختىلىق ئارىلاشقان مۇئامىلە ئۇيغۇرچە مۇئامىلە، تەرتىپسىز قىلىنغان ئىش ئۇيغۇرچە ئىش، ئەمەل قىلىنمايدىغان ۋاقىت ئۇيغۇرچە ۋاقىت، ۋاپا قىلىنمايدىغان ۋەدە ئۇيغۇرچە ۋەدە، پىلان-تەرتىپسىز ياشاش ئۇيغۇرچە ياشاش، ھورۇن-ئىزلەنگۈ تۇرمۇش ئۇيغۇرچە تۇرمۇش، ئالدى-كەينى ئويلىشىلماي قارا قويۇق قىلىنغان تىجارەت ئۇيغۇرچە تىجارەت، ئىلمىي بولمىغان قالايمىقان باشقۇرۇش ئۇيغۇرچە باشقۇرۇش، ئاكادېمىك ئۆلچەمدە يېزىلمىغان ماقالە ئۇيغۇرچە ماقالە دەپ ئاتىلىپ بارلىق قالاقلارنىڭ ماركىسىغا ئۇيغۇر چاپلىنىدىغان ھالغا كەلدى.

مەيلى قانداق ئىزگۈ ئارزۇ بىلەن باشلانغان بولسۇن، ياكى قانداق ئالەمشۇمۇل ئۆزگىرىشلەرگە، ۋە ياكى ئىجابىي نەتىجىلەرگە سەۋەپ بولغان بولسۇن ئىللەتچىلىك ئەدەبىياتىغا چېكىت قويىدىغان ۋاقىت بولدى. ھازىر مىللەت ئەيىپلىكىمۇ - ئەيىپسىزمۇ دەپ تالىشىش، خۇددى 80 - يىللاردا ئەۋج ئالغان ئامىن دەپ توۋلامدۇق - توۋلىمامدۇق؟ رەسىمگە چۈشەمدۇق - چۈشمەمدۇق؟ نامازنى دوپپىلىق ئوقۇمدۇق - دوپپىسىزمۇ؟ دېگەنلەرگە ئوخشاشلا ۋاقىتى ئۆتكەن بىر ئىش. شۇنى ئۇنۇتماسلىق كېرەككى، زامانىۋىيلىق قوقاسلىرىغا دەسسەپ كېتىۋاتقان بۇ خەلقنىڭ يۈرىكى ئەمدى ئوپىراتسىيە كۆتۈرەلمەيدۇ. روھىي تۈۋرۈكلىرىگە يۆلەنەلمەيۋاتقان بۇ قەۋم ئۆرە بولۇش ئۈچۈن يۆلەك بولىدىغانلارغا، تىك ياشاش ئۈچۈن تىرەك بولىدىغانلارغا مۇھىتاج. زورلىنىپ - زورۇقۇپ، تىرىكشىپ - تىرەپ ئاران ياشاۋاتقان بۇ مىللەتتىن جاھان غالىپلىرىنىڭ ئۆلچىمىدە ياشاشنى كۈتۈش ئادالەتسىزلىك. شۇڭا ھازىر ئۇيغۇرغا كېرىكى تەنقىدلىك قامچا ئەمەس. مېھرىلىك قۇچاقتۇر. مۇشۇ كۈنلەردە ئاللاھ ھېكمەت بىلەن ئۇيغۇر قىلىپ ياراتقان ھەرقانداق كىشىنىڭ ئۇيغۇر ئاتىلىق بۇ سۆيۈملۈك ئانىسىغا يەنە تىل ئۆزىتىشى، قول شىلتىشى ۋە ئاغىز پۇرۇشتۇرىشى لەنەتكە لايىقتۇر.

ئابدۇخالىق ئۇيغۇرنىڭ جەدىتچىلىك يولى

ئابدۇخالىق ئۇيغۇرنىڭ 1912 - يىللىرى تۇرپانغان مەخسۇت مۇھىتى تەرىپىدىن تەكلىپ قىلىنغان ھەيدەر سايراننىڭ تەربىيەسىدە بولغانلىقى مەلۇم. مەرھۇم ئابدۇرېھىم ئۆتكۈر «ئىز» رومانىدا ھەيدەر سايرانى بىلەن تۆمۈر خەلىپىنىڭ سۆھبەتتە بولغانلىقىنى يازىدۇ. دېمەك، ھەيدەر سايرانى ئۇيغۇر تارىخىنىڭ شەرەپلىك سەھىپىلىرىدىن ئورۇن ئالغان باشلامچى ۋە قەھرىمانلىرىمىزنىڭ ئۇستازى ھېساپلىنىدۇ. بۇ ئۇستازنىڭ ئوغلىغا ئۇيغۇر دەپ ئىسىم قويغانلىقىمۇ ئۇنىڭدىكى ئۇيغۇر سۆيگۈسىنىڭ جۇلاسىدۇر. ھەيدەر سايراننىڭ تۇرپانغا ئېلىپ كىرگىنى تاتارلاردا بىر ئويغىنىش ھەرىكىتى سۈپىتىدە باشلىنىپ، پۈتكۈل تۈرك دۇنياسىغا مەرىپەتچىلىك ئۇرۇقلىرىنى چاچقان جەدىتچىلىك ھەرىكىتى ئىدى. ھەيدەر سايرانى ئابدۇخالىق ئۇيغۇرنىڭ قەلبىگە جەدىتچىلىكنىڭ ئۇرۇقلىرىنى چاچقان كىشىدۇر.

ئابدۇخالىق ئۇيغۇر 1916 - يىلى قازان، شەمەي ۋە ئوفا قاتارلىق شەھەرلەردە تاتار جەدىتچىلىك ئەدەبىياتى بىلەن تېخىمۇ كەڭرى ئۇچراشقان ۋە روسچە ئۆگەنگەن. ئەپسۇسكى، ئۇنىڭ ئوقۇشى روسىيەدە پارتلىغان ئۆكتەبىر ئىنقىلابى سەۋەبلىك داۋام قىلالماي قالغان. ئەمما بۇ يىللاردا شائىر روسسىيەدە تۈرك مىللەتلىرىگە بېرىلگەن قىسمەن ئەركىنلىك سەۋەبلىك ئەۋج ئالغان جەدىتچىلىك پىكىرلىرى ۋە ھەرىكەتلىرىگە ئىشتىراك قىلىپ تاۋلانغان. ئابدۇخالىق ئۇيغۇرنىڭ 1917 - يىلى يازغان «ئۇيغۇر قىزى» دېگەن شېئىرىدا ئۇنىڭ جەدىتچىلىك پىكىرى تەسىرىدە شەكىللەنگەن مىللەت ئېڭىنىڭ نەقەدەر چوڭقۇرلىقى بايقىلىدۇ. ئۇندىن باشقا ئۇنىڭ «غەزەپ ۋە زار»، «باردۇر» قاتارلىق شېئىرلىرىدىمۇ يۇقىرىقى ئىددىيە ئەكس ئەتكەن.

ئابدۇخالىق ئۇيغۇرنىڭ «ئويغان ئۇيغۇر» ناملىق شېئىرى 1920 - يىلى يېزىلغان بولۇپ، تۈرك دۇنياسىنىڭ پەخىرلىك شائىرلىرىدىن مەھمەت ئاكىفنىڭ

«ئويغان»، قازاق ئەدىبىي مىراجىپ داۋۇتئوغلانىنىڭ «ئويغان قازاق» سەرلەۋھىلىك شېئىرى بىلەن بىر قاتاردا تۇرىدىغان ئويغىنىش مارشىدۇر. مەيلى تۈرك ئەدەبىياتىدىكى «ئويغان»، قازاق ئەدەبىياتىدىكى «ئويغان قازاق» ۋە ياكى ئۇيغۇر ئەدەبىياتىدىكى «ئويغان ئۇيغۇر» بولسۇن، تاتار جەدىتچى ئىسمائىل غاسپىرالى باشلىغان مىللەتپەرۋەرلىك شۇئارىغا تەڭكەش قىلىدۇ.

گەرچە بىر قىسىم تەتقىقاتچىلار ئۇيغۇرلاردىكى مىللىي ئاڭنىڭ ئويغىنىشىنى 1921 - يىلى تاشكەنتتە ئېچىلغان ئۇيغۇر قۇرۇلتىيىغا باغلاۋاتقان بولسىمۇ، 1911 - يىلىدىن باشلاپ نەزەر خوجا ئابدۇسەمەتنىڭ «ئۇيغۇر بالاسى» تەخەللۇسى بىلەن جەدىتچىلىك پىكىرىدىكى مەتبۇئاتلارغا ئۇيغۇرلار ھەققىدە ئەسەرلەرنى يوللاپ تۇرغانلىقى ۋە ئابدۇخالىق ئۇيغۇرنىڭ 1917 - يىلى «ئۇيغۇر قىزى»، 1920 - يىلى «ئويغان ئۇيغۇر» ناملىق شېئىرلارنى يازغانلىقى بۇ قاراشنى ئىنكار قىلىدۇ. شۇنداقلا بىزگە ئۇيغۇر مىللىي ئېڭىنىڭ ئويغىنىشىدا جەدىتچىلىك ھەرىكىتىنىڭ تۈرۈتكىلىك رول ئوينىغانلىقىنى ئەسكەرتىدۇ.

«ئابدۇخالىق ئۇيغۇر ۋە ئۇنىڭ ئەدەبىياتىمىزدىكى ئورنى» ناملىق كىتابنىڭ ئەسلىمىلەر بۆلىكىدە ئابدۇخالىق ئۇيغۇرنىڭ نامىق كەمالنى ئۇستازىم دەپ بىلگىنى مەلۇم. دېمەك، مۇستاپا كامال ئاتاتۈركنىڭ پىكىر مەنبەلىرىدىن بىرى سانىلىدىغان نامىق كەمالنىڭ ئىددىيەسى ۋە ئەسەرلىرى شائىرىمىزنى مەپتۇن قىلغان. ئەسلىمىدە شائىر نىياز ئىسىملىك بىر قومۇللۇق دوستىغا نامىق كەمالنىڭ ئەسەرلىرى ھەققىدە مۇلاھىزىلىرىنى سۆزلەپ بېرىپ، ئۇنىڭ بىر بېيتىنى ئوقۇپ تەرىپلەپ بېرىدۇ. بۇنىڭدىن بىز تۈرك مىللەتپەرۋەرلىكىنىڭ ئەڭ دەسلەپكى تەشەببۇسچىلىرىدىن بىرى بولغان نامىق كەمالنىڭ، ئابدۇخالىق ئۇيغۇردىكى مىللىي ئاڭنىڭ شەكىللىنىشىگە بەلگىلىك تەسىر كۆرسەتكەنلىكىنى پەرەز قىلىمىز. شۇڭا ئابدۇخالىق ئۇيغۇردىكى مىللەتپەرۋەرلىكنىڭ مەنبەسىنى تاتار زىيالىرى قوزغىغان جەدىتچىلىككە باغلاپ قويۇش يېتەرلىك ئەمەس.

ئابدۇخالىق ئۇيغۇر باشقا جەدىتچىلەرگە ئوخشاش مەكتەپ ئېچىش، ئىجادىيەت، نەشرىياتچىلىق ۋە تەشكىلاتچىلىق قاتارلىق ساھەلەردە تىرىشچانلىق كۆرسەتكەن بولۇپ، ئۇنىڭ 1927 - يىلى تۇرپاندا «ئاقارتىش ئۇيۇشمىسى» قۇرغانلىقى مەلۇم. بۇ ئۇيۇشمىنىڭ يېتەكچىلىكىدە تۇرپاندا ئۈچ ئورۇندا زامانىۋىي مائارىپنى تەرغىپ قىلىدىغان جەدىتچە مەكتەپ قۇرۇلغان. شائىر شېئىرلىرىدا مۇتەئەسسىپ مەدىرىس مائارىپىدا قوللىنىۋاتقان قەدىمكى ئۇسۇلنىڭ ئوقۇتۇش ئۈنۈمىدىن ئاغرىنىپ، «بالىلارنى ئىبەردۇق دىن ئۈچۈن سەمەرقەندۇ بۇخاراغا، بۇلارنىڭ ئەقلىنى ئاللاھ ھەۋرى ئىستىنجاغا يەتكۈزدى» (مەنىسى، بالىلارنى دىن ئۈچۈن سەمەرقەند ۋە بۇخاراغا ئەۋەتسەك، ئۇلارنىڭ ئەقلى ئاران تاھارەتكە ئۇلىشىپتۇ) دەپ يازغان. بۇ ھالەتنى ئۆزگەرتىش ئۈچۈن شائىرىمىز شېئىرلارنى يېزىپ ھەرىكەتكە ئاتلانغان ۋە ئوقۇغۇچىلارغا تۈرلۈك يىغىلىشلارنى ئورۇنلاشتۇرۇپ بېرىپ، جەدىتچە مائارىپنى تەرغىپ قىلغان.

ئابدۇخالىق ئۇيغۇر بۇندىن يۈز يىللار بۇرۇن ئەگەشكەن ۋە تەشەببۇس قىلغان جەدىتچىلىك ئۇيغۇرلاردا مىللىي ئاتىنى شەكىللەندۈرىدىغان بىر پىكىر ھەرىكىتى، خوراپىي دۇنيا قاراش ۋە ئادەتلەرگە قارشى بىر يېڭىلىق ھەرىكىتى ۋە مىللەتنى نادانلىقتىن ئايدىڭلىققا باشلايدىغان بىر مائارىپ ھەرىكىتى بولغان بولۇپ، شائىرنىڭ ئويغىنىش شۇئارىغا ئوخشاش مەڭگۈ جەدىتتۇر ۋە ئەبەدىي يېڭىدۇر.

ئاشقۇنلۇققا ئولجا بالىلار

ئىچكىرىدىكى بىر ئۇنۋېرسىتېتتا ئوقۇتقۇچى چاغلىرىمدا توپ - توپ تىرىشچان ياشلار بىلەن ئۇچرىشاتتىم. ئۇلارنىڭ كۆپىنچىسى ئۇلۇغ غايىلەرگە مايىل، قىزغىن، ئىستىقبالىق نەۋقىرانلار ئىدى. ئۇلار مەندىن ئېنگىلىزچە، تۈركچە ئۆگىنىشەتتى، سائەتلەپ غايە، ئىستىقبال، جەمئىيەت ۋە دۇنيا ھەققىدە پاراڭلىشاتتۇق. مەكتىپىمىزدە بىر تۇڭگان ئوقۇتقۇچىنىڭ ئەرەپ تىلى كۇرسى بار ئىدى. ئۇيغۇر بالىلارنى بۇ يەردە بىر بىرى بىلەن ئۇچرىشىپ ئايرىم جامائەتنى تەشكىل قىپتۇ دەپ ئاڭلايتتىم. ئارىدا ئەرەپچە ئۆگىنىدىغانلار كۆپلەپ ئېنگىلىزچە ئۆگىنىدىغان ئازلاپ قالاتتى. ئوغۇللار نامازغا، قىزلار ئورنىشقا باشلاپلا يوقاپ كېتەتتى. قىزلار يوللاردا ئۇچراپ قالسا بۇرۇنقىدەك قىزغىن سالام قىلمايتتى، تاپشۇرۇقلىرىنى ئىشخانىدا يالغۇز بولسام ئۆزى ئەكىرمەي باشقا بىرىدىگە ھاۋالە قىلىپ قويۇپ كېتىپ قالاتتى. بۇرۇن ئۆيۈمگە كېلىپ كىتاپلىرىمنى ئارىيەت ئېلىپ كېتىدىغان، يۇرتى، ئۇرۇق-تۇغقانلىرى ۋە ئاتا-ئانىلىرى ھەققىدە ئويلىغانلىرىنى دەپ مەن بىلەن قىزغىن بەس - مۇنازىرە قىلىدىغان بۇ قىز-ئوغۇللارنى باشقىچەلا قىلىپ قويغان ئامىللارنىڭ نېمىلىكى ھەققىدە بەزىدە ئويلىنىپ قالاتتىم. كېيىنچە ئۇلارنىڭ جۈمەدە مەن بىلەن بىر سەپتە بولغان بىلەن ئەمەلدە ئاللىقاچان باشقا بىر سەپكە قېتىلىپ بولغانلىقىنى ھېس قىلدىم. ئەمما دەرس، تەتقىقات ۋە سىناقلار بىلەن ئاۋارە بولۇپ ئەستايىدىل بولالمىغان ئىكەنمەن.

بىر مەزگىل ئوقۇتقۇچىلار ئارىسىدا «ھېلىقى ياغلىقلىق قىزلار بىلەن ساقاللىق ئوغۇللار نىكاھ ئوقۇتقۇچىلىقى تۇرۇپتۇ» دېگەن گەپ تارقالدى. سەۋەبى «قىزلار مەھرەمسىز يۈرسە بولمايدۇ» دېگەن پەتىۋا ئىكەن. مەن ئۇلار ھەققىدە يامان گۇمان قىلىشنى خالىمايدىغان بولغاچقا ئىپادە بىلدۈرمىگەن ئىدىم. پەقەت، چۆچەكلىك تىرىشچان بىر قىزنىڭ بىر تۇڭگان بىلەن، سانجىلىق بىر قىزنىڭ مۇسۇلمان بولغان بىر خەنسۇ بىلەن نىكاھ ئوقۇتقۇچىنى ئاڭلاپ بەك بىئارام بولدۇم. مەكتىپىمىزنىڭ

قورۇسىدىلا خەنسۇ بىلەن توي قىلىپ ئاجرىشىپ كەتكەن بىر ئادەم بار ئىدى. شۇ خەنسۇ ئايال بىلەن ئۈچ قىزنى چوڭ قىلىپ، ئاخىرىدا يا خەنسۇ كۈيئوغۇللىرىنىڭ قېشىدا تۇرالماي، يا قېرىغاندا بالىلىرىنى تاشلاپ كېتەلمەي قورۇدا قاچان بىر گەپلەشكەدەك ئۇيغۇر ئۇچرار، دەپ ئايلىنىپ يۈرەتتى. شۇنى ئىسپات قىلىپ قارشى چىققان بولدۇم، ئەمما «ئىسلامدا ئۇيغۇر، خەنسۇ دەپ مىللەت يوق، پەقەت مۇسۇلمان - كاپىر دەپ ئىككىلا مىللەت بار» دېگەن رەددىيەگە تاقابىل تۇرالمىدىم ۋە مىللەتچىلىكتە ئەيىبلەندىم. ھازىر سوراشتۇرۇپ قارىسام شۇ چاغدا نىكاھلانغانلار ئاساسەن ئاجرىشىپ كېتىپتۇ. ھەتتا بىر قىز تۇغۇتلۇق دوختۇرخانىدا قېلىپ ھەمىيى قېچىپ كېتىپتۇ.

ئالى مەكتەپتە مەن ئالاھىدە ئەجىر قىلغان بالىلاردىن «جاھىلىيەت مەكتەپلىرىدە ئوقۇمايمىز» دەپ ئوقۇشنى تاشلىغان، دىننى دەپ كەسپىنى ئۆگەنمىگەنلەر ئىچىدە ئىز - دېرىكى بارلىرى بارماق بىلەن سانغۇچىلىكلا قاپتۇ. خەۋىرى تېپىلغانلىرى ئوقۇپ، ئىزدىنىپ بىرەر كەسپ ياكى پەندە يۈكسىلىشنىڭ يولىنى تاللىغانلار ئىكەن. دەرسىمدە ھەممىسىگە مۇشۇ يولنى كۆرسەتكەن ئىدىم، ھەممىسىگە ھاياتتا بىر ئىشتىياق، بىر نىشان، بىر كەسپنىڭ مۇھىملىقىنى تەكىتلىگەن ئىدىم، ئەگەشكەنلىرى ئۇزۇپتۇ، ئەگەشمىگەنلىرى توزۇپتۇ. كۆپىنچىسىنىڭ ھەتتا نە ھاياتلار، نە ماماتلار قاتارىدا ئىسمى يوق.

ئۈرۈمچىگە قايتىپ كەلگەندىن كېيىن ستۇدېنتلار ئىچىدە ئىچكىرىدىكىدەك ئۇنداق توپ - توپ يۈرىدىغان ئىخلاسمەن، ياغلىقلىق ئىسسىق چىرايلارنى ئۇچراتمىدىم. مەن ئىشلىگەن مەكتەپتە ئۆلۈملۈك بولغان بىر ئوقۇتقۇچى ئايالنىڭ ياغلىق ئارتالماي تارتقان ئازاپلىرىغا شاھىت بولدۇم. ئارىدىن پەسىللەر ئۆتتى، زاماندارلار ئەمەس، زامان ئۆزگەردى. مەنمۇ ۋەتەن ئىچى ۋە سىرتىدىكى ئالىي مەكتەپلەردە بىرەر قۇر ئوقۇپ، ئىشلەپ غېرىپ، مەزلۇم، چارەسىز خۇرىسىنغان قەشقەرگە قايتىپ كەتتىم. ئېنگىلىزچە كۇرسۇمغا ئەرەبچە ئۆگىنىشكە كەلگەنلەرنى يەنە شۇ ئىچكىرىدىكى ئالىي مەكتەپكە تەۋسىيە قىلدىم. ئەمما ئۇلارنىڭ ئىشتاننى

كالتە كېيىپ، كۆزىگە سۈرمە سۈرۈپ، ساقال قويۇپ يۈرۈشلىرى قەشقەرنىڭ شارائىتىدا بەكرەك خەتەرگە يېقىن تۇيۇلۇپ ئەسكەرتكەن بولساممۇ دەككەمنى يىدىم. ئەتراپىمدا ئەۋج ئالغان ھىجرەت، خەلىپە، مۇجاھىت، شېھىت دېگەن گەپلەر ماڭا ئوچۇق ھاۋادا چاقماق چاققاندا تۇيۇلاتتى. شۇنىڭ بىلەن «ئۇيغۇردا چەتئەل ئىشتىياقى ۋە ئۇيغۇرلۇق ئەندىشىسى» دېگەن يازمىنى يېزىپ ھىجرەت ئاتالغۇسى ھەققىدە بىلگەننى يازدىم.

ھاياتىمدا ئەزەلدىن ئوقۇپ باقمىغان مەكتەپكە - قاماققا قەدەم قويغاندىن كېيىن ئىچكىرىدىكى ئالىي مەكتەپكە قايتقاندا بولۇپ قالدىم. چۈنكى توپ - توپ ئىخلاسمەن بالىلار كىرىپ تۇراتتى، ئۇلارنىڭ ساقاللىرى قىزىلاتتى، ھوشۇقلىرى يېپىلمايدىغان ئىشتان ئورنىغا ياز كۈنلىرى گاچا تامبال، قىش كۈنلىرى شۇنچە يۇسۇمۇ يىرىك پۇرايدىغان كۈلرەڭ ئىشتان ئالمىشاتتى. كامىردا ئادەم قويۇۋېتىدىغانغا ئەمەس، سولايىدىغانغا دائىم ئۇيغۇرچە ئىسىم چىقاتتى ۋە ئاپلىسىن رەڭلىك كىيىم كىيگەن يېڭى مەسۇملار كۆز ئالدىمدا پەيدا بولۇپ يۈرەكنى ئېزەتتى. بىرەر ئايدىن كېيىن زېرىكىشلىك تۈرمە ھاياتى ئۇلارنىڭ ئاغزىنى ئىختىيارسىز ئاچۇراتتى - دە ھىجرەت، خىلاپەت، خەلىپە، جىھات، بەيئەت... دېگەندەك سۆزلەر تۈكۈلەتتى. يېڭىشەھەرلىك بىر ئىنىمىز مېنىڭ «ئۆلسەممۇ ۋەتەندىن ئايرىلمايمەن» دېگەن گېيىمگە تاقايلا، «ۋەتەندە ئۆلسىڭىز بىر زەمبىل گۆش بولسىز» دېگەننى ھېلىمۇ ئېسىمدە. ئۇنىڭچە مەن ۋەتەن دېگەنچە مىللەتچى ئىدىم، ئۇنىڭ بىر زەمبىل گۆش بولسىز دېگەننى جەننەتكە كىرەلمەيسىز دېگەننى ئىدى.

قاماققا كۆرگەنلىرىمگە ئاساسەن «ئۇيغۇر ياشلىرىدا ھىجرەتچىلىك» دېگەن ماۋزۇدا بىر يازما يېزىشنى ئويلىغان ئىدىم. ئەمما سىرتقا چىقىپ بۇ ئويۇمدىن ۋاز كەچتىم، چۈنكى كوچىدىكى تاملار، شەھەردىكى بىنالار، ئىشخانىدىكى مۇئاشلىق باشلار كېچە - يۈ كۈندۈز مەن يازماقچى بولغان ئەسەبىيلىككە قارشى شالنى ھەممە ئۇيغۇرغا چاچقىلى تۇرۇپتۇ. چېگرا ئاتلىغاندىن كېيىن ئاشقۇنلۇق ھەققىدە يېزىش ئويۇم يەنە قوزغالدى، چۈنكى ئەتراپىمدا ئۇنىڭ تەرغىباتى قۇلاق پەردىلىرىمنى

يىرتىپ، ئۇرۇش تۇمانلىرىغا ئۆزىنى ئاتىدىغانلارنىڭ ئۆچۈرى ۋە ئۇلارنىڭ ئۆلۈم خەۋەرلىرى ئۇزۇلمايدى. نەچچە ئون يىل تەسلەشكەن پاسپورتلارمۇ ئاسانلىشىپ، ئىستانبۇلغا قونغان توپ - توپ ئۇيغۇرنىڭ تۈركىيەدىكى رىقابەتلىك ھاياتىنى ئەمەس، سۈرىيەدىكى كاپالەتلىك جەننەتنى تاللاۋاتقانلىقى كۈندە دېگۈدەك ئاڭلىنىپ تۇردى. بۇلارنىڭ سەۋەبى «ھەقىقىي ئىلىم» نامىدا ئىخلاسمەن ئۇيغۇرغا نەپرەتنى، قاباھەتنى ۋە ۋەھشىلىكنى ئىسلام دەپ سىڭدۈرگەن ئاشقۇن ئىدىئولوگىيەدە ئىدى. بۇ بىر چاقماق بولۇپ، ئۇيغۇردىكى نەپرەتنى دىن نامىدا ئوت ئالدۇرۇشقا ھەرزامان تەييار ئىدى.

رادىكالىققا مايىل ئۆلىمالارنىڭ قەلىمىدە، تەبلىغلىرىدە قورقۇنچلۇق قورالغا ئايلانغان «سىياسىي ئىسلام»نى چۈشىنىش ئۈچۈن ئىستانبۇلدىكى بىر ئۇنۋېرسىتېتقا مېھمان تەتقىقاتچى بولۇشقا تىزىملاتتىم. بۇ ئۇنۋېرسىتېتقا تەۋە ئىسلام تەتقىقات مەركىزىنىڭ 25 يىلدىن بېرى ناھايىتى زور ھەجىمدە يۈرۈشلۈك ئىسلام قامۇسى نەشىر قىلىنىۋاتقانلىقىدىن خەۋەردار ئىدىم. بىر دوستۇم بىلەن بۇ قامۇسنىڭ ئۇيغۇرچىسىنى چىقىرىش ھەققىدە كۆپ پىكىرلەشكەن ئىدۇق. ئىزدەنمەكچى بولغان تېمام «ئىسلامدىكى بەزى ئاتالغۇلارنىڭ ئۇيغۇرچىغا ئۆزلىشىشى» ئىدى. مەقسىدىم ئۇيغۇر مۇسۇلمانلىرىنى، ئازغاشتۇرۇپ، گاڭگىرىتىپ كەلگەن «جەھات، خەلىپە، شەرىئەت، ئۆممەت، خىلاپەت، بەيئەت، بىدئەت، ھىجرەت...» قاتارلىق ھالقىلىق ئاتالغۇلارنى يېشىش ئىدى. ئەتراپىمدا كىشىلەرنىڭ سەپەرنى ھىجرەت، خاھىشنى شەرىئەت، بويسۇنۇشنى بەيئەت، ئوتۇپىيەنى خىلاپەت دېيىشۋاتقانلىق مېنى ئويلاندۇراتتى. ئۇزاق ئۆتمەي دوستلىرىمنىڭ ئاگاھلاندۇرۇشى بىلەن بۇ نىيىتىمدىن ياندىم. دېيىلىشىچە ئاشقۇنلارنىڭ ئىددىيەسىگە تەسىر قىلىشىم، پىكىرنى يېتەكلىشىم مۇمكىن بولمايلا قالماستىن، خەتەرلىك ئىكەن. بۇنداق ئاشقۇن پىكىرگە مۇخالىپ خەۋەر يوللىغان تۈركىيەدىكى بىر ئۇيغۇرچە رادىئومۇ تەھدىت تاپشۇرۇۋاتىتۇ. قورقۇپ ۋاز كېچىشكە مەجبۇر بولدۇم، ئەيمەنمەي شىرىك توپلاۋاتقان ۋە يوللاۋاتقان ئاشقۇنلارنىڭ قولىدىن ھەر بالا كېلەرمىش.

ئارىدىن بىر يىل ئۆتۈپ كەتتى، ئەمما ئۇيغۇرغا كانىدەك چاپلاشقان ئاشقۇنلۇق سەۋەپلىك ئەرلەر ئاياللىرىنى تاشلاپ، ئائىلىسىنى بۇزۇپ، بالىلار ئاتا-ئانىسىنىڭ دىنىدىن گۇمانلىنىپ، كۆزىنى ياشلاپ سۈرىيەگە سەپەر قىلىشتى. دوستلارنىڭ تارتقان كۈلپەتلىرىنى ئاڭلىدۇق، ئۇيغۇرنىڭ ئۆلۈم خەۋەرلىرى كېلىپ تۇردى. دۇنيا مۇسۇلمانلار بىرلىكىنىڭ پەتىۋاسى چىقىپ، سۈرىيەلىك بولمىغانلارنىڭ سۈرىيەگە كېلىشىنى جايىز ئەمەس دەپ ئېلان قىلىندى، ئەمما بۇ پەتىۋا ئۇيغۇرچە تارقىتىلماي، ئۆلۈم چاقىرىقى تورلاردا ياڭراپ، ئۆلۈم مۇسابىقىسى ماھىر چاقىرىپ توختىمىدى. ئۇرۇشتا خاراپ بولۇۋاتقان جانلار، ياشلانغان كۆزلەر، يېتىم قالغان بالىلارنىڭ سىماسى كۆز ئالدىمىدىن كەتمىدى.

ئاخىرىدا غەيرەتكە كېلىپ مۇسۇلمانلاردا ئاشقۇنلۇقنىڭ قوزغاتقۇچىسى، سىياسىيلاشتۇرۇلغان ئىسلامنىڭ باشلامچىسى سەيىد قۇتۇپنىڭ ئەسەرلىرى ھەققىدە ئىزدەندىم، ئوقۇغانىمىز مەكتەپنى تاشلىغان ئوقۇغۇچىلىرىم ئەينى چاغدا ماڭا سىڭدۈرمەكچى بولغان ئىسلامنىڭ بىرلا دۆلەتنى، بىرلا بايراقنى ئىتىراپ قىلىدىغانلىقى، مۇسۇلمان-كاپىر دەپ ئىككىلا مىللەتنى قوبۇل قىلىدىغانلىقى، بىرلا دىن ھاكىملىقىدىكى ئەركىنلىكنى تەن ئالىدىغانلىقى، ئىنسانىيەتنىڭ بىر قوشۇن ئاستىدا ئازات قىلىنىش كېرەكلىكى ھەققىدىكى تەشەببۇسلارنىڭ ئەسلى سەيىد قۇتۇپتىن كەلگەنلىكىنى بىلدىم. ئاۋۋال قۇتۇپنىڭ «مەن كۆرگەن ئامېرىكا» دېگەن ئەسىرى ھەققىدە يازدىم. ئەمما توردىن باشقا ھېچ بىر ئۇيغۇرچە مەتبۇئاتتا ئېلان قىلالىمىدىم. يازمىدا بۇ ئاشقۇن سىياسىيۇننىڭ ئۇيغۇر ياشلىرىغا خاراپ قىلىنىشقا تېگىشلىك بىر دۇنيا، ھاياتقا زىت بىر دۆلەت، مەۋجۇت بولمايدىغان بىر جامائەت، مۇمكىنسىز بىر كۆرەشنىڭ قوللانمىسىنى ئۆگەتكەنلىكىنى بايان قىلدىم. ئاندىن ئۇيغۇرچە قۇتۇپنىڭ «يول بۇ يەردە» دېگەن ئەسىرى ھەققىدە توختالدىم.

ئاشقۇنلۇقنىڭ قۇربانغا ئايلىنىپ كەتكەن ئوقۇغۇچىلىرىمنى ھەر ئويلىسام يۈرىكىم ئاغرىدۇ. نېمە ئۈچۈن ئىسلامنى ئۆزۈم ئۆگىنىپ، ئۇلارنى دىن دەپ قوبۇل قىلىۋالغان ئاشقۇنلۇق يولىدىن قايتتۇرالمىغىنىمغا ئېچىنمەن. مىڭ نەچچە يۈز

يىلدىن بېرى مىللەتنىڭ كۈندىلىك ھاياتى، تاللىشى ۋە كەلگۈسىگە ئەجەللىك تەسىر كۆرسىتىپ كېلىۋاتقان دىنىمىزنى ئۆگىنىپ، ياشلارغا يول كۆرسەتكەن بولسام، ئوقۇغۇچىلىرىمنى ئەقلىي بىر ئىسلام چۈشەنچىسىگە باشلىغان بولسام، بەلكىم ئۇلارنى قۇتقۇزۇپ قالغان بولاتتىم. ئەسلى مىللەت مۇھىم بىلگەننى مۇھىملارنىڭ بېشىغا تىزىپ، مىللەت بۇرچ دەپ قارىغاننى بۇرچلارنىڭ ئەڭ ئالدىغا قويۇپ ئورۇندىغان بولسام مىللەتنىڭ چېنى، تېنى ۋە نومۇسى بۇ قەدەر پايخان بولمىغان، ئەزىز پەرزەنتلىرىمىز ئافغان تاغلىرى، ئىراق چۆللىرى ۋە سۈرىيە دالىلىرىدا قەبرىسىز قالماس بولغىيىدى، ئىھتىمال.

2016 - يىل سىنتەبىر ئەنقەرە (ۋەتەندىكى بىر مۇنبەردە ئېلان قىلىنغان)

ئانامنىڭ رەڭدار ياغلىقى

ئانامنىڭ ياغلىقلىرى ئۇنىڭ باغرىدا ئۆتكەن بالىلىق ۋە ئۆسمۈرلۈك ئەسلىرىمنى رەڭلەپ تۇرىدۇ. قەلبىمدىكى شۇ مېھرىلىك، سۆيۈملۈك چىرايىنى تېخىمۇ قەدىردان كۆرسىتىدىغان ياغلىقلار دائىم ئۆيىمىزدىكى كەيپىياتنىڭ سەۋەبچىسى ئىدى. ئانام ئاق ياغلىق ئارتىۋالغان چاغدا قەلبىمىزدە مۇسەببەت، رەڭدار ياغلىق ئارتقان دەمدە ھاياجان، گۈللۈك ياغلىق چېگۋالسا خۇشاللىق، سىدام ياغلىق تېڭىۋالسا كۆڭۈلسىزلىك ئەلەڭگىيىتى. ئانامنىڭ ياغلىقىمىز ھالىتىنى كىيىمىمىز تۇرىقىنى ئەقلىمىگە سىغدۇرالمىغاندەكلا تەسەۋۋۇر قىلالمايمەن. شۇڭىمىكىن ھەر قېتىم ياغلىقلىق ئانىلارنىڭ قارا دەرۋازىلار، سۈرلۈك كۆزنەكلەر، رەھىمىمىز شىرەلەر ۋە زوراۋان فورمىلارنىڭ ئالدىدىكى ناتىۋان ھالەتلىرىگە كۆزۈم چۈشىسلا پۇچىلىنىپ كېتەتتىم. جاسارەتسىزلىكىم، چارەسىزلىكىم ۋە جانباقتىلىقىمغا نەپىرىتىم كېلەتتى. ياغلىقلىق يۈزلەردىكى نۇرنى توزۇتقان غەم، دەرت ۋە مەزلۇملۇق ئىچىمنى تاتىلايتتى.

ئاللاھ يول بېرىپ پەيغەمبىرىمىز ياشىغان مۇبارەك توپراقلارنىڭ زىيارىتىگە مۇشەررەپ بولغىنىمىزدا ھەمىشە بىلىمىمىزنىڭ خاھىشىغا كۆرە ئورالغان ياغلىقلىق يۈزلىرى، تەشۋىش ۋە تەقپىلەردىن خالىي مەغرۇر تۇرىقى يۈرىگىمنى ئېيتقۇسىز مەمنۇنىيەت بىلەن لىقلىدى. ئەتراپىمدىكى بۇ تەلەپلىك ئۇيغۇرلار كۆزۈمگە تېخىمۇ چىرايلىق، جۇشقۇن ۋە ئىستىقبالىلىق كۆرۈنىدى. ئانام ۋە تەندىن ئېلىپ كەلگەن كەشتىلىك پەرىجىسىنى ۋە گۈللۈك ياغلىقنى تېڭىۋالغان ئىدى. سەپەرگە چىقىش ئالدىدا ئۇنىڭ رەڭلىك ياغلىقلىرىنى تۈجۈپلەپ تاللاشلىرىغا مەستلىكىم كېلىپ قاراپ تۇرغانىدىم. مۇقەددەس كەبىگە يۈزلەنگەن تاۋاپ دەققىلىرىدە سەپەرداش خانىملار ھاياتىدىكى بۇ ئۆزگىچە سەپەردە باشقىچە كۆرۈنەي دېدىمۇ، يا ئەرەبىستان ئاياللىرىنىڭ كىيىنىش ئۇسلۇبىنى تاۋاپنىڭ شەرتلىرىدىن بىرى دەپ ئويلىۋالدىمۇ، كۆپىنچىسى سەئۇدى ئاياللىرىدا ئومۇملاشقان قارا ياغلىق ۋە قارا پەرىجىنى

تاللاپتۇ. ئاچام، قېيىنئانام ۋە ئايالىمىمۇ ئانامدەك بۇرۇنقى ئۇيغۇرچە كېيىنىشىدە بولسىمۇ، ئەتراپىغا بېقىپ سەل تەڭقىسلىقتا قالغان ئىدى. ئۇيغۇر ھەمراھلىرىنىڭ قاراگۈلدەك ئورالغان ھالىتى ئۇلارغا ئەسلى نېمە كېيىش كېرەكلىكى ھەققىدە بىشارەت بېرىۋاتقاندىكىمۇ قىلاتتى. ئاخىرى بىر كۈن ئۆتۈپ ئۇلارمۇ قاراغا ئورالغان بولدى. پەقەت ئاناملا رەڭدار ياغلىقلىرىنى ۋە كەشتىلىك كىيىملىرىنى تاشلىمىدى.

پەيغەمبىرىمىز ياشىغان قۇتلۇق دىياردىكى سەپىرىمىزنىڭ تۇنجى بېكىتى جىددە بولدى. بار - يوقى يۈز ئەللىكتىن ئاشىدىغان تاۋاپچىنىڭ چېگرىدىن كېرىش رەسمىيىتىنى بېجىرىشكە ئۈچ سائەتتىن ئارتۇق ۋاقىت كەتتى. ئاچلىق، ئۇيقۇسىزلىق، ھارغىنلىقنى يۈكلەپ ئاران كەلگەن بىزلەرگە ساقچىلار، خادىملار ۋە مۇلازىملارنىڭ قوپال، بېپەرۋا ۋە ھاكاۋۇرلۇقى پەيغەمبەرىمىزنىڭ ئاياقلىرى تەگكەن بۇ تۇپراققا پەقەتلا ماس كەلمەيدىغاندەكلا تۇيۇلدى. ئانام ئولتۇرغان قۇتلۇق ھارۋىسىنى ئىتتىرىپ ئالدىغا كەلگىنىدە قاراپمۇ قويماي تېلېفون ئويىناپ ئولتۇرغان ئەرەب خادىم ئانامنىڭ تىترەپ قولاشمايۋاتقان بارماقلىرىنى تارتقۇچلاپ رەسىمگە تارتىشقا باشلىدى. ئارىدا تېلېفونغا كەلگەن بىر ئۇچۇرنى يەنە بىر كۆزەتكىسى دوستىغا كۆرسىتىپ ئون نەچچە مىنۇت چاخچاقلاشتى، ئۇنىڭ تەكەببۇرانە بۇيرۇقلىرىدىن بىزنى پەقەتلا نەزەرگە ئىلمايۋاتقانلىقى چىقىپلا تۇراتتى. ئەمدى تەكشۈرۈشلەر تۈگىدىمىكىن دەپ كېتىۋاتسام يەنە بىر توسۇققا دۇچ كەلدۇق. تەكشۈرگۈچى ئانامغا لەپىدە قاراپ «تۈركىيە» دېدى. دە، توختاتمايلا ئۆتكۈزۈۋەتتى. يۈكلىرىمىزنى ئالدىغان ئورۇننى بىللەلمەي تەمتىرەپ تۇرساق، جەنۇبى ئاسىيالىق مۇسۇلمانلارغا ئوخشايدىغان بىر تازىلىقچى يېنىمغا كېلىپ «تۈركىيە» دېدى ۋە كۈلۈپ يولنى كۆرسىتىپ قويدى. ئىچىمدە دۆلەتنىڭ ئىناۋىتى كۈچەيسە، پۇقرانىڭ ھۆرمىتى بولىدىغانلىقى ھەققىدىكى خىياللار ئەۋج ئۇردى. ئەمما بىزنى قانداقسىگە تۈركىيەلىك قىلىۋالغاندۇ؟ ئاناممۇ، مەنمۇ تۈركىيە تۈركلىرىگە ئانچە - مۇنچە ئوخشايتتۇق، مەنچە.

خۇپتەندىن كېيىن تۈرك ئۆلىمانىڭ يېتەكچىلىكىدە تاۋاپنىڭ تەسىرى ۋە ھاجانلىرىدا تۆكۈلۈپ كەتتۇق. دۇئالىرىمىزدا، نامازلىرىمىزدا، مۇقەددەس بەيتۇللاھتىكى

رەسۇلىمىزنىڭ ئىزىنى باسقان ھەر بىر قەدەملىرىمىزدە ئاللاھقا ئىلتىجا قىلدۇق. بەيتۇللاھنىڭ ئوتتۇرىسىدىكى ھەجرۇل ئەسۋەدكە قوللىرىنى ئۇزۇتۇپ بۇقۇلداپ يىغلاۋاتقان قېرىنداشلىرىمىزنىڭ ئارىسىدا «يېرىل تېشىم يېرىل» دېگەن ئۇيغۇر چۆچىكى ئېسىمگە كەلدى. ئۆيىدىن چىققان تۇنجى قەدىمىدىن باشلاپ توساقلاردا توسۇلۇپ، سوقماقلاردا سوقۇلۇپ ۋە تاسقىلىپ يۈرۈپ مۇقەددەس مەنزىلىدىمۇ تېگىشلىك ئىشەنچ، باراۋەرلىك، خاتىرجەملىك ۋە ھۆرمەتكە ئېرىشەلمەي كېلىۋاتقان بۇ ئاتىۋانلار، ھاياتتىكى بارلىق ئىختىيارلىقلاردىن مەھرۇم قىلىپ، مۇقەددەس مەسئۇلىيەت، كۈندىلىك ئىھتىياج، رېئال مەنپەئەت ۋە مەجبۇرلىنىشلار ئاسارىتىدە سىقىلغان ئىچ باغرىنى، روھىنى ۋە ھەسرەتلىرىنى ئاللاھقا يىغا بىلەن بىراقلا تۆكۈۋاتقانداك ئىدى. ئۇلارنىڭ شەلۋەرىگەن دىل يارىسىغا ئىبادەتتىن باشقىسى پايدىسىز، ئۇلارنىڭ ئىچىدىكىنى تۆكىدىغانغا كەبىدىن باشقا يەر ئىشەنچسىز، ئۇلارنىڭ سېلىشتۇرغۇسىز دەردىگە ئاللاھتىن باشقىسى ئامالسىز ئىدى. خۇددى قارا يوپۇقلۇق تاش ئۇيغۇرنىڭ يىغىسىغا يېرىلىپ كېتىدىغانداك كۆزۈمنى يۇمۇۋالدىم. شۇنچە مۇشۇ يوپۇق كەشتىسىنىڭ ئۇيغۇرنىڭ قولىدىن چىققانلىقى خىالىمىدىن كەچتى ۋە ئۇيغۇرنىڭ ھۈنەر-تېخنىكىلىق بولۇشىنى، خار بولماسلىقىنى تىلەپ دۇئا قىلدىم. چۈنكى ئەجداتلاردا «ھۈنەرلىك ئىنسان خار بولماس» دېگەن ئاتا سۆزى بار ئىدى.

سەفا بىلەن مەرۋە ئارىلىقىدا ئانام ئولتۇرغان قولىتۇق ھارۋىسىنى ئىتتىرگەچ، ئاغزىنى ئارانلا مىدىرلىتىپ يۇم - يۇم يىغلاپ جىمجىت كېتىۋاتقان غەمگۈزارىمىدىن سورۇدۇم. مەقسىدىم، گەپكە سېلىپ يىغىدىن بىر دەم بولسىمۇ توختىتىش، ئاجىز يۈرىكىنى قان قىلماسلىق، ئاللاھقا يىغلىماي دۇئا قىلىپ كېتىۋاتقان مىللەتلەرنىڭمۇ بارلىقىنى دەپ قويۇش ئىدى.

- ئانا نېمە دەپ دۇئا قىلدىڭ؟

- نېمە دەپ دۇئا قىلاتتىم بالام، ھەجەر ئانىمىز ئىسمائىل ئەلەيھىسسالامنىڭ ئۇسسۇزلۇقتىن سۇلغان ھالىغا چىدىماي ئاللاھقا يالۋۇرۇپ، سەفا مەرۋە ئارىلىقىدا

يۈگرەپتىكەن. مەن بالام نەدىدۇر دەپ شەھەرمۇ سەھرا كېزىپ يۈرگەن، تىرىك بولسا يۈزىنى، ئۆلۈك بولسا جەسىدىنى كۆرەي دەپ زارۇزار قاقشاپ سەرسان بولۇۋاتقان باغرى قان ئانىلارغا دۇئا قىلدىم. يۈرەك پارىلىرىنىڭ ياشىغىنىنى ئەمەس، قىينالىغىنىنى بولسىمۇ كۆرەلمەي پۇچىلىنىۋاتقان، پەرزەنتلىرىنىڭ ھايات-ماماتىدىن بىخەۋەر يۈرىكى داغلىنىۋاتقان، يا بالىسى بىلەن تۇتۇلۇپ كەتمىگىنىگە، يا بالىسى ئۈچۈن ئۆلۈپ كەتمىگىنىگە ئۆكۈنىۋاتقان پۈتۈن دۇنيادىكى ئانىلارغا دۇئا قىلىۋاتىمەن... ئانام ئىسە دەپ كېتىشتىن قورقتىمۇ، ئاغزى بۇرىنى يىغلىقنىڭ ئۈچى بىلەن ئوراپ گەپتىن توختىۋالدى. مېنىڭمۇ ئاغزىمغا گەپ كەلمەيتتى.

سەفا - مەرۋە ئارىلىقىدىمۇ باشقا ئەل مۇسۇلمانلىرىنىڭ «تۈركىيە» دېيىشىپ بەرگەن ئىللىق سالاملىرىدىن، يول بېرىشلىرىدىن سۆيۈندۈم-يۇ، ئەرلەرنىڭ ھەممىسى ئاق ئېھرامغا ئورالغان بۇ يەردە تۈرك دۇنياسىنىڭ بىر پارچىسى ئىكەنلىكىمىزنىڭ قانداق بىلىنىپ قالغىنى مېنى تەئەججۈپلەندۈردى. ساقچىلار ھەرمەنىڭ ئىچىدىمۇ قوپال ئىدى. ئەمما ئانام ئىككىمىزگە كەلگەندە قول شىلتىپ ۋارقىرىپالمايتتى. قارىغا ئورانغان ئاچام، قىيىئانام ۋە ئايالىمۇ ھەرمەدە ساقچىلارنىڭ قوپاللىقلىرىدىن خالىي قالماپتۇ. نېمىشقا ھەممىز ئۇيغۇر تۇرۇپ ئىككى خىل مۇئامىلىگە ئۇچرىغانلىقىمىز مېنى ئويلىاندۇراتتى. ھەرمە دېگەن چەكلەنگەن دېگەنلىك بولسىمۇ، ساقچىلارنىڭ زوراۋانلىقى، قوپاللىقى، مەسئۇلىيەتسىزلىكى چەكلەنمىگەن بولسا كېرەك. بۇ ساقچىلارمۇ ھەرمەدە ناماز ئوقۇيدۇ-يۇ، نېمىشقا ئاللاھنىڭ جازاسىدىن قورقمايدۇ؟ ئاللاھ ئۇلارنىڭ جازاسىنى ئۇ دۇنيادا بەرگەن بىلەن، بۇلارنىڭ قوپال رەھىمسىزلىكىنىڭ مۇكاپاتىنى پادىشاھ بۇ ئالەمدە بېرىدۇ-دە! سەئۇدى ئەرەبىستاندا پادىشاھ ھاكىمىيىتى ۋە پادىشاھلىق ھوقۇق خەلقنىڭ، ئاخباراتنىڭ ۋە قانۇننىڭ نازارىتى ۋە چەكلىمىسىنى قوبۇل قىلمايدىغان تۇرسا، ساقچىلارنى بىرى نازارەت قىلالايتتىمۇ، چەكلىيەلەيتتىمۇ؟ بەيتۈلھەرمەدە شۇنچە قوپال ساقچىلارنىڭ تۈرك ھاجىلىرىغا كەلگەندە يۇمشاپ كېتىۋاتقانلىقى دىققىتىمنى تارتتى. ھەممە ئەرلەر ئاق ئېھرام بىلەن، ئاياللار ئاساسەن قارا پۈركەنجە بىلەن ئورۇنۇلغان بەيتۈللاھتا تۈرك ئاياللىرىنىڭ رەڭگارەڭ ياغلىقلىرى ۋە ياغلىققا ماسلاشقان ھەرخىل پوسۇندىكى

يارشىملىق پەلتۇلىرى ئالاھىدە گەۋدىلىنىپ تۇراتتى. ھەممە ھاجىنى ۋارقىراپ رەتكە تۇرغۇزىۋاتقان ساقچى، تۈرك ھەج ئۆمىكىدىكى رەڭدار ياغلىقلىقلارنى كۆرگەن ھامان پەسكويغا چۈشەتتى. شۇنىڭ بىلەن دۆشكەللەنمەسلىكنىڭ سەۋەبىنى ئاڭقاردىم. ئانامنىڭ تۈرك ئاياللىرىنىڭكىگە ئوخشايدىغان رەڭدار ياغلىقى ۋە قەشقەردىن كېيىپ كەلگەن كەشتىلىك پەرىجىسى بىزنى تۈرك كۆرسىتىپ ئازارلىنىشتىن ساقلاپ قالغانىدى.

ئۆتكۈر ئەسلەنگەن دەمدە

2015 - يىلى بەشىنچى ئۆكتەبىر مەرھۇم شائىر ۋە يازغۇچىمىز ئابدۇرېھىم ئۆتكۈر ۋاپاتىنىڭ يىگىرمە يىللىقى. يىگىرمە يىل بۇرۇنقى شۇ كۈن بەكمۇ ئېنىق ئېسىمدە. 1995 - يىلى 5 - ئۆكتەبىردە سارە ئىسىملىك بىر قىز قار - يامغۇر تۆكۈلۈپ ئالدىمغا كەلدى. نېمە بولغانلىقىنى ئاڭلىغىنىمدا ئۆزۈمنى تۇتۇۋالالماي كۆز ياشلىرىم بىلەن ئۇ قىزغا جۈر بولدۇم. دېيىلگىنى ئۆتكۈرىمىزنىڭ مۇسبەت خەۋىرى ئىدى. مۇساپىرەتتىكى بارلىق تارتىراڭغۇ كۈنلەردىن پەرقسىز، نۇرسىز، روھسىز شۇ كۈندە ئۆتكۈرىسىز قايتۇق. مائەملىك پىغانلىرىمىزنى ساۋاقداشلار بىلەن قانداق ئورتاقلىشىش توغرىسىدا سارە سىڭلىمىز بىلەن ھەمسۆھبەت بولدۇق. ئۇ چاغلاردا ئۇستازىمىز ئابدۇرەھىم ئۆپولات تەكلىماكانى قوللاۋاتقان «ئەنجۈمەن» ناملىق بىر ئىلىم سورۇنىغا يېتەكچى ئىدىم. ئادەتتە ئەنجۈمەننىمىز ئىككى ھەپتەدە بىر ئورۇنلاشتۇرۇلىدىغان بولغاچقا، ئۆتكۈر ئەپەندىنىڭ ۋاپاتىغا ئاتاپ تويۇقسىز پائالىيەت تەشكىللەشكە ئامالسىز ئىدۇق. ئۇيان چاپا، بۇيان چاپا سارەنىڭ كۆزلىرىدەك مۆلدۈرلىگەن ياشلىق كۆزلەردىن كۆزلىرىمنى تەستە قاچۇرۇپ، ئىمكان بولمىغانلىقىنى ئەنجۈمەن تەشكىللىرىغا ئۇقتۇرۇش قىلىشقا مەجبۇر بولدۇم. ئەمما، شۇ كۈنكى ياشلانغان كۆزلەر، تۈرۈلگەن قوشۇملار، ئۆمچەيگەن لەۋلەرگە ھازىرغىچە يۈز كېلەلمەيمەن. شۇ چاغلاردا يۈرەكتىن سۆيگەن كىشىلىرىنى قەلب تۈرىدە ئەزىزلەيدىغان ئۇيغۇرنىڭ «ئالىم ئۆلدى، ئالەم ئۆرۈلدى» دەپ چەككەن پىغانى ئالدىدا مەن چارەسىز ئىدىم.

«ئويغانغان زېمىن» دا مەرھۇمدىن قالغان «ئىز» نى بويلاپ تەمتىلەپ يۈرۈپ كەتتۇق، يوللار ئاۋۇدىيۇ يولداشلار ئاۋۇمدى. پەللىلەردە يېڭىپ، داۋانلاردىن ئاشقان بىر بۈيۈك كارۋان تېپىلمىدى كۆز ئالدىمدا. ئۆتكۈرىسىز قالدۇق. ھەر قېتىم بېشىمىزغا مۇسبەت كېلىپ كۆزىمىزگە زۇلمەت تىقىلغاندا، ھەسرەت بىلەن ئۇنى ئەسلىدۇق.

خۇددى بىزگە بىر يول كۆرسىتىدىغاندەك، خۇددى بىزگە مەشئەل سۇنىدىغاندەك ئۈمىدلەندۇق. كۈتتۇق، نۇرانە سىمالىق ئۇستازىمىز سۇنغان روھىمىزغا، قاغىرىغان ئارمانلىرىمىزغا، قانغان قەلبىمىزگە مەلھەم بېرىدىغاندەك... لېكىن يەنە ئويلىدۇق، ئۆتكۈرسىز كۈنلەردە. ئالىمىمىزنى ئاللاھنىڭ چاقىرغىنى، ئارىمىزدىن ئېلىپ كەتكىنى ھېكمەتكەن... زۈلمەتكە چىدىيالمايتتى، خورلۇققا يۈز كېلەلمەيتتى، ئازاپتىن يېرىلىپ كېتەتتى. بېلىگە ئاق باغلىغان باغرى قان زېمىننىڭ ھالىغا قاراپ كۆزى ئوچۇق كېتەتتى، يۈرىكى چاك كېتەتتى، يۈزى غەمناك كېتەتتى...

2005 - يىلى تۈركىيەدە ئىلمىي زىيارەتتە بولغىنىمدا ئۆتكۈر ئەپەندىنىڭ «ئىز»، «ئويغانغان زېمىن» دېگەن رومانلىرىنى ۋە «ئۆمۈر مەنزىللىرى»، «تارىم بويلىرى» ناملىق شېئىرلار توپلاملىرىنى كىتاب ئوقۇيدىغانلىكى ئۇيغۇرنىڭ ئىشكاپىدا دېگۈدەك كۆردۈم - دە، خەلقپەرۋەر رەھبەر تۆمۈر داۋامەتنىڭ «سەندەك ياشىسام» ناملىق مەرسىيەسىنى ئەسلىدىم. شۇنداق يازالسام دېدىم. تاشتەك ئىرادەم بولسا تىرىشىسام، ئۆتكۈردەك ماھارەتكە، جاسارەتكە، ئىناۋەتكە ئېرىشىپ ياشىسام دېدىم. ئۆتكۈر ئەپەندىمەك ئۇيغۇرنى تاماسىز مۇھەببىتىم، سەمىمى ئەمگەكلىرىم بىلەن سۆيۈپ ئۆتسەم، دېدىم. ئانا تۇپراقنى ۋە شۇ تۇپراقتىن ئۇنىگەن مېھرىلىك بۇ مىللەتنى ئەزىزلەيدىغانلارنى، ھايات ۋە ھاياتلىقنى باغاشلىغانلارنىڭ ياشلىرىنى سۈرتۈپ، باشلىرىنى تىكلەپ باققۇم كەلدى. ئۆتكۈرنىڭ ئىزىدىن ماڭغۇم كەلدى، مەنزىلى مۇشەققەتلىك بۇ «توخىماس» كارۋاننىڭ كۈلكىسىگە كۈلۈپ، ئىززىتىگە جان تىكىپ...

2015 - يىلى ئاۋغۇستنىڭ ئاخىرقى كۈنلىرىدىن باشلاپ تۈركىيەدە ياشاش نىسبى بولدى. مەسلەكداش دوستلاردىن گازى (غازى) ئۇنىۋېرسىتېتىنىڭ پىروفېسسورى، ئابدۇرېھىم ئۆتكۈر ھەققىدە ئىككى قىسىملىق كىتاب يازغان ھۇليا قاساپئوغلۇ خانىمنىڭ مۇشۇ يىل ئىچىدە مەرھۇم ۋاپاتىنىڭ يىگىرمە يىللىقىغا ئاتاپ مۇراسىم قىلماقچى بولغانلىقىنى ئاڭلاپ سۆيۈندۈم. تۈركىيەدىكى داڭلىق ناخشىچى، پارلامېنت ئەزاسى ئۇغۇر ئىشلاق ئەپەندىنىڭ مەرھۇم ئالىمىمىزنىڭ «ئۇچراشقاندا»

ناملىق شېئىرىغا ئاساسەن ئىشلەنگەن ناخشىنى يۇقىرى سەۋىيەدە ئۇرۇنلىغىنىدىن پەخىرلەندىم. ھىندىستان باش مىنىستىرى مودىنىڭ مەرھۇم ئالىمىمىزنىڭ «ئىز» ناملىق شېئىرىنى ئىنگىلىزچە دېكلەماتسىيە قىلغانلىقىدىن ئالەمچە غۇرۇرلاندىم.

ئۆتكۈرسىز كۈنلەردە يىراق قىرلاردا ياغرىغان سادا بىزنى ئويغاتتى. ئۆتكۈرسىز قالغان ئۇيغۇرغا قانداش، قېرىنداشلارنىڭ پىداكارلىقى بىزنى ئۇياتقۇزدى. ئۆتكۈرسىز كۈنلەردە باغىرلىرىمىزنىڭ تىلىدا جاراڭلىغان ئۆتكۈر نىداسى بىزنى يىغلاتتى. ئۆتكۈرسىز كۈنلەر بىزنى كىم بولۇش ۋە كىم بولماسلىق ھەققىدە ئازابلىق ئويلارغا مۇپتىلا قىلدى. قولىمىزدىكى كىملىكلەرگە سىغمايۋاتقان، ياراشمايۋاتقان، ياتلىشىۋاتقان سالاھىيەتلىرىمىز بىزنى ئەندىشلەندۈردى. ئۆتكۈرسىز كۈنلەرنىڭ شۇنچە قۇزاق مەنزىللىرىنى تاماملاپ يىگىرمە يىلغا ياماشقانلىقى بىزنى ئېغىر خىياللارغا مۇپتىلا قىلدى. خىياللار مۇجىمەل ئىدى، مەجھۇل ئىدى. خىيالچان كۆزلىرىمىز تىك باقالمايتتى ئۆتكۈرنىڭ سىماسىغا، روھىغا، مىراسلىرىغا.

ئۇيغۇر دىيەلمەسلىك

كىچىكىمدە ھېيتگاھنىڭ ئالدىدا مەدداھلار بار ئىدى. ئۇلارنىڭ ھەزرەت ئەلى شاھىمەردان، رۇستەم پالۋان ھەققىدە ئاجايىپ تەسىرلىك رىۋايەتلىرى كىشىلەرنى سائەتلەپ بەنت قىلاتتى. مەھەللىمىزدىكى قىماۋازلارنىڭ ئاغزىدىن جەمىشت ھەققىدىكى قىسسىلەر سۆزلىنەتتى. ئەقلىمنى بىلگەندە جەمىشتنىڭ ئىران شاھى ئىكەنلىكىنى، رۇستەمنىڭ تۈركلەرگە قارشى جەڭ قىلغان فارسىلارنىڭ قەھرىمانى ئىكەنلىكىنى بىلىدىم. كىشىلەرنىڭ ئىران قەھرىمانلىرىغا چوقۇنۇشلىرى، بىلىمىز، نادانلارنى تۈرك دېيىشلىرىدىن ئەسلى كىملىكىمىزدىن قانچىلىك ياتلاشقانلىقىمىزنى ھېس قىلغانىدىم. كۆزىمىزدە ۋەتەننىمىزگە قەدەم بېسىپ باقمىغان شەخسلەرنىڭ جەلپىكار مازارلىرى بار، ئېسىمىزدە تارىخىمىز بىلەن ھېچ ئالاقىسى بولمىغان قەھرىمانلارنىڭ ئىش ئىزلىرى بار ئىدى. مەسىلەن: خوتەندە ئۇيغۇر بىلەن ھېچ ئالاقىسى يوق ئىرانلىق شەمىسى تەبرىزنىڭ مازىرى مەشھۇر، ئەمما قاراخانىلار خانلىقىنىڭ ئاخىرقى مەزگىلىدە خوتەندە ئىمانىنى قوغداش ئۈچۈن قارا قىتانلارغا باش ئەگمەي تىك تۇرۇپ شەھىد بولغان ئالاھىدىدىن مۇھەممەد خوتەننىڭ مەقبەرىسى نائىنىق. ئوپالدا بىزنىڭ تۇپراقلىرىنى قوغداپ جان بەرگەن قىلىچ بۇغراخاننىڭ قەبرىسى ۋەيرانە، ئەمما كەربالادا قەستكە ئۇچىرىغان ئىماملارنىڭ رىۋايەتلىك ۋارىسلىرى مازارلىرىدا تاۋاپقا سازاۋەر. نېمە ئۈچۈن ئۇيغۇرنىڭ تىلىدا ياتلارنىڭ قەھرىمانلىرى قەدىرلىك، ئۇيغۇرنىڭ تۇپراقلىرىدا خەقنىڭ مازارلىرى ھۆرمەتلىك بولىدۇ؟ نېمە ئۈچۈن ھازىرغىچە يۈسۈپ خاس ھاجىپنىڭ قەبرىسىدىن ئاپاقخوجا مەقبەرىسى ھەيۋەت، مۇھاپىزەتلىك، خېرىدارلىق؟

مەھمۇد قەشقەرنىڭ مەقبەرىسى جايلاشقان ئوپالىئارت تېغىنىڭ چوققىسىدا ئوقۇرغا ئوخشاش بىر يەر بار. كىشىلەر دۇلدۇل ئوقۇرى دېيىشىدۇ. ھەزرەتى ئەلنىڭ ئېتى باغلانغانىمىش. كىچىكىمدىن شۇ رىۋايەتكە ئىشىنىپ، شۇ ئوقۇرنى

يىراقتىن ئۇلۇغلاپ چوڭ بولغانمەن. ھەتتا شۇ ئوقۇرنىڭ ئەتراپىدىن ئانچە - مۇنچە مەردەكلەرنىڭ قالدۇقلىرى ئۇچراپ، ئېسىمدىكى ھەزرەتى ئەلى ئوبرازىنى تېخىمۇ قۇدرەتلىك قىلىپ كۆرسىتەتتى. ئەقلىمنى تېپىپ ئالىي مەكتەپتە ئوقۇۋاتقاندا سوراشتۇرسام، ئەسلى ئەنجانباي سەبداشلىرى بىلەن بىللە گومىنداڭ ئارمىيىسى بىلەن ئېتىشقاندا شۇ «ئوقۇر» ئەتراپىنى ئىستېھكام قىلىپ ئىشلەتكەنىكەن. بۇنداق ھەقىقىي ئۇيغۇر قەھرىمانلىرىنى ئۇنتۇپ، يالغان رىۋايەتلەرگە چىنپۇتۇشنىڭ سەۋەپلىرى نېمە؟ مېنىڭ چۈشىنەلمەيدىغىنىم خەلقىمىز قاراخانىلار خانلىقى دەۋرىدىكى تاجاۋۇزچىلارغا قارشى كۆرەش قىلغان ئاللاھىددىن مۇھەممەد خوتەننىڭمۇ ئۇنتۇپ قالسۇن، ۋەتىنىنى ياتلاردىن مۇداپىئە قىلغان قىلىچ بۇغراخانمۇ ئېسىدىن چىقىپ كەتسۇن، نېمە دەپ تېخى نەۋرىلىرى ھايات بولغان ئەنجانباي ئات باغلىغان يەرنى ھەزرىتى ئەلنىڭ رىۋايىتى بىلەن چۈشەندۈرىدۇ؟ نېمىشقا دىيارىمىزدا تاقىغا ئوخشايدىغان يەرلەر ھەزرەتى ئەلنىڭ دۆلدۈلغا باغلىنىدۇ؟ نېمىشقا خەلقىمىزدە يالغان دۆلدۈل ھەققىدە نۇرغۇن رىۋايەت بار؟ نېمىشقا راست سۈتۈق بۇغراخان ھەققىدە ئۈنچە رىۋايەت يوق.

قاماقتا سۈرىيە، سومالى ۋە ئافغانىستانغا ھەۋەس قىلىدىغان، كاللىسىغا ھىجرەتتىن باشقا گەپلەر تەسىر قىلمايدىغان بىر ئىنىمىز بىلەن بىللە بولدۇق. ئادەتتە ئۇيغۇرچە سۆزلىشىش ئىمكانىمىز يېتەرلىك بولمىغاچقا مۇڭدىشالمايتتۇق. كامىردا مەندىن بۆلەك ئەرزنامە يازغىدەك ئادەم بولمىغاچقا، ساقچىنىڭ ئورۇنلاشتۇرىشى بىلەن يارىدەملەشكەن بولدۇم. پاراڭلىرىمىز كۆرۈنىشتە ئەرز ھەققىدە بولغان بىلەن كۆپىنچە دەرت، ئەلەملەرگە ئۆتۈپ كېتەتتى. ئۇ مېنىڭ ھىجرەتكە شۇنچە پۇرسەتلىك تۇتۇپ، بارماي قايتىپ كەلگىنىمنى چۈشىنەلمەيتتى. ئۆزىنىڭ كالاڭلىقىنى ئېسىپ ئافرىقا چۆللىرىدە ياكى ئافغانىستان تاغلىرىدا يۈرەلمىگەندىن ھەسرەتلىنەتتى. شۇنىڭ بىلەن ئۇنىڭدىن ئافغانىستانغا قانداق چىقماقچى بولغانلىقىنى سورىغىنىمدا «ئۇچتۇرپاندىن» دەپ جاۋاپ بەردى. ئەزىز يازىدىغان قەغەزگە خەرىتىمىزنى سىزىپ، ئۇچتۇرپاننىڭ ئافغانىستان بىلەن چېگرىلانمايدىغانلىقىنى چۈشەندۈرۈدۈم. ئەمما تۆت ئايدا شۇ ھەقىقەتكە ئىشەندۈرەلمىدىم، چۈنكى بىر ئىلىملىك كىشى شۇنداق

دېگەنكەن. ئۇنىڭغا قايتىپ كېلىش سەۋەبىمنى چۈشەندۈرەلمەيدىغانلىقىمغا كۆزۈم يېتىپ، «سەندەك پەندىدىن بىخەۋەر بالىلارنى ئوقۇتاي دەپ قايتىپ كەلدىم،» دەپلا قويدۇم. ئۇ، «بىز سىزدەك ناسارالاردا تەربىيەلەنگەن كىشىلەردىن ئالتە كۈنلۈك دۇنيادا ئەسقا تىدىغان مادداپەرەسلەرنىڭ ئىلىمىنى ئۆگەنمەيمىز، بىز ئىككىلا دۇنيادا ئىنساننى سائادەتمەن قىلىدىغان ئاللاھنىڭ ئىلىملىرىنى ئۆگىنىمىز،» دەيدۇ. شۇنىڭ بىلەن ئابدۇقادىر داموللامنىڭ پەن ۋە دىننى قوشۇپ ئوقۇتقان مائارىپ بەرپا قىلغانلىقىنى، ماتېماتىكا دەرسلىكى تۈزگەنلىكىنى چۈشەندۈرۈپتىمەن. كۆزۈمگە بىر قارىۋېتىپ «كىمۇ ئابدۇقادىر داموللا دېگەن؟» دەپ سورىدى. بۇ قېتىم تېخىمۇ ھەيران قالدىم. «سەن ئۇيغۇر تارىخىنى بىلمەمسەن؟» دېسەم، «بىز دېگەن ئىسلام تارىخى ئۆگىنىمىز، ئىسلام! سىلەر دەك تاغۇتلارنىڭ قولىدا ئىشلەيدىغانلار يازغان، تاغۇتلارنىڭ نەشرىياتى چىقارغان كىتابلارنى ئوقۇپ مىللەتچىلىككە پاتىمايمىز» دېدى. تالاشقىم كەلمىدى، ئۆزىنى ئۇيغۇر ئەمەس دېسىمۇ، ئەرزىنى ئۇيغۇرچە يېزىپ بەردىم.

ئىستانبۇلدا بىر يىغىن ئېچىلىپتۇ. يىغىندا ئۆلىمالارنىڭ بىر جەمئىيىتى قۇرۇلماقچى بوپتۇ. جەمئىيەتنىڭ ئىسمىنى بېكىتىدىغاندا ئۇيغۇر سۆزىنى ئىشلىتىش ياكى ئىشلەتمەسلىك ھەققىدە تارتىشما بوپتۇ. ئاخىرى 12 گە قارشى 18 ئاۋاز بىلەن ئۇيغۇر كەلىمىسىنى ئىشلەتمەيدىغانلار ئۇتۇپ چىقىپتۇ. ئۇلارنىڭ زاكۇنچە ئۇيغۇر دېگەن نامنى روسلار قويۇپ بەرگەنمىش. ئۇنداقتا «ئەلىشىر نەۋائىي ئۇيغۇر باقىشى ئائىلىسىدە تۇغۇلغان» دېگەن تارىخىنىمۇ مىرزا ھەيدەر كوراگان ئەمەس، روسلار يازغانمۇ؟ 1911 - يىلىدىن كېيىن نەزەرخوجا ئابدۇسەمەت «تەرجۇمان»، «ۋاقىت» گېزىتلىرىدە «ئۇيغۇر بالاسى» دېگەن تەخەللۇستا ماقالە يازغاندا، بۇنىمۇ روسلار يازدۇرغانمۇ؟ ئابدۇخالىق ئۇيغۇرنىڭ تەخەللۇسىنى روسلار قويۇپ بەرگەنمۇ؟ شۇندىن كېيىن تۈركىيەدىكى ئۇيغۇرچە مەتبۇئاتلارغا دىققەت قىلدىم. كۆپىنچە ۋەتەنمىزگە دائىر خەۋەرلەردە ئاتامانلار مىللىتىمىزنىڭ نامى ئورنىغا ئېكس، ئېكس مۇسۇلمانلىرى دەيدىكەن. ئويلاپ باقسام ئۇيغۇر دېيەلمەسلىك، ئۇيغۇرلۇقتىن كەمسىنىش، ئۇيغۇرلۇقنى يوشۇرۇشمۇ يېڭىلىق ئەمەسكەن. ئۆزىنى مۇسۇلمان

دەپ ئۇيغۇر دېيەلمەيۋاتقانلار چەتئەلدىلا ئەمەسكەن، ۋەتەندىمۇ پارتىيە ئەزالىرى ئۆزىنى ئۇيغۇر دېمەي مىللىي كادىر دەيدىكەن. يۈرتىمىزنى مىللىي رايۇن دەپ ئاتايدىكەن. پارتىيىلىك ئۇيغۇر رەھبەرلەر مىللەتچى ئاتىلىپ قالماسلىق ئۈچۈن ئۇيغۇر جامائەتىنى «ئاز سانلىق مىللەت ئاممىسى» دەپ تىلغا ئالىدىكەن. بولۇپمۇ بىر رەھبەرنىڭ «تىل يوقالسا نېمە بوپتۇ، تۇڭگانلارنىڭمۇ تىلى يوققۇ؟» دېگەن سۆزى ھازىرغىچە يايغىن. ئۇيغۇرلۇقنى ئىنكار قىلىپ، مۇسۇلمانلىقنى تەرغىپ قىلىۋاتقانلارنىمۇ توغرا چۈشىنىمەن، بەلكىم ئۇلار تۇڭگانلارنىڭ شۇنچە، ئىناق، تىنچ، ئازادە ياشاۋاتقانلىقىدىن ئىلھام ئالغان بولۇشى مۇمكىن.

ئۇيغۇر مالالا بولالمىسا

مالالا كىم؟ ئۇنىڭ ئۇيغۇر بىلەن نېمە ئالاقىسى بار؟ يازمىنىڭ ماۋزۇسىنى كۆرۈپلا كىشىنىڭ كاللىسىغا بۇنداق سۇئاللارنىڭ كېلىشى ئېنىق. نوبىل تىنچلىق مۇكاپاتىغا ئېرىشكەن ياغلىقلىق قىز مالالانىڭ كىملىكىنى بىلىدىغانلار ئۇيغۇردا ئاز ئەمەس، ئەمما ئۇنىڭ ئۇيغۇر بىلەن مۇناسىۋىتىنى ئويلاپ باققانلارنى ئۇچراتماپتىمەن، ئۇنداقتا ئاۋۋال گەپنى مالالادىن باشلايلى. مالالا يۇسۇفزەي مۇشۇ كۈنگىچە دۇنيادا يېشى ئەڭ كىچىك نوبىل مۇكاپاتى ساھىبى. بالىلار ۋە ئاياللار ھوقۇقى تەشەببۇسچىسى، بالىلارنى مائارىپ ئارقىلىق قۇتقۇزۇشنى نىشان قىلغان مالالا فۇندى جەمئىيىتىنىڭ قۇرغۇچىسى. ئۇنىڭ قەيسەرلىكى چوڭلارنىڭكىدىن يۈكسەك، ئۇنىڭ بىر ئاجىز قىز سۈپىتىدە كۆرسەتكەن جاسارىتى نەچچە ئون مىليۇن قىران ئەرنىڭكىدىن كۈچلۈك، شۇڭا ئېرىشكەن مۇكاپاتلىرى باشقىلارنىڭ بىر ئۆمۈر ئېرىشكەنلىرىدىنمۇ كۆپ. ئۇنىڭ 2014 - يىلى يەنە بىر بالىلار ھوقۇقى پائالىيەتچىسى ھىندىستانلىق كاڭلاش ساتىياتى بىلەن نوبىل مۇكاپاتىنى قوبۇل قىلغاندا دۇنياغا قىلغان «چوڭلارنىڭ ئىددىيە توقۇنۇشلىرىغا، زالىملارنىڭ بايلىق، زېمىن ۋە ھوقۇق كۆرىشىگە، مەزھەپلەرنىڭ بۈگۈنكى ئېتىقاد ۋە تارىختىكى قان داۋاسىغا، زوراۋان ئاسىمىلاتسىيەنىڭ ئاسارىتىگە سەبى بالىلارنى قۇربان قىلماڭلار!» دېگەن مەنىدىكى خىتابى ھېلىمۇ قۇلاق تۈۋىمدە جارائلاپ تۇرىدۇ. ئۇنىڭ ئېيتىشىچە دۇنيادا ھازىر 66 مىليۇندىن ئارتۇق سەبى قىز ئۇرۇش، نامراتلىق ۋە ئادالەتسىزلىك سەۋەبلىك ئوقۇشىنى قالدۇرغان.

مالالا يۇسۇفزەينىڭ كەچۈرمىشلىرىنى كامىردا تۇنجى ئاڭلىغىنىمدا بىر مائارىپچى تۇرۇپ، ئۇ ھەققىدە بۇرۇن ھىچ نېمە بىلمەيدىغىنىمدىن بەكمۇ ئەپسۇسلانغان ئىدىم. ئۇنىڭ نوبىل تىنچلىق مۇكاپاتىغا نامزاتلارنىڭ قاتارىدا ئىكەنلىكىدىن شۇ چاغدا ۋاقىپلاندىم. پەقەت بىر پاكىستانلىق مەھبۇستىن ئۇنىڭ تالىبان تەھدىتى

ئاستىدىكى سۋات ۋادىسىدە ياشايدىغانلىقىنى، قىزلارنىڭ مەكتەپكە بېرىشىغا چەك قويۇلسىمۇ ئوقۇشنى تاشلىماي داۋام قىلغانلىقىنى، شۇ جەرياندا بېشىغا ئوق تېگىپ يارىلانغانلىقىنى، خەلقئارا جەمئىيەتنىڭ ياردىمى بىلەن ئەنگىلىيەدە داۋالىنىپ ساقايغانلىقىنى، پاكىستاندىكى ئەللىكتىن ئارتۇق مۇسۇلمان ئالىم پەتۋا چىقىرىپ ئۇنىڭ ئائىلىسىگە سېلىنىۋاتقان ئۆلۈم ۋەھمىسىنى ئەيىپلىگەن بولسىمۇ، جاھالەتچى كۈچلەرنى شۇم نىيىتىدىن ياندۇرالمىغانلىقىنى ئاڭلىغان ئىدىم.

قاماتتىن چىققاندىن كېيىن مالالا ھەققىدە خەۋەرلەرنى ئوقۇپ تۇرۇدۇم. ئۇ 1997 - يىلى پاكىستاننىڭ ئۇيغۇرغا مەدەنىيەتتە ئەڭ يېقىن مىللىتى پاتان - پاشتۇنلار كۆپرەك ياشايدىغان سۋات ۋادىسىدە بىر مائارىپچى ئائىلىسىدە تۇغۇلغان. 11 - 12 ياشلاردىن باشلاپ ئەنگىلىيە ب ب س رادىيو ئىستانسىسىنىڭ ئوردۇچە بۆلىمىنىڭ تور بوشلۇقىدا خاتىرە يېزىپ، تالىبان سۋاتنى قولغا كىرگۈزۈۋالغاندىن كېيىنكى ھاياتىنى تەسۋىرلەشكە باشلىغان. ئۇ تالىباننىڭ ئاياللار ۋە بالىلارغا قىلىۋاتقان زۇلۇملىرىنى پاش قىلغانلىقى ئۈچۈن تەھدىتكە ئۇچرىغان. ئۆلۈم دەھشىتى قاپلىغان ئۇ كۈنلەردە نۇرغۇن بالىلار ئوقۇشتىن ۋاز كەچكەن، نۇرغۇن ئاتا - ئانىلار بالىلىرىنى مەكتەپتىن چىقىرىۋالغان، ئەمما سەبى مالالانىڭ ب ب س ئوردۇچە ئاڭلىتىشىدا توختىماي بېرىلىۋاتقان ئوق ئاۋازى ئىچىدىكى مەكتەپ ۋە تىرىشچان ئوقۇغۇچىلار ھەققىدىكى تەسىرلىك يازمىلىرى ۋە ئوقۇشقا بولغان ئۆتەك قىزغىنلىقى ساۋاقداشلىرىنى، ئاتا - ئانىلارنى تەسىرلەندۈرۈپ ئوقۇشنىڭ داۋاملىشىشىغا تۈرتكە بولغان. ئەمما مەكتەپكە كېتىۋاتقان يولدا تالىباننىڭ ۋەھشىيەنە ھۇجۇمىدا ئوققا تۇتۇلۇپ بىر قانچە يېرىدىن يارىلانغاندىن كېيىن، ئەنگىلىيەدە داۋالىنىشقا ئېلىپ كېلىنگەن. ئۇ 2013 - يىلدىن باشلاپ بىرىنگھەمدىكى بىر مەكتەپتە ئوقۇۋېتىپتۇ.

مەن مالالانىڭ بۇ غەيرىتىدىن تەسىرلىنىپ، ئېنگىلىزچە دەرسىمدە ئۇنىڭ كەچۈرمىشلىرىنى ئوقۇغۇچىلىرىمغا سۆزلەپ بەردىم. تاپشۇرۇقلارنى ئەستايىدىل ئىشلىگەنلەرگە خەنسۇچە يېڭى نەشىر قىلغان «مەن مالالا» دېگەن كىتابنى ھەدىيە قىلدىم. ئۇنىڭ «بېشىمغا نېمە كەلسۇن ئوقۇيمەن» دېگەن سۆزىنىڭ ئېنگىلىزچىسىنى

كۇرسانتلىرىمغا يادىلاتتىم. ئەمما ئۇيغۇردىن بىر مالالانىڭ چىقىشىنى ئويلاپمۇ باقمىغان ئىكەنمەن. بۇندىن ئىككى ئايلار بۇرۇن مالالا ئىمزا سىدا بىر ئۇيغۇر قىزنىڭ «بىز ئۇيغۇر ئەدەبىياتىمىزنى قۇتقۇزۇشنىمىز كېرەك!» دېگەن خەنسۇچە يازمىسى تورلارنى قاپلىدى. بۇ قىز ماقالىسىگە 2015 - يىلى دىكابىردا نەشىر قىلىنىپ، 2016 - يىلى ئىككىنچى مەۋسۇمدىن باشلاپ ئۆتۈلۈشكە باشلىغان يېڭى ئەدەبىيات دەرسلىكى بىلەن بۇرۇنقى دەرسلىكنىڭ مۇندەرىجىسى ۋە بىر تېكىستنى سېلىشتۇرما قىلغان ئىدى. ماقالە ناھايىتى قايىل قىلارلىق يېزىلغان بولۇپ، ئازراق ئەقىل، ۋىجدان ۋە پۇقرالىق ئېڭىغا ئىگە بولغان كىشىنىڭ ئويلىنىپ بېقىشىغا ئەرزىيدۇ.

مەن مالالا دېگەن ئىسىمدە ماقالە يازغان شۇ قىزغا، شۇ قىزدەك بالىلىرىمىزنىڭ خەنسۇچە ئۆگىنىپ، دۇنياغا ئېچىلىپ مالالانىڭ پائالىيەتلىرىگە دىققەت قىلغىدەك ئاتىغا ۋە جاسارەتكە ئېرىشكەنلىكىدىن سۆيۈندۈم. شۇندىن كېيىن خەنسۇچە يېزىقچىلىق قىلىدىغان ئۇيغۇر بالىلارغا دىققەت قىلدىم. ئىچكىرى تولۇق ئوتتۇرا مەكتەپلەردە ئوقۇتۇش باشلانغاندىن كېيىن ئۇيغۇر بالىلاردىن شائىرلار، يازغۇچىلار، تەھلىلچىلەر ۋە دۇنياغا قۇچاق ئاچقان ساپالىق بىر ئوقۇرمەنلەر قوشۇنى يېتىشىپ چىقىپتۇ. ئۇيغۇر مالالا بۇ قىزلا ئەمەس ئىكەن، كۆپ ئىكەن، جاسارەتلىك، ئالدىن كۆرەر ۋە ساپالىق ئىكەن. نۇرگۈل ھېكمى ئىسىملىك يەنە بىر قىزنىڭ باتۇرلۇقىمۇ مېنى سۆيۈندۈردى. بۇ قىز يۇرتى يەركەنت ناھىيىسىنىڭ مەلۇم يېزىسىدا يۈز بەرگەن ناھەقچىلىكلەرنى خەنسۇچە پاش قىلىپ ناھايىتى تەسىرلىك بىر ماقالە يازغان بولۇپ، ئۇمۇ تور دۇنياسىدا ناھايىتى كۈچلۈك شاۋقۇنغا سەۋەپ بولدى. گەرچە بۇ ماقالە ھازىر ئۆچۈرۈلگەن بولسىمۇ، ئىچكىرىدە ئوقۇۋاتقان بىر ئۇيغۇر قىزنىڭ ئادالەتسىزلىككە باش ئەگمەيدىغان شىجائىتىنى نامايان قىلدى.

مەن ئىچكىرى تولۇق ئوتتۇرا تەسىس قىلىنغان دەسلەپكى يىللاردىن تارتىپ دىققەت قىلىپ كېلىۋاتىمەن. تۇنجى تۈركۈمدە نېفىتلىكتىن تاللانغان ئۇيغۇر پەرزەنتلىرى 1993 - يىلى نەنجىڭدە تولۇق ئوتتۇرىدا ئوقۇپ، بىر قىسمى 1996

- يىلى مەن ئوقۇۋاتقان مەركىزىي مىللەتلەر ئۇنۋېرسىتېتىگە كەلدى. ئۇلارنىڭ ئىچىدە بىرەيلەن ھازىر تۈركىيەدە تىبابەت ئىلىمىدە دوكتۇرلۇق ئۇنۋانىغا ئېرىشىپ، مەشھۇر چىش دوختۇرىغا ئايلاندى. باشقا ئىنى - سىڭىللىرىمىزمۇ تېگىشلىك مۇۋەپپەقىيەتلەرگە ئېرىشتى. ھەتتا بەزىلىرى ئانا تىلنى قوغداش پىكرىگە ئەمەلىي ياردەمدە بولدى. 2016 - يىلى تۈركىيەگە كەلگەندە ماگىستىرلىق ۋە دوكتۇرلۇقتا ئوقۇۋاتقان ئىنى - سىڭىللەر بىلەن ئۇچراشتىم، ئۇلارنىڭ ئىچىدىمۇ ئىچكىرى تولۇق ئوتتۇرا سىنىپلىرىدا ئوقۇغانلارنىڭ خېلى بارلىقى دىققىتىمنى تارتتى. بۇنداق بالىلارنى ئامېرىكىدىمۇ كۆرگەن ئىدىم.

2015 - يىلى ئىيۇندا سۆزلەنگەن قەشقەردىكى لېكسىيەمدە بىر قىز ئوقۇغۇچۇم جامائەتنىڭ ئالدىدا ئۇيغۇرچە يېزىپ، سۇئال سورىيالمىغىنىدىن ئىچىنىپ يىغلاپ كەتتى. ماڭا ئۇ قىزنىڭ لېكسىيەمگە قاتناشقانلىقى ۋە سۇئال سورىغىدەك چۈشەنچىگە ئېرىشكىنىلا پەخىرلىك تۇيۇلدى. شۇ سۆزۈندە ئۇ قىزنىڭ ۋە شۇنىڭدەك خەنسۇچە ئوقۇغان پەرزەنتلىرىمىزنىڭ ئىچكىرىدە ئوقۇشنى توغرا تاپمىغىنىم ھېلىمۇ ئېسىمدە. شۇندىن كېيىن ئاتا-ئانىلارنىڭ بالىلىرىنى ئىچكىرى تولۇق ئوتتۇرىدا ئوقۇتۇش ياكى ئوقۇتماسلىق ھەققىدىكى مەسلىھەتلىرىگە دۇچ كەلدىم، ھەر خىل گۇمان ۋە تىگىرقاشلىرىغا شاھىت بولدۇم. شۇ چاغلاردا كەسكىن ۋە ئەتراپلىقراق تەۋسىيەلەردە بولمىغىنىمغا ئۆكۈنمەن.

مالالا ئىسمى بىلەن يازما يازغان، ھەر قايسى ساھەلەردە خىزمەتتە بولۇۋاتقان ۋە ئامېرىكا، ياۋرۇپا، تۈركىيەدە ئۇتۇقلۇق ئوقۇۋاتقان بالىلارغا قاراپ سېلىشتۇرۇپ باقسام، ئىچكىرى تولۇق ئوتتۇرا سىنىپلىرى بىر تۈركۈم ساپالىق ئۇيغۇر ياشلىرىنىڭ يېتىشىپ چىقىشىغا تۈرۈتكە بوپتۇ. بىر دادىنىڭ نەزىرىدە پايدا زىياننى دەڭسەپ باقسام، بالىلارنىڭ يەنىلا ئىچكىرى تولۇق ئوتتۇرا سىنىپلىرىغا بارغىنى ئەۋزەل ئىكەن.

بالىلارنى ئىچكىرى تولۇق ئوتتۇرىغا ئەۋەتىشنى قوللىشىمغا ئۇيغۇر مالالانىڭ ۋە شۇنىڭدەك ئىچكىرىدە تولۇق ئوتتۇرىنى ئوقۇغان ئۇتۇقلۇق ياشلارنىڭ تەجرىبىسىدىن

باشقا، تۈركىيەدە ئوقۇۋاتقان ئافغانىستانلىق ئۆزبېك بالىلار بىلەن قىرغىزىستانلىق ئۆزبېك بالىلارنىڭ پەرقلىق سەۋىيەسى سەۋەپ بولدى. گەرچە ئۇلار ئوخشاش بىر مىللەتتىن بولغان، ئوخشاش بىر مەكتەپتە ئوقۇۋاتقان بولسىمۇ، لېكىن سەۋىيە پەرقى بەكمۇ چوڭ ئىدى. سېلىشتۇرۇش جەريانىدا ئىچكىرىدەك تىنچ، بىخەتەر، ئەركىن بىر يەردىكى مائارىپ بىلەن ئۇيغۇر شەھەرلىرىدەك كوچىلارنى ئەسكەر قاپلىغان، قەلبەلەرگە ۋەھىمە سىڭىپ كەتكەن، كىشىلەر ئەتە نېمە بولىدىغانلىقى ھەققىدە نە پىلان نە ئارزۇدا بولالمايدىغان بىر جايدىكى مائارىپنىڭ پەرقى ھەققىدە چوڭقۇر چۈشەنچىگە ئىگە بولدۇم. شۇنىڭ بىلەن ئېسىمگە بىزنىڭ سەل يىراقتىن كېلىدىغان، بولۇپمۇ توققۇزاق ۋە يېڭىشەھەردىن كىرىدىغان ئوقۇغۇچىلىرىمىز توساق ۋە تەكشۈرۈشلەرنىڭ كۆپلىكىدىن دەرسكە كېچىكىشلەر، يۇرتتىكى تىنچسىزلىق سەۋەپلىك ئېنگىلىزچە ئۆگىنىشتىن ۋاز كېچىشكە مەجبۇرلانغانلىقى، ياشلار كۆچىغا چىقالمايدىغانلىقى سەۋەپلىك ئېنگىلىزچە ياشلار سىنىپىنىڭ ئادەمسىز قالغانلىقى كەلدى. ئېنىقكى، ئاتا - ئانىلار باغرىلارنىڭ سەھەر ساق چىقىپ، كەچ سالامەت قايتىپ كېلىشىگە ئىشەنەلمەيۋاتاتتى. بۇنداق شارائىتتا نەتىجە يارىتىش ئەمەس، ساق ياشاش مۇھىم ئەلۋەتتە.

ھېيتنى مۇڭلىنىپ كۈتۈۋاتقان قەشقەردە ھېيتگاھنىڭ بولۇشى كۈندە ھېيت بولىدىغانلىقىدىن دىرەك بەرمەيدۇ. ھېيتگاھتەك كەڭ جامە تېپىلمايدىغان يەردىمۇ كىشىلەر ئىچىدە ۋە تېشىدا ئوخشاش ئېچىلىپ ھېيت ئويناپ يۈرۈپتۇ. خۇددى ھېيتگاھ بىزگە ھېيتلىق بېرەلمىگەندەك، خاتىرجەم ھېيتلىشىپ بېرەلمىگەندەك، قەشقەر ۋە قەشقەردەك ئۇيغۇرغا تولغان شەھەرلىرىمىزمۇ بالىلىرىمىزنى ئۇيغۇرلار شتۇرۇپ بېرەلمەيدۇ. شۇڭا قەشقەر ۋە قەشقەردەك قىسمەتتىكى كوچىلاردا ياشاۋاتقان قىز - ئوغۇللىرىمىزنى ئۇچۇر ۋە تەسەك دېگۈم كېلىدۇ. ئۇلارنى سېغىنىشلىرىمىزنىڭ قولى، مىسكىنلىكىمىزنىڭ يۇقۇملانغۇچىسى، تەشۋىشلەرنىڭ تۇتقۇنى بولمىس ئىكەن دەيمەن. ئۇلار بىزدىن خاتىرجەم ياشاۋاتقانلاردىن شەخىسنىڭ قىممىتىنى، كىشىلىك ھوقۇقنىڭ دەخلىسىزلىكىنى، بەختلىك ياشاشنىڭ گۇناھ ئەمەسلىكىنى بىلسە ئىكەن دەيمەن. بالىلىرىمىز قورال بىلەن ئەمەس، قانۇن بىلەن باشقۇرۇلۇۋاتقان يەرلەردە

ياشاپ ئۆزىنىڭمۇ باشقىلار بىلەن باراۋەر پۇقرا ئىكەنلىكىگە ئىشىنىپ باقسا دەيمەن. ئۇلارنى كىيىش، ئىچىش، سۆيۈش ۋە سۆكۈش ھۆرلۈكى نىسپ بولغانلارغا قاراپ جاھاندا ھۆرلۈكنىڭمۇ مەۋجۇدلىقىنى بىلىپ قالسا دەيمەن.

توغرا، ئىچكىرىگە كەتسە بىزدىن تىل، مەنۋىيەت، ئادەت ۋە قىياپەتتە پەرقلەنىپ كېتىدۇ. ئەمما ئۇلارنىڭ خەنسۇچە سۆزلەپ تاشلاشلىرىدىن يامانلىماي، ئۇيغۇرچە سەۋر ۋە مېھرى بىلەن باشلىرىنى سىلىساق، ئالدىمىزدىن توغرا ئۆتسە ئۈمىدىسىزلەنمەي، چاقىرىپ ئۈمىدلىك سالاملاشساق؛ ئۇلارغا ئۇيغۇرنى بىر سەپرا غاپىلدەك ئەمەس، بىر تەمكىن ئاقىلدەك كۆرسەتسەك دەيمەن. ئەتراپىمىزغا ئەقىل كۆرمىزدە باقساق مائارىپتىن ۋە مائارىپچىلاردىن قاقشاش پايدىسىز. چۈنكىھاياتى قورقۇنچ ئىچىدە قالغان ئىنسانغا مۇھىمى بىلىم تارقىتىش ئەمەس، بەلكى بىخەتەر ياشاش؛ ئەتىگە ئىشەنچى يوق كىشىگە كېرىكى ھەقىقەت ئەمەس، ئەكسىچە ئىش ھەققىدۇر. شۇڭا بالىلىرىمىز بىلىم ئۈچۈن، ھەق ئۈچۈن، ھەقىقەت ئۈچۈن تىنچ يەرلەرگە كەتسۇن، قورقۇمسىز شارائىتتىكىلەر بىلەن رىقابەتتە ئۆتۈشنى، ئۆتۈرۈشنى، ئەڭ مۇھىمى باراۋەر ياشاشنى ئۆگىنىپ پىشسۇن. بالىلىرىمىز ئىچكىرىگە كېتىپ نوبىلغا ئېرىشكەن مالالا بولمىسا مەيلى، ئەمما ئۇلارنىڭ ئىستىقبالى تەكشۈرۈشلەردە، تىنىتىشلاردا ۋە تەشۋىشتە مالال بولۇپ كەتمىسۇن، قەھرىمان بولمىسا مەيلى ساق بولسۇن، ئاقىل بولسۇن، قابىل بولسۇن.

ئاڭلىغانمۇ ئۇيغۇرچە ئات مۇشۇنداق

«ئىسىم ئۇيغۇرچە بولغاندا» ماۋزۇلۇق يازمام بىلەن ئۈندىدارغا يېزىش تارىخىدا رېكورت يارىتىلدى. كىشىلەردىكى ئىسىملارغا بولغان مۇنداق قىزغىنلىق مېنى يەنە بىر قەدەم ئېلىشقا رىغبەتلەندۈردى. ئىسىمنىڭ ئۇيغۇرچە بولۇشىنى تەشەببۇس قىلىپلا قويماي، ئۆز ئانا تىلىمىزدا يۈرەك پارىلىرىمىزغا ئىسىم ياساش ئارزۇسى مېنى يەنە ئىزدىنىشكە ئۈندىدى. ئىزدەپ، ئاخشۇرۇپ يۈرۈپ ھازىرقى ئۇيغۇرچە ئىسىملارنىڭ ياسىلىش يوللىرى ھەققىدە خېلى مەلۇماتلىق بولۇپ قالدىم. بايقىشىمچە ساپ ئۇيغۇرچە ئىسىملار ئىچىدە ئەجداتلىرىمىزدىن بۈگۈنگىچە ئىزچىل قوللىنىپ كەلگەنلىرىمۇ، ئوخشىمىغان دەرۋەردە قويۇلۇپ ئۇنتۇلۇپ كەتكەنلىرىمۇ، بىزدە غايىپ بولۇپ قېرىنداش تۈركىي مىللەتلەردە ساقلىنىپ قالغانلىرىمۇ بار ئىكەن. خۇلاسەلەپ باقسام ئۇيغۇرچە ئىسىملار مۇنداق ئۇسۇللاردا ياسىلىدىكەن.

1 - ئوغۇللارغا «ئال»، قىزلارغا «بەر» سۆزلىرى قوشۇلۇپ ياسىلىدىكەن. «ئال» بىلەن ئىسىم ياساشنىڭ تارىخى خېلىلا ئۇزۇن ئىكەن. ئۇيغۇر تارىخىدىكى ياركەنت سەئىدىيە خانلىقىنىڭ قۇرغۇچىسى سۇلتان سەئىدخانغا نەۋرە كېلىدىغان ئىمپىراتۇر بابۇر ھىندىستاننى فەتىھ قىلىش ئالدىدا تۇغۇلغان ئوغلىغا «ھىندال» دېگەن ئىسىمنى قويغان، مەنىسى ھىندىستاننى ئال ئىكەن. ھازىر بۇنداق ئىسىم ياساش ئۇسۇلى تۈركلەردە قوللىنىلىدىكەن. بۈگۈنكى ئوغۇللارغا «ئال»، قىزلارغا «بەر» قوشۇلۇپ ياسالغان ئىسىملارغا مۇنداق مىساللارنى كۆرسىتىش مۇمكىن. قىزلارغا: ئۆزبەر، ئۈنبەر، گۈلبەر، نۇربەر، ئەلبەر، سىنبەر، چىنبەر. ئوغۇللار: ئەركال، ئۇرال، تۇرال، قۇتال، ئۇنال، ئۆزال، ئۆچال، نۇرال...

2 - قىزلارغا «بىكە»، ئوغۇللارغا «تېكىن» سۆزلىرى قوشۇلۇپ ياسالغان ئىسىملار. بۇ يەردىكى تېكىن - شاھزادە، بىكە - مەلىكە مەنىسىدە كېلىدۇ.

ئۇيغۇرچە مەڭگۈ تاشلاردا كۆلتېگىن، بىلگەتېكىن، قۇتلۇقتېكىن، يوللۇقتېكىن قاتارلىق شاھزادىلەر خاتىرىلەنگەن. بىكە سۆزى قوشۇپ ياسالغان ئىسىملار بۈگۈنكى ئۇيغۇرلاردا ئۇنتۇلغان بىلەن تاتارلاردا مەۋجۇت بولۇپ، روس تاجاۋۇزچىلىرىغا قارشى باش ئەگمەس قەھرىمان سۆيۈنبىكەنىڭ نامى بىلەن بۈگۈنكىچە ياشاپ كەلمەكتە. شۇڭا تېكىن ۋە بىكە قوشۇلغان يۈكسەكلىك تۈسىدىكى ئىسىملارغا ۋارىسلىق قىلساق، ئۇلارغا ئۆزىنىڭ ئەزىزلىكى ۋە ئېسىللىقىنى دائىم ئەسكەرتىپ تۇرغان بولىمىز. بۇ ئۇسۇلدىكى ئىسىملاردىن قىزلارغا: ئايىكە، گۈلبىكە، جانىبىكە، خانىبىكە، تالىبىكە، بالىبىكە... ئوغۇللارغا: ئەرتېكىن، نۇرتېكىن، جانتېكىن، زورتېكىن، ئارتېكىن، ئاشتېكىن، شاشتېكىن، كۈنتېكىن... قاتارلىقلارنى مىسال قىلىش مۇمكىن.

3 - قىزلارغا «بال (ھەسەل)»، ئوغۇللارغا «قال» قوشۇلۇپ ياسالغان ئىسىملار. بۇنداق ئىسىملاردا ئوغۇللاردىن كۈتۈلىدىغان تەمكىنلىك، چىدام، غەيرەت؛ قىزلاردىن كۈتۈلىدىغان يۇمشاقلىق، ئىللىقلىق ۋە شىرىنلىك بالقىپ تۇرىدۇ. مەسىلەن: ئوغۇللارغا ئەرقال، ياشقال، ئۇتقال، يارقال، ئۇرقال، قۇچقال، بايقال. قىزلار ئۈچۈن: گۈلبال، نۇربال، ھۆربال، دىلبال، نازبال.

4 - قىزلارغا «سۇ»، ئوغۇللارغا «تۇر» قوشۇلۇپ ياسالغان ئىسىملار. بۇنداق ئىسىملاردىكى سۇ ئەسلى قەدىمكى ئۇيغۇرچە سۇلۇدىن قىسقىراپ كەلگەن بولۇپ گۈزەل، لىۋەن مەنىسىدە. تۈركىيە تۈركلىرىدە سۇ بىلەن قوشۇلغان قىز ئىسىملىرى كۆپ ئۇچرايدۇ. بۇ مەنىدىكى سۇ سۆزى ئۇيغۇرلارنىڭ «چىن تۆمۈر باتۇر» داستانىدا تىلغا ئېلىنغان مەخۇتۇمسۇلانىڭ ئىسمىدا ساقلانغان. ئوغۇللارنىڭ ئىسمىدىكى «تۇر» نىڭ ئىسىملارنىڭ ئالدىغا ۋە ئارقىغا قوشۇلۇپ كەلگەن شەكلى مەۋجۇت. مەسىلەن، تۇرمەمەت، تۈرەخمەن، ئامانتۇر دېگەندەك. بۇنداق ئىسىملار: بايتۇر، راستۇر، ئەرتۇر، بەكتۇر، ساقۇر، دەستۇر، قۇتۇر، رۇستۇر، ئاشتۇر، يەڭتۇر. سۇ قوشۇلغان قىز ئىسىملىرى: تاڭسۇ، جانسۇ، ئايسۇ، بالسۇ، ئۇزسۇ، تۇزسۇ، گۈلسۇ... دېگەندەك شەكىلدە بولىدۇ.

5 - ئوغۇللارغا «تاي»، قىزلارغا «ناز» قوشۇلۇپ ياسالغان ئىسىملار. شىمال ئۇيغۇرلىرىدا بولۇپمۇ ئىلى ئۇيغۇرلىرىدا ئوغۇللارغا تاي قوشۇلغان ئىسىملار كۆپ ئۇچرايدىغان بولۇپ، بۇنى بارلىق ئۇيغۇرلارغا ئومۇملاشتۇرۇشقا ئەرزىدۇ. چۈنكى تاي سۆزى ئۇيغۇردا ئەرنىڭ قاننى بولغان ئاتنىڭ بالىسىنى كۆرسەتكەندىن باشقا كۆز ئالدىمىزغا بىر جۇشقۇن، قورقماس، تەۋەككۈلچى قىياپەتنى زاھىر قىلىدۇ. ناز سۆزىمۇ ئىنسانغا قىزلارغا ماس بىر لاتاپەتتىن بىشارەت بەرگەچكە ئۇيغۇر قىز ئىسىملىرىغا قوشۇلۇپ كەلمەكتە. بۇلارنى كېڭەيتىپ قوللانساق نۇرغۇن مەنىلىك ئىسىملارغا ئېرىشەلەيمىز. مەسىلەن: قىزلارغا ئايناز، بالناز، ھۆرناز، گۈلناز، چىنناز، دىلناز، قۇتناز، پاكناز، شاھناز، قاشناز، ياشناز، ئۆزناز، زىلناز، خۇشناز... ئوغۇللارغا ئەرتاي، نۇرتاي، قۇتتاي، ئالتاي، شاھتاي، ئۇتتاي، ئۇچتاي، قۇچتاي، بەگتاي، قۇرتاي... قاتارلىقلار.

6 - قىزلارغا «سەن»، ئوغۇللارغا «سۇن» قوشۇلۇپ ياسالغان ئىسىملار. بۇنداق ئىسىملاردىكى سۇن قوشۇمچىسىدا بىر ئارمان ئەكس ئەتسە، سەن قوشۇمچىسىدا بىر ئامراقلىق ئىپادىسىنى تاپىدۇ. مەسىلەن: قىزلار ئۈچۈن تاڭسەن، ئايسەن، گۈلسەن، نۇرسەن، قۇتسەن، ئۆزسەن، نازسەن، تۈزسەن، ئىزسەن، چىنسەن، دىلسەن، پاكسەن... ئوغۇللار ئۈچۈن تۇرسۇن، ئۆرسۇن، قۇتسۇن، ئاشسۇن، تاشسۇن، يانسۇن، قۇرسۇن، ئۇتسۇن، بۇلسۇن، چاچسۇن، يارسۇن... قاتارلىق چىرايلىق مەنىدىكى ئىسىملارنى ياساپ قويۇشقا بولىدۇ.

7 - قىزلارغا «بانۇ»، ئوغۇللارغا «بول» قوشۇلۇپ ياسالغان ئىسىملار. بانۇ سۆزى تارىخىمىزدىكى مەرتىۋىلىك ئاياللارنىڭ ئىسمىغا قوشۇلۇپ كەلگەن بولۇپ، مەلىكە دېگەن مەنىگە ئىگە. ئوغۇللارنىڭ ئىسمىغا قوشۇلۇپ كېلىدىغان بول سۆزى ئارزۇنى ئىپادىلەيدىغان بولۇپ، تۈركلەردە ئول شەكلىدە ئىسىملارغا قوشۇلىدۇ. قىزلار ئۈچۈن بانۇ قوشۇلغان ئىسىملار: نۇربانۇ، گۈلبانۇ، ئايبانۇ، نازبانۇ، ئۆزبانۇ، بالبانۇ، تالبانۇ، پاكبانۇ... ئوغۇللار ئۈچۈن بول بىلەن ياسالغان ئىسىملاردىن: ئەربول، بايىبول، جانىبول، بەگبول، قۇتبىول، ياشىبول، قۇچىبول، زورىبول، خاسىبول... دېگەندەك ئىسىملارنى قويۇشقا بولىدۇ.

8 - ئوغۇللارغا «بەگ»، قىزلارغا «بۇۋى» قوشۇلۇپ ياسالغان ئىسىملار. ئۇيغۇرلاردا بەگ سۆزى خۇددى تۆرە سۆزىگە ئوخشاشلا ئىسىملارغا قوشۇلۇپ ئىھتىرام، ئىززەت ۋە ئەزىزلىك مەنىسىنى بىلدۈرۈپ كەلگەن. مەسىلەن: نۇربەگ، ھاكىمبەگ، ئەيسابەگ، شاھبەگ دېگەندەك. خانىم - قىزلار ئۈچۈن قوللىنىلغان بۇۋى سۆزىمۇ ئىناۋەتلىك، ئىلىملىك، مۆھتىرەم قىز - ئاياللارنىڭ ئىسمىغا ئۇلىنىدۇ. مەسىلەن: بۇۋىراپىيە، بۇۋىمەريەم، بۇۋىنۇر، بۇۋىئايشەم دېگەندەك. ئۇيغۇر جەمئىيىتىدە يېقىندىن بېرى ئوغۇللارنىڭ ئىسمىغا بەگ سۆزى قوشۇپ ئاتاش تېرىلگەن بىلەن، قىزلارغا ئۇلىنىدىغان بۇۋى سۆزى تەدبىرىجى ئىستىمالدىن قېلىشقا يۈزلەنمەكتە. ئۇيغۇرلارغا ئۆز بولغان بۇ ئىككى ئىسىم قوشۇمچىسى نۆۋەتتە ئۇيغۇر ئىسىملىرىنى ئانا تىلغا قايتۇرۇش تەشەببۇسى ئۈچۈن ناھايىتى زۆرۈردۇر. قىزلار ئۈچۈن بۇۋى بىلەن كەلگەن ئىسىملار: ئايىۋى، نازىۋى، گۈلبۇۋى، زىلبۇۋى، قىزبۇۋى، يۇلتۇزبۇۋى، تاڭبۇۋى... ئوغۇللار ئۈچۈن بەگ قوشۇلغان ئىسىملار: ئەربەگ، تۆرەبەگ، جانبەگ، ئاتابەگ، ئۇزاربەگ، ياربەگ، ئۇتاربەگ، قۇچاربەگ... قاتارلىقلار.

ئۇيغۇرچىدا يۇقىرىقىدەك قىز - ئوغۇللار ئۈچۈن ئايرىم قوشۇمچىلار ئارقىلىق پەرقلىنىدىغان ئىسىملار بولغاندىن باشقا، قىزلارغا ياكى ئوغۇللارغا خاسلىشىپ قالغان ئورتاق قويۇلۇشىمۇ بولىدىغان ئىسىملارمۇ مەۋجۇت. ئادەتتە ئەڭ قىممەتلىك تاش، بويۇم ۋە مېتاللار ئاساسەن قىزلارغا ئىسىم بولۇپ خاسلاشقان. مەسىلەن: ئالتۇن، كۈمۈش، ياقۇت، تىللا، گۆھەر، زۇمرەت، مارجان، ئەنەبەر، ئۇنچە، سەدەپ قاتارلىقلار. بىر قىسىم چىداملىق مېتاللار ئوغۇللارغا ئىسىم قىلىنغان. مەسىلەن: تاش، پولات، تۆمۈر، قۇيۇچ، مىسران، ئالماس، باقىر (مىس). شۇڭا بۇ ئىسىملارنى داۋاملاشتۇرۇشقا ئەرزىيدۇ.

يۇقىرىقىلاردىن باشقا تۈرك مىللەتلىرىدە كۆپ ئۇچرايدىغان، ئۇيغۇردا كۆپ قويۇلماي كېلىۋاتقان ساپ ئۇيغۇرچە ئىسىملارمۇ بار. مەسىلەن: يامغۇر، چېچەك، تۇرنا، چېچەن، ھۇشيار، چاقماق، ياشىق، يالچىن (قىيا)، بوران، ئەسەن (شامال)، قىيان، چاغلایان (شارقىراتما)، چەلىك (پولات)، چاغىر، تۇغرۇل، چىنار، پىنار

(بۇلاق)، ئانار، جىنەستە، قاينار (بۇلاق)، ئەردەم، ئەرەن، ئەندەر، ئەرگىن، ئەركۈن، ئەرتەن، ئەۋرەن، گۈلتەن، نۇرتەن، ئەلدەر، گۈلدەر، ئۆندەر، گۈلچىن، گۈلگۈن، ئىدىل، ئىلتەر، ئىلكەر، ئىزگۈ، مەنگۈ، شەبنەم، قارتال (بۈركۈت)، قۇتسال، قۇتلاي، مارال، مەرتەر، (مەرت ئەر)، ئورال، ئاۋرال، ئورخان، ئەرخان، ئۆزجان، ئۆزقان، ئۆزگۈر، ئۆزلەم، سەزگۈر، سەلىن، سەرىن، سەۋىنچ، سەۋگى، سەزگىن، سۇلماس، تاڭقۇت، تارقان، تولۇن، تۇنجاي، تۈركاي، تۈركەر، ئۆكەر، ئۇپۇق، ئۇتۇق، ئۇلۇق، ۋولقان، ئۇتقان، قۇتقاز، ئۇتقاز قاتارلىقلارنى ئۇيغۇر ھاياتىدا تىرىلدۈرۈشكە بولىدۇ.

ئۇيغۇر تىلىدا يەنە كىشىلىك ئارزۇ، ئىشەنچ ۋە تەلپۈنۈشلەرنى بىلدۈرىدىغان «غىن، قىن، غۇن، قۇن، گۈن، كۈن، ئار، ئەر، مەس، ماس، غۇر، قۇر» قاتارلىق قوشۇمچىلار بىلەن قوشۇلۇپ كېلىدىغان ساپ ئۇيغۇرچە ئىسىملارمۇ بار. مەسىلەن: ياشار، ياشنار، يانار، ئۇزار، ئۇتار، قۇتار، كۈلەر، تالماس، تانماس، قورقماس، ھارماس، تايماس، يانماس، تۇيغۇن، ئۇيغۇن، قۇرغۇن، ئۇتقۇن، قۇچقۇن، تۈرگۈن، گۈلگۈن، سەزگۈن، ئۇزغۇن، ئۇتقۇر، ئۇزغۇر، قۇرغۇر، ئالغۇر، ئاشقۇر، تاشقۇر، تاشقىن، ئاشقىن، قازغىن قاتارلىقلارنى ئۈلگە قىلىپ، تېخىمۇ كۆپ ئۇيغۇرچە ئىسىملارنى ياساپ پەرزەنتلەرگە قويۇش مۇمكىن.

بىز ئۆزىمىزنى باشقىلارغا سۆيۈنۈپ ئۇيغۇر دەپ تونۇشتۇرايلى ياكى ياقتۇرماي دېمەيلى، ئىسمىمىزنى ئۇيغۇرچە غۇرۇرلىنىپ قويايلى ياكى خالىماي قويايلى بىز ياشاۋاتقان دۆلەت ۋە دۇنيا بىزنى ئۇيغۇر دەپ تونۇيدۇ. بىز ئۇچراشقان ياكى ئۇچراشماي تۇرالمىدىغان باشقا مىللەت كىشىلىرىنىڭ بىز ھەققىدىكى چۈشەنچىسى يەنىلا ئۇيغۇرلۇقىمىزدىن باشلىنىدۇ. شۇڭا ئۇلار تەبىئى ھالدا ئىسمىمىزنى ئۇيغۇرچە دەپ ئويلايدۇ. يىگىنىمىز، دېگىنىمىز ۋە قىلغانلىرىمىزنى ئۇيغۇرنىڭ دەپ تونۇيدۇ. ئۇنىڭ ئۈستىگە دۇنيادا ئىنساننىڭ دائىم باشقا بىر كىشىنىڭ ياكى بىر تۈركۈم كىشىلەرنىڭ دۇنياسىدا، نەزرىدە ۋە باھاسىدا ياشايدىغانلىقى ئەمەلىيەت. بىز شەھرىمىزدە بىر كىشىگە يات بولۇپ تۇيۇلساق، ئىچكىرىدە يەنە بىر مىللەتكە خەق بولۇپ بىلىنىمىز. بىز رېئاللىقتا ھەم بىر شەخس سۈپىتىدە، ھەمدە بىر

مىللەت سۈپىتىدە مەۋجۇت بولۇپ تۇرىمىز، دائىم ئاشۇ سۈپەتتە كۆزىتىلىپ، چۈشىنىلىپ، باھالىنىپ تۇرىمىز. بۇنداق كۆزىتىش، چۈشىنىش ۋە باھالاشلارغا بىۋاسىتە ئوبيېكت بولىدىغىنى ئاۋۋال بىزنىڭ ئىسمىمىزدۇر. كىشىلەر ھەمىشە ئىسمىمىزدىن ھېس قىلغىنىغا يارىشا بىزگە سەپسالىدۇ، باھالايدۇ ۋە مۇئامىلە قىلىدۇ. شۇڭا ئىسمىمىزنىڭ قانداق ئارزۇغا ئاساسەن قايسى تىلدا، قانداق قويۇلغانلىقى بىزنىڭ كىملىكىمىزنى بەلگىلەيدۇ، شۇنداقلا ئۆز ئىچىمىزدە، ياتلار ئارىسىدا ۋە جاھاندا قانداق ئادەم بولۇشىمىزدا تۈرۈتكىلىك رول ئوينايدۇ. ئىسمىمىز مىللىي كىملىكىمىزنىڭ شەكىللىنىشىگە ئىچكى ۋە تاشقى سەۋەپ بولىدۇ. مەسىلەن: ئىسمى سۇتۇق ئىسىملىك بىر بالا ئىسمى يېڭىلىق تۇيۇلغان، غەلىتە ئاڭلانغان ئۆز مىللەت ياكى يات قەۋمىدىكى كىشىلەرگە دائىم تارىخىمىزنى سۆزلەشكە مەجبۇر. ھەر سۆزلىگەندە سۇتۇق بۇغراخانغا لايىق ئادەم بولۇش بۇرچىنى ھېس قىلىدۇ. يەنە ئېيتساق، ئىسمى جەسۇر بولغان بىر بالا بوشاڭلىق قىلسا، باشقىلار: «ئىسمىڭغا لايىق ئادەم بولساڭچۇ» دەيدۇ. ناۋادا بىر نەتىجە چىقارسا «ئىسمى جىسمىڭغا لايىق جەسۇر بويسەن» دەپ تەرىپلەيدۇ. ئەگەر ئۇ بالىنىڭ ئىسمى ئابلىكىم ياكى ئابدۇۋاسىت بولسىچۇ؟ كىشىلەر بۇ ئىسىملارنىڭ مەنىسىنى بىلمىگەچكە ئۇلاردىن جەسۇر ئىسىملىك بالىدىن كۈتكەن باتۇرلۇقنى كۈتمەيدۇ. ئىنسان ئەتراپىدىكىلەرنىڭ ئارزۇسى بويىچە ھەرىكەت قىلىشقا، ئۇلارنىڭ باھاسىغا سازاۋەر بولۇشقا، مۇئەييەنلەشتۈرۈشلەرگە دائىم مۇھتاج. ئەگەر بىر كىشىنىڭ ئىسمىنى ئاڭلىغاندا مەنىسىنى ئاڭقىرالمايساق، ئۇ كىشى ھەققىدە ھېچ بىر ئارزۇ، تەلەپ ۋە تەسەۋۋۇرلاردا بولمايمىز.

ئىسمىمىزنىڭ ئۇيغۇرچە مەنىسىنى بىلىدىغان بىر بالا، ئىسمى سەۋەپلىك ياخشى مۇئامىلىگە دۇچ كەلگەندە، مەنىسىنى باشقىلارغا ئېيتىپ خارا بىلەن سۆزلىگەندە ئۆزىنىڭ كىملىكىدىن غۇرۇرلىنىدۇ. پەرزەنتىمىزگە قويۇلغان چۈشىنىشلىك ئۇيغۇرچە ئىسىم ئەتراپتىكىلەرنىڭ بالىمىز ھەققىدە ئىجابىي باھا، ئىزگۈ - تەلەپ ۋە ياخشى تەسەۋۋۇرلاردا بولۇشىغا تۈرۈتكە بولىدۇ. بۇنىڭ يەنە ئۆز نۆۋىتىدە بالىنىڭ ئۆزى ھەققىدىمۇ دائىم ئاكتىپ كەيپىيات، كۈچلۈك ئىشەنچ ۋە ئۈمىتلىك پوزىتسىيەدە

بولۇشىغىمۇ ياردىمى بولىدۇ. ئەجداتلىرىمىزنىڭ «بىر ئادەمنى قىرىق قېتىم ساراڭ دېسە، بىر چىشلەم گۆشى ساراڭ بولىدۇ» دېگىنىمۇ، بىر ئادەمنى ئىلھام بېرىدىغان نامدا چاقىرىشنىڭ مۇھىملىقىنى ئەرسىكەرتىدۇ. دېمەك، بالىلارنىڭ ئۇيغۇرچە گۈزەل ئىسىملىك بولۇشى شۇ قەدەر مۇھىم بولغاچقا، پەيغەمبىرىمىزمۇ ئاتا-ئانىلارنىڭ پەرزەنتىگە قىلىپ بېرىشى كېرەك بولغان ئەڭ مۇھىم ئىشلارنىڭ بىرىنچىسىنى گۈزەل ئىسىم قويۇش دەپ تەكىتلىگەن.

ئۇيغۇرلار ھېسسىياتچان مىللەتمۇ؟

بېيجىڭدا ئوقۇۋاتقان چاغلىرىم ئىدى. مەركىزىي ئىتتىپاق مەكتىپىگە تەربىيەلىنىشكە بېرىپ كەلگەن بىرى بىلەن سورۇندا بولۇپ قالدىم. قىلغان ئەمىلىنىڭ تاپىنى يوق، ئۆزىنى ئەمەلدار سانايىدىغان ئۇ زاتنىڭ مەست كىرىپ كەيپىمىزنى ئۇچۇرۇشلىرىغا ئاران چىداپ ئولتۇرسام، مېنىڭ بېيجىڭدا ئوقۇيدىغىنىمنى ئاڭلاپلا «بېيجىڭدا سەن ئوقۇۋاتقان مىللەتلەر ئۇنۋېرسىتېتىنى ئىككىنچى ھايۋاناتلار باغچىسى دەيدۇ، ھە!» دەپ كالىچارىدى. مەن بېيجىڭلىقلارنىڭ شۇنداق دەيدىغانلىقىنى ئاڭلىغان، ئاغزىدا دېمىسىمۇ تاكسىغا، ياتاققا ئالماسلىقلىرىدىن، كىچىكلاردا ئاغزىنى پۇرۇشتۇرۇپ نېرى قېچىشلىرىدىن شۇنداق دەۋاتقانلىقىنى دائىم ھېس قىلىپ تۇراتتىم. ئەمدى كېلىپ مۇنۇ ئۇيغۇرچە ئىسىم قويۇلۇپ قالغان مەخلۇقىنىڭمۇ ئاغزىدىن شۇ گەپنىڭ چىقىشى نېرۋانىنى ئۆزلەتتى. كۆزىنىڭ ئىچىگە قاراپ تۇرۇپ: «شۇنداق دەيدۇ، سەندەك قەشقەردىن ئوۋلانغانلارنى بېيجىڭغا تاللىغانلار، بەلكىم بىزنىمۇ ساڭا ئوخشىتىپ قالغان ئوخشايدۇ» دېدىم. دە، ئۇرۇشۇپ قالماسلىق ئۈچۈن سورۇندىن چىقىپ كەتتىم. ئۇنىڭ خەق چەنتو دېسە ئۆزىنى چەنتو دەيدىغان، ئىككى مېتىر كەلگىدەك بويىنىڭ يېرىمىغا كەلمەيدىغان ئەقلى مېنى خېلىغىچە بىئارام قىلغانىدى.

ئۈرۈمچىدىكى چاغلىرىمدا ئىش بىجىرگىلى ئۇ يەر - بۇ يەرگە بارسام ئۇيغۇر خانىم - قىزلىرىنىڭ خەنسۇچە «گۈلى، گۈلى» دەپ چاقىرىلغانلىقىنى ئاڭلايتتىم. ئاتاين قېشىغا بېرىپ «سىزنىڭ ئىسمىڭىز گۈلىمۇ، نېمىنىڭ گۈلىسىز؟ ئۇيغۇرچە گۈلى دېگەن بىر نەرسىنىڭ گۈلى دېگەن گەپ» دەپ چاخچاق ئارىلاش سوراپ قويايتتىم. بەزىلىرى پەرۋا قىلىشمايتتى، بەزىلىرى «مۇشۇ خەقنىڭ ئاغزى كەلمەي شۇنداق دەيدۇ، شۇڭا مەنمۇ كۆنۈپ كەتتىم، تېخى بەزىدە ئۇيغۇر خىزمەتداشلىرىمۇ شۇنداق چاقىرىدۇ» دەپ قويۇشىدۇ بېرەرۋالا. ماڭا دىققەت قىلىپ گەپلىرىمنى ئازراق ئويلىنىپ قالغانلارغا «خىزمەتداشلىرىڭىزنىڭ ئەركىنچان

تۇراخۇن دېيىشكە ئاغزى كېلەمدۇ، ئابلەت ئابدۇرەشىد دېيىشكە ئاغزى كېلەمدۇ؟ ئەجەپ شۇنچە ئۇزۇن ئىسىملارغا ئاغزى كېلىپ سىزنىڭكىگە كەلمەيدىكەن؟ دېمىسە دېگۈزۈڭ، ئىنساننىڭ ھۆرمىتى ئىسمىدىن باشلىنىدۇ، سىزنىڭ ئىسمىڭىزنىمۇ تولۇق ۋە توغرا ئاتىمىغان ئادەمنىڭ نەزىرىدە سىز يوق، ئەگەر ئىسمىڭىزغا ئاغزى كەلمىسە، ئىنسانلىقىڭىز ئېسىگە مەڭگۈ كەلمەيدۇ!» دەپ قوياتتىم.

قاچاندىن باشلاندى ئېسىمدە يوق ئۇيغۇرلارنى ھېسسىياتچان مىللەت، شېئىرىي مىللەت دەيدىغانلار ئاۋۇپ قالدى. زادى شۇنداق دېيىشنىڭ نېمە ئاساسى بارلىقىنى بىلەي دەپ ئېنىقلىغۇچە مەنبەلەرگە قاراپ باقتىم. تۈرلۈك مەتبۇئاتلاردا قوللىنىلغان «شائىرلار دۆلىتى، شائىرلار مىللىتى» دېگەن ئوخشاش ئىبارىلىرىدىن باشقا بىرەر ئىلمىي ماقالىدىن «شېئىرىي مىللەت» دېگەن ئاتالغۇنى تاپالمىدىم. خەنسۇچە مەنبەلەرنى ئارىلاپ قارىسام بار ئىكەن. خەنسۇ زىيالىلار ئۆز مەدەنىيىتىنى شېئىرىي مەدەنىيەت دەپ ئاتىشىپتۇ. خەنسۇ ئەدەبىياتى شېئىرلارغا باي، خەنسۇ تىلى شېئىرىي ئىمكانلارغا قادىر تىل دېيىلىپتۇ. يەنىمۇ تەپسىلى قارىسام ئۇيغۇرلارنى شېئىرىي مىللەت دېگەنلەر خەنسۇ زىيالىلىرى ئىكەن. خەنسۇ زىيالىلارنىڭ ئۇيغۇرلارنى شېئىرىي مىللەت دېگەن ئىبارىسى جۈملىدە «ئاسان ھاياجانلىنىدۇ، ئەقلى ئەمەس، ئاسانلا ئۇيغۇن بولمىغان يەكۈن چىقىرىدۇ، ئىشنىڭ باش - ئاخىرىنى ئويلاپ يېتەلمەيدۇ...» دېگەن سۆزلەر بىللە كەپتۇ. گەپنىڭ ئورامىنى ھېس قىلغان ئادەم كەمسىتىلىۋاتقان دەك تۇيغۇغا كېلىدۇ. ئۆزىنى ئىللەتلىك ساناپ، كۆرۈۋاتقان كۈننى ھەق دەپ بىلىدىغان ئادەمگە بۇ ئەقلى خۇلاسىدەك تۈتىيا بىلىنىپ كېتىدۇ. توردىكى ئىزدەش نەتىجىسىگە ۋاڭ مىڭنىڭ «ئۇيغۇرلار شېئىرىي مىللەت» دېگەن ھۆكۈمى ئەڭ بۇرۇن تىزىلىپتۇ. ئازراقلا تەپەككۈرلۈك كىشىلەر گەپنىڭ قەيەردىن قەيەرگە كېتىۋاتقانلىقىنى بىلىدۇ. سېنى بىرسى ھېسسىياتچان مىللەت دەۋاتقاندا ئۆزىنىڭ ئەقلى مىللەتلىكىنى ساڭا ئىتىراپ قىلغۇزىۋاتقان بولىدۇ.

مىللەتلەرنى ھېسسىيات مىللىتى، ئەقىل مىللىتى دەپ ئايرىش ئىلمىي ئەمەس. ھەم ئىلىمدە ئۇنداق ئايرىلغانمۇ ئەمەس. دۇنيادا ھېسسىيات ئىپادىلەشكە مايىل ۋە

ماھىر پىسخىك ئالاھىدىلىككە ئىگە ئىنسان بار، لېكىن بىر مىللەت بويىچە ھەممە كىشى پۈتۈنلەي ھېسسىياتچان بولمايدۇ. بەلكىم بۇنداق دېسەم ھېسسىياتچان كىشىلەر كۆپ مىللەت ھېسسىياتچان مىللەت بولمامدۇ؟ دېيىلىش مۇمكىن، لوگىكا جەھەتتىن شۇنداق دېيىشكە بولىدۇ، لېكىن لوگىكىلىق كەلتۈرۈپ چىقىرىلغان خۇلاسىنىڭ ھەممىسى ئىلمىي بولمايدۇ. ئىلمىي بولۇش ئۈچۈن تەجرىبە، تەتقىقات ئىسپاتى بولۇشى كېرەك. مىللەتلەرنى يەرلىك مىللەت ۋە سىياسى مىللەت دەپ ئايرىش مەۋجۇد. بىز ئۆزىمىزنى ئۇيغۇر دېگەن چېغىمىزدا يەرلىك مىللەت دېگەن بولىمىز. ئەگەر جوڭخۇا مىللىتىمەن دېيىلسە سىياسى مىللەت تىلغا ئېلىنىۋاتقان بولىدۇ. مەن مەرھۇم ئۇستاز ئا. مۇھەممەدئىمىننىڭ مىللەتنى ئۈچكە ئايرىپ ئۇيغۇرنى ئەڭ تۆۋەنگە تىزغىنىنى ئىلمىي ئەمەس دەپ بىر يازما يازغان.

دېمەكچى بولغىنىم، ئۇيغۇر مەتبۇئاتلىرىدا بىر مەزگىل مودا بولغان «ئۇيغۇرلار شېئىرىي مىللەت» دېيىلگىنى ھېسسىيات مىللىتى دېگەن مەنىدە كەلگەن. بىر مىللەتنى ھېسسىي مىللەت دېيىلگىنى ئىلمىي ئەمەس. ئۇيغۇرلارنىڭ ئۆزىنىڭ شېئىرىي مىللەت ئىكەنلىكىگە ئىشەنگىنى، بەلكى خەق چەنتۇ دېسە ئۆزىنى چەنتۇ، خەق گۈلى دېسە ئۆزىنى گۈلى دېگەندەكلا بىر گەپ. شېئىرىي مىللەت دەپ مىللەت بولمايدۇ. ئەگەر ھېسسىي تەپەككۇرغا مايىل كىشىلەر ئارىمىزدا كۆپرەك بولسا، شۇنداق دەيلىمىكىن دەپ قارايدىغان بولساق، شېئىرىي ئەسەرلەرنىڭ ئۇيغۇر كىتاب بازىرىدا كۆپىنچە بازىرى كاسات. ھازىر ئۇيغۇر كىتاب بازىرىدا ھېسسىيات ئاساس قىلىنغان شېئىرىي ئەسەرلەر ئەمەس، ئەقلى تەپەككۇر ئاساس قىلىنىدىغان تەربىيە، تارىخ، دىن ۋە مۇۋەپپەقىيەتكە دائىر كىتابلارنىڭ بازىرى ياخشى. يازمامدا كەلتۈرگەن مىساللار ۋە بايانلارنى قايتىلاپ خۇلاسەلىمىسەممۇ، ئۇيغۇرنىڭ كىتاب ئىستىمالىدىكى تاللاشلىرىدىنلا ئۇيغۇرلار ئىچىدە قايسى خىل تەپەككۇرغا مايىللىقنىڭ ئەۋج ئالغانلىقىنى بىلىۋېلىش مۇمكىن.

ئۇيغۇرلاردا قۇتۇپچە ئىسلام

يېقىندا سەيید قۇتۇپ شېھىت بولغانلىقىنىڭ 50 يىللىقىغا بېغىشلاپ ئۇيغۇردا كىتاب نەشىر قىلىنغانلىقىنى ئاڭلاپ ئويلىنىپ قالدۇم. ئەسلى بۇ يىل تۈرك دۇنياسىدا يۈسۈپ خاس ھاجىپ، خەلقئارادا ئەھمەت يەسەۋىي خاتىرىلىنىدىغان مۇبارەك يىل ئىدى. ئامېرىكا باش كاتىپى جون كەررى ئوتتۇرا ئاسىيا تاشقى ئىشلار مىنىستىرلىرى يىغىنىدا «قۇتادغۇبىلىك» تىكى ئەلچىگە قويۇلغان تەلەپلەرنى قاتناشچىلارغا ئەسكەرتىپ ئۆتكەن ئىدى. مۇشۇنداق خاسىيەتلىك يىلدا خەق بوۋىمىزنىڭ ئۆگۈت، ھېكمەتلىرىنى بىزگە ئەسكەرتىپ يۈرسە، بىزدە ئۆزىمىزنىڭ پىشاۋاللىرىنى قويۇپ تۇرۇپ، سەيید قۇتۇپنىڭ يادلىغانلىقى قارا يۇمۇردەك تۇيۇلدى. ئەگەر يۈسۈپ بوۋىمىزنى خاتىرىلەپ دىنىي كىتاپ چىقارمىساق ساۋاب بولمايتتى، دېسەك ئۇستازىمىز مەرھۇم يارمۇھەممەت تاھىر تۇغلۇقنىڭ نەشىرسىز قالغان «قۇتادغۇبىلىك ۋە ئىسلام روھى» دېگەن كىتابى بار ئىدى. مەن تەۋسىيە قىلىپمۇ باققان ئىدىم.

سەيید قۇتۇپنىڭ خاتىرىلەشكە ئەرزىگەن ھاياتى، ئەسەرلىرى ۋە پىكىرلىرىدىن بەھىرلىنىش ئۈچۈن ئۇنىڭ «يول بۇ يەردە» دېگەن ئۇيغۇرچە كىتابىنى، «مەن كۆرگەن ئامېرىكا» دېگەن ئېنگىلىزچە كىتابىنى يېنىشلاپ ئوقۇپ چىقتىم. مەرھۇمنىڭ 50 يىللىقىنى خاتىرىلەپ ئۇيغۇرچە نەشىر قىلىنغان «سەيید قۇتۇپ» دېگەن كىتابىنى ئوقۇغاچ ئىزدەپ باقسام، مەن بىلىدىغان ئېنگىلىزچە، تۈركچە، پارىسچە قاتارلىق تىللارنىڭ ھېچ بىرىدە بۇ ئۆلىمانىڭ شېھىت بولغانلىقى خاتىرىلەنمەپتۇ. قارىغاندا بۇ تىللارنى قوللىنىدىغان كىشىلەردە بۇنداق بىر شەخسنىڭ مەپكۇرسى دىن دەپ قارالمىغان بولۇشى، بۇنداق ئىددىيەگە بازار بولماسلىقى، ئايىغى چىقماس نەپرەت ۋە تۈگىمەس ئۇرۇش ئەسەبىيلىكىنىڭ تەرغىباتى قارشى ئېلىنماسلىقى مۇمكىن. بەلكىم 60 نەچچە يىلدىن بېرى مىسىردا ئۇتۇق قازىنالمىغان قۇتۇپ مەپكۇرسى

ئۇيغۇرچىدىن باشقا تىللاردا سۆزلەيدىغان ئوچۇق، ئۆتكۈر ۋە ئەرگىن پىكىرلىكلەردە ئانچە ئالاقىلانمىسا كېرەك. مۇسۇلمان قېرىنداشلار جەمئىيىتىنىڭ پىكىر ئاتىسى، مىليونلىغان مۇسۇلماننى ۋە تەنسىزلىك، مىللەتسىزلىك، قان قېرىنداشسىزلىق ياقىلانغان بىر ئاشقۇن ئىدىئولوگىيەگە باشلىغان، ئۇلارنى ئۆزئارا قىرغىنچىلىققا، يەكلەشكە ۋە زىددىيەتكە يېتەكلىگەن بۇ ئىنقىلاپچىنى خاتىرىلەش نېمىگە زۆرۈر بولۇپ قالغاندۇ؟ جاۋاب ئوقۇرمەنلەرنىڭ كۆپلىكى ئىكەن. ئوقۇرمەنلەرنىڭ كۆپ بولۇشى بىر مەپكۇرنىڭ توغرىلىقىغا دەلىل بولالامدۇ؟ ھالبۇكى، توغرا - خاتانى كۆپ سانلىققا قاراپ ئۆلچەشنى قۇرئان رەت قىلىدۇ (ئەنئام، 116؛ نەھل، 120). چەت ئەل تىلىدىكى مەنبەلەرگە قارىسام دىنىمىزنى رادىكاللاشتۇرغان ئالىملارنىڭ بېشىغا سەيىد قۇتۇپ، مەۋدۇدى، مۇھەممەد قۇتۇپ تىزىلىدىكەن. سىياسىيلاشقان ئىسلام (تۈركچىدە ئىسلامچىلىق، ئېنگىلىزچىدە ئىسلامىزم دەپ ئېلىنىۋاتقان بۇ ئاتالغۇنىڭ ئەرەبچىسى سىياسىي ئىسلام دەپ ئېلىنىدىكەن، مەن ئەرەبچىسى بويىچە سىياسىي ئىسلام دېيىشتىمۇ ساقلاندىم) نىڭ مەنبەسى ۋە تەرغىباتچىسى بولغان مۇسۇلمان قېرىنداشلار ئۇيۇشمىسىنىڭ (ئىخۋانۇل مۇسلىمىن) تەشۋىقاتى ئۇيغۇرچە ئەڭ كۆپ تەرجىمە قىلىنىپتۇ.

ئۇيغۇردا سەيىد قۇتۇپنىڭ خاتىرىلىشى، ئاشقۇنلۇققا تېۋىنىدىغان ۋە قاتتىشىدىغانلارنىڭ كۆپىيىشى بىلەن مۇناسىۋەتلىك. ئۇيغۇرنىڭ بېكىك، مەزلۇم، نامرات، مەرىپەتسىز، چۈشكۈن مۇھىتىدا ئاشقۇن پىكىرلەرنىڭ ئەڭ بازارلىق بولۇشمۇ چۈشىنىشلىك. ئەسلى ئۇيغۇر مۇشەرىپ بولغان ئىسلامدا رادىكالىلىق دېگەن گەپ يوق. ئەمما سەيىد قۇتۇپقا ئوخشاش ئەينى چاغدا فاشىستىك مىللەتچىلىككە، ئاشقۇن كومۇنىستلىققا ئەگىشىپ باققان كىشىنىڭ قەلىمىدىن چىققان ئىدىيە ئۇيغۇرلارنىڭ دىنىي رادىكال چۈشىنىۋېلىشىغا سەۋەپ بولغان. ئۇندىن باشقا ھازىر دۇنيادىكى ئاشقۇنلار ياشىغان مۇھىتتا تەڭسىزلىك، ھوقۇقسىزلىق، ئادالەتسىزلىك، زۇلۇم، نادانلىق قاتارلىقلار مەۋجۇت، پەقەت بۇلارغا بولغان قارشىلىقنىڭ دىن نامىدا، يولسىز، قەيىھ، ئادالەتسىز شەكىلدە ئىپادىلىنىۋاتقان بىر تەرىپى بار. ئۇيغۇرلار مۇسۇلمان ئەمەس بۇددىست بولغان تەقدىردىمۇ، ھازىرقى چىدىغۇسىز مۇھىت

يەنىلا ئاشقۇنلۇققا قىستىغان بولاتتى. قۇتۇپ ئىدىئولوگىيەسى پەقەتلەر ئاشقۇنلۇققا خېمىرتۇرۇچ بولدى، تەمتىرىگەنلەرگە قولچىراق تۇتۇپ بەردى. بۇنداق خېمىرتۇرۇچ ۋە قولچىراقنىڭ ئۇيغۇردىكى ئىپادىسى بولغان قۇتۇپ يازغان بازارلىق كىتاپلار، مېنى ئۇ تەشەببۇس قىلىدىغان مەپكۇرە ھەققىدە يەنە ئويلىنىشقا مەجبۇر قىلدى. ئۇنىڭ ئەسەرلىرىنى ۋە باشقا مۇناسىۋەتلىك ماقالىلەرنى ئايلارچە ۋاقىت سەرپ قىلىپ ئوقۇپ چىقتىم. ئاندىن مۇناسىۋەتلىك تەتقىقاتلارغىمۇ كۆز يۈگۈرتتۈم.

«يول بۇ يەردە» دېگەن كىتاپنى قۇتۇپ بىسىمىللاھسىدا ھۆكۈم بىلەن باشلاپ، «ھازىر ئىنسانىيەت دۇنياسى بالايىئاپەت گىردابىغا بېرىپ، ھەممە يەردە ئۇرۇش، ئېكسپىلاتاتسىيە، ئەخلاقسىزلىق، ساختىپەزلىك ئەۋج ئېلىپ كەتتى...» دەيدۇ. ھەمدە بۇنىڭ دەۋاسىنى «ئاللاھنىڭ قانۇنىنى تۇتقا قىلغان ھاكىمىيەت» دەپ كېسىپ ئېيتىدۇ. ئۇنىڭچە «بۈگۈنكىچە بولغان جەمئىيەتلەرنىڭ ھېچ بىرى ئىسلام جەمئىيىتى ئەمەس... مۇسۇلمانلار ئىنسانىيەتكە رەھبەرلىك قىلىشى كېرەك. سەۋەپ، ئۇلارنىڭ ئەڭگۈشتىرى ئېتىقاد، پەن - تېخنىكا ئەمەس...». قۇتۇپنىڭ بۇ يەردە ئوتتۇرىغا قويغىنى بىر پىكىر بولۇپ، بىر ھۆكۈم سۈپىتىدە ئويلىنىشقا تېگىشلىك، ئەمما قوللىنىشقا كەلگەندە قىيىنچىلىق تۇغۇلىدۇ. چۈنكى بۇنداق ھۆكۈملەرنىڭ كۆز ئالدىمىزدا بىر ئەمەلىي غەلىبىلىك ئۈلگىسى، ياكى لوگىكىلىق ئىسپاتلاش جەريانى يوق. قۇتۇپ كىتابىدا پەقەت رېئاللىق قانداق ۋە قانداق بولۇشى كېرەك؟ دېگەنگە جاۋاپ بەرگەن. ئەمما نېمە ئۈچۈن مۇشۇنداق بولغان، ئاللاھنىڭ قانۇنىنى تۇتقا قىلغان ھاكىمىيەتنىڭ تۈزۈمى، ئوبىكتى، ئىجراچىسى، تەشكىلى شەكلى، بارلىققا كېلىش ئۇسۇلى، باشقۇرۇش مىخانىزىمى، ئىقتىسادى قۇرۇلمىسى، دېپلوماتىيەسى، مۇداپىئەسى، مائارىپى، پاراۋانلىقى، دۇنيا سىياسىي ۋە ئىقتىسادىي تەرتىۋىدىكى ئورنى دېگەنلەرنى سۆزلىمىگەن. ئىشنىڭ ئەڭ ئاسىنى قۇتۇپتەك «بۇ قانداق؟» دېگەن سۇئالغا «ھەق ياكى باتىل» دەپ جاۋاپ بېرىش؛ نېمە ئۈچۈن شۇنداق بولىدۇ؟ ئەسلى قانداق بولۇشى كېرەك؟ نېمە ئۈچۈن قۇنداق بولۇشى كېرەك ئىدى؟... دېگەنلەرگە جاۋاپ بەرمەك ئاسان ئەمەس.

دېمەك، قۇتۇپ باشتىلا دۇنيانى پۈتۈنلەي پاكىتسىز، ئىسپاتسىز يىمىرىلگەن دەپ بەزى ھۆكۈملەرنى چىقىرىدۇ، لېكىن دەلىللەمەيدۇ. ئۇنىڭچە «مۇسۇلمانلارمۇ غايىپ بولۇشقا باشلىغان، خۇسۇسى ۋە كوللىكتىپ مۈلۈكچىلىكمۇ يىمىرىلگەن، مىللەتچىلىك، رايون ئورتاق گەۋدىسى، ئىقتىسادىي ئىتتىپاق دېگەنلەرنىڭ ئەبجىقى چىقىپ كەتكەن». ھالبۇكى سەيىد قۇتۇپ «يىمىرىلگەن» دېگەن دۇنيا مەۋجۇت، «ئەبجىقى چىقىپ كەتكەن» مىللەتچىلىك ھېلىمۇ بار، رايون ئورتاق گەۋدىسى تېخىمۇ كۆپىيىۋاتىدۇ، ئىقتىسادىي ئىتتىپاقلار تېخىمۇ مۇستەھكەم ۋە كۈچلۈك ھالغا كەلمەكتە. ئومۇمىي مۈلۈكچىلىك بەزى ئەللەردە تېخى كۈچلۈك، يىمىرىلگىنى يوق، خۇسۇسى مۈلۈكچىلىكمۇ ھېچ يىمىرىلىدىغاندەك ئەمەس. مانا بۇ قۇتۇپنىڭ ئەڭ گەۋدىلىك ۋە ئىزچىل سەھۋەنلىكى بولۇپ، دەلىل كۆرسەتمەستىن ھۆكۈم قىلىش، مەسىلىنى رېئاللىق ئىچىدە ئىلمىي، ئەمەلىي، ئەقلىي تەھلىل قىلماسلىقتۇر.

قۇتۇپ كىتابىدا زېمىندا ئاللاھنىڭ ھاكىمىيىتىنى تىكلەش ئۈچۈن جامائەت تەشكىللەشنىڭ مۇھىملىقىنى تەكىتلەيدۇ. ئۇ «ئىسلامنىڭ نەزەرىيەۋىي ئېتىقاد پرىنسىپلىرىغا ئەمەل قىلىدىغان، جاھالەتكە قارشى تۇرالايدىغان، جانلىق، ھەرىكەتچان بىر جامائەت قۇرىشىمىز كېرەك»، دەيدۇ. بۇنىڭ يولى ئىسلام بولۇپ، «بىز چوقۇم ئۇنىڭ ياردىمىدە يەرشارىنى قاپلىۋالغان جاھالەتنى سۈپۈرۈپ تاشلىشىمىز لازىم» دەپ قارايدۇ. ئۇ دەسلەپتلا ھېچ بىر دەلىل كۆرسەتمەي ھازىرقى جەمئىيەتلەرنىڭ ھېچ بىرىنى ئىسلام جەمئىيىتى دەپ ئېتىراپ قىلمىغاچقا، جاھىلىيەت جەمئىيىتى دەپ تونىغاچقا ئەگەشكۈچىلەرنى ئۇلارغا قارشى ئوت ئېچىشقا چاقىرىدۇ (92 - بەت). مانا بۇ مۇسۇلمانلار دۇنياسىدا تۈگىمەيۋاتقان ئۆزئارا قىرغىنچىلىقنىڭ قۇتۇپچە ئىسلامىي ئاساسى.

ھالبۇكى، ھەر دەۋردە، ھەر ماكاندا ھابىل بىلەن قابىل مەۋجۇت بولغاندەك، پىرئەۋىن بىلەن مۇسا، نەمرۇت بىلەن ئىبراھىم، ياخشىلىققا ۋەكىللىك قىلغۇچىلار بىلەن يامانلىققا ۋەكىللىك قىلغۇچىلار ئوتتۇرىسىدىكى كۆرەش داۋام قىلىدۇ. كۆپۈرۈن، گۇناھى مەسىيەتنى يەر يۈزىدىن پۈتۈنلەي سۈپۈرۈپ تاشلاش مۇمكىن ئەمەس

ئىدى. بۇ خۇددى جەننەتنى يەر يۈزىدە بەرپا قىلىشقا ئۇرۇنۇشتىن پەرقسىز ئىدى. ئۆز ۋاقتىدا ھەزرىتى نۇھ رەببىمىزگە نىدا قىلىپ مۇنداق دېگەنىدى:

«رەببىم، يەر يۈزىدە كاپىرلارنىڭ بىرىنىمۇ قويمىغىن. ئەگەر ئۇلارنى قويساڭ، شۈبھىسىزكى، بەندىلىرىڭنى ئازدۇرىدۇ، ئۇلارنىڭ تاپقان بالىلىرىمۇ پەقەت فاجىر ۋە كاپىر بولىدۇ.» (نۇھ، 26 - 27 - ئايەت).

ئاللاھ نۇھنىڭ دۇئاسىنى ئىجاۋەت قىلىپ تۇپان بالاسى يۈز بەردى، ھەزرىتى نۇھقا ئىمان ئېيتىپ ئۇنىڭ كېمىسىگە چىققانلاردىن باشقىلار تۇپاندا غەرق بولدى. لېكىن ئەنە شۇ تەقۋا مۇئمىنلەرنىڭ نەسلىدىن بولغانلار ئىچىدە يەنە كۇپۇر، زۇلۇم پەيدا بولدى. مۇئمىن بىلەن كۇپۇر، زۇلۇم بىلەن ئادالەت ياقىلىغۇچىلار ئوتتۇرىسىدىكى كۈرەش داۋام قىلدى، قىلىۋاتىدۇ، قىلىدۇ.

رەببىمىز ئىنسانلارنى بۇ ئالەمگە ئېمىتقان ئۈچۈن ئەۋەتكەن (مۈلك، 2) بولۇپ، يامانلىققا قارشى ياخشىلىققا ۋەكىل بولۇشقا تەۋسىيە قىلغان ۋە پىرئەۋندەك بوۋاق قاتىلى زالىمىمۇ ئالدى بىلەن چىرايلىق نەسىھەت قىلىشقا بۇيرىغانىدى (تاھا، 44).

قۇتۇپقا كۆرە تەشكىللەنمەكچى بولغان جامائەتنىڭ «يادروسى ئىمان بولۇپ، ئىرىق، مىللەت، زېمىن، رەڭ، تىل، شۇنىڭدەك دۆلەت، رايون، ئىقتىسادىي مەنپەئەت دېگەنلەرنى قەتئىي چۆرىۋېتىش»نى تەكىتلەيدۇ. ئاقىللارغا مەلۇمكى، مىللەت، تىل، دۆلەت دېگەنلەر تىلەپ تېپىۋالغىلى، تېنىپ تاشلىۋەتكىلى بولىدىغان نەرسىلەر ئەمەس. مىللەت ئاللاھنىڭ ئىنسانلارغا پۈتكەن تەقدىرى (رۇم، 22؛ ھۇجرات، 13)، ئىسلام، ئىمان ۋە مۇئمىنلىك ئىنسانلارنىڭ تاللىشىدۇر (بەقەرە، 256). ئىمان تىل ئارقىلىق دىلغا ئورۇنلىشىدۇ، تىل ئارقىلىق تەۋسىيە قىلىنىدۇ. تىلنى تاشلىۋېتىپ، ئىماننى يادرو قىلغان قۇتۇپچە ئىسلامىي جامائەت بەرپا قىلىش مۇمكىن ئەمەس.

سەيپىد قۇتۇپتا كوممۇنىستىك ئىدىئولوگىيە تەسىرى بار (شەيخ رابىي). ئۇ

ماركسىزمدا ئىزچىل قوللىنىلىدىغان ئىنسانىيەتنى ئازات قىلىش چاقىرىقىنى، لېنىننىڭ قوراللىق ئىنقىلاپ بىلەن ئورتاق بىر دۆلەت قۇرۇش غايىسىنى ئۆزلەشتۈرگەن (شەيخ رابى، ئىبراھىم ئەل ھۇدەيبە، لادان ۋە روبا بوروماندا). ئۇنىڭدا ھەممىنى قارمۇ قارشى ئىككى كاتېگورىيەگە ئايرىپ ئويلىشىدىغان ئىككىلىك تەپەككۇر مەۋجۇد. شۇڭا ئۇ ئىنسانىيەتنى مۇسۇلمان ۋە كاپىر دەپ ئىككىگە ئايرىغان، جەمئىيەتنى جاھىلىيەت ۋە ئىسلامىيەت دەپ ئىككىگە ئايرىغان، مەدەنىيەتنى ئىسلامى ۋە جاھىلىي دەپ ئىككىگە ئايرىغان، ھاكىمىيەتنى ئىلاھىي ھاكىمىيەت ۋە ئىنسانى ھاكىمىيەت دەپ، تۈزۈمنى ئىلاھى تۈزۈم ۋە ئىنسانى تۈزۈم دەپ ئىككىگە ئايرىغان. بۇنداق تەپەككۇر كوممۇنىستىك ۋە فاشىستىك خاھىشتىكى كىشىلەرگە ئورتاق بولۇپ، ئەزەلدىن تەنقىتكە ئۇچراپ كېلىۋاتىدۇ. (<http://www.islamagainstextremism.com>)

ئەگەر ھەممە ئىككى قۇتۇپ نوقتىسىدىن كۆزىتىلسە ئاللاھنىڭ بىرلىكىگە، شۇنداقلا ئاللاھنىڭ بىر، يارالمىشنىڭ كۆپلىكىگە كەلگەندە دۇدۇقلاپ قالىدىغان ئىش چىقىدۇ. قۇرئانمۇ ئىسلامغا تەۋە بولغۇچىلارنى مۇئمىن، پاسىق، مۇناپىق ۋە تەسلىم بولغۇچىلار (ھۇجرات، 14) دېگەندەك بىر قانچە تۈرگە ئايرىيدۇ. ھەتتا ئەھلى كىتاپلارنىمۇ بىر تايىقتا ھەيدىمەسلىككە بۇيرىيدۇ (ئالى ئىمران، 75، 114-113، 199؛ مائىدە، 69). شۇڭا قۇتۇپچە ئىككىلىك مەقبۇل بولمايدۇ، ئۇنداق تەپەككۇرنى ئاشقۇنلۇق دەيمىز.

سەيىد قۇتۇپ گەرچە غەرىپكە ئىزچىل نەپرەتلەنسۇمۇ، لېكىن 19 - ئەسىرلەردە ياۋرۇپادا ئەۋج ئالغان ياۋرۇپا مەركەزلىك تەلىماتىنىڭ تەپەككۇر ئۇسۇلى بويىچە باشقا مەدەنىيەتلەرنى باھالاپ چۆكتۈرگەن. ئۇ ئۆزىنىڭ نەزىرىدىكى جاھىلىيەت مەدەنىيەتلىرىگە مۇنداق باھا بەرگەن: «گەرچە ئۇ (جاھىلىيەت جەمئىيىتى) ئاللاھنىڭ مەۋجۇدلىقىنى ئېتىراپ قىلىشمۇ، كىشىلەرنىڭ بۇتخانا، چىركاۋ، مەسجىدلەردە ئىبادەت قىلىشىغا يول قويسۇمۇ، دەل مۇشۇ سەۋەبتىن ئۇ جاھالەت جەمئىيىتى بولۇپ قالىدۇ. ئىسلام جەمئىيىتى مانا مۇشۇنداق ئالاھىدە خۇسۇسىيىتى بىلەن بىردىنبىر مەدەنىيەتلىك جەمئىيەت سانىلىدۇ. باشقا ھەر خىل رەڭگارەڭ جەمئىيەتلەر قالاق

مەدەنىيەتسىز ھېساپلىنىدۇ» (198 - بەت). بۇ قاراشتىن ئاللاھنىڭ ئىنسانلارنى بىر - بىرى بىلەن تونۇشىشى ئۈچۈن ئايرىم - ئايرىم مىللەت قىلغانلىقىنى (رۇم، 20)، مىللەتلەرنىڭ ئۆز رايونىغا، مۇھىتىغا ۋە مەنئىيىتىگە كۆرە مەدەنىيەت ياراتقانلىقىغا بولغان ئېتىراز ئوتتۇرىغا چىقىدۇ.

سەيىد قۇتۇپ ئەسەرلىرىدە ئىنساندىكى ۋەتەن سۆيگۈسىدىن ئىبارەت ئەڭ تەبىئىي تۇيغۇنى ۋە ئۆز دۆلىتى بولۇشتىن ئىبارەت ئەقەللىي ئارزۇنىمۇ ئىنكار قىلىدۇ. ئۇنىڭچە «ئاللاھتىن قوبۇل قىلىنغان ئەقىدە، قانۇن-تۈزۈم، ۋە تۇرمۇش ئۇسۇلى ھۆكۈمرانلىق قىلىدىغان دۆلەت مۇسۇلماننىڭ ۋەتىنىدۇر. مانا بۇ ئىنسانغا لايىق ۋەتەننىڭ مەنىسى» ئىكەن. ئۇ يەنە ۋەتەن ۋە دۆلەت ھەققىدە «ئىسلام ئەقىدىسى رەھبەرلىك قىلىدىغان، ئاللاھنىڭ شەرىئىتىلا ھۆكۈمرانلىق قىلىدىغان زېمىن (ئىسلام دۆلىتى) مۇسۇلماننىڭ ۋەتىنى... ئەكسىچە ئىسلام رەھبەرلىك قىلمايدىغان، ئاللاھنىڭ قانۇنى ھۆكۈمرانلىق قىلمايدىغان دۆلەت ئۇرۇش ئېچىشقا تېگىشلىك دۆلەتتۇر» (266 - بەت). «ئىسلام بىرلا دۆلەتنىڭ مەۋجۇتلىقىنى مۇقەررەرلەشتۈرىدۇ. بۇ بولسا ئىسلام دۆلىتىدۇر» (251). مانا بۇ ئاشقۇن بايانلار كىشىلەرنى بۇرۇن پاكىستانغا، ئافغانىستانغا باشلىغان، ھازىر سۈرىيەگە، خۇراسانغا تەلپۈندۈرمەكتە. ئەلۋەتتە، بىز بۇ يەردە ئايىغى چىقماس مۇنازىرەلەردىن بولغان دارۇلئىسلام ۋە دارۇلھەرب مەسىلىسىگە كىرمەكچى ئەمەس. بۇ ئاتالغۇلارغا ھەركىم ھەرخىل ئىزاھ بېرىپ كەلمەكتە.

ھالبۇكى، يەر يۈزىدە كۆپۈرنىڭ مەۋجۇد بولۇشى سۈننەتۇللاھ بولۇپ، كېچە بىلەن كۈندۈزنىڭ مەۋجۇد بولۇشىدەك ئۆزگەرمەس قانۇنىيەتتۇر (مائىدە، 48؛ نەھل، 93؛ شۇرا، 8). مۇئمىنلەرنىڭ مەسئۇلىيىتى تىنچلىق تەرپتارى بولۇش (يۇنۇس، 99؛ كافىرون، 6)، دوستانە ئۆتۈش ئاساس بولۇپ، كاپىرلار ئېتىقادقا بېسىم قىلغاندا ياكى يۇرتتىن قوغلاپ چىقىرىشقا تەمشەلگەندە ئۆزىنى قوغداش ئۈچۈن ئۇرۇش قىلىشقا يول قويۇلغان (مۇمتەھەنە، 8 - 9 - ئايەت) ۋە كاپىرلارنى ۋەياكى دۈشمەنلەرنى ھەر تۈرلۈك تاجاۋۇزدىن ۋازكەچتۈرۈش ئۈچۈن ھەربىي جەھەتتىن

تەبىئىيلىقنى پۇختا قىلىشقا بۇيرىغان (ئەنزال، 60، 73). رەسۇلۇللاھنىڭ سۈننىتى بۇنىڭ دەلىلى بولۇپ، ئۇ ھۇدەيبىيەدە بىر مۇشرىك قەبىلە بىلەن ھەربىي ئىتتىپاق تۈزگەن، مەككە مۇشرىكلىرى بىلەن تىنچلىق سۆلھىسى ئىمزالىغان، مەدەنىدىكى مۇسۇلمانلارغا ھۇجۇم قىلمىغانلار بىلەن تىنچلىق ئىچىدە ئۆتكەن.

ھەر قانداق ئىنسان ئۆزىنى ئالدى بىلەن ئائىلىگە، مىللەتكە، ۋەتەنگە تەۋە دەپ ھېس قىلىدۇ، ھەمدە مۇشۇ ئاساستا ئۆزىنى ئىنسانىيەتنىڭ بىر پارچىسى دەپ تونۇيدۇ. بۇ بىر ئورتاق پىسخىك ئېھتىياج بولۇپ، قۇتۇپ بۇنىمۇ ئىنكار قىلىپ «ئەقىدە، قانۇن-تۈزۈم ۋە تۇرمۇش ئۇسۇلى مۇسۇلماننىڭ تەۋەلىكىدۇر. مانا بۇ ئادەملەرگە لايىق مۇناسىۋەت شەكىلدۇر. ھەقىقەتەن ئائىلە، قەبىلە، مىللەت، دۆلەت، زېمىن، تەرەپتارلىق ئۇقۇمى قالاق ئۇقۇم بولۇپ، ئىنسانىيەت ئۆزىنىڭ روھى چۈشكۈنلۈك تارىخىدا تونۇپ يەتكەن جاھالەت ئۇقۇمىدۇر» دەپ يازغان (270 - بەت). قۇتۇپ مۇئىنلەرنى تەبىئىي ئىنسانىي تۇيغۇدىن ۋاز كەچكۈزۈپ، ئۆزى تەرغىپ قىلىۋاتقان مەپكۇرنىڭ قۇربانى بولۇشقا دەۋەت قىلىۋاتقان بولۇپ، «پىداكارلىق قانداقتۇر بىر نىشان ئۈچۈن، ياكى قانداقتۇر بىر دۆلەتنى قوغداش ئۈچۈن ئەمەس، بەلكى ئاللاھنىڭ دىنى ۋە شەرىئىتىنىڭ غەلىبىسى ئۈچۈن، ھەمدە ئىسلام دۆلىتىنى قوغداش ئۈچۈن قىلىنىدۇ... ھەرگىزمۇ زېمىن ۋە خەلقنى قوغداش ۋە ئائىلە ۋە بالىلارنى قوغداش مەقسەد قىلىنمايدۇ» دەپ جاكارلايدۇ (268 - بەت). بۇ چۈشەنچە پەيغەمبىرىمىزنىڭ «جان، مال، نومۇس، ئائىلەسىنى قوغداش يولىدا ئۆلۈپ كەتكەنلەر شېھىتتۇر» دېگەن مەنىدىكى ھەدىسكە زىت. ئەمەلىيەتتە، ئۇيغۇرلارنىڭ 2013 تىن بۇيان توپ - توپ بولۇپ، تۈرلۈك يوللار بىلەن تۈركىيەگە سەپەر قىلىشى ۋە بۇ يەردىن سۈرىيەگە مېڭىشنىڭ مەپكۇرە ئاساسى مۇشۇ بولسا كېرەك.

بۇ يەردە سوراشقا تېگىشلىك بىر سوئال تۇغۇلىدۇ، بۇ ھەقتە ئاللاھنىڭ دىنى ۋە شەرىئىتى نېمە؟

رۇم سۈرىسى 30 - ئايەتتە ئاللاھ مۇنداق دەيدۇ:

«باتىل دىنلاردىن يۈز ئۆرۈپ توغرا دىنغا، يەنى فىتىرەت دىنىغا يۈزلەنگىن، ئاللاھ ئىنسانلارنى فىتىرەت دىنى ئۈستىدە ياراتقان. ئاللاھنىڭ ياراتقىنىدا ئۆزگىرىش بولمايدۇ، بۇ توغرا دىندۇر. لېكىن ئىنسانلارنىڭ تولىسى بىلمەيدۇ».

مىللىتىنى، يۇرتىنى سۆيۈش ئىنساننىڭ فىتىرىتىدە تۇغۇلۇشتىنلا بار بولۇپ، ئىنسانلار مۇئەييەن مەنسۇبىيەت ئىچىدە ياشايدۇ، ئۆزىنى شۇ كىملىك ئىچىدە تونۇيدۇ، تونۇشتۇرىدۇ.

قۇرئان ئۆزىنىڭ مىللىتىنى باشقا مىللەتتىن ئۈستۈن تۇتۇش، خاتالىقى ئېنىق تۇرسىمۇ ئۆزىدىن بولغانلارنى ھىمايە قىلىشتىن ئىبارەت ئىللەتنى رەت قىلىپ، ئادالەت ئۈستىدە چىڭ تۇرۇشنى تەكىتلەيدۇ (مائىدە، 8) ۋە ئىنسانلارنى بۇ ئالەمشۇمۇل پىرىنسىپلار ئۈستىدە بىرلىشىشكە چاقىرىدۇ. شۇڭا بىللەنىڭ ھەبەشىستانلىق، سەلماننىڭ پارىس بولۇشى، ئۇلارنىڭ ئىسلامدىن ئىبارەت ئالەمشۇمۇل پىرىنسىپلار ئاستىدا جەم بولۇشىغا توسالغۇ بولمىغان (ئاللاھ ئۇلاردىن رازى بولسۇن).

قۇرئان ئىنسانلارنى قانداق باشقۇرۇش تۈزۈمىدىن بەكرەك قانداق يېتىشتۈرۈش، تەربىيەلەشنىڭ يولىنى، ئۇسۇلنى كۆرسىتىدۇ، مۇئىنلەرنىڭ قانداق كىشىلەر بولۇشى كېرەكلىكىنى تەكىتلەيدۇ، نەھل سۈرىسى 89 - ئايەتنى بۇنىڭ يىغىنچاق ئىپادىسى دېيىشكە بولىدۇ. شۇڭا رەسۇلۇللاھ دۆلەت قۇرۇشقا ئەمەس، ئۇ دۆلەتتە ياشايدىغان ۋە ئىنسانلارنى ئىدارە قىلىشتا ئاللاھ كۆرسەتكەن بەلگىلىمىلەرنى ئاساس قىلىدىغان كىشىلەرنى تەربىيەلەپ چىقىشقا ئەھمىيەت بەرگەندى.

ھۇجرات سۈرىسى 10 - ئايەتكە قارايدىغان بولساق، ئاللاھ مۇنداق دەيدۇ:

«ئەگەر مۇئىنلەردىن ئىككى گۇرۇھ ئۇرۇشۇپ قالسا، ئۇلارنىڭ ئارىسىنى تۈزەپ قويۇڭلار. ئەگەر ئۇلارنىڭ بىرى ئىككىنچىسىگە تاجاۋۇز قىلسا، تاجاۋۇز قىلغۇچى تاكى ئاللاھنىڭ ھۆكۈمىگە قايتقانغا قەدەر (يەنى تاجاۋۇزنى توختاتقانغا

قەدەر) ئۇلار بىلەن ئۇرۇشۇڭلار. ئەگەر ئۇلار (ئاللاھنىڭ ئەمرىگە) قايتسا، ئۇلارنىڭ ئارىسىنى (ھېچبىر تەرەپكە يانباسماستىن) تۈزەپ قويۇڭلار، (ھەممە ئىشتا) ئادىل بولۇڭلار، ئاللاھ ھەقىقەتەن ئادىللارنى دوست تۇتىدۇ».

يۇقىرىدىكى ئايەتتە ئۈچ گۇرۇپپا مۇسۇلمانلاردىن سۆز ئېچىلىۋاتىدۇ. بۇ ئۈچ گۇرۇپپىنى شەخسكە تەدبىقلىساق ئۈچ كىشىگە، دۆلەت دەرىجىسىگە كۆتۈرسەك ئۈچ مۇسۇلمان ھاكىمىيەتنىڭ گېپى بولۇپ، ئۇلار ئوتتۇرىسىدا توقۇنۇش يۈز بەرگەندە قانداق ھەل قىلىش كېرەكلىكى ھەققىدىكى پىرىنسىپ ئوتتۇرىغا قويۇلماقتا.

بۇ سەۋەبتىن ھەر مىللەتتىن بولغان مۇئمىنلەر ئۆز يۇرتىدا ئاللاھنىڭ دىنىنى ھاكىم قىلىپ ياشاش ئۈچۈن تىرىشچانلىق كۆرسىتىشكە مەسئۇلدۇر (فۇرقان، 52). بارلىق مۇسۇلمانلار چوقۇم بىر ھاكىمىيەت ئاستىدا ئۇيۇشىشى زۆرۈر ئەمەس. پەقەت قۇرئان ئوتتۇرىغا قويغان ئالەمشۇمۇل پىرىنسىپلار ئاستىدا ئۇيۇشۇش ۋە ئورتاق ھەرىكەت قىلىش مەجبۇرىيىتى بار (ھۇجۇرات، 10؛ ئەنفال، 73).

قۇتۇپ ئىجتىمائىي پەنلەرنى «جاھىلىيەت ئىدىيەسى ئۈستىگە قۇرۇلغان» دەپ قارايدۇ. ئۇنىڭچە «پەلسەپە، ئىنسانىيەت تارىخى، پىسخولوگىيە قاتارلىق بارلىق مۇشۇنداق پەنلەرنىڭ تەتقىقات يۆنىلىشى، ئۆتمۈشتىكى ۋە ھازىرقى زاماندىكى ھەممىسى جاھالەت ئىچىدە تۇرغان جاھالەتچە ئېتىقاد، قاراشنىڭ بىۋاسىتە تەسىرىگە ئۇچرىمىغىنىدىن بىرسىمۇ يوق» (234 - بەت). بۇ قاراشقا مەرھۇمنىڭ ئىنىسى مۇھەممەد قۇتۇپمۇ ۋارىسلىق قىلغان بولۇپ، مائارىپشۇناسلىق، جەمئىيەتشۇناسلىق، ئىنسانشۇناسلىق قاتارلىق پەنلەرنىمۇ جاھىلىيەتچى پەنلەرنىڭ قاتارىغا كىرگۈزىدۇ. شۇڭا قۇتۇپنىڭ «جەمئىيەتنى تۇتاشتۇرىدىغان تۈپكى ئارغامچا ئېتىقات... ئىرق، مىللەت، تىل، زېمىن، ئىقتىساد ياكى باشقا ئامىللار ئادەمنىڭ ئالىي خۇسۇسىيىتىگە ۋەكىللىك قىلالمايدۇ، چۈنكى بۇ ئامىللارنى تاشلىۋەتسەمۇ، ئۇ ئادەم بولۇپ تۇرىۋېرىدۇ» دەپ ھۆكۈم قىلغانلىرىغا ھەيران قالماسلىق كېرەك. ئادەمنىڭ تىلىسىز، مىللەتسىز مەۋجۇت بولۇپ تۇرالىشىغا ئىسپات كەلتۈرۈش بەھاجەت.

ئەمەلىيەتتە قۇتۇپنىڭ بۇ قارىشى يېڭىلىق ئەمەس. تارىختا چىڭ سۇلالىسى ۋە ئوسمانلى ئىمپېرىيەسى غەربنىڭ تاجاۋۇزىدا يېڭىلىپ تۇرسىمۇ «غەربنىڭ تېخنىكىسى كېرەك، تۈزۈمى، ئېلىم - پەن ئىدىيەسى لازىم ئەمەس» دەپ ئىزچىل چىڭ تۇرغان ۋە بىرىنچى دۇنيا ئۇرۇشىدا غەربنىڭ تۈزۈمى، ئىدىيەسى ۋە ئىجتىمائىي پەنلىرىدىن ئوزۇقلانغان ياپۇنىيەنىڭ ھۇجۇمغا پايلانغان. دەۋرىمىزدە ئەرەبىستاندىكى شاھ ئابدۇللاھ ئۇنىۋېرسىتېتىدا ئىجتىمائىي پەنلەر يوق. ماۋزېدوئىمۇ قۇتۇپقا ئوخشاش پىسخولوگىيە، جەمئىيەتشۇناسلىق قاتارلىق پەنلەرنى ساختا پەنگە چىقىرىپ ئۆگەننىشىنى چەكلىگەن. بۇ ئەھۋاللاردىن كۆرۈش مۇمكىنكى، نادانلىقنىڭ مىللىتى، دەۋرى بولمايدۇ. ئۇ ئوخشىمىغان مىللەت ۋە ئوخشىمىغان دەۋىردىكى پەرقلىك كىشىلەردە ئىزچىل ئوخشاش خاراكتېردە داۋام قىلىۋېرىدۇ.

قۇتۇپنىڭ «يول بۇ يەردە» دېگەن ئەسەرلىرىدىن قارىغاندا ئۇنىڭدا باشقا ئەقىدىدىكىلەرنى كەمسىتىش خاھىشى كۈچلۈك بولۇپ، ئۇ: «ئىسلام ئىنسانىيەتنى تۆۋەنكى ئالەمدىن كۆتۈرۈپ ئۈستۈنكى ئالەمگە تۇتاشتۇردى. ھايۋانلار تەبىقىسىدىن ئايرىپ ئىنسانلار تەبىقىسىگە ئېلىپ چىقتى، جاھالەت قاراڭغۇلىقىدىن قۇتقۇزۇپ ئىسلام نۇرىغا باشلىدى»، دېگەندەك قۇرلارنى ئۇزۇن - ئۇزۇن يېزىشقا جۈرئەت قىلغان (267 - بەت). ئىسلام ئىنساننى ھايۋانلار تەبىقىسىدىن ئىنسانلار تەبىقىسىگە ئېلىپ چىقىمىدى؛ بەلكى ئوقۇماس، تەپەككۈر قىلماس، ياخشى ئەمەل قىلماس ئىنسانلىقتىن، ئەمەلىيىتى ئىمانغا شاھىت بولىدىغان، ئۆزىنى ۋە ئۆزىگىنى يامانلىقتىن ئاگاھلاندۇرىدىغان، ھەر بىر ھەرىكىتى ئارقىلىق ياخشىلىقتىن بىشارەت بېرىدىغان، ھەممە سۆزنى ئاڭلاپ ياخشىسىغا ئەگىشىدىغان يۈكسەك بىر ئادىمىيلىك پەللىسىگە يېتەكلىدى. ئېنىقكى قۇتۇپنىڭ بۇ بايانلىرى ئاللاھنىڭ قۇرئاندا مۆئمىنلەرنى مۇشەرىكلارنىڭ بۇتلىرىنى ئەيىبلەشتىن توسقانلىقىغا، ھاكاۋۇرلۇقنى چەكلىگەنلىكىگە مۇخالىپ.

ئۇيغۇرلارنىڭ يېقىنقى بەش يۈز يىللىق تارىخى دىننى پىرىنسىپ ئەمەس، دەسمى قىلغان باشلامچىلارنىڭ قولىدا مەغلۇبىيەتلىك يېزىلىش بىلەن باشلانغان.

شۇندىن باشلاپ بىز دۇنيا، ئاخىرەت، تەبىئەت، جەمئىيەت ۋە كائىناتنى ئۆگىتىدىغان بىر دەرسخانا بولغان ھاياتنىڭ، دەرسلىك بولغان تەبىئەت قانۇنلىرى ۋە ئىلاھىي قانۇننىڭ ئوقۇغۇچىسى ئەمەس، ئاشىقى بولۇپ كېلىۋاتىمىز. بۇ ئاشىقلىق تەكلىماكاننى قۇچاقلاپ ياشاۋاتقان بۇ سۆيۈملۈك مىللەتنى ياتقا يەم قىلماي بۈگۈنگە ئۇلاشتۇردى. شۇڭا قۇرئاننىڭ خەتلەرگە ئوخشايدىغان يېزىقىمىزنى تاشلىماي، قۇرئاننى ئېگىز تەكچىگە ئېلىپ ئەزىزلەپ، ئايەتلەرنى ئۆينىڭ تۈرىگە چاپلاپ، ماشىنىلىرىمىزغا بېزەك قىلىپ ئېسىپ ياشاۋاتىمىز. قىرائەتنى ئاڭلىساق يۈرەك ئېرىيدۇ، خەتمە قۇرئان سورۇنلىرىدا كۆزلەر ياشلىنىدۇ. شەكسىزكى، قۇرئاننىڭ ئوقۇغۇچىسى، ئەمەل قىغۇچىسى بولۇشتىن ئاشىقى بولۇشقا مايىل بولغان ئەسىرلەر مابەينىدە، ئۇيغۇرلاردا قۇرئان ئەقلىگە ئۆزلىشىش، چۈشەنچىگە مەنبە بولۇش، ھاياتقا كۆرسەتمە بېرىشتىن، ئىبادەت سورۇنىدا يادلىنىدىغان، ئادەت-مۇراسىملاردا قىرائەت قىلىنىدىغان، ئىلاھىي تۇيغۇغا مۇڭ قاتنىدىغان ھالغا كەلدى. مەدرەسەلەر مەكتەپلەرگە، مۇدەررىسلەر مۇئەللىملەرگە ئايلىنالمىدى. نەتىجىدە بىزدە قۇرئاندىكى ھۆكۈم بىلەن قۇرئاننى ۋاسىتە قىلغان ھۆكۈمنى، قۇرئاندىكى چۈشەنچە بىلەن قۇرئاننى سۈيىشسىمال قىلغان ئىدىيەنى ئايرىيالمايدىغان ھېسسىي مۇسۇلمانلىق داۋاملاشتى. ئۆزىمىزدە قۇرئاننى قۇرئان مەنتىقىسى، بىر پۈتۈنلىكى ئىچىدە چۈشىنىش ۋە تەپسىرلەش ئومۇملاشماي، خەقلەر يازغان تەپسىر ۋە ئىزاھلىق قوللانمىلارغا قاراپ دىننى چۈشىنىدىغان كۈنگە قالدۇق. تەپسىرلەرنىڭ مۇپەسسىرلەرنىڭ چۈشەنچىسى ئىكەنلىكىنى، دەۋر ۋە تارىخىي شەرت - شارائىتلارنىڭ مۇپەسسىرلەرگە كۆرسىتىدىغان تەسىرىنى نەزەردىن ساقىت قىلدۇق. بۇنداق تەپسىرلەرنىڭ بەزىلىرى ئۈمىدسىزلىك، نەپرەت، قاباھەت قاپلىغان جەمئىيەتلەردە ياشىغان ئالىملارنىڭ قولىدا مىللەتچىلىك، كاپىتالىزم ۋە غەربنىڭ زۇلمىدىن جاق تويغان كەيپىياتتا يېزىلغان بولغاچقا، ئۇيغۇردا خېمىرتۇرۇچىتەك، قاقشالغا چوغ ياققاندىك ئاقىۋەت پەيدا قىلدى ۋە قىلماقتا.

بەدەللەر تۆلەندى، ماللار كۆيدى، جانلار ئۆرتەندى، ئەمما بۇ مىللەتنىڭ كۆزىدىن ياش قۇرۇماي تۇرۇپ، يىرىك ئېقىشقا باشلىدى. خاتالىقلار ئۆتتى. ئەمما خۇلاسە يوق، خاتالىقلارنىڭ مەنبەسىگە يۈزلىنىش يوق، ئەقلىي تەھلىل كەمچىل.

خاتالىقنى ئىتىراپ قىلىپ، تۆۋەن قىلىپ ئىبرەت ئالىدىغان روھ كەمچىل. خاتالىقلارنى ئاشكارىلىغۇدەك يۈرەك، دىت ۋە جاسارەت كەمچىل. خاتالىقلارنىڭ بەدىلىنى بۇرۇنقىلار، دەۋىرداشلار ئۆتىدۇ ۋە قېرىنداشلىرىمىز شۇ بەدەلنىڭ ئۇۋالىغا قېلىپ قېيىلىۋاتىدۇ. داۋاملىق مەسىلىنى خاتا تونۇش، خاتا دېئاگنوز قويۇش ۋە خاتا رىئەسەتنى كۆچۈرۈپ كېلىش نەتىجىسىدە ئۇيغۇر خاتا يېتەكلىنىپ، كۈلپەتكە بارغانچە يېتىپ كېتىۋاتىدۇ. نەتىجىدە مىللەتنىڭ باش - كۆزىلا يېرىلمىدى، يۈرەكلەردىن قان كەتتى. ئەجەب ماڭغانسىرى تارلىشىۋاتقان، قېيىلىشىۋاتقان، قىسلىۋاتقان يوللىرىمىز ھەققىدە ئويلانماستىمىز؟ ئۆتكىنى ئۆتۈپ، كەتكىنى كەتتى، ئۇلار ئۆتمۈش ئۈمىدە ئىدى، ئۇلار ئەجىزگە چۈشلۈك نەتىجىنى ئاللاھتىن ئالىدۇ. بىزمۇ قانچىلىك ئەجىز سىڭدۇرسەك شۇنىڭغا چۈشلۈك ئەجىز ئالىمىز (بەقەرە، 134، 141). قۇرئاننىڭ «ئۇلار قۇرئان ئۈستىدە تەپەككۇر قىلمايدۇ؟» (مۇھەممەد، 24) دېگەن ئايىتى ئوخشاشلا بىزگىمۇ خىتاب قىلماقتا. شۇڭا بىزمۇ يوللىرىمىزنى سەييىد قۇتۇپنىڭ ياكى يەنە كىملىرىنىڭدۇر قەدەملىرىدىن ئىزدەيمەي، قۇرئاندىن، قۇرئاننىڭ رېئال ھاياتتىكى تەدبىقى بولغان پەيغەمبىرىمىزنىڭ ئىجرائاتى - سۈننىتى ئىچىدىن ئىزدەشمىز، يوللىرىمىزنى مۇستەقىل ئۆزىمىز تېپىپ، ئۆزىمىز مېڭىشىمىز كېرەك. ئەلۋەتتە بۇنداق دېگەنلىك مۆتىۋەر ئالىملىرىمىزنىڭ قىممەتلىك پىكىرلىرىدىن پايدىلىنمايلى دېگەنلىك ئەمەس. پايدىلىنىيلى، پايدىلىنىشىمىز كېرەك، لېكىن ئۆزىمىزنىڭ ئىجتىمائىي، سىياسىي، ئىقتىسادىي ئورنىمىزنى ۋە مىللى خاسلىقىمىزنى نەزەردىن ساقىت قىلماستىن، تۈزۈنى بىر يەردىن، گۇرۇپپىنى باشقا بىر يەردىن، سەۋىنى باشقا بىر يەردىن، ياغنى باشقا بىر يەردىن ئېلىپ، ئۇيغۇرنىڭ ئاغزىغا تېتىيدىغان پولۇنى قانداق ئېتىش ئۈستىدە تەپەككۇر قىلىشىمىز لازىم. شۇنى ئېسىمىزدىن چىقارماسلىقىمىز كېرەككى، باشقا جايلاردا ئوتتۇرىغا چىققان ھەرقانداق بىر مۇتەپەككۇر ياكى ئالىمنىڭ مەپكۇرىسىنىڭ بىزگە تولۇق ماس كېلىشى مۇمكىن ئەمەس. چۈنكى بىزنىڭ مەسىلىمىز، كىرىمىمىز، قىسقىسى، ھېچقانداق ئەھۋالىمىز باشقا ھېچقانداق بىر مىللەتنىڭ ئەھۋالىغا ئوخشىمايدۇ.

2016 - يىل دېكابىر ئەنقەرە

ئۇيغۇرلۇقتىكى ئاخىرقى قورغان

نۆۋەتتىكى ئۇيغۇرلۇقتا بىز تىرەجەپ تۇرالايدىغان ئاخىرقى قورغان ئائىلە بولۇپ قالدى. بۇ ھەقىقەتنى تونغان تەربىيەلىك ئائىلىلەر قانچە كۆپەيسە، كۈچەيسە، بىرلىشىپ قانچە زورايسا ئۇيغۇرلۇقىمىز شۇنچە قۇۋۋەتلىنىدۇ. فامىلە دېگىنىمىز بىر ئۆي، ئائىلە ياكى بىر جەمەتكە تەۋە ئائىلىلەرنىڭ ئورتاق نامىدۇر. شۇڭا بىر ئائىلە كىشىلىرىنىڭ ئورتاق نام ھەققىدە ئىزدىنىشى، بىر جەمەت كىشىلىرىنىڭ بىرلىشىپ بىر فامىلە قوللىنىشى، ياكى بىر قانچە ئائىلەگە تەۋە قېرىنداشلارنىڭ ئورتاق بىر فامىلىدە بىرلىك ھاسىل قىلىشى ئۇيغۇرنىڭ مەۋجۇدلىقىنى جانلاندۇرىدۇ. بۇ مەنىدە فامىلە قوللىنىش مەسىلىسى ئۇيغۇرلۇقنى قوغداشتىكى ئاكتىپ قەدەم ھېساپلىنىدۇ. «ئۇيغۇردا ئۆيى يوقنىڭ ئۆيى يوق» دەيدىغان بىر تەۋەرۈك سۆز بار. بۈگۈن ئۆز ئائىلىسىنىڭ، قېرىنداشلىرىنىڭ ۋە تۇغقانلىرىنىڭ بىرلىكى، ئىستىقبالى، نام شەرىپى ھەققىدە ئويلىنغان كىشىلەرلا ئەتىكى كۈچلۈك بىر ئائىلە، جەمەت ۋە بىر مىللەتنىڭ ئەزاسى بولالايدۇ.

فامىلە قوللىنىش ئۇيغۇرلاردا دەسلەپ روسلارنىڭ تەسىرىدە ئوتتۇرىغا چىققان. چارپادىشاھ ئىشغالدىكى ئورتا ئاسىيادا ياشاۋاتقان ئۇيغۇرلاردا تۇنجى بولۇپ فامىلە ئومۇملاشقان. 20 - ئەسىرنىڭ باشلىرىدا ئۇيغۇر توپراقلىرىدىكى ئويغىنىش ھەرىكەتلىرى نەتىجىسىدە فامىلە قوللىنىش زىيالىلار ئىچىدە كۆرۈلۈشكە باشلىغان. ئۇلارنىڭ بەزىلىرى روسچە قېلىپ بويىچە ئەرلەرگە «...ئۇ»، ئاياللارغا «...ئۇۋا» قوشۇلىدىغان فامىلىلەرنى قوللانغان. مەسىلەن: باھاۋىددىن مۇسابايۇۋ، زىخۇرۇللام نادىروف، مەلىكەم زىياۋۇدونۇۋا دېگەندەك. يەنە بەزىلەر تۈركچە قېلىپ بويىچە فامىلە قوللانغان. مەسىلەن: ياقۇپ بۇغرا، ئارسلان ئالپتېكىن، قوربان قوداي، مەسئۇت بايقوزى قاتارلىق. 1949 - يىلدىن كېيىن ئۇيغۇرلاردا تۈركچە قېلىپتا فامىلە قوللىنىش تۈگەپ روسچىغا يۈزلەنگەن بولسىمۇ رەسمىيلەشمىگەن.

90 - يىللاردىن كېيىن فامىلە قىزغىنلىقى قايتا مەيدانغا چىقتى. شىنجاڭ ئۇنۋېرسىتېتى ۋە باشقا ئۇنۋېرسىتېتلاردا بۇ ھەقتە تەتقىقات بولدى، ئاپتونۇم رايۇن رەھبەرلىرى يىغىن ئېچىپ مۇھاكىمىلەر قىلىندى، ئەمما نەتىجىسى بولمىدى. زىيالىلارنىڭ تىرىشچانلىقى بىلەن جەمئىيەتتە فامىلە ھەققىدە تونۇش ھاسىل بولۇپ، چۈشەنچە چوڭقۇرلاشقان بولسىمۇ مىللەت يەنىلا فامىلىسىز قالدى. فامىلىلىك خەنسۇلار غوللۇق ئورۇندىكى جوڭگۇدا فامىلىسىز ياشاۋاتقان ئۇيغۇرلار يېقىنقى يىللاردا كۆپ قىيىنالىدى. تۈرلۈك جەدىۋەل، كېنىشكە ۋە ھۆججەتلەرگە فامىلە يېزىلىدىغان بولغاچقا فامىلىسىز ئۇيغۇرلار دادىسىنىڭ ئىسمىنى فامىلە دەپ يېزىشقا مەجبۇر بولدى. فامىلىسىزلىك چاتىقى پاسپورت ئېلىش ئاساسەن كەڭرىچلىككە ئېرىشكەندىن كېيىن تېخىمۇ گەۋدىلىنىشكە باشلىدى.

ئۇيغۇرلارنىڭ كىملىكىدە ئۆز ئىسمى ئالدىدا ئاتا ئىسمى كەينىدە كېلىدۇ. ئەمما خەنسۇلارنىڭ قائىدىسىدە فامىلە ئالدىدا ئىسىم كەينىدە كېلىدىغان بولغاچقا كىملىكىنى بېكىتكۈچى، تەكشۈرگۈچى ۋە تارقاتقۇچى ئورگانلار ئەمەلىيەتتە ئۇيغۇرچە ئىسىمغا خەنسۇچە مۇئامىلە قىلىدۇ. پاسپورتتا ئىسىم بىلەن فامىلە ئېنىق ئايرىلىش تەلەپ قىلىنىدىغان بولغاچقا، مۇناسىۋەتلىك ئورگانلار ئۇيغۇرلارغا خەنسۇلارنىڭ فامىلىسى ئالدىدا ئىسمى كەينىدە كېلىدىغان قائىدىسى بويىچە پاسپورت چىقىرىپ بېرىدۇ. نەتىجىدە ئۇيغۇرلارنىڭ ئىسمى فامىلە، ئاتىسىنىڭ ئىسمى ئۆز ئىسمى بولۇپ قالىدۇ. بۇنىڭ بىلەن قىز ئوغۇل بولۇپ قېلىش، بىر ئائىلىدىكى پەرزەنتلەرنىڭ ئىسمى ئوخشاش فامىلىسى پەرقلەشتەك چاتاقچىلار پەيدا بولىدۇ. مەسىلەن: ماھىرە ياقۇپ دېگەن قىز ياقۇپ ماھىرە بولۇپ پاسپورتتا قىز ئوغۇلغا ئايلىنىپ كەتكەن. يەنە مىسال: گۈلناز تۇرغۇن، ئايناز تۇرغۇن دېگەن ئاچا - سىڭىلىنىڭ ئىسمى بىرلا تۇرغۇن، فامىلىسى ئايناز ۋە گۈلناز بولۇپ، نەتىجىدە بىر ئائىلىدىكى كىشىلەرنىڭ ئىسمى بىر، فامىلىسى ئىككى بولۇپ قالغان. ئەگەر فامىلە قوللىنىلغان بولسا بۇ چاتاقچىلارنىڭ ئالدى ئېلىنغان بولاتتى.

2000 - يىللاردىن كېيىن ئۇيغۇرلاردا كۆچمەن بولۇپ تۈزۈپ كېتىدىغانلارنىڭ سانى تەدبىرىجى كۆپىيىشكە باشلىدى. بولۇپمۇ 2009 - يىلىدىكى تومۇز پاجىيەسى ۋە 2013 - يىللاردىن باشلانغان جىددىيلىك بىلەن كۈچەيگەن كۆچمەنلىك دولقۇنىدا بىر تۈركۈم كىشىلەر مالايسىيە، ئورتا ئاسىيا ۋە تۈركىيەلەرگە كۆچتى، يەنە بىر قىسىملار يېڭى زىللاندىيە، ئاۋسترالىيە، كانادا، ئامېرىكا ۋە ياۋرۇپا دۆلەتلىرىگە سىغىندى. بۇلارنىڭ بەزىسى ئاللىقاچان تۇرۇۋاتقان ئەلنىڭ پۇقرالىقىغا ئېرىشكەن بولسا، يەنە بەزىلىرى شۇ نەتىجىنى كۈتۈپ تۇرماقتا. بۇ ئەللەردە فامىلە ئاللىقاچان ئومۇملاشقان بولغاچقا، پاسپورتقا ئىلتىماس سۇنۇش ئالدىدىكى ئۇيغۇرلار فامىلە مەسىلىسىگە دۇچ كەلمەكتە.

ئۇيغۇرلار ۋەتەن ئىچى ۋە سىرتىدا دۇچ كېلىۋاتقان قانداق فامىلە قوللىنىش مەسىلىسىگە تۈركىچىدىن مۇۋاپىق ئۆرنەكلەرنى قوبۇل قىلىش مۇمكىن. ھەتتا تۈركچە فامىلەلەرنى بىۋاسىتە قوللىنىشقىمۇ بولىدۇ. چۈنكى تۈركچە فامىلىلەرنىڭ كۆپىنچىسى ئۇيغۇرچە بىلەن تۈركچىگە ئورتاق سۆزلەر بولۇپ ئاسان ئۆزلىشىپ كېتىدۇ. تۈركلەردە كۆپ ئۇچرايدىغان فامىلەلەرنىڭ بىرى «پالان ئوغلى» شەكلىدە كېلىدۇ. شۇڭا ئۇيغۇرلارمۇ دادىسىنىڭ، يا شۇنداق بىر قەدىردان كىشىسىنىڭ ئىسمىغا «ئوغلى» سۆزىنى قوشۇپ فامىلە قىلسا بولىدۇ. بۇ ئۇيغۇر خانىم - قىزلارغا ماس كەلمىسە، ئوغلى سۆزىنى قوشمىسا بولىدۇ. ئەمما تۈركىيەدە «پالان ئوغلى» دېگەن فامىلىدىكى خانىملارمۇ ئۇچراپ تۇرىدۇ.

تۈركچىدە يەنە بىر كۆپ ئۇچرايدىغان فامىلە قوللىنىش شەكلى بولسا تۈرك تارىخىدىكى ۋە تۈرك دۇنياسىدىكى يۇرت، مىللەت، قەبىلە، ئۇرۇق ناملىرى ۋە مەشھۇر تاغ، دەريا، كۆل، دېڭىز، ئېقىنلارنىڭ ناملىرىنى قوللىنىشتۇر. ئۇندىن باشقا تارىخى قەبىلە، يەر، سۇ ناملىرىدىن كەلگەن فامىلىلەرمۇ كۆپ. مەسىلەن: تارىخىي يەر، سۇ ئاتىلىرىدىن ئۆتۈكەن، ئىنساي، قورغار، قوردان، ئۇدۇن، قاشبالىق، ئۆزكەنت، ئورخۇن، ئىدىل، سېلىنغا، تارىم قاتارلىق. تارىخىي قەبىلە ناملىرىدىن ئۇنتۇيغۇر، قارلۇق، باسمىل، ئىزگىل، چىگىل، ياغما، ئوغۇز، ئاۋاز، توقۇزساق، قايا، ساقلاپ،

قاڭقىل، قىپچاق، ئاقمان، قارامان قاتارلىق فامىلىلەرمۇ خېلى سالماقنى ئىگىلەيدۇ.

فامىلىلەردە تارىخىي ئەسەرلەردىكى نەتىجىلىك شەخسلەر، ئەمەل ناملىرى ۋە ھەربىي ئاتالغۇلاردىن كەلگەنلىرىمۇ مەۋجۇت، مەسىلەن: ئايتولدى، كۈنتۇغدى، ئودغۇرمىش، ئۆگدۈلمىش، قومار، بابۇر، خاقان، ئىلىك، يابغۇ، ئۆگە، تېكىن، بىلگە، قاتۇن، يالۋاچ، تىلماچ، ئەركىن، بۆگۈ، بۆكە، تارخان، شاد، تۇتۇق، سانغۇن، باسقاق، تايانۇق، قاتارلىق. تۈركلەردە تارىخىي شەخسلەردىن بۆگۈخان، مەتەخان، ئىلتەرىش قاغان، ئوغۇزخان، بىلگە قاغان، ئالپ ئارسلان قاتارلىقلارنىڭ ناملىرىدىن ئېلىنغان فامىلىلەر خېلى كۆپ.

تۈركلەردە فامىلىلەر يەنە لەقەم، ھۈنەر، كەسپ، ماھارەتكە ئائىت سۆزلەردىنمۇ تۈزۈلدى. مەسىلەن: ساپانجى، كارۋانچى، بارۇتچۇ، بايراقدار، ئەلەمدار، توپچى، تۆمۈرچى، قۇشچى، تاشچى، كېمىچى، قەھۋەچى، سۈتچى، چاپچى، گۈلچى قاتارلىقلار. تۈرلۈك لەقەملەردىن كەلگەن فامىلىلەرمۇ بار. مەسىلەن: سولاق (سولخاي)، چولاق، قىسقا كۈرەك، ئۇزۇن قول، سارى دۇرسۇن، قارا، شاشقىن، ئوزان، بۈيۈك، قاتارلىق.

تۈركچىدىكى يۇقىرىقى ئۆرنەك بويىچە ئۇيغۇرلارمۇ تارىخىي شەخسلەرنى فامىلە قىلىپ ئىشلەتسە بولىدۇ. مەسىلەن: ئاتىللا، تەڭرىقۇت، تۇنيۇقۇق، پانتېكىن، بۇغراخان، ئارسلانخان، ئىلكخان، بازىرخان، قازىرخان قاتارلىق. تاغ، دەريا، يۇرت، ئايماق، چۆل، بوزلۇق ۋە سۇلارنىڭ ئىسىملىرىنى فامىلە قىلىپ قوللانسا بولىدۇ. مەسىلەن: ئاۋرال، ئالتاغ، قۇمتاي، ئەشمە، ئۆگەن، تارىم، يۇرۇڭقاش، قايدۇ، مۇزارت، سېلىنغا، ئاقسۇ، قىزىلسۇ، قاراسۇ، بوزدالا، بوزتاغ، سۇنتاغ، چەشتاغ، سايرام، باغراش، باغداش، ئاققاش، كۆكچە، بوزكۆل، تەكلىماكان، مۆرەن، مىڭلاق، مىڭيول، قورغان قاتارلىق. باتۇر، يېقىشلىق جانلىقلارنىڭ ناملىرىدىن پايدىلانسىمۇ بولىدۇ. مەسىلەن، قاپلان، سىرتلان، ئارسلان، قۇلان، غونان، بۇغرا، يىلپىز، لاجىن، قۇرغۇي، بۈركۈت، شۇڭقار، ئارقار، تورغاي، ساندۇۋاچ، چاغرى، توغرۇل قاتارلىقلار.

بۇندىن باشقا ئۇيغۇر تىلىدىكى ئۆزى ياقىتۇرغان ھەرقانداق بىر سۆزنى فامىلە قىلىپ قوللانسىمۇ بولىدۇ.

دېمەك، ئۇيغۇرلار فامىلە قوللۇنۇشتا بۈگۈنكى تۈركچە فامىلەلەرنى ئۈلگە قىلىدىغان بولسا ئۆزىگە ماس كېلىدىغان نۇرغۇن چىرايلىق، ئىخچام ۋە ئۇيغۇرغا خاس سۆزلەرنى تېپىشى مۇمكىن. ئۇندىن باشقا تۈركلەردە ئاۋۋال ئۆز ئىسمى، بەزىدە ئوتتۇرىدا دادا ئىسمى، ئاخىرىدا فامىلىسى كېلىدىغان ئادەت بار. بەزىدە ئاياللار ئۆز فامىلىسىنى يوقاتماسلىق ئۈچۈن نىكاھلىق بولغاندىن كېيىن يولدىشىنىڭ فامىلىسىنىڭ ئالدىغا ئۆز فامىلىسىنى قوشۇپ ئىشلىتىدۇ. مەسىلەن، نۇراي ئۆزتۈرك چەلىك. بۇ يەردىكى نۇراي ئىسمى، ئۆزتۈرك فامىلىسى، چەلىك يولدىشىنىڭ فامىلىسىنى كۆرسىتىدۇ. شۇڭا ئۇيغۇرلارنىڭ فامىلە شەكلىمۇ مۇشۇ تەرتىپتە بولسا مۇۋاپىق. شۇنداقلا بۇ دۇنيادا فامىلە قوللىنىۋاتقان مىللەتلەردە ئومۇملاشقان بىر قائىدە بولۇپ ھېساپلىنىدۇ.

ئۇيغۇرلارنىڭ بۈگۈن فامىلە قوللىنىشى تەخىرىسىزدۇر. نۆۋەتتە ھەر بىر ئۇيغۇر ئۆزىگە ۋە چەتئەلدە پۈتۈنلەي فامىلىلىك سېستىمىدا ياشاۋاتقانلىقى، دۇنياغا فامىلىلىك كېنىشكە ئارقىلىق يۈزلىنىۋاتقانلىقى ئۈچۈن فامىلىسىز ھاياتتا قىيىنلىدۇ. فامىلىسىزلىك ئۇيغۇرلارنىڭ تۇرمۇشىغا ماڭدامدا بىر قولايىسىزلىقلارنى كەلتۈرۈپ تۇرىدۇ. شۇڭا ۋەتەندىكى ۋە مۇھاجىر ئۇيغۇرلارنىڭ فامىلە قوللىنىشقا باشلىغىنى ئەۋزەل. چەتئەلدىكىلەر بۇ پۇرسەتكە ئىگە، ۋەتەندىكى ئۇيغۇرلارمۇ فامىلىلىك بولۇشتا بىرەر مەمۇرى ئورگاننىڭ بۇيرۇقىنى كۈتۈشى بىھاجەت. پەقەت كۈندە تولدۇرىۋاتقان خەنسۇچە ئىسىم فامىلىسى دېگەن كاتاكچىگە فامىلە تاللاپ يازسىلا بولىدۇ.

ئۇيغۇرلارنىڭ فامىلە قوللىنىش ئىستىكىنى، زۆرۈرىيىتىنى ۋە ئۇيغۇرچە ئىسىم فامىلە تەرتىپىنىڭ خەنچىگە ئوخشىمايدىغانلىقىنى ھەر يىلى ئېچىلىدىغان خەلق قۇرۇلتىيى ۋە سىياسى مەسلىھەت كېڭىشىگە قاتنىشىدىغانلار دېيىشكە جۈرئەت

قىلسا، ئىتىراپ قىلغۇزۇشقا تىرىشسا ئەلۋەتتە ياخشى ئىش. ئەمما بۇ ئاي بۇ كۈنلەردە چوتنى ئەمەلىيەتكە ئۇيغۇنراق سوقمايمۇ چارە يوق ئىكەن. مىللەت بويىچە فامىلىسىز قېلىپ، ھەدىسە زىيان تارتىپ يۈرگەندىن قانداقلا بولسۇن فامىلە قوللىنىپ تۇرغان ياخشىدەك قىلىدۇ. پەقەت گۈزەللىك، مىللىيلىك ۋە ئىخچاملىق ئىپادىلەنسە يېتەر. ئىسىم فامىلىمىزدىكى گۈزەل بولۇش پەيغەمبىرىمىزنىڭ تەۋسىيەسى بولۇپ سۈننەتتۇر. مىللىي بولۇش ئۇيغۇرلۇق بۇرچىمىزدۇر. ئىخچاملىق دېگەندە ئىجتىمائىي ئالاقىدە قولايلىق بولۇش كۆزدە تۇتۇلغان بولۇپ ئاقىللىقتۇر.

يۈز يىللىق بەتبەشرە مىراس

بۇندىن ئالتە يىل بۇرۇن ئامېرىكىدا دىيارىمىزغا دائىر يۈز يىل بۇرۇنقى ۋە ئۇنىڭدىن سەل كېيىنكى گېزىت، ژورنال ۋە قوليازىلارغا قىزىقىپ قالىدىم. بۇلارنىڭ بىر قىسمىنى شۋىتسىيەلىكلەر توردا پايدىلىنىشقا ئېچىۋەتكەن بولسا، بىر قىسمىنى يېتەكچى ئوقۇتقۇچۇم شەخسەن رەسىمگە تارتىۋالغان ئىكەن. بۇ قوليازىلاردا ئۇيغۇرلاردىكى ئۆرپ-ئادەت، يېمەك - ئىچمەك، تۇرالغۇ-جاي، ھۈنەر-كەسپ، سودا - سېتىق، قانۇن-تۈزۈم قاتارلىق جەھەتلەردىكى مەلۇماتلاردىن باشقا يەنە نۇرغۇن چۆچەكلەر، قوشاقلار، رىۋايەتلەر توپلاپ قالدۇرۇلغان. بۇنىڭ ئىچىدىكى «ئوغرى يوق شەھەر» تەتقىقاتچىلارنىڭ ئەڭ دىققىتىگە سازاۋەر بولغان چۆچەكلىرىمىزدىن بىرى. بۇ قوليازىلار ئۇيغۇر ھاياتىنىڭ بارلىق ساھەلىرىنى دېگۈدەك ئۆز ئىچىگە ئالغان بولۇپ، بەزىلىرى «...بايانى» شەكلىدە قەلەمگە ئېلىنغان ئىدى. مەسىلەن: «ناخشىنىڭ بايانى» دېگەندە ناخشىلارنىڭ قانداقتۇر بىر رىۋايەتلىك، كارامەتلىك مەنبەگە باغلىنىدىغانلىقى يېزىلغان. بۇنىڭ ئىچىدە ھۈنەرۋەنچىلىك رىسالىلىرىمۇ ئالاھىدە كۆپ بولۇپ، ھەر بىر ھۈنەر مۇئەييەن بىر پىرغا باغلانغان.

قوليازىلاردا دىيارىمىزدىكى كۆللەر، بۇلاقىلار، تاغلار ۋە يۇرت-ئايماقلارمۇ مەلۇم بىر رىۋايەتكە ھامىلدار ئىدى. بۇ ماتېرىياللار پۈتۈنلەي ئۇيغۇر ئاۋام ئارىسىدىن توپلانغانلىقى ئۈچۈن، كىشىلىرىمىزنىڭ شۇ دەۋردە دۇنيانى قانداق ئاڭقارغانلىقىدىن خەۋەر بەرگەنلىكى بىلەن قىممەتلىك ئىدى. بەلكىم بىر قىسىم ئۇيغۇرلار بۇندىن يۈز يىل بۇرۇن دۇنيانى ئاشۇنداق پىرلار، پىرلارنىڭ كارامەتلىرى، شۇنداق مەدداھلارنىڭ رىۋايەتلىرى ئارقىلىق چۈشەنگەن بولۇشى مۇمكىن. دۇنيانى بۇنداق رىۋايەتلىك چۈشىنىش ئۇيغۇرلارغىلا ئەمەس، مۇسۇلمان شەرقىتىكى مىللەتلەرگە ئورتاق بىر ھادىسە ئىكەن. تۆۋەندە مەن قوليازىلاردا خاتىرىلىنىپ ھازىرغىچە ئۆزگەرمىگەن بەزى ھادىسىلەر ھەققىدە توختىلىمەن.

قوليازملاردىكى مەدرىس ۋە مۇدەررىسلەر ھەققىدىكى بايانلارغا قارىغاندا ئەينى چاغدا دىنى مائارىپتا پارسچىنىڭ تەسىرى كۈچلۈك بولغان. دەرسلىكلەردە پارسچە ئاساس قىلىنىپ، قائىدىلەر پارسچە چۈشەندۈرۈلگەن. بۇ ئۇسلۇپ بۇخارادىن مەنبەلەنگەن بولۇپ، ئەينى چاغدا تاتار زىيالىلىرى سەمەرقەند ۋە بۇخارادا مۇشۇنداق نامۇۋاپىق ئۇسۇل سەۋەبلىك يىگىرمە ئوتتۇز يىلغا سوزۇلۇپ كېتىدىغان ئوقۇشتىن قاقشىغان بولسا، ئابدۇخالىق ئۇيغۇرمۇ «بالىلارنى ئىبەردۇق دىن ئۈچۈن سەمەرقەندۇ بۇخاراغا، بۇلارنىڭ ئەقلىنى ئاللاھ ھەۋزى ئىستىنجاغا يەتكۈزدى» (مەنىسى، بالىلارنى دىن ئۈچۈن سەمەرقەند ۋە بۇخاراغا ئەۋەتسەك، ئۇلارنىڭ ئەقلى ئاران تاھارەتكە ئۇلىشىپتۇ) دەپ يازغان. ئابدۇقادىر داموللام گەرچە مەدرىسە مائارىپىنى ئىسلاھ قىلىش ۋە پەننىي دەرىسلەرنى كىرگۈزۈشنى ئىككى قېتىم سىناق قىلغان بولسىمۇ، جاھالەتچىلەرگە تەڭ كېلەلمەي ئېچىنىشلىق ھالدا ئۆلتۈرۈلگەن. ئارىدىن يۈز يىلغا يېقىن ۋاقىت ئۆتكەن بولسىمۇ بىرەر ئۇيغۇر ئۆلىمانىڭ ئابدۇقادىر داموللامنىڭ ئۇسۇلىنى سىناپ باققانلىقى مەلۇم ئەمەس.

2015 - يىلى سېنتەبىر ئايلىرىدا بولسا كېرەك تۈركىيەدىكى باش مىنىستىرلىكتە ئىشلەيدىغان فەرىددۇن ئەپەندى بىلەن كۆرۈشتۈم. ئۇ كىشىنىڭ ئېيتىشىچە ئىستانبۇلنىڭ سەفاكۆي، زەيتىنبۇرۇنۇ، سەلىمپاشا قاتارلىق يەرلىرىدە پۈتۈنلەي دىن ئوقۇۋاتقان ئۇيغۇر ياش - ئۆسمۈسلەرنىڭ سانى كۈنسېرى كۆپەيگىلى تۇرۇپتۇ. ئىككى يىلدىن بېرى تۈركىيەگە كۆچمەن بولغان ئۇيغۇرلارنىڭ بالىلىرىنى مەكتەپكە بەرمەستىن، خاس دىن ئىلىملىرىلا ئوقۇتۇلىدىغان مەدرىسلەرگە بېرىشى دائىرىلەرنىڭ دىققىتىنى تارتىپتۇ. شۇنىڭ بىلەن مەن مەسىلىنىڭ ئىچ يۈزىنى بىلىش ئۈچۈن زەيتىنبۇرۇندىكى ئوقۇغۇچىسى ئەڭ كۆپ بىر مەدرىسنى زىيارەت قىلدىم ۋە شۇ يەردە ئىشلەيدىغان بىر ئوقۇرمەن ئىنىمىز بىلەن تەپسىلىي سۆھبەتلەشتىم. ئۇنىڭ ئېيتىشىچە ئوقۇغۇچىلارنىڭ 60 پېرسەنتى مەكتەپكە بارماستىن مەخسۇس دىن ئۆگىنىدىكەن. كېيىن مىسىردا بالىلىرىنى دىندا ئوقۇتۇپ قايتىپ كەلگەن كىشىلەر بىلەن ئۇچراشتىم ۋە ئۇلاردىن 3000 دىن ئارتۇق ئۇيغۇر پەرزەنتىنىڭ پەنسىز دىندا ئوقۇۋاتقانلىقىدىن خەۋەر تاپتىم. دېمەك يۈز يىللار بۇرۇن ئابدۇقادىر داموللامنى ئۆلتۈرگەن جاھالەت ئۇيغۇرلار ئارىسىدا تېخىچە ھايات.

قوليازملاردىن مەلۇم بولۇشىچە كىشىلەردە پالغا، سېھىرگە، كارامەتكە ۋە كارامەتچى پىرلار، پالچىلارغا ئىشىنىش ئومۇملاشقان. بۇنداق كىشىلەرمۇ دىننى سۈيىڭسىتىمال قىلىپ ئالدامچىلىق قىلغان. شۇ دەۋىرلەردە كىشىلەردە تېۋىپ بىلەن پالچى ئۇقۇمى ئارىلىشىپ كەتكەن بولغاچقا پالچىنىمۇ، تېۋىپنىمۇ كېسەللىك ئالامەتلىرىنى سورىماي تاپقىنىغا قاراپ باھالاشقان. دىنمۇ سېھىرگەرلىك ئۈچۈن پايدىلىنىلغان بولۇپ، قەشقەردە ياشىغان مەشھۇر ئالىم ئىمىر ھۈسەيىن قازىنىڭ مەلۇم بىر ئايەتنى مانجە يۈز قېتىم ئوقۇسا ئۇچىدۇ، دېگەن رىۋايەتنىڭ يالغانلىقىنى ئىسپاتلاش ئۈچۈن، شۇ ئايەتنى شۇنچە قېتىم ئوقۇپ بالىخاندىن سەكرەپ پۇتنى سۇندۇرۇۋالغانلىقىغا دائىر ھېكايەتلەر بار.

كاتتىلاردىن باشلانغان ۋە ئاۋامدا كېڭەيگەن پەندىدىن بىخەۋەرلىك، مەنتىقىلىق تەپەككۇردىكى ئاجىزلىق، جاھان يېڭىلىقلىرىدىن يىراق قېلىش، ئىجتىمائىي ئۆزگىرىشلەرگە بىپەرۋالىق قاتارلىقلار كىشىلەرنى دىن بىلەن خوراپات، پەن بىلەن سېھىر، مەدەنىيەت بىلەن جاھىللىق، تەرەققىيات بىلەن قالاقلىقنىڭ ئاراجلىرىدا ھالسىرىتىپ قويغان. ئارىدىن يۈز يىل ئۆتۈپ بۇ ھالەتنىڭ قانچىلىك ئۆزگەرگەنلىكىنى «خەلقئارادىكى ئىسلام دولقۇنى» دېگەن كىتابنىڭ سېتىلىشى بىلەن «مۇسۇلمانلار پەلەسەپىسى» ۋە «ئىسلام مەدەنىيەت تارىخى» دېگەن كىتابلارنىڭ سېتىلىشى، ياكى «ھاياتلىق ۋە مۇھىت»، «ئىرسىيەت ۋە ئىرسىيەت قۇرۇلىشى» دېگەن كىتابلارنىڭ سېتىلىشى بىلەن «مېنىڭ پىسخىك مەسلەھەتچىم» دېگەن دېسكىنىڭ سېتىلىشىنى سېلىشتۇرۇپ باقساقلا بولىدۇ. بۇ سېلىشتۇرما دىن پەندىسى ۋە دىندىكى يۈز يىللىق ئىلگىرلەشنىڭ نەتىجىسى قىسمەن بىلىنىدۇ.

قوليازملاردىن ۋە بۇلارنى يازغۇچى موللاردىن مەلۇمكى، قەدىمىي ئۇسلۇپتىكى مەدرەسە مائارىپىنىڭ بەزى ئوقۇغۇچىلاردا شەكىللەندۈرىدىغىنى دىنىي كىتاپ ئوقۇشنىلا كىتاپ ئوقۇش دەپ بىلىش، دىنىي ئىلىملەرنى ئىلىم دەپ قاراش ۋە ئۇنى ئەڭ قىيىن ۋە ھەممەنى ھەل قىلىدۇ دەپ قاراش، ئەرەپ تىلىنى ئەڭ مۇقەددەس، مۇكەممەل تىل دەپ قاراش، ئۇستازلاردا قانچە ئۇزۇن ئوقۇسا شۇنچە ياخشى دەپ قاراشتىن

ئىبارەت ئىكەن. ئەينى چاغدا بىر ئادەمنىڭ ئىلمىدىكى ئىقتىدارى شۇ كىشىنىڭ ئەرەپ، پارىسچە ئەسەر يازالغانلىقى بىلەن ئۆلچەنگەنلىكى ئۈچۈن، ھۈسەيىنخان تەجەللى، ئەخمەت زىيائىي قاتارلىق شائىرلارمۇ ئەرەپ ۋە پارىسچە نەزىملەرنى يېزىشقان. ھازىر بۇ نەزىملەرنى يا ئۇيغۇر ئوقۇرمەن ئوقۇيالمىدۇ، يا ئەرەب-پارس ئوقۇرمەنلىرى خېرىدارلىق قىلمايدۇ. ئىمىر ھۈسەيىن قازى ھاجىمۇ ئۇيغۇر تارىخىغا ئائىت كىتابىغا ھېچ بىر زۆرۈرىيەتسىز ئەرەپچە «تارىخى ئەسەر ۋاقىئەتى كاشغەر» دەپ ئىسىم قويغان.

قوليازىملاردا كىشىلەرنىڭ ماددىي دۇنيادىكى ھادىسىلەرگە ۋە كىشىلىك ھاياتتىكى مۈشكۈللەرگە چۈشلەردىن بىشارەت ئىزدەيدىغانلىقى بايان قىلىنغان. شۇ سەۋەپتىن ئۇيغۇرلاردا مەخسۇس تۇمار، تەبىرىنامە، ھاجەتنامەلەر بارلىققا كەلگەن. كىشىلەر ئادەتتە چۈشى بۇزۇلۇپ قالسا داخانلارغا ئۆرتىش، باقىشلارغا باقتۇرۇش بىلەن مەشغۇل بولىشىدىكەن، ياكى تىلەمچىلەرگە سەدىقە بېرىش، قان قىلىشقاتارلىق ئىشلارنى قىلىشىدىكەن. چۈشلەردىن بۇنداق بىشارەت ئىزدەش، رېئال ھادىسىلەرنىڭ جاۋابىنى چۈشكە باغلاپ سىرلىقلاشتۇرۇش، بىرى چۈش ھەققىدىكى پەننى بىلىمدىن بىخەۋەرلىكى، يەنە بىرى تارىختىن بىرى بىر قىسىم كىشىلەرنىڭ چۈشنى دىن نوقتىسىدىن سىرلىقلاشتۇرۇشى ۋە دىن نامىدىن تۈرلۈك چۈشلەرنى ئويدۇرۇپ چىقىرىپ، كىشىلەرگە دىندەك قوبۇل قىلدۇرۇپۋېتىشى بىلەن مۇناسىۋەتلىك.

قەلەمگە ئېلىنىشىچە ئەينى چاغدا بەدەندىكى ئۆزگىرىش، مەسىلەن: سۆڭەك چىقىپ قېلىش، مەڭ پەيدا بولۇپ قېلىش قاتارلىقلار سىرلىقلاشتۇرۇلۇپ كەلگۈسىدىن بىشارەت بەرگۈچى بىر ئامىل ئايلاندۇرۇلغان. بۇندىن باشقا قۇلاقنىڭ چوڭ، ماڭلاينىڭ كەڭ بولۇشى قاتارلىقلاردىن رېئال ھاياتتىكى ئۇتۇق، كېلىشمەسلىك ۋە كەلگۈسىگە بىشارەت ئىزدەشمۇ بولغان. مەسىلەن: بۇ ھەقتە «قىياپەتنامە ۋە سائەتنامە» دېگەن كىتابنىڭ ئەينى چاغدىمۇ ئالقىشلىق كىتاپ بولغانلىقى ۋە بۈگۈنمۇ خېرىدارلىرى ئۈزۈلگەنمىنى تەئەججۈپلۈك. ئۇندىن باشقا تەبىئەتتىكى ئۆزگىرىش، مەسىلەن: تۇيۇقسىز چىققان بوران، مەزگىلىسىز ياققان يامغۇر، قاتتىق تەۋرىگەن

يەر، بىمەھەل كەلگەن سەل قاتارلىق تەبىئەت ھادىسىلىرىگە ئىلمىي قانۇنىيەتلەر بويىچە، ئىلمىي ئەسەرلەردىن جاۋاپ تاپماي... قانداقتۇر ئاللاھنىڭ گۇناھلىرىمىزغا جازاسى، پىرلارنىڭ قارغىشى، روھلارنىڭ بىئاراملىقى دېگەنگە ئوخشاش ئەقىلگە مۇخالىپ ئامىللارغا باغلاشمۇ قوليازىملاردا ئىپادىلەنگەن، ئەمما ھازىرمۇ يوق ئەمەس.

قوليازىملاردىن مەلۇم بولۇشىچە ئەينى چاغدا كىشىلەر جىنلار ھەققىدە بىر مۇنچە خوراپى چۈشەنچىلەرگە ئالدىنىپ، قان - تەرنى ۋە ماللىرىنى قۇربان قىلىشقان. مەنچە پەننىڭ ئومۇملاشماسلىقىدىن باشقا جىنلار ھەققىدىكى دىنىي ھۆكۈملەرنىڭ توغرا يەتكۈزۈلمەسلىكىمۇ تەبىئەت ھادىسىلىرىنى، روھىي، نېرۋىي ۋە پىسخىك مەسىلىلەرنى جىنلارغا باغلاپ چۈشىنىشكە سەۋەپ بولغان. ھەتتا مەخسۇس جىن قوغلايدىغان جىنكەشلەر بولغانلىقى مەلۇم. يۈز يىل بۇرۇن خاتىرىلەنگەن ۋە ھازىرغىچە داۋاملىشىۋاتقان بۇنداق خاتا چۈشىنىش سەۋەبىدىن كېلىپ چىقىۋاتقان پاجىئەلەر بۈگۈنمۇ ئاياقلاشقان يوق. بولۇپمۇ بىر قىسىم نېرۋا، روھىي ۋە پىسخىك كېسەللىكلەر ھەدىسلا جىنلارغا باغلاپ چۈشىنىلىپ، كىشىلەرنى قايىمۇقتۇرماقتا. 2011 - يىلدىن كېيىنكى تەكشۈرۈشلىرىمىدە يېڭىشەھەر ۋە ئاقتۇ تەرەپلەردە خەنسۇ داخانلار بازار تاپقان بولۇپ، خەنسۇنىڭ جىنى چاپلىشىۋالغانلارغا شۇ خەنسۇ داخانلار ئايەت ئوقۇپ ساقايتىمىسا بولمايمىش.

بۇندىن باشقا ئۇيغۇرلاردىكى «رېئاللىقتىكى ئەۋلىيا» ئاتالغان قۇربانجان تۈرەك ھادىسىسى شۇ جىن بىلەن باغلىنىدۇ. قۇربانجان تۈرەك پۈتۈن دۇنيادىكى داخانلارغا ئورتاق بولغان «جىن ئېلىپ قېچىپ غايىپنى بىلىدىغان قىلىپ قويغانلىقى» ھەققىدىكى رىۋايەتنى توقۇۋاتىسا، جىنلار بىلەن دېيىشەلمەن دەپ كېسەل «داۋالاش» قا مەشغۇل بولۇۋاتىسا، يا «سۈرە جىن» نى يادا بىلىدىغان ئۆلىما، يا تىبابەت ئوقۇغان ئالىم ئىنكاس قايتۇرمىغان. ھەتتا بۇ زات ھەققىدە بىر قانچە يازغۇچى «رېئاللىقتىكى ئەۋلىيا» دەپ ئۇنىڭ كارامەتلىرىنى داڭلاپ كىتاپ يازسىمۇ ئالىملىرىمىزدىن سادا چىقمىغان. بۇمۇ يا پەننىڭ يا دىننىڭ ھەقىقىي ئومۇملاشمىغانلىقى، لوگىكىلىق، ئىلمىي

تەپەككۇرنىڭ ئاجىزلىقى، دىننىڭ سۈزۈك، ئىلمىي چۈشىنىلمىگە ئىلىكىدىن بولغان.

قوليازىملاردا يەنە تۇمار پۈتكۈزۈش، ئىستىقۇ سوۋۇتقۇ قىلىش، بالا تىلەش، ئوت كۈچۈرۈش، پال سېلىش، روھلاردىن مەدەت تىلەش، مازارلاردىن شاپائەت تىلەش، پىرلارغا دۇئا قىلدۇرۇش قاتارلىق دىن نامىدا يۈرگۈزىلىۋاتقان پائالىيەتلەر ھەققىدىمۇ بايانلار بېرىلگەن. بۇلارنىڭ بەزىلىرى ھازىرمۇ بىر قىسىم جايلاردا ۋە بىر قىسىم كىشىلەردە مەۋجۇد بولۇپ، ھازىرمۇ بۇنى تەشەببۇس قىلغۇچىلار دىنغا ئۇيغۇنلىقنى تەكىتلەيدۇ، ئەگەشكۈچىلەرمۇ شۇنداق بىلىپ ئەگىشىدۇ. بۇ پائالىيەتلەردە ئايەتلەر ئوقۇلماي، دۇئالار قىلىنماي قالمايدۇ. شەكلىنىۋاتقان پائالىيەتلەرگە ئاللاھنىڭ ئايەتلىرىدە شەكىلنىڭ بولمايدىغانلىقى، بۇلاردىن گۇمان قىلغانلىق ئايەتكە گۇمان قىلغانلىق بولۇپ ھېساپلىنىدىغانلىقى چۈشەندۈرۈلىدۇ. ئەپسۇسكى، ئۇلار شۇ شەكىلنى ئايەتنىڭ ئۇيغۇرچىسىنى بىلدۈرمەيدۇ. چۈنكى مەنىسى بىلىنسە، ئالدامچىلىق ئاشكارىلىنىدۇ.

يۈز يىل بۇرۇنقى قوليازىملاردا ئەكىس ئەتكەن بەتەشرە مىراسلار بىر دۇنياۋىي ھادىسە بولۇپ، تەرەققىياتسىز قالغان رايۇنلاردا كۆپ ئۇچرايدۇ. بىزدە بۇ ھادىسىلەردىن بەزىلىرىنىڭ كۆپ سۇسلانغانلىقى تەلپىمىز. بايان قىلىنىشىچە شۇ چاغلاردا بەزى ھادىسىلەر ئۆلىمالارنىڭ ئىشتىراكىدا ئورتىغا چىققان ئىكەن. مەسىلەن: تۇمار پۈتۈش، جىنكەشلىك، مازاردىن شاپائەت تىلەش، روھلاردىن مەدەت تىلەش قاتارلىقلار. شۈكۈركى، ھازىرقى موللىلاردىن بۇ ئىشلارغا مەشغۇللىرى يوقنىڭ ئورنىدا. پىرلارغا يەر، ئۆي ۋە ماللىرىنى دۇئا قىلدۇرۇش، ھەتتا قىزلىرىنى دۇئا قىلدۇرۇشقا ئوخشاش لەنەتلىك قىلمىشلارنى يوقالدى، دېيىشكە بولىدۇ. پىرلار ۋە ئۇلارنىڭ تەسىرىمۇ ئاجىزلاپ يوقالغىلى تۇردى. ئەمما پىرلار ۋە مۇرتلار يوقالغان بىلەن پىرلىق تاماسى ۋە مۇرتلۇق سەۋداسى تېخىچە كىشىلەرنىڭ ئېڭىدا ساقلىنىپ تۇرماقتا. مەسىلەن: كىشىلىرىمىزدىكى تۈرلۈك ھادىسىلەر، ۋەقەلەر ۋە مەسىلىلەرنىڭ ماھىيىتىگە دىققەت قىلماي، شۇلار ھەققىدىكى ئۇستازلارنىڭ دېگەنلىرىگىلا ئەگىشىشلەر، ئۆزى تۇتقان ئۇستازنىڭ قاراشلىرىنى مۇلاھىزىسىز

قوبۇل قىلىشلار، ئۇندىن باشقا ئۇستازلاردىكى مۇستەبىتلىك، جاھىللىق ۋە ئىخلاسمەن تالىشىشلار دېگەندەك. دۇنيانى رىۋايەتلىك چۈشىنىش، كارامەتلەرگە ۋە كارامەتچىلەرگە ئالدىنىشمۇ ھازىرغىچە مەۋجۇت. مەسىلەن: كەبىگە چۈشكەن پەرىشتە، قۇرئاننى دەسسىگەنلىكتىن مايمۇنغا ئايلىنىپ قالغان قىز قاتارلىق تۈرلۈك يالغان مۆجىزىلەرنىڭ ئېقىپ يۈرۈشلىرىمۇ، ئىككى دۇنيانى ئىلمىگە ۋە ھەق دىنغا تايىنىپ ئەمەس، بەلكى كارامەتكە، رىۋايەتكە ئەگىشىپ چۈشىنىشنىڭ داۋام قىلىۋاتقانلىقىنى بىلدۈرىدۇ.

ئىتبارنىڭ تاتلىقى ۋە ئاچچىقى

تۈركىيەدە ئۇيغۇرلارنىڭ ھېسداشلىققا ئېرىشىدىغانلىقى ئەمەلىيەت. بۇنداق ھېسداشلىق سىياسەت ۋە قانۇندا بىرەر ماددا سۈپىتىدە ئەكس ئەتمىگەن بىلەن، سىياسىيۇنلار ۋە ئىجراچىلارنىڭ كەيپىياتىغا، ھېسپىياتىغا بېقىپ رەسمىيەتلەرنىڭ ئاسانلاشتۇرىلىشى، جازالارنىڭ كەچۈرۈم قىلىنىشى، چەكلەرنىڭ ئاددىيلاشتۇرىلىشى، تەكشۈرۈشلەرنىڭ بوشاشتۇرىلىشى بىلەن ئىپادىلىنىدۇ. بۇنى بەزى ئۇيغۇرلار ۋە تەندە كۆندۈرۈلگەن ئىبارە بويىچە ئىتبار دەپ ئاتايدۇ. بۇ ئىتبارلارنىڭ دائىرىسىنى ھازىرچە ئېنىقلاپ بولغىلى بولمايدۇ. چۈنكى ھېچ يەردىن بۇ مەزمۇندا بىر قارار چىققان يوق، ھېچ بىر يەردە ھەم بىر يېزىقچە ئىسپاتىنىمۇ تاپقىلى بولمايدۇ. بۇ ئىتبارلارنىڭ قانداق ۋاقىتتا كارغا كېلىپ، قانداق چاغلاردا ئەسقاتمايدىغانلىقىمۇ بىر نېمە دېمەك تەس. ھەممىسى ئىجراچىلارنىڭ ئىددىيىسىگە، مىللىتىگە، كەيپىياتىغا قاراپ ئۆزگىرىپ تۇرىدۇ. ئەمما دىققەتكە تېگىشلىكى، تۈركىيەدىكى ھەر يەردە مىللىتى تۈرك بولمىغان بىلەن ئىسمى تۈركچە، تۈركچە سۆزلەيدىغان، ئەمما تۈركلەرنى پەقەت ياخشى كۆرمەيدىغان تۈمەنلىگەن كىشىلەر بار. تۈركىيەدە ھۆكۈمەت نۆۋەتلىشىپ تۇرىدۇ. ھۆكۈمەت قۇرغان پارتىيەلەرمۇ ئالمىشىدۇ. شۇڭا پەرقلىق كىشىلەر، ھەمدە ئۆزگىرىشچان سىياسەت ۋە سىياسەتچىلەر سەۋەپلىك ئۆزگىرىدىغان ئىتبارلارنى ئۆزگەرمەس ئۇيغۇرلۇقىمىزنىڭ تايانچى قىلىش خەتەرلىك. ئۆز ئېلىدە رىزىق داستىخېنىدىن نىسۋە تەگمىگەن، مېھىر دەريالىرىدىن كۆڭلى سۇ ئىچمىگەن، بۈگۈنى ساق ئۇخلاپ، ئەتىسى تىنچ قوپۇشىدىن ئۈمىدى ئۆزۈلگەن، تۈركىيەدە ھېسداشلىق، ياردەم ۋە ئىتبارلارنىڭ بارلىقىغا ئىشىنىپ، توغرىسى، ئىشىنىشنى ئارزۇ قىلىپ كەلگەنلەرگە ھازىرچە بۇنى چۈشەندۈرۈش ئاسان ئەمەس.

ئىتبار دېسىمۇ بولىدىغان كەڭرىچىلىك سايسىدە ئۇيغۇرلار نۆۋەتتە تۈركىيەدە، بولۇپمۇ ئىستانبۇلدا تېزلا ھەر قايسى ساھەلەر بويىچە ئىشقا كىرىشىپ

كەتتى. تۈركىيەدە ئۇيغۇرلارنىڭ مەھمانخانا، ئاشخانا، ئىجارەچىلىك، ياغلىقچىلىق، توشۇمىچىلىق، تېلىفونچىلىق، ئۆي-مۈلۈكچىلىك، قۇرۇلۇشچىلىق، ساياھەتچىلىك، باقمىچىلىق، تېرىقچىلىق قاتارلىق ئىشلار بىلەن مەشغۇل بولۇۋاتقانلىقىدىن خەۋىرىم بار. بۇلارنىڭ كۆپۈنچىسى پۈتۈنلەي دېگۈدەك ئۇيغۇرلار ئارىسىدا يۈرۈشىدىغان تىجارەت بولۇپ ھېساپلىنىدۇ. مەسىلەن: توشۇمىچىلىقنى ئالسا، تۈركىيەدىن ۋەتەنگە، ۋەتەندىن تۈركىيەگە مال سالىدىغان، سوۋغا - سالام ئەۋەتىدىغان، دورا - دەرەخ يوللايدىغان كىشىلەرنىڭ ھاجىتىدىن چىقىدۇ. ئىجارەچىلەر ئادەتتە ۋەتەندىن چىققان ساياھەتچىلەرگە ماشىنا، ئۆي ئىجارە بېرىش، بىلەت ئېلىشىپ بېرىش قاتارلىق مۇلازىمەتلەرنى قىلىدۇ. ئۇيغۇرلارنىڭ تۈركىيەدىكى تىجارىتى ئاساسەن ئىستانبۇلغا مەركەزلەشكەن. مەن ئىستانبۇلنىڭ بەزى بۆلەكلىرىدە پات-پات كۆرۈنۈپ تۇرىدىغان ئۇيغۇرچە ۋېنۇسكىلاردىن سۆيۈنمەن. ھەتتا ئىستانبۇلنىڭ قاتنىشى ئەڭ قولاي يەرلىرىدىن ھېساپلىنىدىغان زەيتىنبۇرۇندا ئۇيغۇر تائاملار كوچىسى شەكىللىنىش ئالدىدا تۇرماقتا. بۇندىن باشقا ئىستانبۇلدا ئۇيغۇرلار ئاچقان بىر تىل كۇرسى ۋە ئالتە يەردە قۇرئان كۇرسى بار بولۇپ، ئوقۇتۇشنى داۋام قىلماقتا. يېقىندا «تۈركىيەدە قانداق ياشايمىز» دېگەن ماۋزۇدا بىر يۈرۈش يازما يېزىش مۇناسىۋىتى بىلەن سوراشتۇرىۋېتتىم، بەزى مەسىلىلەر ئوتتۇرىغا چىقتى. شۇلارنىڭ بىرى تىجارەتتە قانۇنىي رەسمىيەت بىجىرمەسلىك ئىكەن. مەسىلەن: ئىستانبۇلدا شوپۇرلۇق قىلىۋاتقانلارنىڭ كۆپىنچىسىدە پىراۋا يوقمىش. قۇرئان كۇرۇسلىرى ۋە تىل كۇرسىنىڭمۇ ئىجازىتى يوق ئىكەن. ئۇيغۇرلار تۈركلەرنىڭ كۆز ئالدىدا دائىم يىغلامسىرىغا ھالدا نامايەن بولىدىغانلىقى ئۈچۈن، يۇقىرىقىدەك شارائىتلاردىمۇ كەڭچىللىك بولۇۋاتىدۇ. ئەمما قانۇنسىز تىجارەت ئۇيغۇردىن باشقىلارنى، يەرلىكلەرنى يىغلامسىراتسىچۇ، داۋاغا، زىيانغا سەۋەپ بولۇپ بىرى سوتقا چۈشىسىچۇ؟ ئۇ چاغدا ئىتتىبار بولماس، بەلكىم.

ئىتتىبارنىڭ ئۇيغۇرلارغا كەڭرىچىلىك ئەمەس، قىيىنچىلىقلارنى ئېلىپ كەلگەنلىكى مەلۇم. مارت ئايلىرىدا بىر ئوقۇرمەن ئىنىمىزدىن تېلفون كەلدى. دېيىشىچە تۆت كۈن ساقچىخانىدا يېتىپتۇ (بۇ پۈتۈنلەي قانۇنسىزلىق). سەۋەبى ئىقامەت ۋاقتى

(ياشاش ئىجازىتى) توشۇپ قايتا ئالمىغانلىقى ئىكەن. تۇتۇشتىن بۇرۇن ساقچى چىن پاسپورتى ئىكەنلىكىنى كۆرۈپلا 200 لىرا پۇل تەلەپ قىلىپتۇ. ئەلۋەتتە، قېرىنداشلىرىمىز ئىتبارغا تىلەنمەي رەسمىيەتكە ئىشەنگەن بولسا، رەسمىيەتلىرىنى تولۇق بىجىرىپ يۈرگەن بولسا، ساقچىدىن قورقىدىغان خۇيىنى چېگرا ئاتلىتىپ يۈرمىگەن بولسا، بىز كۆرۈنسەكلا پۇل دەرمىدى؟ ئالى مەكتەپتە ئوقۇۋاتقان بۇ ئىنىمىز ئادالەتكە ئىشىنىپ رەت قىلغانىكەن، بېشىغا يۇقىرىقى ھادىسىلەر كەپتۇ. بۇ ئىشلاردىن بىر يەرلىك گېزىتتە ئىشلەيدىغان مۇخبىر تونۇشۇمنى خەۋەردار قىلدىم. ئۇمۇ غەزەپلەندى، ئەمما ئىشنىڭ بېشىدا قانۇنسىزلىق بولغىنى ئۈچۈن، بۇ شورلۇق ئۇيغۇرنىڭ ئۇتۇپ چىقالمايدىغانلىقىغا كۆزى يەتتىمۇ تەسەللى بېرىپ، بولدى قىلدى. ئارىدا قەشقەردە مەندە ئېنگىلىزچە ئوقۇغان بىر قىز بىلەن ئۇچرىشىپ قالدىم. فىندىقزادەدىكى ئەرەبىستاننىڭ بىر قۇرئان كۇرسىدا ئوقۇۋېتىپتۇ. مەكتەپكە كىرەلمەسلىكىنىڭ سەۋەبى ئىقامىتى بولمىغىنىدىن ئىكەن. ئىقامەت «ئۇيغۇر بولغاندىكىن بىزنى سۈرۈشتۈرمەيدىغۇ» دەپ ئېلىنماپتۇ. ئەگەر بىر كۈنلەردە مۇشۇ قىزمۇ بىرەر تۇيۇقسىز تەكشۈرۈشكە ئۇچراپ قالسا قانداق قىلار؟ ئۇيغۇرغا ھېسداشلىق قىلىدىغان تۈرك ساقچىغا ئۇچرىسىغۇ چىرايلىق گەپلەر بىلەن يولغا سېلىپ قويبار، ئەكسىچە بولۇپ يۇقىرىقى ئىنىمىزنىڭ كۈنىگە قالسىچۇ؟ ئەنسىرەيمەن، بىز كۆنۈككەن ئىتبارغا ئېرىشەلمەي قالغىنىمىزدا. كۈتۈلمىگەن ئاقىۋەتلەر سەۋەبلىك خورلىنىشىمىزدىن ئەنسىرەيمەن.

ئىتبار، ھېسداشلىق، ئىچ ئاغرىتىش دېگەنلەر بېشىمىزغا كۈن چۈشكەندە سايىۋەندەك، چۆلدە چاڭقىغاندا بۇلاقتەك ياقىدۇ ئىنسانغا. بۇ خۇددى بارلىق دەردىنى ئاتا-ئانىسىغا، قېرىنداشلىرىغا، دوستلىرىغا تۆكۈۋالسا ئىچى بوشاپ قالغاندەك بىر تۇيغۇ. ئىتبار بەزىدە قەدىرلىنىشتەك، ھۆرمەتتەك ۋە كۆيۈنىشتەكمۇ تۇيۇلىدۇ باغرى قانلارغا. مەن 2005 - يىلى مائارىپ مىنىستىرلىكىنىڭ مۇكاپاتىغا ئېرىشىپ، تۇنجى تۈركىيەگە كەلگىنىمدە لىيۇجاۋ ئىسىملىك بىر ئالىي مەكتەپ ئوقۇتقۇچىسى بىلەن بىللە ئىقامەت ئالغىلى بارغان ئىدىم. ئىلتىماسىمىز ۋە تۆلىگەن پۇلىمىز ئوخشاش ئەمما مۇئامىلە ۋە نەتىجە پەرقلىنىدى. ساقچى ماڭا چىرايلىق مۇئامىلە

قىلىپ، بىر يىللىق ئىقامەت بېرىپ، يېرىم سائەت مۇڭداشتى، ئۇنىڭغا سۇسلا قاراپ ئالتە ئايلىقلا ئىقامەت بېرىپ، يالۋۇرۇشلىرىغا پىسەنتىمۇ قىلمىدى. گەرچە ئادالەتسىزلىككە بوغۇزۇمغىچە تويۇپ كەتكەن بولساممۇ، بۇ تاسادىپى يېڭىۋېلىشتىن تولۇق ھوزۇرلىنىۋالدىم. چۈنكى مەن ئادىللىق، باراۋەرلىك ئىستەيتتىم. ئۇيغۇرنىڭ ئەقىدىسى ھەقىتى ئىنكار قىلغۇچىلارغىمۇ ئادىل بولۇشقا چاقىراتتى. تۈركىيەدىكى ھېسداشلىقنىڭ قەلبلىرىمىزدىكى ئادالەت، ھەققانىيەت، باراۋەرلىك تۇيغۇلىرىنى زىددىلىشىدىن ئەنسىرەيمەن.

مەن ئۇيغۇرنى ئىتبارنىڭ ئالدىمغا چۈشكەن، زىيانكەشلىكىگە ئۇچرىغان، مەست قىلىشقا دۇچ كەلگەن مىللەت دەپ ئېچىنمەن، شۇڭا ئىتبار، ھېسداشلىق، ئىچ ئاغرىتىشلارغا نەپرىتىم بار. كىشىلەرنىڭ چېگرا ھالقىشى ئۇلارنىڭ كۆندۈرۈلگەن خۇيىدىن، ئادەتلەندۈرۈلگەن ئاسارەتتىن، ئۆگىتىلگەن ئاجىزلىقتىن ھالقىيالىغانلىقىدىن دېرەك بەرمەيدۇ. مەنچە ئىتبارغا خۇشتارلىقنىڭ ئاسارىتىدىن قۇتۇلۇش، چەتئەلدىكى ئۇتۇقلۇق ھاياتنىڭ تۇنجى قەدىمى. كۆندۈرۈلگەن ئىتبارغا خۇشتارلىق ئىنساننى بىخۇد قىلىدۇ. نەتىجىدە بىز بىجىرىشكە تېگىشلىك رەسمىيەتلەرگە سەل قاراپ قالمايىز، بىلىشكە تېگىشلىك بەلگىلىمىلەرنى ئۆگەنمەيمىز. ئاددىيلىق بولغاندا ھېلىقى سىتۇدېنت ئۆكۈمىزدەك كۈنگە قالمايىز، ئېغىرلىق بولغاندا تۇرمۇشتا، تىجارەتتە تەييارلىقسىز، بىغەم قىلىپ، تۇيۇقسىز تازىلاشتا ۋەيران بولىمىز. بۇنداق بىخۇدلىق ئومۇملاشسا قانۇنغا رۇئايە قىلماسلىق، قائىدىلەرگە بىپەرۋالىق قىلىش، ئىشلاردا پۇختا بولماسلىقلار كۆپىيىپ، كېلەچەك يولىمىز كاتاك بولىدۇ. ئادەتلەندۈرۈلگەن ئىتبارغا تايىنىۋېلىش ئىنساننى پۇسەتپەرەس قىلىدۇ. نەتىجىدە بىز ھەرقانداق ئىشنىڭ پىرىنسىپى، ماھىيىتى، قانۇنىيىتى ھەققىدە كەسكىن، ئىلمىي، مۇستەقىل ئويلىنىشقا سەل قاراپ، دائىم شۇ ئىشقا مۇناسىۋەتلىك كىشىلەر ۋە ئورگانلاردىن مەدەت، تەلەي، يۆلەك كۈتىدىغان بولۇپ قالمايىز. ئۆگىتىلگەن ئىتبار خۇمارلىقى ئىنساننىڭ غۇرۇرىنى سۇندۇرىدۇ. چۈنكى ئىتبارغا ئېرىشكۈچى، ياكى تەلەپ قىلغۇچىنىڭ دائىم بويىنى پۈكۈك بولىدۇ، تىلى قىسقا بولىدۇ، بېشى تۆۋەن بولىدۇ. مەن تۈركىيەدە بولسىمۇ ئىتبارنى رەت قىلىپ، قەدىمىزنى كېرىپ، بېشىمىزنى كۆتۈرۈپ يۈرسەك ئىكەن دەيمەن.

ئىسىم ئۇيغۇرچە بولغاندا

كىشىلىرىمىزدە پەرزەنتلىرىگە ئات قويۇشتا ئۆزىگە ياقىدىغان ئىلىملىكلەردىن مەسلەھەت سورايدىغان ئادەت بار ئىكەن. مەندىن سورالسا ئاۋۋال ئۆزىدىن سورايمەن، چۈنكى بۇنداق سورىغۇچىلار كۆڭلىگە بىرەر ئاتنى پۈكۈپ ئاغزىمىزدىن شۇنىڭغا يېقىنراق بىر ئىسىمنىڭ چىقىشىنى كۈتىدىكەن. سورىغۇچىلار ئاساسەن قۇرئاندا بار ئىسىم بولسۇن، چىرايلىق بولسۇن، يېڭى بولسۇن، ساپ ئۇيغۇرچە بولسۇن دېيىشىدۇ. قۇرئاندا بولسۇن دېگۈچىلەر ئاساسەن ئېيتىپ بەرگەننى قويدۇ. ساپ ئۇيغۇرچە ئىسىم سورىغانلارنىڭ كۆپىنچىسى كۈنلەپ ئويلىنىپ دەپ بەرگەن ئاتلارنى قويۇشمايدۇ. بەزىلەر قۇرئاندا بار ئىسىملارنى قويدۇق دەپ «ئەلھەمدۇ»، «لەزنە»، «ۋەنھەر» دېگەندەك ئىسىم قىلىشقا بولمايدىغان سۆزلەرنى تاللاۋېلىشىدۇ.

ئۇيغۇرچە ئىسىملارنىڭ قويۇلماسلىقىدا ھەرخىل سەۋەپلەر بار ئىكەن. بىرى ئىسىم قويغۇچى ئۆلىمالار، چوڭلار ۋە جامائەت ئۈنمايدىكەن. ئۇيغۇرچە ئات سورىغان بىرەيلەننىڭ قوشماق ئوغلغا «يارقىن، يانغىن» دېگەن ئىسىمنى دەپ بەرسەم، ئىمام «قۇرئاندا يوق» دەپ قويغىلى ئۇنىماپتۇ. شۇنىڭ بىلەن «رۇستەم، خىسراۋ» دەپ بەرسەم ماقۇل دېگەنمىش. نېمىشقا ئۇيغۇرچە ئىسىمنى رەت قىلغان كىشى پارسچە ئىسىمنى قوبۇل كۆرىدۇ؟ ئۇلار تارىختا ئەجداتلىرىمىزغا تاجاۋۇز قىلغان ئىرانلىقلارنىڭ ئىسىملىرى ئەمەسمىدى! شۇندىن كېيىن سىناپ باقسام ئۇيغۇرچە ئىسىمنى «قۇرئاندا يوق» دەپ قويمايدىغان كىشىلەر پارسچە ئىسىملاردىن قۇسۇر تاپمايدىكەن. مەدىرىسلەردە ئۇزۇن مەزگىل ئەرەبچە، پارسچە بەكرەك ئوقۇتۇلۇپ، ئۇيغۇرچە ئانچە ئىتتىبارغا ئېلىنمىغاچقا، بۇ تىللار تەدرىجى ئۇيغۇرنىڭ دىلىنى مۇنقەرىز قىلغان بولسا كېرەك.

ئىككىنچى قىزىم تۇغۇلغاندا ئاخۇنۇم نېمە قويۇلىدىغانلىقىنى سورىدى.

دەپ بېرىشىمىزگىلا «قۇرئاندا بارمۇ؟» دەپ سورىۋېدى، تۇرۇپلا قالدىم. كىمدۇر بىرەيلەننىڭ «توردا بار!» دېگىنى چاك بېسىپ ئۇيغۇرچە ئات قويۇلۇپ كەتتى. قىلىنۋاتقان قىرائەتنى ئاڭلاپ ئولتۇرسام، ئۆلىما بوۋاي دۇئانى پارىسچە ئوقۇۋاتىدۇ. دېمەك، بوۋاي پارىسچە بىلەن ئەرەبچىنىڭ پەرقىنى ئۇقمايدىكەن. «ئۇيغۇرچە دۇئا قىلساق بولمامدۇ؟» دەپ پىچىرلىۋېدىم، بىرەيلەن «بولمايدۇ، ناماز ئەرەبچە ئوقۇلغاندىكىن دۇئامۇ ئەرەبچە بولىدۇ. بۇ دۇئانى پەيغەمبىرىمىزمۇ ئۇيغۇرچە ئوقۇمىغان» دېدى. بەرھەق! رەسۇلىمىز ئۇيغۇرچە دۇئا ئوقۇمىغان، ئەمما پارىسچىمۇ ئوقۇمىغان ئىدى-دە!

ئۇيغۇرچە ئىسىملارنىڭ تاللانماسلىقىدا يەنە بىر سەۋەپ، مەنانىڭ رۇشەنلىكى، ئادەتلىنەلمەسلىك، غەلىتە تۇيۇلۇش بولسا كېرەك. ھازىر مودا قىلىنىپ بالىرىمىزغا قويۇلۋاتقان ئەرەب پارىسچە ئىسىملارنىڭ مەنىسى بىزگە قاراڭغۇ بولغاچقا غەلىتە تۇيۇلماي، سىرلىق، ئالاھىدە ياكى مۇقەددەس بىلىنگەن بولسا كېرەك. ئەمما قارايدىغان بولساق دائىم قويۇلۋاتقان ئەرەبچە ئىسىملاردىمۇ ھېچقانداق پەۋقۇلادە خىسلەت يوق. مەسىلەن، ئەنسىسە قىز، نەسىمە شامال، زەيتۇنە زەيتۇن دەرىخى، رامىلە قۇم، ئوسمان يىلان بالىسى دېگەن مەنىدە. لېكىن مۇشۇ كۈنگىچە بىر ئۇيغۇرنىڭ «قۇزا»، «قۇمچاق»، «ئارمۇت»، «زەيكەش» دېگەندەك ئىسمىنى بالىسىغا قويغانلىقى نامەلۇم. تۈركلەردە «يامغۇر، چاقماق، بوتا، (يىلدىرىم)، سۆيگۈ، سېغىنچ (ئۆزلەم)، تىنچلىق (بارىش)، شامال (كەسەن)، قۇياش (گۈنەش)، دەريا، مارال، جانسۇ، قىلىچ، سەرۋى، قىيا، بۇلاق، تۇپراق، ياپراق، سەزگۈ، ئىزگۈ...» دېگەندەك ئۆز، چۈشنىشلىك ئىسىملار كۆپ قويۇلىدۇ. دېمەك، تۈركلەرمۇ مەنىسى مەخپىي ئەرەبچە ئىسىملارنى ئەمەس؛ ئۇقۇشلۇق، ئاددىي، يەڭگىل تۈركچە ئىسىملارنى تاللايدىكەن. ئەمما ئۇيغۇرلارنىڭ نېمە ئۈچۈن ئەرەبچە غەلىتە مەنىلىك، ھەتتا يېقىمىسىز سۆزلەرنى تاللاپ، ئۇيغۇرچە گۈزەل ئىسىملارنى تاللىماسلىقى كىشى ئويلىندۇرىدۇ.

بۈگۈنكى دۇنياۋىيلىشىش كىشىلەرنى بىرلا رايۇنغا بېكىتىپ ياشىيالماس

قىلىۋەتتى. ئۇيغۇرلارمۇ تەلەي، تىنچلىق، ھۆرلۈك نەگە قاچسا، كەينىدىن قوغلاپ دۇنيانىڭ تەرەپ - تەرەپلىرىگە يېيىلدى. نەتىجىدە بىزنىڭ ئاتا مىراس «ئەرەبچە» ئىسىملىرىمىز بىز ياشاۋاتقان ئەللەردىكى ئەرەپلەرگە ۋە ئەرەبچە بىلىدىغانلارغا غەلىتە تۇيۇلۇشقا باشلىدى. مەسىلەن: مەمتىلى، ئابلەت، ئالمىجان، ياقۇپجان، ئاۋۇت، ئايشەمگۈل، نۇرئامىنەم دېگەن ئىسىملار ئەسلى بىزگە قاش كۆزلىرىمىزدە كالا يارىشىپ كەتكەن. ئەمما چەتئەللەردە ئەرەبچە ئۆگىنىپ، مۇسۇلمانلار بىلەن ئالاقە قىلغىنىمىزدا ئىسمىمىزنىڭ يا ئەرەبچە ئەمەس يا ئۇيغۇرچە ئەمەسلىكىنى بايقايمىز. بەزىدە ئابدۇلئەھەد، مۇھەممەدئالى، ئابد، ئائىشە، ئامىنە قىلىپ ئۆزگەرتىپمۇ ئالىمىز، لېكىن ئۆزلىشىلمەيمىز، بىر يەرلىرىمىز كۆنەلمەيدۇ، كۆڭلىمىزنىڭ بىر يېرى ئىسىم قويغان ئاتا - ئانىمىزغا يۈز كېلەلمەي يېرىم بولىدۇ. بۇ ھالدا ھەتتا بۇرۇنقى تونۇشلار، ۋەتەندىكىلەر كېلىپ، بىزنى بۇرۇنقى ئېتىمىزدا سوراشتۇرسا تاپالماي قېلىشى مۇمكىن. ئەگەر ئىسمىمىز ئۇيغۇرچە بولغان بولسا ئىدى، بۇنداق دادىمىز قويغاننى بىز ئۆزگەرتىپ، ئەپچىل، يېقىملىق، ئاددى ئۇيغۇرچە ئاتنى ئەرەبچە مۇرەككەپلەشتۈرۈپ، سوزۇپ، پالاكەت قىلىپ يۈرمىگەن بولاتتۇق. ئەمىلىيەتتەمۇ ئىسىم خەقنىڭ بولغاندىكىن توغرا - خاتاسىدا شۇنىڭ ئاغزىغا قارايدىغان گەپ. بۇ خۇددى خەقنىڭ چاپىنىنى سورىماي كىيىپ چىقىپ، ئۇقۇپ قېلىشىدىن قورقۇپ، خۇدۇكىسەرەپ يۈرگەندەك ئىش.

ئەرەبچە، پارىسچە ئىسىملارغا ئەتراپىمىزدىكى ئۇيغۇرلارنىڭ تىلى كەلمىگەچ قوش ئىسىم بىلەن ياشاۋاتقىنىمىزمۇ ئەمەلىيەت. مەتبۇئاتلاردا ئىسىملىرىمىز مۇھەممەد توختى، ئابدۇرەھمۇق، ئابدۇلئەزىز يېزىلىدۇ؛ ئائىلىمىزدە ئاتاينى بالىمىزنى يەھيا، مۇھسىنە، ئارافات دەپ چاقىرىمىز. ئەمما مەھەللىدە ۋە جەمئىيەتتە ئاۋامنىڭ تىلى كەلمىگەچ مەتتوختى، ئابدۇرۇپ، ئابلىز، يەخيا، موكسىنە، ئەرپات بولۇپ قالىدۇ. ئەسلى دانىشمەن بوۋا ۋە مەھرىبان موملىرىمىزمۇ ئىسىم قويغاندا مۇشۇنداق «تىلى كەلمەسلىك» ئېھتىماللىقىنى ئويلاشقان ئىكەن. «بابۇرنامە» دە بوۋىمىز بابۇر ئوغلىغا «ئوغلۇڭنىڭ ئېتىنى ئەل ئامان قويۇپسەن... لېكىن دائىم ئېيتىلىش نەتىجىسىدە كىشىلەر ئۇنى «ئەلاما» ياكى «ئېلئامان» دەۋالىدۇ. دەپ يازغان (677)

ب). دېمەك، ئىسىم قويغاندا ئاۋامنىڭ ئاغزىغا كېلىش - كەلمەسلىك ھەققىدە ئويلىشىش ئەجداتلىرىمىزنىڭ ئېسىدىن كۆتۈرۈلمىگەن. ئەرەبلەردە كۆپ قويۇلىدىغان زەكەريا، شۇئەيب، سوفيان، ھۈرەيرە دېگەندەك ئىسىملار ئۇيغۇرلاردا قويۇلمىغان. سەۋەبى ئۇيغۇرچىدا تەلەپپۇزى ئازراقلا ئۆزگەرتىلسە، ئىگىسى خىجىل بولغىدەك سۆزلەرگە ئايلىنىپ كېتىدۇ. ئۇيغۇرلار تارىختا ئەرەبچە ئىسىم تاللىغاندا ئۇيغۇر تىلىنىڭ تەلەپپۇز ئالاھىدىكى نەزەرگە ئالغاندىن باشقا، پەرزەنتلەرگە ئۇيغۇرنىڭ تىلىغا ئەپ كېلىدىغان «ئانار، ئالما، جىنەستە، چىنار، بادام، ناۋات، ھەسەل، تاتلىق، نۇر، شىرىن، تىللا، ئالتۇن، كۈمۈش، تاش، تۆمۈر، پولات، قۇيۇچ، ئاي، يۇلتۇز، زېمىن، قىلىچ، سەرگە، يولۋاس، ئارىسلان، بۇغرا، تۇيغۇن، تۇرغۇن، تۇرسۇن، تۈرگۈن، قۇتلۇق، تۇغلۇق، ئۇلۇغ، توقسۇن، تۇردى، بەردى، ئارتۇق، ئۇتۇق، يالقۇن، ئۇچقۇن، دولقۇن، ئاشقىن، تاشقىن، ئەركىن، تەمكىن، باتۇر، پالۋان، مەرگەن، ئايقىز، بالقىز، گۈلقىز، ھۆرقىز، ئايىم، بانۇم، يىلتىز، بۇلاق، ئىرەن، شەمشات» قاتارلىق ئۇيغۇرچە مەنىدار، گۈزەل ئىسىملارنى قويۇشقان ئىكەن.

بوۋىمىز مەھمۇد كاشىغەرى «سۆزنىڭ قىسقىسى ياخشى» دېگەن ئىكەن. شۇڭا ئۇيغۇر تىلىدا ئىسىملارنىڭ قىسقارتىلىشى ھەيران قالارلىق ھادىسە ئەمەس. مەسىلەن: مەمتاۋلا، مەتىيا، ئابلىم دېگەن ئىسىملارمۇ ئەسلى مۇھەممەد ئابدۇللاھ، مۇھەممەدىيار، ئابدۇلھەلىم دېگەن ئەرەبچە ئاتلارنىڭ ئۇيغۇرچە قىسقارتىلىشىدۇر. ئۇيغۇرلار دىلا ئەمەس، دۇنيادىكى نۇرغۇن مىللەتلەردە ئىسىملارنى قىسقا قويۇش بىلەن بىر ۋاقىتتا، باشقىلارنىڭ ئىسمىنى دائىم ئەركىلىتىپ، ئىخچاملاپ چاقىرىدىغان ئادەت بار. ئۇنىڭ ئۈستىگە ھازىر ئۇيغۇرلار ۋەتەندە ۋە مۇھاجىرەتتە يات تىلدا سۆزلەپ يات يېزىقلارنى قوللىنىشقا ھاجەتمەن. ئەرەبچە، پارىسچە ئىسىملار ئەسلىدىنلا ئۇزۇن بولۇپ، باشقا يېزىقتا يېزىلسا تېخىمۇ ئۇزۇراپ كېتىدۇ - دە خالىغانچە قىسقاراپ كېتىدۇ. بۇنى نەزەرگە ئالغاندا ئۇيغۇرچە ئىسىملار قىسقا بولۇپ، ئاساسەن ئىككى بوغۇم، ئېشىپ كەتسە ئۈچ بوغۇملۇق بولىدۇ. خاتا قىسقارتىش ۋە خاتا قوللىنىش مەۋجۇد بولمايدۇ.

رەسۇلىمىز گۈزەل ئىسىملارنى تەكىتلەپ، مەنىسى چىرىك، ئالايىق ئىسىملارنى يۆتكەۋەتكەنىكەن. شۇڭا ئىسىملارنىڭ ئەرەبچە، پارىسچە ئەمەس، گۈزەل بولۇشى سۈننەتتۇر. مەلۇمكى، مەنىسى مەخپىي ئىسىمدىن ھېچ بىر ئىنسان گۈزەللىك ھېس ئەتمەيدۇ. مەسىلەن: تاھىر (پاكىزە)، سەمى (ئائىلغۇچى)، خەلىل (دوست) دېگەن ئىسىم بىلەن پاكىزات، سەزگۈر، جەسۇر دېگەن ئىسىمنى سېلىشتۇرۇپ باقساق، مەنىسى چۈشىنىشلىك بولغانلىرى كىشىلەرگە گۈزەل تۇيۇلىدۇ. مەسىلەن: نۇرۇزبا دېگەن پارىسچە ئىسىم بىلەن گۈزەلنۇر دېگەن ئۇيغۇرچە ئىسىمنىڭ مەنىسى ئوخشاش. سېلىشتۇرساق، ئۇيغۇرچىسىنى ئاڭلىغاندا پارىسچە ئىسىملىك قىزدىن گۈزەلرەك بىر قىزنىڭ سىماسى ئېسىمىزگە كېلىدۇ.

مۇشۇلارنى ئويلاشقاندا ئاللاھ ئۇيغۇر ياراتقاندىكىن ئۇيغۇرچە ئىسىم قويماق ياخشى ئىكەن. ئادەتلىنىلگەن پارىسچە، ئەرەبچە ئىسىم قويۇش ئىبادەت ئەمەس ئىكەن، ۋەياكى قىلمىساق گۇناھكار بولىدىغان ئېتىقادىمىز تەلەپ قىلغان بۇرچ ئەمەس ئىكەن. ئەرەبچە ئىسىم قويۇشنىڭ دىنىمىزدا ھېچ بىر زۆرۈرىيىتى بولمىغاننىڭ ئۈستىگە مۇنداق قۇسۇرلىرى بار ئىكەن.

بىرىنچىدىن، ئەرەبچە ئىسىملار ئۇيغۇر تىلىدا ئۆزگىرىپ كېتىدىكەن. مەسىلەن: رەسۇلىمىزنىڭ مۇبارەك ئىسمى ئۇيغۇرچىدا، مەمەت، مەخمەت، مەت، مەخمەم شەكىلدە ئۆزگىرىپ كەتكەن. مەھمۇد دېگەن ئىسىمنىڭ مامۇت، ماخمۇت، مەخمۇت، مەخمۇ دېگەن ۋارىيانتلىرى چىققان. بۇنى ھېچ بىر ئۇيغۇر مۇسۇلمان قەستەن قىلمىغان، پەقەت ئەرەبچە ئىسىملار ئۇيغۇرچىنىڭ فونېتىك قائىدىسىگە ئۇيغۇن كەلمىگەنلىكى ئۈچۈن، ئۇيغۇرنىڭ ئاغزىغا ئەپ كەلمىگەچ ئاشۇ ھالغا كەلگەن.

ئىككىنچىدىن قىسقاراپ كېتىدىكەن. مىسال ئالساق، ئۇيغۇرچىدا ئابدۇ(بەندە) بىلەن باشلانغان ئابدۇكېرىم، ئابدۇسەمەت، ئابدۇغەنى دېگەن ئىسىملار كۆپ قوللۇنىلىدۇ. ئەمما ئىستىمالدا كۆپىنچە قىسقاراپ كېرىم، سەمەت، غەنى دېيىلىدۇ. بۇلار ئاللاھنىڭ سۈپەتلىرى بولۇپ بېشىدىكى بەندە مەنىسىدىكى سۆز

قىسقارتىلماسلىقى كېرەك. ئەمما ئۇيغۇرلارنىڭ تىل ئادىتىدە بۇنداق قىسقارتىش ئومۇملاشقان بولۇپ، يۇقىرىقىدىن باشقا ئىسىملارنىمۇ كۆرۈلىدۇ. مەسىلەن: يارىمۇھەممەدىنى يارى، نۇرىمۇھەممەدىنى نۇرى، گۈزەلنۇرنى گۈزەل، ھۆرجامالنى ھۆرى دېيىش ئادەتكە ئايلانغان.

ئۈچىنچىدىن خاتا تەلەپپۇز قىلىنىدىكەن. ئۇيغۇرلاردا كۆپ قويۇلىدىغان ئۆمەر، سۈمەييە، خەمىت، قازى دېگەن ئىسىملار خاتا تەلەپپۇز قىلىنىدىغان بولۇپ، ئەرەبچىدە پ، گ، چى، ك، ئۇ، ئۆ تاۋۇشلىرى يوق. لېكىن ئۇيغۇر مۇسۇلمانلىرى تىلىمىزغا ماسلاشتۇرۇۋالغانىمىز. مەسىلەن: س، خ، ز ئۈزۈك تاۋۇشلىرىنىڭ تەلەپپۇزىنىمۇ خاتاغا يېقىن تەلەپپۇز قىلىنغان. ئۆمەرنىڭ بېشىدا كېلىدىغان ئەيىن دېيىلىدىغان تاۋۇش تەلەپپۇزدا چۈشۈپ قالغان. چۈنكى بىر مەزگىل ئەرەبچە ئۆگەنمىگەن ئادەمگە بۇ تاۋۇشلارنى توغرا چىقارماق قىيىن. يۇقىرىقىدەك ئەرەب تىلىدىكى بىر قانچە سوزۇق ۋە ئۈزۈك تاۋۇش ئۇيغۇرچىدا بولمىغانلىقى ئۈچۈن، ئەرەبچە ئىسمىنى خاتا تەلەپپۇز قىلىشتىن ساقلىنىش ئاۋام ئۇيغۇرغا ئاسان ئەمەس.

تۆتىنچىدىن قائىدىسىز خاتا ياسىلىپ، خاتا بېرىكتۈرىلىدىكەن. مەسىلەن: ئابدۇنەبى، ئابدۇرەسۇل، نەبىرە، پەرىزە، زۇلقەر دېگەندەك. ئۇيغۇرلارغا رەسۇل، نەبى، فەرىز، قەرنە، زۇل دېگەن سۆزلەرنىڭ مەنىسى ئېنىق بولمىغاچقا، خاتا ياسىلىپ ۋە بېرىكتۈرۈلۈپ مەسۇملارچە خاتالىققا يول قويىلىدىكەن. دېمەك، ئەرەبچە ئىسىملاردىكى بۇنداق ئۆزگىرىپ كېتىش، قىسقىراپ كېتىش، خاتا تەلەپپۇز قىلىنىش، خاتا ياسىلىش ۋە خاتا بېرىكتۈرىلىش قاتارلىق قۇسۇرلاردىن ساقلىنىشتا ئۈنۈملۈك چارە ئۇيغۇرچە ئىسىملارنى تاللاش ئىكەن.

دۇنيا بارغانچە كىچىكلىگىلى تۇرۇپتۇ. بوسۇغىدىن ئاتىلساقلا خەق بىلەن ئۇنى - بۇنى تاللىشىپ قالدىكەنمىز. ئۇيغۇرنىڭ دەپ يۈرگەن نۇرغۇن تەۋەرۈكلىرىمىزنى ئوخشاپ قالغاچقا، خەق مېنىڭسىنىپ قانمايدىكەن. شۇڭا ئىسمىمىز بولسىمۇ خەق تالىشالمايدىغان ئۇيغۇرچە بولسا بولامدۇ نېمە؟ دەپ قالمىمەن. بۇلارنى مەن ئەمدى

ئويلىغان بىلەن چەتئەللەردىكى بەزى ئالىملىرىمىز ئاللىقاچان ھېس قىلىغلىق ۋە ئۇيغۇرچە بولۇشنى ئەمەلدە كۆرسىتىگىلى ئىكەن. ئەرەبىستاندا رەھمەتۇللاھ ھاجى ئىسىملىك بىر پەخرلىك ئالىمىمىز بار. ھازىر بىر نوپۇزلۇق خەلقئارالىق ئىسلام تەشكىلاتىدا تەتقىقاتچى ۋە تەشكىلاتچى. بۇ زات ئەرەبچە ئەسەرلىرىدە دائىم توختاخۇن ئەركىن دېگەن ئىسمىنى ئىشلىتىدۇ. مەن ئۇيغۇرچىنى سۆيىدىغان ۋە ئۇيغۇرغا كۆيىدىغان بۇ كىشىنىڭ «ئىلىم ۋە ئىمان» دېگەن كىتابىنى ياقىتۇرۇپ ئوقۇغان. قىبلىمىز جايلاشقان مەككىدىكى بىر ئالىم ئۇيغۇرچە ئىسىم قوللىنىپ ئۆلگە كۆرسىتىپ بېرىۋاتسا، بىزنىڭ ئاغىزىمىز كەلمىسىمۇ، بۇزۇپ تەلەپپۇز قىلىدىغان، ئوخشىتىپ دېيەلمەيدىغان تۇرۇپ ئەرەبچە ئىسىم قويۇشىمىز قىزىق.

ئىسمىمىز كىشىلىك ئالاقىدە ماركىمىز دۇر. ماركىمىز ئاسان ئەستە قالىدىغان، خەق دورىيالىمايدىغان، تېز يازغىلى، قولاي ئوقۇغىلى بولىدىغان، يېقىشلىق بولۇشى كېرەك. كىشىلەرنىڭ بىز ھەققىدىكى تۇنجى تەسىراتى ئىسمىمىزدىن باشلىنىدۇ. ئىسمىمىز قانداق ئاڭلانسا، قانداق ھېس قىلىنسا ۋە قانداق چۈشىنىلسە بىزمۇ شۇنداق مۇئامىلىگە دۇچ كېلىمىز. بىر ئۇزۇن، چۈشىنىكسىز، يېقىمىسىز ئىسمىمىزدىكى كىشى دەسلەپتە تارتىدىغان دىققەت، قازىنىدىغان ھۆرمەت بىلەن ئاسان، ئاددى، گۈزەل ئات قويۇلغان كىشىنى سېلىشتۇرساق ھاسىلات پەرقلىنىشى مۇمكىن. ئۇنىڭ ئۈستىگە ئىسىم بىزنىڭ كىملىكىمىز دۇر. ئىسمىمىزدىن بىزنىڭ مىللىي، ئىجتىمائىي، مائارىپ ۋە جەمەت كىملىكىمىز بالقىپ تۇرىدۇ. مەسىلەن: ھاشىم، مەمەتساۋۇت، ئابلىكىم دېگەن ئىسىملىك كىشىلەر بىلەن جۇشقۇن، ئۆتكۈر، ئالماس دېگەن كىشىلەرنىڭ ئائىلە ۋە ئىجتىمائىي ئارقا كۆرىنىشى ھەققىدە قىلىنىدىغان تەسەۋۋۇر ئاسمان - زېمىن پەرقلىنىدۇ. يامىنى، ئاشۇنداق زور پەرق بارلىقىنى كىشىلەر كۆرمەستىن پەرەز قىلىۋالىدۇ ۋە شۇنىڭغا لايىق مۇئامىلەگە ئۆتىدۇ.

ھازىر دۇنيادىكى مىللەتلەرنىڭ فامىلىلىك بولۇشى ئومۇملاشقان بولۇپ، ئۇيغۇرلارمۇ شۇنىڭغا ئىنتىلمەكتە. بىزنىڭ بۈگۈن قويغان ئىسمىمىز بەلكىم كېلەچەكتە فامىلىگە ئايلىنىشى مۇمكىن. فامىلە ئەجداتتىن ئەۋلادقا داۋام قىلىدىغان،

ئىجتىمائىي ئالاقىدا قوللىنىلىدىغان، مىللىي كىملىكنى ئەكسىلەندۈرىدىغان بولغاچقا ئۇنىڭدا گۈزەللىك، ئىلمىيلىك، ئىخچاملىق شەرت قىلىنىشى كېرەك. يازمىدىكى بايان ۋە تەھلىللەردىن قارىغاندا ئىسىملار ئۇيغۇرچە قويۇلسا، يۇقىرىقى شەرتلەر قانائەتلىنىدۇرۇلگەن بولىدۇ. ئۇيغۇرچە ئىسىم دېگەنلىك ئۇيغۇرچىلىشىپ كەتكەن، ھازىر قوللىنىۋاتقان باشقا تىللاردىن كىرگەن بارلىق سۆزلەرنى، شۇنداقلا قېرىنداش تىللار بولغان تۈركچە، قازاقچە، قىرغىزچە، ئۆزبېكچە، تاتارچە پۈتۈن كەلىمىلەرنى ئۆز ئىچىگە ئالىدۇ، ئەلۋەتتە.

ئىللەت مىللەتتە بولامدۇ؟

ئابدۇخالىق ئۇيغۇر تۇغۇلغانلىقىغا 115 يىل، قەتلى قىلىنغانلىقىغا 93 يىل بولغان دەملەردە مەرھۇمنىڭ مەتبۇئاتلاردا ۋە تورلاردا يېزىلغان ئەسەرلىرىنى قايتا ئوقۇپ چىقتىم. ئۇنىڭ خەلقىمىز ئارىسىدا ئەڭ ئالقىشلىق ئەسەرلىرىدىن مىللەتنى تەپەككۇرغا چاقىرغان «ئويغان» ۋە مىللەتنى تەنقىدلىگەن «باردۇر» بار ئىكەن. ئويغىنىش چاقىرىقىنىڭ ئەبەدىيلىكىگە ھېچ بىر گۇمانىم يوق. چۈنكى ئىنساندا قەلبىنىڭ بىخۇدلۇقى، روھنىڭ خامۇشلىقى، ئەقلىنىڭ مۈگدەپ قېلىشى تەكرار-تەكرار يۈز بېرىپ تۇرىدىغان ھادىسە ئىكەن. شۇڭىمىكىن مەرھۇم ئالىم ئابدۇشۈكۈر مۇھەممەد ئىمىن يېشى ئاتمىشقا يەتكەندە «ئارىغانامە» دېگەن ئەسەرنى يېزىپ، ئۆزىنىڭ قايتا ئويغانغانلىقىنى جاكارلاپتۇ. ئەمدى ئۇيغۇرنىڭ «ئىللەت»لىرىنى پاش قىلغان «باردۇر»غا كەلسەك، بۇ شېئىر ئابدۇخالىق ئۇيغۇرنىڭ قەتلى قىلىنغاندىن كېيىن، ئەڭ بۇرۇن رەسمىي مەتبۇئاتلاردا ئېلان قىلىنغان شېئىر ئىكەن. بۇ شېئىر 1947 - يىلدىكى «شىنجاڭ گېزىتى» دە ئېلان قىلىنغاندىن باشلاپ تاكى بۈگۈنكى تۈرپەت، ئۈندىدار ۋە باشقا ئىجتىمائىي تاراتقۇلارغىچە توختىماي تارقىتىلىپ كەپتۇ. ئۇيغۇرنى تەتقىق قىلغان ئۇيغۇرلارمۇ ماقالىلىرىدە مەزكۇر شېئىر تىلغا ئېلىشنى ئاساسەن ئۇنتۇپ قالماپتۇ. ئابدۇخالىق ئۇيغۇر شېئىرلىرى ئىچىدە پەقەت مۇشۇ شېئىرنىڭلا ئىككى خىل خەنسۇچە تەرجىمىسى بار ئىكەن. بىر تەرجىمىدە ئەسلىدىكى ماۋزۇ ساقلانغان بولسا، يەنە بىر تەرجىمىدە «بىزنىڭ ئىللەتلىرىمىز» دەپ يېڭى ماۋزۇ قويۇلۇپتۇ. شۇنىڭ تۈرۈتكىسىدە بۇ ماۋزۇ ئوقۇش ۋە ئالاقىدە كۆپرەك خەنسۇچە قوللىنىدىغان ئۇيغۇر ئوقۇغۇچىلاردا كەسكىن بىر مۇنازىرىگە سەۋەب بولپتۇ. مەن قاماقتىن چىققاندىن كېيىن بۇ تارتىشىملاردىن خەۋەردار بولغان ئىدىم. خەنسۇچە ئوقۇيدىغان ئوقۇغۇچىلىرىمنىڭ بۇ ھەقتىكى قاراشلىرىغا، گائىگىراشلىرىغا شاھىد بولغان، سوئاللىرىغا جاۋاپ بەرگەن ئىدىم.

خەنسۇچە ئوقۇغان ئۇيغۇر ئوقۇغۇچىلار ئارىسىدىكى مۇنازىرىنىڭ كىچىكلىرىنى بىرونىڭلىرى سوراۋاتقان چاغلارغا توغرا كېلىشى كىشىنى ئويلىنىدۇ. ئۇنىڭ ئۈستىگە ئۇلارنىڭ نېمە ئۈچۈن «ئويغان ئۇيغۇر»نى ئەمەس، «بىزنىڭ ئىللەتلىرىمىز» نى مۇنازىرە تېمىسى قىلغانلىقىمۇ دىققەتكە سازاۋەر. ئۇيغۇرچە مەتبۇئاتلاردىكى ئىللەتچىلىك ئەدەبىياتى پەسكويغا چۈشكەن، ۋەزىيەت كەسكىنلەشكەن بىر ھالەتتە ئابدۇخالىق ئۇيغۇرنىڭ «باردۇر» سەرلەھىلىك بۇ شېئىرنىڭ خەنسۇچە ۋە ئۇيغۇرچە قايتا باش كۆتۈرىشى، زاھىر بورھاننىڭ ئۇنىڭدا سالۇندىدا «بىزنىڭ ئەجەللىك ئاجىزلىقلىرىمىز» ماۋزۇسىدا يازمىلارنىڭ ئاۋامغا سۈنۈلۈشى، كىشىنى ئۇيغۇرنى ئىللەتلەشنىڭ يەنە بىر قېتىملىق ۋاباغا ئايلىنىشىدىن ئىسەنكىرىتىدۇ. چۈنكى باشلارغا مۇسبەت ياغانلىقى، ئاياقلارنىڭ پالاكەتكە پاتقانلىقى، كۆزلەرنىڭ كۈلپەتتە ياشلانغانلىقى ئەمەلىيەت. تەبىئىيىكى، ئۇيغۇرلۇق كىملىكى يۈكلەنگەن كىشىلەر بۇنداق چاغلاردا، «نە ئۈچۈن بىز بۇ بالاغا مۇپتىلا؟» دەپ ئويلاشقا، سەۋەپلەرنى سۈرۈشتۈرۈشكە، قارا باسقاندەك ئارامسىزلىنىشقا مەجبۇر. بۇ تۇيغۇ تىللاۋاتقان ۋە تىللىنىۋاتقانغا، تۇتۇۋاتقان ۋە تۇتۇلىۋاتقانغا، قىيىۋاتقان ۋە قىيىلىۋاتقانغا ئورتاق. ھەممە ئارامسىزلىققا مەھكۇم بۇنداق بۇرۇختۇرمىچىلىقتا بارلىق كېلىشمەسلىكنىڭ سەۋەپچىسىنى «بىزنىڭ ئەجەللىك ئاجىزلىقلىرىمىز» دەپ چۈشەندۈرۈش ۋەزىيەتكە، بىخەتەرلىككە ۋە تەلەپكە ئۇيغۇن. چۈنكى كېسىلىۋاتقان ياغاچنىڭ ئاۋۋال كۆرەلەيدىغىنى ۋە ئەڭ نەپرەتلىنىدىغىنى بىسى يانغان پالتىلارنىڭ ياغاچ ساپلىرى. شۇڭا ئاغرىنىشقا توغرا كەلسە باغرىمىزدىكى قېرىنداشلاردىن ئاغرىنىمىز، «ياتنىڭ ياندىن، قېرىنداشنىڭ جاندىن ئۆتەر» دېگەن شۇ. شەخسى كىملىكنىڭ توختىماي تەكشۈرۈلىشى نەتىجىسىدە كىشىلەر بۇنىڭغا سەۋەپ بولۇۋاتقان ئورتاق كىملىككە تېخىمۇ قاتتىق باغلىنىدۇ. شۇڭا قاماقتىن چىققاندىن كېيىن بىر خەنسۇ تونۇشۇمىغا كەيپىياتىمنى سۆزلەپ بۇرۇنقىدىنمۇ ئۇيغۇرلىشىپ كەتكەنلىكىمنى دېگەندىم. بىر ئۇيغۇر قانچە ئۇيغۇرلار شۇنچە ئۇنىڭ شەخسى پىشكەللىكلىرى، ئازاپلىرى ۋە پۇشمانلىرىمۇ شۇنچە ئۇيغۇرلىشىدۇ. نەتىجىدە مېنىڭ ئىللىتىم «بىزنىڭ ئىللەتلىرىمىز»گە ئايلىنىپ، شۇ ماۋزۇدىكى ئەسەرلەر بوغۇزىمىزغا قاپلىشىپ قالغان ھېسلىرىمىزنىڭ ئىزھارىدەك تۇيۇلۇپ ياقىتۇرۇشقا ئېرىشىدۇ.

تارىختا ئۆز مىللىتىدىن ئىللەت ئىزدەش خاھىشى ئۇيغۇرلار دىلا بولغان ئەمەس.

20 - ئەسىرنىڭ باشلىرىدا مۇستەملىكىچىلىك قىسمىتىگە دۇچار بولغان خەلقلەردە بۇنداق ھادىسىلەر ئورتاق ئوتتۇرىغا چىققان. مەسىلەن: خەنلەردە لۇشۇن باشلىغان ئىللەتچىلىك ئاجايىپ قارشى ئېلىنىپ، بوياننىڭ قەلىمىدە «بەتبەشىرە جوڭگۇلۇقلار» ناملىق كىتابقا قاراپ تەرەققىي قىلغان. ۋاھالەنكى، بۈگۈنكى جوڭگۇ جەمئىيىتىدە مەيلى لۇشۇننىڭ بولسۇن ياكى بوياننىڭ بولسۇن ئىللەتچىلىك تېمىسىدىكى ئەسەرلىرى ئالقىشتىن قالدى. ھەتتا لۇشۇننىڭ جوڭگۇلۇقلارنى تەنقىد قىلىدىغان ئەسەرلىرى دەرسلىكلەردىنمۇ پۈتۈنلەي چىقىرىپ تاشلاندى. ئالدىنقى ئەسىرنىڭ 60 - يىللىرىدا تۈرك يازغۇچىسى ئەزىز نەسىن «تۈركلەرنىڭ يېرىمى ئاخماقتۇر» دەپ مۇنازىرىگە تۇتۇرۇق بولغانىكەن. ھازىر بۇ گەپلەرنى ھېچكىم مۇنازىرە قىلىپ ئولتۇرمايدۇ. چۈنكى ھازىرقى تۈركىيەنىڭ تەرەققىياتى بۇنى ئىنكار قىلىپ تۇرۇپتۇ. ئابدۇخالىق ئۇيغۇر «باردۇر» رادىيولىق مىللەت ئىللەتلەنگەن نەزمەنى يېزىشتىن بۇرۇنلا، قازاق مۇتەپەككۈرى ئاباي قۇنانباي قازاقلارنى، تاتار شائىرى ئابدۇللا تۇقاي تاتارلارنى ئەسەرلىرىدە قامچىلاپ بولغان. بۈگۈن قارايدىغان بولساق نە تاتارلار، نە قازاقلاردىن بۇ قامچىنى كۆتۈرۈپ قېرىنداشلىرىدىن بېشىدا دىۋەيلەپ تۇرغان بىرەر مۆتىۋەر يوق. پەقەت ئابدۇخالىق ئۇيغۇرنىڭ قامچىسىلا ھېلىھەم ئۇيغۇر قەلەمكەشلىرىنىڭ، زۇۋاندازلىرىنىڭ قولىدا. يۇقىرىقى مىساللاردىن قارايدىغان بولساق، مىللەتنىڭ ئۆزىگە بولغان باھاسىنى ئۆزگەرتىدىغىنى مەۋجۇد رېئاللىق. مەلۇمكى، تارىختا تەنقىدلىگەن قېرىنداش قازاق، تۈرك ۋە تاتار خەلقلرى پۈتۈنلەي ئۆزگەرگەن يوق، پەقەت ئۇلارنىڭ رېئاللىقى ئۆزگەردى. مىللەتنىڭ مەۋجۇدلىق ھالىتى ئۆزگەرسە، مىللەتنىڭ ئۆزىگە بولغان باھاسىمۇ ئۆزگىرىدۇ. بۇ ئۇلارنىڭ ئىللەتلىك بولغان ياكى بولمىغانلىقى بىلەن مۇناسىۋەتسىز.

مەيلى ئابدۇخالىق ئۇيغۇرنىڭ «باردۇر» رادىيولىق شېئىرىدىكى «ئىللەتلەر» بولسۇن، ياكى ئابدۇشۇكۇر مۇھەممەتئىمىن، ئەختەم ئۆمەرلەر بايقىغان ۋە يازارمەنلەر داۋاملىق كەشىپ قىلىۋاتقان نۇقسانلار بولسۇن، ھەممىسىنىڭ پەندىكى ئىسمى ئىجتىمائىي كەيپىيات ۋە ئىجتىمائىي مەسىلە دېيىلىدۇ. بۇلار بىرخىل ئىجتىمائىي

تۈزۈمىدىكى كىشىلەرگە ئورتاق مەسىلە بولۇپ، ھېچ بىر مىللەتكە خاس ئەمەس. مەسىلەن: خوشامەتچىلىك، يالغانچىلىق، پارىخورلۇق، چېقىمچىلىق، كۆرەلمەسلىك، قۇلچىلىق... قاتارلىقلار ئوتتۇرا شەرقىتىكى باغداتتىن شەرقى ئاسىيادىكى بېيجىڭغىچە، موسكۋادىن قاھىرەگىچە بولغان جەمئىيەتلەرگە ئورتاق ھادىسە ھېساپلانسا، ئوخشاشلا شەرقلىق سانلىدىغان سىنگاپور، ياپۇنىيە، تەيۋەن، كورىيە قاتارلىق دۆلەتلەردە ئايرىم قىلمىش ھېساپلىنىدۇ. چۈنكى ئالدىنقىسىدا كىشىلەر شۇ ئىللەتلىك كەيپىياتنى پەيدا قىلىدىغان مۇستەبىت، چىرىك ۋە كېسەل تۈزۈمدە ياشايدۇ. كېيىنكىسىدە كىشىلەر ئەركىنلىك، باراۋەرلىك ۋە كىشىلىك ھوقۇقلىرىدىن تولۇق بەھرىلىنىدىغان ساغلام بىر جەمئىيەتتە ياشايدۇ. ئىنسان قانداق جەمئىيەتتە ياشىسا شۇنداق كەيپىياتقا گىرىپتار بولىدۇ ۋە شۇنداق ئىجتىمائىي مەسىلىگە مۇپتىلا بولىدۇ. بۇنداق دېگەنلىك مۇستەبىت تۈزۈمدە ۋە ئىللەتلىك جەمئىيەتتە ياخشى ئادەم، پەزىلەتلىك كىشىلەر بولمايدۇ دېگەنلىك ئەمەس. ئەلۋەتتە، ئۇنداق جەمئىيەتلەردىمۇ ياخشى ئادەملەر بولىدۇ، ئەمما ياخشىلىق ئومۇملاشمايدۇ. پەزىلەتلىك كىشىلەر بولىدۇ، ئەمما پەزىلەت مۇۋەپپەقىيەتنىڭ كاپالىتى بولالمايدۇ. مۇستەبىت ئەللەردىمۇ خەير - ئېھسان بار، ئەمما خەيرلىك نەتىجىگە سەۋەب بولىدىغانلىرى ئاز بولىدۇ. خەيرلىك ئىشلارنى قىلىدىغانلار بار، ئەمما كۈتۈلمىگەن خەتەردىن ئەنسىرەيدىغانلارمۇ ئاز ئەمەس. مەسىلەن: سەئۇدىلىق بايلارنىڭ يىلىغا نۇرغۇن قۇشۇرە زاكات تارقىتىدىغىنى راست ئىكەن، ئەمما زاكات ئالغۇچىدىن ھېساپ ئالمايدىكەن. غەرىپ ئەللىرى ۋە ياپۇنىيە، كورىيە قاتارلىق دۆلەتلەرنىڭ ساخاۋەت ئورگانلىرىمۇ ياردەم تارقىتىدىكەن، ئەمما ئاۋۋال پىلان يوللاش تەلەپ قىلىنىپ، ئاخىرىدا چىقىم تەپسىلاتىنى بىرىمۇ بىر سۈرۈشتۈرىدىكەن. ئىككىسى ئوخشاشلا ياردەم بولسىمۇ بىرى ياخشىلىقنى ئومۇملاشتۇرىدۇ، يەنە بىرى ھارامخور، پۇرسەتپەرەسلەرنى سەمىرىتىدۇ. يەنە مەسىلەن: جۇڭگۇدا سوتقا چۈشكەنلەر نەق مەيداندىن گۇۋاھچى بولىدىغان ئادەم تاپالماي ئاۋارە بولىدىكەن، مۇستەبىت مۇسۇلمان ئەللىرىدىمۇ ئوخشاشلا «ئىشىڭ بولمىسا شاھىد بول» دەيدىغان گەپ مودا ئىكەن. بۇنىڭدىكى سەۋەپ، ئەدىلىيە ئورگانلىرىنىڭ خىزمەتتىكى مەسئۇلىيەتسىزلىكى، بوروروكىراتلىقى ۋە سۆرەلمىلىكى. شۇنىڭ بىلەن كىشىلەرنىڭ ياخشىلىق قىلغۇسى

بولسىمۇ ئاۋارەچىلىكتىن قورقۇپ قۇلاق يوپۇرىدىغان بولۇپ قالىدۇ، نەتىجىدە ياخشىلىق ئومۇملاشمايدۇ.

ئىللەت مىللەتتە بولمايدۇ، شەخستە بولىدۇ. بىر مىللەت ئىچىدىكى شەخسلەردىن مۇستەبىت تۈزۈم، ئىللەتلىك جەمئىيەت، بېقىندى ھالەت سەۋەبىدىن تۈرلۈك نامۇۋاپىق ئىجتىمائىي كەيپىياتلاردىن يۇقۇملىنىدىغانلارمۇ ۋە يۇقۇملىنىشقا قارشى ئىمۇنىتقا ئېرىشىدىغانلارمۇ بولىدۇ. بۇنداق يۇقۇملىنىش ياكى ئىمۇنىت يېتىلدۈرۈش جەريانىنى ئىنساننىڭ ئىجتىمائىيلىشىشى دەيمىز. توپتىن ئايرىلالماسلىق پىشانىسىگە پۈتۈلگەن ھەر بىر ئىنسان، جەمئىيەتكە قەدەم قويغاندا دائىم پاسسىپ ھالدا ئىجتىمائىي كەيپىياتنىڭ قۇلغا ئايلىنىپ كەتمەيدۇ. ئىنساننىڭ ئىجتىمائىيلىشىش جەريانى قوبۇل قىلىش، ئۆزلەشتۈرۈش جەريانىلا بولماستىن، بەلكى رەت قىلىش، ئىنكار قىلىش ۋە قارشى چىقىش جەريانى بولۇپمۇ ئىپادىلىنىدۇ. شۇڭا ئورتاق تىل، ئورتاق غۇرۇر ۋە ئورتاق كەچمىشكە ئىگە ھەر قانداق مىللەت كىشىلىرى مەيلى قانداق جەمئىيەتتە ياشىسۇن، پۈتۈنلەي ئىللەتلىك بولمايدۇ. ئەگەر شۇنداق ئەجەللىك ئىللەتلەرگە گىرىپتار بولغان بولسا مەۋجۇدلىقنى داۋام قىلالمايدۇ. قۇرئاندا تىلغا ئېلىنغان لوت قەۋمىنىڭ مىللەت بويىچە ئىللەتكە گىرىپتار بولغانلىقى ۋە شۇ سەۋەبىدىن يوقالغانلىقى سۆزىمىزنىڭ دەلىلىدۇر.

ئەزھەرنىڭ ئۇيغۇر ئىخلاسمەنلىرى

ئۈچ - تۆت ئاي بۇرۇن مىسىرغا ئوقۇشقا چىققاچى بولغان ئىككى ئىنىمىزگە مەسلەھەت بېرىمەن دەپ بىر غۇلغۇلغا سەۋەپ بولدۇم. شۇ سەۋەپلىك دىنىمىز ۋە ئۆلىمالىرىمىزنىڭ خاتا چۈشىنىلگەنلىكىدىن ھېلىمۇ ئەپسۇسلىنىمەن. چۈنكى سەممىي نىيەت بىلەن قىلىنغان ئىش كۆزلەنگىنىدەك ياخشى نەتىجىگە سەۋەپ بولغىنى ئەۋزەل ئىدى. شۇندىن كېيىن بۇ ئەپسۇسلۇقتىن كېيىنكى ئويلار مېنى بوش قويمىدى. شۇنچە كۆپ ئۇيغۇر يىغىلغان بىر يەر ھەققىدە، بولۇپمۇ ئۇيغۇر روھىيىتىنىڭ تۈۋرىكىنى يۆلەپ تۇرغۇزىدىغان بىر مۇنەۋۋەر سەپ ھەققىدە ھېچنەمە ئويلاماسلىقىم مۇمكىن ئەمەس ئىدى. گۈزەل دىنىمىزنىڭ خۇنۇك شەكىلدە ئۆگىتىلىۋاتقانلىقىدىن ھەر ئۈمىدىسىزلىككە ئىستىقبالىمىزنىڭ مەشئەللىرى بولغان ئاشۇ قېرىنداشلىرىمىز ھەمىشە كۆز ئالدىمىدىن كەتمىدى. شۇنىڭ بىلەن مىسىرغا بېرىپ ئاشۇ ئۈمىدلىك ئىلىم تەلەپكارلىرىنى، پىداكار ئۆلىمالارنى، مۆھتىرەم ئۇستازلارنى يوقلاش، شۇ كەسكىن ۋە ئۆم قوشۇننى كۆرۈپ كېلىشنى نىيەت قىلدىم.

يولغا چىقىشتىن بۇرۇن بىر بۇرادىرىمىزگە خەۋەر قىلىپ قويدۇم. بىلەتتىن ئېلىپ بولۇپ، يەنە بىر ئۇستازغىمۇ تېلېفون قىلدىم. ئۇستاز قەتئىي كەلمەسلىكىمنى تاپىلدى. سەۋەبى بىرى ھازىر ئىمتىھان مەزگىلى بولغاچقا تالىپلار بىلەن ئېچىلىپ پاراڭلاشقىلى بولمايدىكەن. يەنە بىرى بىر قىسىم بالىلار يۇرتلىرىدىن چاقىرتىلىۋاتقان بولۇپ، ئۇلار بۇنى مېنىڭ يازمامدىن كۆرىدىكەن (ماڭا بۇ ھەقتە خەتمۇ كەلگەن، دېيىشىچە مەن مىسىردا ئوقۇۋاتقان ئۇيغۇر بالىلار ھەققىدە يازغىنىم سەۋەبلىك ئۇلارنىڭ مەۋجۇدلىقى دائىرىلەرگە ئاشكار بولۇپ قاپتۇ). ھېلىقى بۇرادەر خەۋىرىمدىن بەك مەمنۇن بولغان ئىدى. ھېچ بولمىغاندا ئۇنىڭ قىزغىنلىقى ئۈچۈن بولسىمۇ بېرىشنى قارار قىلدىم. دوستلىرىم چاخچاق قىلىپ «تالىپلاردىن تاياق يەپ كەتمەڭلار يەنە» دېگەنمۇ بولدى. ئەڭ ئېزىلگىنىم ھۆكۈمەت چاقىرتسا مېنى «سەۋەبچى

بولدى» دەپ قالغانلار بولدى. مۇشۇ كۈندىمۇ مىسىر بىلەن تۈزۈمدە سىرداش، ھەمكارلىقى كۈچلۈك بولغان، دىنغا پەۋقۇلادە سەزگۈر بىر دۆلەتنىڭ، نەچچە مىڭ ئۇيغۇر دىن ئوقۇش ئۈچۈن يىغىلغان بىر دۆلەتتىكى ئۇيغۇرنىڭ ھالىدىن بىخەۋەر قالمايدىغانلىقىنى تونۇپ يەتمىگەن تالىپلاردىن ھەيران قالدىم. شۇلارنىڭ ئىچىدە مەكتەپلەردە ئوقۇپ چېگرا ئاتىلىغىدەك، ماڭا تەسىرلىك خەت يازغىدەك ساپادىكى بىر ئوقۇغۇچىنىڭمۇ بولغانلىقىدىن ئەپسۇسلاندىم. مۇشۇنداق بېشىمىزغا كەلگەن ۋە كېلىۋاتقان مۇسۇبەتلەرنىڭ سەۋەپكارىنى دائىم ئۆزىمىزدىن ۋە ئۆزىمىزنىڭ ئادەملىرىدىن كۆرىدىغان تەپەككۇر شەكلى مېنى مەيۈسلەندۈرەتتى.

مىسىرغا بېرىپلا ئەزھەرنى پۈتكۈزگەن ئۇستازلاردىن باشلاپ كۆرۈشۈپ چىقتىم. پاراڭلىرىمىز كۆڭۈللۈك بولدى. بولۇپمۇ بىر ئۇستازنىڭ «ھەممە بالىلارنى قارى قىلىشنىڭ زۆرۈرىتى يوق!» دېگەن گېپىنى ئاڭلىغاندىن كېيىن، قايتىلىتىپ يازسام بولىدىغانلىقىغا ئىجازەت ئېلىۋالدىم. ئۇنىڭ تەجرىبىسىچە بالىلارنى قارىغۇلارچە قارى بولۇشقا زورلاش، قۇرئان يادلاشنى ئىلىمگە تەڭ قىلىۋېلىش، يادلىتىشقا كۈچەپ مەنىسىنى سىڭدۈرۈشكە سەل قاراش خاتالىق ئىكەن. ئۇ يەنە ئەزھەردە ئوقۇۋاتقان بالىلاردا ئۇيغۇر ئەدەبىياتى، ئۇيغۇرچە ناتىلىقلىق ۋە يېزىقچىلىق بىلىملىرىنىڭ يېتەرسىزلىكىنى تەكىتلەپ، ۋەتەندىكى رەسمىي بولمىغان دىنىي مائارىپتىمۇ ئۇيغۇرچە ئەدەبىيات ئوقۇتۇشنىڭ يوقلىقىدىن ھەسرەتلەندى. ئەرەب ئوقۇغۇچىلارنىڭ ئەدەبىياتقا ماھىرلىقى ئالدىدا بىزنىڭ ئۇيغۇر تالىپلارنىڭ ئەدەبىياتتا خاملىقىنىڭ بەكلا چېنىپ قالدىغانلىقىدىن ئىچىندى. ئۇستازنىڭ ئەقەدە توغرىلىق ئالتە توملۇق كىتاپ يېزىۋاتقانلىقىنى ئاڭلاپ سۆيۈندۈم. ئەمما بۇ كىتابنىڭ ئۇيغۇرلاردىكى قايسى رېئال زۆرۈرىيەتكە جاۋاپ بېرىدىغانلىقى ھەققىدە ئۇچۇرغا ئېرىشەلمىدىم. سۆھبىتىمىزدە ئەزھەرنىڭ ئوقۇتۇشى ھەققىدە بىر تەھلىل، ئۇيغۇر ئوقۇغۇچىلار ھەققىدە بىر لايىھە، مىللىي مەۋجۇدلىقىمىز ھەققىدە بىر ئەندىشە كۆرۈلمىدى. ئۇيغۇر مۇسۇلمانلىرىنىڭ تەپەككۇرىنى زەرەتلەيدىغان، مەنئىي ئىھتىياجىنى قامدايدىغان، ئىنتېرنېت دەۋرىگە ماس كېلىدىغان بىر ھىدايەت كۆزنىكىگە تۇتۇش قىلىش ھەققىدىكى تەشەببۇسۇمغا ئۇستاز «ئەقەدە مۇنبىرى بارغۇ!» دەپلا قويۇپ نېمە ئۈچۈندۇر سۈكۈت قىلدى.

كىتابنى كۆپ ئوقۇغانلىقى چىقىپ تۇرىدىغان بۇ ئىككىنچى دوكتۇر ئۇستازنىڭ ماشىنىسىنى ھەيدەپ كېتىۋېتىپ، «ھازىرقى مۇستەبىتتە قارشى نامايىشتا مۇشۇ يوللاردا 3800 دىن ئارتۇق ئادەم قەتلى قىلىندى، ھەقىقەت قوغداشقا مۇھتاج ئىكەن» دېگەننى ئېسىمدە. شۇئان كۆڭلۈمگە «توغرا، ئۇلار تەلەپلىك مەرھۇملار ئىكەن. دۇنيانىڭ يەنە شۇنداق بۇلۇڭلىرى باركى زادى قانچە ئادەمنىڭ ئۆلتۈرۈلۈپ، قانچىسىنىڭ قىيناققا ئىكەنلىكىدىن جاھان ئەھلى بىخەۋەر. مىسىرلىقلار قىرغىغا ئۇچرىغاندا ئەلجەزىرە خەۋەر قىلىدۇ. قاھىرەلىكلەرنىڭ بەرگەن قۇربانلىقلىرى مىسىردىكى تورلاردا ھېلىمۇ ئاشكارە، نامايىشچىلار پاناھلانغان جامەگە ئوت ئېچىلماي ساق تۇرۇپتۇ، بۇنداق پۇرسەت نىسىپ بولمىغان شورلۇق مىللەتمۇ بارغۇ» دېگەنلەر كەچتى. بۇ ئۇستازنىڭ غەيرىتىدىن تېخىمۇ ئېيتىخارلاندىم. پەرزەنت، تىجارەت، ئەخلاق قاتارلىق تېمىلاردا بىر يۈرۈش دەستۇر يېزىش ئالدىدا ئىكەن. بىر پارچە زور ھەجىملىك ئىسلامىي ئەسەرنى تەرجىمە قىلىپ بوپتۇ. قۇرئاننىمىزنى مۇكەممەل ۋە ئۆزگىچە تەپسىر قىلىپ چىقىشنى پىلان قىپتۇ. ماڭا تېخىمۇ ئۆزگىچە تۇيۇلغىنى ئۇنىڭ بىر يۈرۈش سودا پىلانلىرى ۋە مەبلەغچىلىك ئىددىيىسى بولدى. بۇ ئۇستازنىڭ «دۇنيادا مىللەت دېگەن گەپ يوق، پەقەت تۇيغۇن، دولقۇن، تۈرگۈن بار، مۇشۇنداق ھەر بىرىمىزنى سۆيسەڭ مىللەتنى سۆيگەن بولىسەن، مەن مۇشۇ كۈنگىچە دۈشمەن ئۇيغۇر كۆرۈپ باقمىدىم، سىلەرمۇ ئاراڭلاردىن ئىزدىمەڭلار!» دەپ تەبلىق قىلغانلىقى ماڭا بەك تەسىرلىك تۇيۇلدى.

مىسىردىكى بىر ھەپتە جەريانىدا ئۇيغۇرلاردىن ئەزھەرگە ھەرخىل باھا بەرگەنلەر بار. ئارىسىدا مەدھىيەمۇ، تەنقىدىمۇ، پىكىرىسىزلىكمۇ مەۋجۇد. مەسىلەن بار دەپ قارايدىغانلارنىڭ كۆپرەكى ۋەتەندە ئوقۇتۇش بىلەن مەشغۇل بولغانلار، كۆپرەك كىتاپ ئوقۇغانلار، مەكتەپلەردە ئوقۇپ كەلگەنلەر ئىكەن. ھەممىدىن بىر قانچەيلەننىڭ «ئەزھەرنىڭ بەزى فاكۇلتېتلىرىدا بىر سىنىپقا تىزىملىتىلغان ئوقۇغۇچى يىگىرمە مىڭدىن ئاشىدۇ! تولۇق كۇرس ئەمەس، ئاسپىرانتلار غىمۇ سىنىپ يېتىشمەيدۇ، نېمە ئۇ تاپشۇرۇق، ماقالە، دەرسخانىدىكى مۇنازىرە دېگەن!» دېگەننى ئېسىمدىن چىقمايدۇ. يەنە بىرەيلەننىڭ «مىسىر دېگەن بىر ئاسارە ئەتىقە دۆلىتىكەن. ئەزھەرمۇ

بىر بۇرۇنقى مائارىپتىن قالغان تەۋەرۈك ئىكەن. دەرىخانىدىمۇ ساپلا مىڭ يىل، نەچچە يۈز يىل بۇرۇنقى ئالىملارنىڭ ئاسارە ئەتىقە كىتابلىرىنى ئۆگىتىدىكەن» دېگىنىمۇ قىزىقارلىق. بۇندىن باشقا ئەزەرنىڭ دۇنيادىكى ئەڭداشسىز ئورنىنى مەدھىيەلىگەنلەر، يۈسۈپ قەرزىۋىيىنىڭ ئەزەرنىڭ سابىق ئوقۇغۇچىسى ئىكەنلىكىدىن پەخىرلەنگەنلەر، ئەزەر شەيخىنىڭ مىسىردا بولغان قىرغىنچىلىققا ئاقلاپ پەتۋا بەرگەنلىكىدىن ئاغرىغانلار، ئەزەردىكى بەزى ئۇستازلارنىڭ چېكىدىغانلىقىدىن غەشەلەنگەنلەر... ئىشقىلىپ، ھەركىم ھەر نېمە دېدى.

بىر ئۇستازنىڭ «ئەزەردە ئوقۇشنىڭ ئۇزۇنغا سوزۇلۇپ كېتىشى ئوقۇغۇچىلارنى ئالدىرىماس قىلىپ قويدى، بالىلارنىڭ ئەزەرگە كېلىپ ئەڭ ئاۋۋال ئۆگىنىدىغىنى تاقەت، چۈنكى مىسىردا ئادەمنى جىددىيلىككە ئۈندەيدىغان بىر كەيپىيات يوق» دېگىنى تەئەججۈپلۈك تۇيۇلدى. بەزى ئوقۇغۇچىلارنىڭ ئىمتىھانلا ئېلىنىپ سىناق ئېلىنمايدىغان، يوقلىما قىلىنمايدىغان، دەرىخانىدا ئوقۇتقۇچىدىن سوراپ بىلىۋېلىشكە ئىمكان بولمايدىغان ئوقۇتۇشتىن سەل نارازىلىقى چىقىپ تۇراتتى. بۇ بىرقىسىم بالىلارنىڭ كەيپىياتىغا مۇنۇ شېئىر يېزىلغانىكەن:

روھى ئۆلگەن ئەزەردە قالغان ئىمتىھان،
ئىمتىھاننىڭ سۈرىدىن قىيىنلار بۇ جان.

دېمەك، بۇنداق ئىمتىھانغىلا باغلانغان ئوقۇتۇشتىن مەيۈسلەرمۇ بار. مەسىلە بارلىقى ھەققىدە ئويلىنىۋاتقنى يالغۇز ئۇيغۇر بالىلارلا ئەمەس. بۈگۈنكى غەرب دۇنياسىدا تەسىرى كۈچلۈك سانلىدىغان ئالىملارنىڭ ۋە تۈركىيە قاتارلىق مۇسۇلمان ئەللىرىدىكى ئالىملارنىڭ ئەزەر ھەققىدىكى تەنقىدلىرى ئاز ئەمەسكەن، ئۇلارنىڭ تەنقىدلىرى تېخىمۇ كۈنكىرىت ئىكەن. مەسىلەن ئامېرىكىدىكى ئۆلىما ياسىر قازى «مەدىنە، ئەزەر قاتارلىق مۇسۇلمان دۆلەتلىرىدىكى داڭلىق ئالىي مەكتەپلەرنىڭ ئىنسانپەرۋەرلىك ۋە دىنىيلىق دېگەنگە ئوخشاش تېمىلاردا دەرس بېرىشكە سالمايىتى توشمايدۇ. شۇڭا ئۇلارنىڭ دەرسلىرىدە سۆزلىنىدىغىنى بۇنىڭدىن 500 يىل بۇرۇن، ياكى بۇنىڭدىن 1000 يىل بۇرۇن يۈز بەرگەن، ئىسلامدا تالاش-تارتىش

قىلىنغان مەسىلىلەر» دەپ سۆزلەپتۇ. بىر دوكتۇرنىڭ يازماقچى بولغان «ئەزھەر شۇنداق بولۇشى كېرەك» ياكى «ئەزھەردىكى ئون يىلىم» دېگەن ئەسىرى ئېلان قىلىنسا، بىر ئۇيغۇرنىڭ ئۇستازنىڭ نەزىرىدىكى ئەزھەر مۇكەممەلرەك سۈرەتلىنىشى مۇمكىن.

ئەزھەردە زادى قانچىلىك ئۇيغۇر بارلىقى ھازىرغىچە ئائىنىق. بەزىلەر مىڭدىن ئاشىدۇ، دەيدۇ. بەزىلەر ئىككى مىڭدىن ئاشىدۇ، دەيدۇ. مەن زىيارەت قىلغان بىر تۇڭگان بالا ھەممە ئۇيغۇر قوشۇلۇپ ئىككى - ئۈچ مىڭ دەيدۇ. ئىشقىلىپ ھەر قېتىم ئەزھەرگە بارغىنىمدا ئۇيغۇر بالىلارنى كۆردۈم. ئاللاھ ئىنسانغا شۇنداق بىر ئىقتىدارنى ئاتا قىلغان بولۇپ، مىڭلىغان چىرايلاردىن ئۆزىنىڭ مىللىتىگە خاس چىرايىنى ئەڭ باشتا بايقىۋالىدۇ، مىليونلىغان ئاۋازلار ئىچىدىن ئۆز مىللىتىنىڭ ساداسىنى ئەڭ بۇرۇن پەرقلەندۈرىدۇ. بەلكىم شۇ سەۋەپتىن كۆزۈمگە ئۇيغۇر بالىلار جىق كۆرۈنگەن بولسا كېرەك. مەكتەپنىڭ ئېنگىلىزچە تور بېتىگە قارىسام سەھىپىلەر ئاساسەن قۇرۇق، تېخى ياسىلىۋېتىپتۇ. خەت يېزىپ سوراپ باقاي دېھەم، ئالاقە كۆزىنىكىمۇ قۇرۇق.

ئەزھەرگە كىرىدىغان ئوقۇغۇچىلارنىڭ ئەلچىخانىسىدىن چوقۇم خەت ئېلىشى شەرت بولغىنىدىن قارىغاندا، قاھىرەدىكى جوڭگۇ ئەلچىخانىسىدىكىلەر ئۇيغۇر ئوقۇغۇچىلارنىڭ سانىنى ئېنىق بىلىشى مۇمكىن. ئەمما ساننىڭ ئاز كۆپلۈكى مۇھىم ئەمەس. مۇھىمى ئۇلارنىڭ تۈرلۈك خەتەرلەرگە تەۋەككۈل قىلىپ ئۆگەنگەن بىلىملىرىنى تولۇقلاش پۇرسىتىگە ئېرىشكىنى، پۇلپەزلىك پىرىنسىپ بولغان جەمئىيەتتە كىملىكىنى يوقاتماي، ئوكيان ئاتلاپ ئاللاھ نازىل قىلغان ئىلىملەرنى ئۆگىنىشكە ئىرادە باغلىغىنىدۇر. يىگىرمىنچى ئەسىرنىڭ باشلىرىدا گەرچە ساندا پەۋقۇلادە ئاز بولسىمۇ، ئەزھەرنىڭ پارلاق دەۋرىدە ئوقۇغان ئۇيغۇر ئوقۇغۇچىلارنىڭ ئەزھەرنى قايىل قىلغان دەۋرلىرى بولغان. ئابدۇلئەزىز چىڭىزخان داموللام، قۇتلۇق ھاجى شەۋقى قاتارلىق ئالىملىرىمىز شۇلاردىندۇر. چىڭىزخان داموللام ئەرەبچە يازغان ئۇيغۇر تارىخىغا دائىر ئەسەر مۇشۇ كۈنگىچە تۇنجىلىق تەختىدىن چۈشكىنى يوق.

ئەرگەشش ۋە ئەرگەشتۈرۈش مەسىلىسى

بىر دوستۇم بىلەن سائەت تۆتتە كۆرۈشمەكچى بولغان ئىدىم. ئارتۇق يېرىم سائەت ساقلىغان بولساممۇ كېلىپ بولالمىدى. ئاخىرى بولالماي پۈتۈشكەن يەردىن ئايرىلدىم. ئارىدىن ئون مىنۇت ئۆتكەندە كېلىپ بولغانلىقىنى دەپ تېلېفون قىپتۇ. بىراز رەنجىگىنىم ئۈچۈنمۇ قايتقىم كەلمىدى. دېيىشىچە ئۇنىڭمۇ كۆڭلى يېرىمكەن، باشقا بىر كىشىنىڭ ۋاقتقا ئەمەل قىلمىغانلىقى سەۋەپلىك كېچىكىپتۇ. دېمەك، كېچىكىش ئېغىر ئېلىنمايدىغان جەمئىيەتتە سەن كېچىكىشنى خالىمىساڭمۇ كېچىكتۈرۈلىدىكەنسىن. شۇنىڭ بىلەن تۈركىيەدەك بىر قىسىم ئەللەردە ئومۇملاشقان ۋاقتقا رىئايە قىلماسلىق مەسىلىسى ھەققىدە ئويلىنىپ قالدۇم. تۈركىيەدە بىر قانچە ئىلمىي مۇھاكىمە يىغىنلىرىغا قاتناشتىم، كۆپىنچىسى ۋاقتدا باشلانمىدى. ئەمما ھەر قېتىم ۋاقتدا كېلىپ ساقلاپ ئولتۇرغانلارنى كۆردۈم. ئەردوغاننىڭ داۋۇستىكى جاسارىتى نۇرغۇن كىشىلەرنى ئالقىشلاشقان بىر ئىش، ئەمما ئۇنىڭ بەلگىلەنگەن ۋاقتقا ئەمەل قىلمىغانلىقىنىمۇ ئۇنۇتماسلىق كېرەك. تۈركىيەدە ئەردوغاندەك رەھبەرلەرنىڭ يىغىلىشلاردا، تېلېۋىزور پروگراممىلىرىدا ۋاقتقا رىئايە قىلماسلىقى تەئەججۈپكە ھادىسە ئەمەس. ئۇنىڭ يىغىندا زۇلۇمدىن شىكايەت قىلغان تەرىپىگە قايىل بولغان چېغىمىزدا، كېلىشىلگەن ۋاقتقا رىئايە قىلماسلىقنىڭ تۈركىيەدە كۆنۈلگەن خۇي ئىكەنلىكىنى ئۇنۇتماسلىق كېرەك. شۇڭا دوستۇمنىڭ ۋاقتقا رىئايە قىلماسلىقى ئۆزى شۇنداق كۆنگەنلىكتىن ئەمەس، جەمئىيەتتىكى كەيپىياتقا ئەگەشتۈرۈلگەنلىكتىن بولغان، مېنىڭ كۆڭۈلسىزلىكىمۇ ئۇنىڭ كۆڭۈلسىزلىكىنىڭ ئەگەشمىسى. دوستۇمنىڭ بۇ ئەگەشمىسى يەرلىكلەرگە ئەگىشىشنىڭ نەتىجىسى، خالاس. بەزىدە كىمنىڭ كىمگە ئەگەشكەنلىكىمۇ ئېنىق بولمايدىكەن.

ئىككىنچى رەت تۈركىيەگە كەلگىنىمدە يەرلىكلەرنىڭ كۆچمەنلەرگە ئەگىشىپ كېتىدىغانلىقىمۇ شاھىد بولدۇم. 2005 - يىلى تۈركىيەگە تۇنجى كەلگىنىمدە

يولۇچىلار ئىستانبۇلدا ئاپتوبۇس، ترامۋاي ۋە مېترولاردا تېلېفوندا سۆزلەشمەيتتى. كىشىلەردىن يول سوراڭ تولىمۇ كۆڭۈللۈك بىر ئىش بولۇپ، بەزىلەر ھەتتا ئاتايىن باشلاپ ئاپىرىپ قويىتتى. يوللاردا بىر بىرىگە مۇئامىلەدە سىلىق ئىدى. ئارىدىن ئون يىل ئۆتۈپ قايتا كەلگىنىدە بۇ ھالنىڭ ئۆزگەرگەنلىكىدىن ئەپسۇسلاندىم. كىشىلەر ئاپتوبۇسلاردا خالىغانچە پاراڭ سالىدىغان، يوللاردا سوقۇپ - سوقۇلۇپ ھېچ ئىش بولمىغاندەك كېتىۋېرىدىغان، يول سورىسا بېرەۋالا بىر يەرلەرنى كۆرسىتىپ قويىدىغان بولۇپ قاپتۇ. سەۋەبىنى سوراشتۇرۇپ باقسام، تۇيۇقسىز كۆپەيگەن كۆچمەنلەر سەۋەبىدىن ئىكەن. تۈركىيەگە يىللار بويىچە ئىران، ئىراق، پەلەستىن، ئافغانىستان ۋە ئورتا ئاسىيادىكى قېرىنداش تۈرك جۇمھۇرىيەتلىرىدىن كۆچۈپ كېلىۋاتقانلارنىڭ ئۈستىگە ئىراق ۋە سۈرىيەدىن نەچچە مىليۇنلاپ كۆچمەننىڭ بىراقلا يامرىشى تۈركىيەنىڭ ئىقتىسادى يۈكسىك ئېغىرلىتىپلا قالماي، كۈنۈكەن ئىجتىمائىي تەرتىپ ۋە قائىدەلىرىنىمۇ زىددىلىگەندەك قىلاتتى. مۇنداقچە ئېيتساق، ئادەتتە مېترولاردا بىر قانچە كىشىنىڭ قائىدەسىزلىكى كىشىلەرنىڭ بىزلىق نەزىرى سەۋەپلىك تۈزۈلىشى مۇمكىن. ئەگەر بۇنداق قائىدىسىز كىشىلەر تۇيۇقسىز كۆپىيىپ مەلۇم ساننى ئىگىلىگەندە تەنبەھلىك نەزەرلەرمۇ كۈچتىن قالىدىكەن. يول سوراڭ مەسىلىسىمۇ شۇ. كۈندە بىر كىشى يول سورىسا كۆرسىتىپ قويغان كىشى، تۇيۇقسىزلار بىر كۈندە بىراقلا بىر قانچە كىشىنىڭ يول سورىشىغا دۇچ كەلگەندە ئۇ قەدەر سەۋىرچان بولالىشى ناتايىن. كىشىلەرنىڭ كوچىلاردا سىلىق - سىپايە بولماسلىقىمۇ يوللارغا بىراقلا سىغىدىغان قوپاللىقلارنىڭ سىلىق - سىپايىلىقىنى ئۇپرىتىشىدىن بولغان. نەتىجىدە ئاپتوبۇستا سۈكۈتنى ساقلاش، مۇساپىرلارغا ياردەم قىلىش، باشقىلارغا سىلىق مۇئامىلىدە بولۇشقا ئوخشاش تۈركلەردىكى ئاممىۋىي ئەخلاققا، كۆچمەنلەرنىڭ باش بولۇپ يىمىرىشى بىلەن دەز كەتكەن بولۇشى ئىھتىمال. قارىغاندا ئەخلاق، قائىدە ۋە تەرتىپتە ئەگىشىش ۋە ئەگەشتۈرۈشنىڭ يەرلىك بولۇش - بولماسلىق بىلەن، چوقۇم بىر ئەگەشتۈرگۈچىنىڭ بولغان - بولمىغانلىقى بىلەن بەك مۇناسىۋىتى بولمىسا كېرەك.

ئوچۇق قويۇپ يۈرەتتىكەندۇق. كېيىنرەك شاڭخەيلىكلەرنىڭ ئىچ كىيىم بىلەن بازارغا چىقىدىغانلىقىدىنمۇ خەۋەردار بولدۇم. دەسلەپ ئىچكىرىلىكلەرنىڭ يەل قويۇۋېتىشىدىن، بۇرنىنى شوراپ كۆرگەنلا يەرگە تۈكۈرىشىدىن كۆڭلۈم ئېلىشقان بولسا، بىر مەزگىلدىن كېيىن كۆنۈشكە مەجبۇر بولدۇم. ئارىدىن يىگىرمە يىللار ئۆتۈپ بايقىسام بۇ قىلىقلار بېيجىڭدا سەل - پەل ئازلاپتۇ-يۇ، ئۈرۈمچى كوچىلىرى ۋە قەشقەر دوقمۇشلىرىدا پەيدا بولۇشقا، كۆپىيىشكە باشلاپتۇ. ئەگەر بۇ قىلىقلارغا مەنسۇپلارنىڭ نوپۇسى كۆپەيسە، يەرلىكتىن ئەگىشىدىغانلارمۇ يېتىشىپ چىقىشى مۇمكىن. بۇنى سىرتقى مەدەنىيەتكە مەنسۇپ كىشىلەرنىڭ يەرلىك مەدەنىيەتكە مەنسۇپ كىشىلەرنى ئەگەشتۈرىشى دېيىش مۇمكىن. نەتىجىدە ئەگىشىشكە مايىللارمۇ، قارشىلارمۇ چىقىشى مۇمكىن. ھالبۇكى، بۇنداق ئەگىشىش ۋە ئەگەشتۈرۈش تۈركىيەدىكىدەك نورمال داۋام قىلماستىكەن. قەشقەر ۋە ئۈرۈمچىدىكى يەرلىك مەدەنىيەتكە مەنسۇپ كىشىلەر يات قىلىقلارنى نورماللىق دەپ ئەمەس، بېھۋەتلىك، كۆزىگە ئىلماسلىق، چىرىتىش دەپ قارىشى مۇمكىن. بۇ قاراش تەبىئى ھالدا يەرلىك مەدەنىيەتكە بولغان مۇداپىئە ئېغىننىڭ كۈچىيىشىگە سەۋەپ بولىدۇ. يەرلىك مەدەنىيەتنى قوغداش ئېڭى زاماننىڭ ئىمكانىيىتىگە قاراپ بەزىدە كېيىنىش، يۈرۈش-تۇرۇش ۋە يېمەك - ئىچمەكلەردە ئۆزلۈكنى گەۋدىلەندۈرۈش شەكلىدە ئىلمان ئوتتۇرىغا چىقىشىمۇ، بەزىدە شىددەتلىك ئىنكاس شەكلىدە قايناق ئىپادىلىنىشىمۇ مۇمكىن. ئەمما ئىككىلىسى دەرھال سەزگۈرلۈكنىڭ تەقپ قىلىشىغا، نازارىتىگە ۋە تىنىتىشىغا دۇچار بولىدۇ.

شەخس سۈپىتىدە بىر يەرگە بارغان ئادەم شۇ يەرنىڭ ھاۋاسىغا، سۈيىگە، كوچىسىغا ئەمەس، يەرلىكلەردىكى كۆرۈنمەس قائىدە، دېيىلمەس تەرتىپ، يېزىلماس بۇيرۇق، چېلىنماس ئاھاڭلارغا قەدەر ئەگىشىدۇ. توپ بولۇپ ھاكىم سۈپەت كەلگەنلەر ئۆزلىرىنىڭ خۇيلىرىنى ئالغاچ كېلىپ يەرلىكلەرنىمۇ ئەگەشتۈرمەكچى بولىدۇ. ئەگەر بۇنداق ئەگىشىش ۋە ئەگەشتۈرۈش ئىستانبۇلدىكىدەك دۇنيانىڭ ھەممە يەرلىرىدىن ھېچ بىر ھاكىملىق نىيىتىسىز، ئىختىيارى توپلاشقان كىشىلەر ئارىسىدا بولسا، دەسلەپكى بىر قانچە يىلدا قالايمىقانچىلىق يۈز بەرگەندەك قىلغان

بىلەن بىر مەزگىلدىن كېيىن يېڭى تەرتىپ، قائىدە ۋە ئەخلاق ئوتتۇرىغا چىقىپ
ھايات ئىزىغا چۈشىشى مۇمكىن. ئۇنداق بولماي قەلبىلەرگە ئاللىقانداقتۇر بىر
غەرەزلەر يوشۇرۇنغان ياكى شۇنداق پەرەز قىلىنغان بولسا، ئاددىيلا بىر ئەگىشىش
ۋە ئەگەشتۈرۈش مەسىلىسى كەسكىن توقۇنۇش، تۈگىمەس نىزا ۋە نەتىجىسىز
خۇسۇمەتلەرگە مەنبە بولۇشى مۇمكىن.